

THE
ABHIJNĀNA=ŚĀKUNTALA
OF
KĀLIDĀSA

With the Commentary (Arthadyotanikā)

OF

RĀGHAVA BHATṬA,

CRITICAL NOTES, VARIOUS READINGS, INDICES AND
APPENDIXES ETC.,



Twelfth Edition

RE-EDITED

WITH VARIOUS READINGS, NOTES ETC.,

BY

NĀRĀYAṆ RĀM ĀCHĀRYA KĀVYATĪRTHA ”

1958

Price Rs. 4.25 nP.

NIRNAYA SAGAR PRESS, BOMBAY 2

[All rights reserved by the Publisher.]

Printer:-Publisher:-Laxmibai Narayan } For the Nirnaya Sagar Press,
26-28, Kolbhat Street, Bombay.

महाकविश्रीकालिदासविरचितम्
अभिज्ञानशाकुन्तलम्

राघवभट्टकृतार्थघोतनिकाव्याख्यया,
पाठान्तर-परिशिष्ट-सूच्यादिभिश्च सनाथीकृतम्



तस्येदम्

द्वादशं संस्करणम्

श्रीमदिन्दिराकान्ततीर्थचरणान्तेवासिना
नारायण राम आचार्य “काव्यतीर्थ” इत्येतैः
टिप्पणी - कथावस्तु - परिशिष्ट - पाठान्तरादिभिः
समलंकृत्य संशोधितम्



शके १८८० सन १९५८

निर्णयसागर प्रेस, मुंबई २

संकेतचिह्नविवरणम्

अलं. स. = अलंकारसर्वस्वम्	माल. मा. = मालतीमाधवम्
आ. गृह्य. = आश्वलायनगृह्यसूत्रम्	मेघ. उ. = मेघदूतम् (उत्तरमेघः)
का. प्र. = काव्यप्रकाशः	याज्ञ. = याज्ञवल्क्यस्मृतिः
काव्या. = काव्यादर्शः	रघु. = रघुवंशः
काव्या.सू. = काव्यालंकारसूत्राणि	वा. = वार्तिकम्
कुव. = कुवलयानन्दः	वृ. र. = वृत्तरत्नाकरः
नाट्य. = नाट्यशास्त्रम्	वेणी. = वेणीसंहारम्
पं. तं. = पञ्चतन्त्रम्	स. कं. = सरस्वतीकण्ठाभरणम्
पा. = पाणिनीयसूत्रम्	सा. द. = साहित्यदर्पणम्
बा. रा. = बालरामायणम्	हनु. = हनुमन्नाटकम्

प्राथमिकं निवेदनम् ।

अयि महाशयाः ! विदितमेवैतत्तत्रभवतामखिलकविलसार्वभौमश्रीमत्कालिदासप्रणीतं
अभिज्ञानशाकुन्तलं नाम नाटकमखिलद्वीपान्तरयुञ्जहीमण्डलं व्याप्य वरीवर्तीति ।
नाटकं प्रकृत्य श्रीमदभिनवगुप्ताचार्याः प्रत्यपीपदन्—

‘अर्थप्रकृत्यवस्थात्मसंधिसंध्यङ्गवृत्तिमत् ।

अर्थोपक्षेपकैर्युक्तं पताकास्थानकादिभिः ॥

अलंकारैः समायुक्तं संधिभिश्चोपसंधिभिः ।

रसौचित्यविलासैश्च वृत्तानौचित्यवर्जितम् ॥

धीरोदात्ताद्यवस्थानुकृतिर्नाटकमुच्यते ॥’ इति ।

एवं चेदं प्रत्युदीरितविवेकानामनुसंधानवतां सचेतसां चेतःप्रह्लादातिशयावहं
ख्यातनिवृत्तं धीरोदात्तनायकमुद्धतोपनायकमनुलङ्घितानौचित्यं शृङ्गारवीरशान्तादि-
रसान्यतररसप्रधानमुपसर्जनीभूतान्यरसजातं संधिपञ्चकान्वितं चतुःषष्ठ्यङ्गसमेतमुप-
संध्युपयुक्तमलंकारैरलंकृतं पताकास्थानकान्वितं विष्कम्भकादिपञ्चकप्रपञ्चितं भारत्यादि-
रीतिपरिष्कृतं परिभाषापाठ्यादिभिर्विशेषितमवस्थानुकृतिविलसितं चेति । किं विशेषेण,
नैतादृशं रङ्गभूमौ प्रयोक्तृणां प्रयोगक्षमं प्रेक्षकाह्लादकार्यपरं, नैतादृग्व्युत्पित्सूनां
व्युत्पत्तिमनोविनोदावहं, नैतादृग्व्युत्पन्नानां चेतोहरं, नैतादृग्ललिततरं दृष्टश्रुतचरं,
नैतादृक्काव्यचम्पूनाटकभाणप्रहसनप्रवह्लिकादिगद्यपद्यनिबन्धेषु हृदयंगमं द्वितीयमस्तीति
विपश्चित्सिद्धान्तः । न ह्येतद्भारतखण्डगताः किंतु प्राच्यवाचीप्रतीच्युदीचीवासिनो
भिन्नभिन्नभाषाचारविचारविहाराहाराः सर्वेऽपि निःपातं प्रशंसन्तीत्येवालम् । किंच
परिशीलितगीर्वाणरसास्वादाः कविकाव्यगुणावगुणविवेचनपटवो रसिकाः प्रत्यन्त-
वर्तिनोऽप्यपूर्वतामस्य प्रशंसन्तीति किं ब्रूमोऽस्य कवयितुः कालिदासस्याभिज्ञान-
शाकुन्तलनाटकस्य च गरिमातिरेकम् ।

कालिदासप्रणीतानि नैकशो रघुवंशादीनि जगद्विस्मराणि ग्रन्थरत्नानि कविधौरेय-
तामस्य प्रथयन्ति सन्त्याविस्तरां दरीदृश्यन्ते तत्र तत्र, परं ग्रन्थादावन्ते वा प्रणेत्रा
क्वापि कालादिनिदर्शनं नैवाकारित्ययं कविकण्ठीरवः कमभिजनं कं वा महीमण्डल-
परिसरं खजनुषा मण्ड्याबभूवेति सप्रमाणं निर्देष्टुमक्षमा निर्विण्णाः सन्तो मूकी-
भवाम इत्यलमतिप्रशस्तप्रशंसावाचालतया ।

DRAMATIS PERSONAE

Men

सूत्रधारः—	The chief manager of the play.
दुष्यन्तः—	The king of the Hastināpura.
मादव्यः (विदूषकः)—	The king's confidential companion.
सर्वदमनः (भरतः)—	The king's son.
सोमरातः (पुरोहितः)—	The king's religious preceptor.
श्यालः—	The king's brother-in-law; the head of the police constables.
सूचकः } जानुकः }	The king's City Police Sepoys.
रैवतकः (दौवारिकः) } करभकः } कञ्जुकी }	The king's servants.
वैतालिकौ—	The king's bards.
कण्वः (काश्यपः)—	A hermit, foster father of Śakuntalā.
वैखानसः } शार्ङ्गरेवः } शारद्वतः } हारीतः } गौतमः }	Kaṇva's disciples.
मातलिः—	Indra's charioteer.
मारीचः—	One of the Prajāpatīs.

W o m e n

नदी—	Wife of the Sūtradhāra.
शकुन्तला—	Adopted daughter of Kaṇva; queen of Duṣyanta & daughter of Menakā.
अनसूया } प्रियवन्दा }	Friends of Śakuntalā.
गौतमी—	A female ascetic.
चतुरिका } परभृतिका } मधुकरिका } प्रतीहारी } यवन्यः }	Female attendants of the king.
सानुमती—	A nymph; friend of Menakā-mother of Śakuntalā.
अदितिः—	Wife of Mārīcha.

P e r s o n s s p o k e n o f

मघवा (इन्द्रः)—	The king of the gods.
जयन्तः—	Indra's son.
कौशिकः—	The sage Viśvāmitra, the real father of Śakuntalā.
मेनका—	A nymph; mother of Śakuntalā.
वसुमती—	Mother of the King.
दुर्वासाः } नारदः }	Sages.

अभिज्ञानशाकुन्तलश्लोकानुक्रमकोशः ।

अ.	अं.	श्लो.	अं.	श्लो.
अक्लिष्टबालतरु	६.	२०	आजन्मनः शाठ्य	५. २५
अतः परीक्ष्य	५.	२४	आतम्महरिअपंडुर	६. २
अधरः किसलय	१.	१८	आ परितोषाद्विदुषां	१. २
अध्याक्रान्ता वसति	२.	१४	आलक्ष्यदन्तमुकुला	७. १७
अनवरतधनुज्या	२.	४	इ.	
अनाघ्रातं पुष्पं	२.	१०	इतः प्रत्यादेशात्स्वजन	६. ९
अनुकारिणि पूर्वेषां	२.	१६	इदं किलाव्याजमनो	१. १६
अनुमतगमना	४.	९	इदमनन्यपरायण	३. १६
अनुयास्यन्मुनितनयां	१.	२५	इदमशिशिरै	३. १०
अनेन कस्यापि कुला	७.	१९	इदमुपनतमेवं	५. १९
अन्तर्गतप्रार्थनमन्तिक	७.	२	ई.	
अन्तर्हिते शशिनि सैव	४.	२	ईसीसिचुंबिआइं	१. ४
अपरिक्षितकोमलस्य	३.	२१	उ.	
अभिजनवतो भर्तुः	४.	१८	उगलिअदम्भकवला	४. ११
अभिमुखे मयि	२.	११	उत्पक्ष्मणोर्नयनयो	४. १४
अभ्यक्तमिव स्नातः	५.	११	उत्सृज्य कुसुमशयनं	३. १९
अभ्युन्नता पुरस्ताद	३.	५	उदेति पूर्वं कुसुमं	७. ३०
अमी वेदिं परितः	४.	७	उन्नमितैकभूलत	३. ११
अयं स ते तिष्ठति	३.	१०	उपोढशब्दा न रथाङ्ग	७. १०
अयमरविवरेभ्यः	७.	७	ए.	
अर्धपीतस्तनं मातु	७.	१४	एकैकमत्र दिवसे	६. १२
अर्थो हि कन्या परकीय	४.	२१	एवमाश्रमविरुद्ध	७. १८
असंशयं क्षत्रपरिग्रह	१.	१९	एष त्वामभिनवकण्ठ	६. २७
अस्मात्परं बत यथा	६.	२५	एषा कुसुमनिषण्णा	६. १९
अस्मान् साधु विचिन्त्य	४.	१६	एसा वि पिण्ण	४. १५
अहन्यहन्यात्मन एव	६.	२६	औ.	
अहिण्वमहुलोलुबो	५.	१	औत्सुक्यमात्रमव	५. ६
आ.			क.	
आखण्डलसमो भर्ता	७.	२८	कः पौरवे वसुमतीं	१. २१
आचार इत्यवहितेन	५.	३	कथं नु तं बन्धुर	६. १३

अं.	श्लो.	अं.	श्लो.
का कथा बाणसंधाने	३. १	तदेषा भवतः कान्ता	५. २६
कामं प्रत्यादिष्टां	५. ३१	तपति तनुगात्रि मदन	३. १३
कामं प्रिया न सुलभा	२. १	तव कुसुमशरत्वं	३. ३
कार्या सैकतलीनहंस	६ १७	तव सुचरितमंगु	६. ११
का खिद्वगुण्ठनवती	५. १३	तवास्मि गीतरागेण	१. ५
किं कृतकार्यद्वेषो धर्म	५. १८	तस्याः पुष्पमयी शरीर	३. २३
किं तावद्भतिनामुपोढ	५. ९	तीव्राघातप्रतिहत	१. २९
किं शीतलैः क्लम	३. १८	तुञ्ज ण आणे हिअअं	३. १२
कुतो धर्मक्रियाविघ्नः	५. १४	तुमं सि मए चूर्दंकर	६. ३
कुमुदान्येव शशांकः	५. २८	तुरगखुरहतस्तथा	१. २८
कृतं न कर्णार्पितबन्धनं	६. १८	त्रिस्रोतसं वहति	७. ६
कृताः शरव्यं हरिणा	६. २९	त्वन्मतिः केवला	६. ३२
कृताभिमर्शामनुमन्यमानः	५. २०	त्वमर्हतां प्राग्रसरः स्मृतो	५. १५
कृत्ययोर्भिन्नदेशत्वा	२. १७	द.	
कृष्णसारे ददच्चक्षुः	१. ६	दर्भाङ्कुरेण चरणः	२. १२
क्षामक्षामकपोल	३. ७	दर्शनसुखमनुभवतः	६. २१
क्षौमं केनचिदिन्दु	४. ४	दिष्ट्या शकुन्तला	७. २९
क्व वयं क्व परोक्ष	२. १८	दुष्यन्तेनाहितं तेजो	४. ३
ग.		न.	
गच्छति पुरः शरीरं	१. ३०	न नमयितुमधिज्य	२. ३
गान्धर्वेण विवाहेन	३. २०	नियमयसि कुमार्य	५. ८
गाहन्तां महिषा निपान	२. ६	नीवाराः शुक्रगर्भ	१. १३
ग्रीवाभङ्गाभिरामं	१. ७	नैतच्चित्रं यदयमुदधि	२. १५
च.		प.	
चलापाङ्गां दृष्टि	१. २०	परिग्रहबहुत्वेऽपि	३. १७
चित्रे निवेश्य	२. ९	पातुं न प्रथमं व्यव	४. ८
चूतानां चिरनिर्गता	६. ४	पुत्रस्य ते रण	७. २६
ज.		पृष्टा जनेन सम	३. ८
जन्म यस्य पुरोर्वशे	१. ११	प्रजागरात्खिली	६. २२
जाने तपसो वीर्यं	३. २	प्रजाः प्रजाः स्वा इत	५. ५
ण.		प्रत्यादिष्टविशेष	६. ६
णावेन्निखओ गुरुअणो	५. १६	प्रथमं सारंगाक्ष्या	६. ७
त.		प्रथमोपकृतं मरुत्वतः	७. १
तत्साधुकृतसंतानं	१. १०	प्रलोभ्यवस्तुप्रणय	७. १६
		प्रवर्ततां प्रकृतिहिताय	७. ३४

अं.	श्लो.		अं.	श्लो.
प्राणानामनिलेन	७. १२	येन येन विद्युज्यन्ते	६. २३	
प्राहुर्द्वादशधा स्थित	७. २७	यो हनिष्यति वर्ध्यं त्वां	६. २८	
ब.		र.		
बाष्पेण प्रतिषिद्धे	७. २३	रथेनानुद्धातस्तिमित	७. ३३	
भ.		रम्यं द्वेष्टि यथा पुरा	६. ५	
भव हृदय साभिलाषं	१. २४	रम्याणि वीक्ष्य मधुरांश्च	५. २	
भवनेषु रसाधिकेषु	७. २०	रम्यान्तरः कमलिनी	४. १०	
भवन्ति नम्रास्तरवः	५. १२	रम्यास्तपोधनानां	१. १२	
भानुः सकृद्युक्ततुरङ्ग एव	५. ४	व.		
भूत्वा चिराय	४. १९	वल्मीकाग्रनिमग्न	७. ११	
म.		वसने परिधूसरे	७. २१	
मनोरथाय नाशसे	७. १३	वाचं न मिश्रयति	१. २७	
मय्येव विस्मरण	५. २३	विचिन्तयन्ती यमनन्य	३. २५	
महतस्तेजसो बीजं	७. १५	विच्छित्तिशेषैः सुर	७. ५	
महाभागः कामं नर	५. १०	वैखानसं किमनया	१. २३	
मानुषीषु कथं वा स्यात्	१. २२	व्यपदेशमाविलयितुं	६. २१	
मुक्तेषु रदिमेषु	१. ८	श.		
मुनिसुताप्रणय	६. ८	शक्यमरविदसुरभिः	३. ४	
मुहुरङ्गुलिसंवृताधरोष्ठं	३. २२	शमप्रधानेषु तपोधनेषु	२. ७	
मूढः स्यामहमेषा	५. २९	शममेष्यति मम शोकः	४. २०	
मेदस्तेददृशोदरं	२. ५	शहजे किलजे विणिदिण	६. १	
मोहान्मया सुतनु	७. २४	शान्तमिदमाश्रमपदं	१. १४	
य.		शापादसि प्रतिहता	७. ३२	
यथा गजो नेति	७. ३१	शुद्धान्तदुर्लभमिदं	१. १५	
यदालोके सूक्ष्मं	१. ९	शुश्रूषस्व गुरुन्	४. १७	
यदि यथा वदति	५. २७	शैलानामवरोहतीव	७. ८	
यदुत्तिष्ठति वर्णेभ्यो	२. १३	स.		
यद्यत्साधु न चित्रे	६. १४	संकल्पितं प्रथममेव	४. १२	
ययातेरिव शर्मिष्ठा	४. ६	संदष्टकुसुमशयना	३. १४	
यस्य त्वया व्रणविरोपण	४. १३	संरोपितेऽप्यात्मनि	६. २४	
यात्येकतोऽस्तबिखरं	४. १	सख्युक्ते स किल	६. ३०	
या सृष्टिः स्रष्टुराद्या	१. १	सतीमपि ज्ञातिकुलैक	५. १७	
यास्यत्यय शकुन्तलेति	४. ५	सरसिजमनुविद्धं	१. १७	
		साक्षात्प्रियामुपगता	६. १६	

अं.	श्लो.	अं.	श्लो.
सायंतने सवन	३. २४	स्मर एव तापहेतु	३. ९
सिध्यन्ति कर्मसु	७. ४	स्मृतिभिन्न	७. २२
सुखपरस्य हरे	७. ३	स्वप्नो नु माया नु	६. १०
सुतनु हृदयात्प्रत्या	७. २४	स्वसुखनिरमिलाषः	५. ७
सुभगसलिलावगाहाः	१. ३	स्वयंभुवान्मरीचे	७. ९
सुरयुवतिसंभवं	२. ८	स्त्रिणांशुलिविनिवेशो	६. १५
स्तनन्यस्तोशीरं	३. ६	स्त्रीणामशिक्षितपटु	५. २२
स्निग्धं वीक्षित	२. २	स्त्रीसंस्थानं चाप्सर	५. ३०
		स्रस्तांसावतितमात्रलोहित	१. २६

इत्यभिज्ञानशाकुन्तलश्लोकानुक्रमकोशः समाप्तः ।

पाठान्तरस्थश्लोकानामनुक्रमकोशः

पृ०	पृ०
अद्यापि नूनं हरकोपवह्नि	८७
अनिर्दयोपभोग्यस्य	१११
अनिशमपि मकरकेतु	८८
अनेन लीलाभरणेन ते प्रिये	१११
अपयास्यति मे	१५२
अपराधमिमं ततः सहिष्ये	१०८
अप्यौत्सुक्ये महति दयित	११०
अयं स ते श्यामलता	११२
अयं स यस्मात्प्रणयाव	१०१
अरहसि मे	१९८
आमूलशुद्धसन्तति	१०८
इदमप्युपकृतिपक्षे	११२
इदमुपहितसूक्ष्मग्रन्थिना	२८
उपहितस्मृतिरङ्गुलि	२०६
कर्कधूनामुपरि तुहिनं	१२६
कुल्याम्भोभिः पवनचपलैः	२३
क्षणात्प्रबोधमायाति	२३३
चारुणा स्फुरितेनायं	११२
तव भवतु बिडौजाः	२७१
तस्याग्रभागात्	२३०
त्वं दूरमपि गच्छन्ती हृदयं	१११
दीर्घापाङ्गविसारि	२१५
न खलु न खलु	२१
न च निम्नादिव	८७
न तिर्यग्गवलोक्तिं	१८०
निराकृतनिमेषाभि	७१
पादन्यासं क्षितिधरगुरो	१२६
पिपासाक्षामकण्ठेन	१११
पुण्ड्रिणवत्तंतरिर्ज	२०१
प्रागेव जरसा कम्पः	२३०
मणिबन्धनगलितमिदं	१११
यतो यतः षट्परणोऽभिवर्तते	३४
रहः प्रत्यासत्तिं यदि सुवदना	११६
वृथैव संकल्पशतैरजस्र	८८
शशिकरविशदान्यस्या	९३
शष्पैरर्धावलीढैः	१५६
संमीलन्ति न तावद्वन्धन	८९
हरकोपाग्निदग्धस्य	११२

महाभारतीयं शाकुन्तलस्य संविधानकम्



एकदा हि पौरववंश्यो राजा दुष्यन्तो मृगाननुचरन् वनान्तरं प्रविष्टः क्षुत्तृप्परीतो मार्गे मनोरममाश्रमप्रवरं ददर्श । तदा स नृपः पदातिगजसङ्कुलां सेनां नन्दनप्रख्य-
वनद्वारि समदस्थाप्य तपोधनं काश्यपं द्रष्टुं जगाम । तदाश्रमे कण्वमपश्यमान-
स्तमाश्रमं च शून्यमवलोक्य 'क इहात्र भोः' इत्युच्चैः संनादयन्नुवाच । तन्निशम्य
तापसीवेषधारिणी रूपयौवनसंपन्ना मुनिदुहिता शकुन्तलाभ्यागतं नृपं प्राप्तमव-
लोक्य तं 'स्वागतं ते' इत्युवाच । क्षिप्रं चासनपाद्यादिनार्चयित्वा शिष्टाचारानुगुण-
मनामयादि च पृष्ट्वा 'कस्त्वं किं वा कार्यं क्रियताम्' इति शकुन्तला नृपं स्मितमधुरया
वाचोवाच । तन्मधुरभाषणं निशम्य प्रीतचेता दुष्यन्तः स्वाभिधेयादि निरूप्य 'महर्षि
कण्वमुपासितुमागतोऽहम्, स भगवान् क्व गतस्तन्ममाचक्ष्व' इत्यवदत् । 'मम पिता
फलान्याहर्तुमधुनैव गतोऽस्ति, मुहूर्तं संप्रतीक्षस्वेनमुपागतं दृष्टासि' इति शकुन्तला
प्रत्यवादीत् । तदा शून्यमाश्रमं रूपयौवनसंपन्नां शकुन्तलां च दृष्ट्वा 'का त्वं कस्य
वाऽसि, किमर्थं च वनमागतासि, दर्शनादेव त्वया हि मे मनोऽपहृतमित्यहं
तवेतिवृत्तं ज्ञातुमिच्छामि । राजर्षेः पुरोर्वंशजो राजा दुष्यन्तोऽहम् । न मे
क्षत्रियायाश्चान्यत्र ऋषिकन्यासु मनो हि प्रवर्तते । त्वयि मे भावोऽस्त्यतः
क्षत्रियासि चेद्दद' इति नृपोऽवदत् । राजैवमुक्ता स्मितानना शकुन्तलोवाच—'राजन्!
धर्मज्ञस्य कण्वस्याहं दुहिता स्वयमस्वतन्त्रास्मि, तमेव स्वार्थं प्रार्थय, त्वमनुचितं
न कर्तुमर्हसि ।' इत्युवाच । 'कण्वस्तु संशितव्रतो वृत्ताद्रताद्वा कथं नाम चलेत् ?
अतश्च कथं त्वं तस्य दुहिता संभूतेति मे संशयं छेत्तुमर्हसि' इति नृपोऽवदत् ।
'मया हि पुरा कस्यापि ऋषेर्मुखाद्यथानुश्रुतं तथा वदामी'ति स्वजन्मवृत्तकथन-
मुपचक्राम—“पुरा हि महत्तपस्तप्यमानो विश्वामित्रः शक्रं तपसा तापयामास । तेन
दीप्तवीर्योऽयं मां स्थानाच्यावयेदिति भीतभीतो देवेन्द्रो मेनकाख्यामप्सरसमाहूय
विश्वामित्रो ह्युप्रे तपसि वर्तते, यथाकथमपि लोभयित्वा तपसस्तं निवर्तयेत्याह ।
पुरन्दरप्रेरिताऽनिर्देश्यवर्योरूपा मेनका वायुना सह सद्य एव प्रातिष्ठत । विश्व-
मित्राश्रमे च महर्षिं समभिवाद्य तत्संनिधौ सा प्राकीडत् । पवनश्चास्या
वसनमपोवाह । तद्वासोऽभिलिप्सती सत्रीडं मारुतं कुत्सयन्तीव भूमिमगच्छत् ।
तदा महर्षिस्तां सुरूपां विवृतामवलोक्य कामवशं गतस्तया समं समागमेऽभिलाषं
चकार । एवं तौ सुचिरं कालमुभौ यथाकामं व्यहरताम् । मुनिश्चिरार्जितस्य स्व-
तपसः क्षयान्मोहमाविशत् । एव स मुनिर्मेनकायां शकुन्तलां जनयामास । हिंत्वाः
पशवो नेमां हिंस्युरिति शकुन्तैः परिवारितामत एव शकुन्तलेत्यभिधेयां तां

विजने वने चोत्सृज्य मेनका स्वर्गं प्रति प्रतस्थौ । स मुनिरुपस्पृष्टं गतश्रैनां शयि-
तामपश्यत् । तामेनां विश्वामित्रसुतां न्यासभूतां पोषयेति स मुनिः कण्वं
व्यजिज्ञपत्”-’अयं मे जन्मवृत्तान्तः’ । तद्वृत्तं निशम्य-’सुन्दरि ! क्षत्रपुत्री त्वमिति
सुव्यक्तमेव, अतो गान्धर्वेण विवाहेन मामेहि’ इति दुष्यन्तोऽवदत् । ‘राजन् ! मुहूर्तं
तावत्संप्रीक्षस्व यावन्मत्पिता फलान्यादाय निवर्तते, स च मां तुभ्यं प्रदास्यति ।’
‘गान्धर्वेणोद्वाहेन क्षत्रोचितेन मामेहि’ इति राज्ञा पुनश्चानुनीता शकुन्तला तं प्राह-
‘यदि गान्धर्वो विवाहः समुचितस्तर्ह्यस्मिप्रदाने मे समयं शृणु-यः पुत्रो मयि
जायेत स स्वत्वश्चाद्युवराजो भवेत् । यद्येतदेवं भवेत्तर्ह्येव त्वया सह मे संगमोऽस्तु ।’
राजापि कामुकस्तमविचारयन् तथास्त्विति प्रतिज्ञातवान् । ततस्तौ तत्र यथाकामं
विजहरतुः । दुष्यन्तोऽपि तेजस्वी कण्वश्चैतद्वृत्तं श्रुत्वा किं करिष्यतीति भिया
स्वं पुरं जगाम । मुहूर्तमनु महर्षिः कण्वोऽप्याश्रममागमत् । शकुन्तला पितुः
पादौ सव्रीडं प्रक्षाल्य ‘तात ! यदृच्छयाद्य दुष्यन्त इहागत आसीत्, स मया पतिर्भूतः’
इति वृत्तं पितरं न्यवेदयत् । तच्छ्रुत्वा ‘मयैतत्सर्वं दिव्यचक्षुषा ज्ञातकल्पमेव ।
कामुकया कामुकेन सह निमज्जो हि श्रेष्ठ एव, अतो मा शुचः सकृदमेव कृतम्’
इत्याह । अतः परं दिने दिने प्रतियाते तस्या गर्भो ववृधे । संपूर्णं हि दशमे मासे
शकुन्तला सुरुपौदार्यगुणोपेतं सुतं सुषाव । अद्य श्वः परश्वो वा राजप्रेषणिका
विप्राः ससैन्याः समायान्तीति चिन्तयन्ती त्रीणि वर्षाण्यत्यवाहयत् । तं दिने दिने
प्रतिवर्धमानं सर्वदमनं तस्यातिमानुषं च कर्म दृष्ट्वा यौवराज्यायास्य समय
इत्यनुध्याय शकुन्तलां सुतेन विप्रादिभिश्च सहाशीर्भिरनुगृह्य दुष्यन्तस्य राज-
नगरीं प्रेषितवान् । तत्र पौरास्तांस्तपसवेषिणोऽवलोक्य पिशाचवदेते दृश्यन्त
इत्यूचुः । तत्परिहासवचनेन खिन्ना मुनयः कण्वाश्रमं प्रतिजग्मुः । मुनिगणान्गतान्
दृष्ट्वा दुःखिता पुत्रेण सह शकुन्तला राजवेदम प्राविशत् । तत्र सिंहासनस्थं
दुष्यन्तं दृष्ट्वा धृतिमालंब्य च सा सलज्जमभिवाद्याह-‘राजन्नयं मय्युत्पन्नस्ते पुत्रः ।
पुरा मया सह समागमे त्वया यः समयः कृतस्तमनुस्मृत्यैवं यौवराज्येऽभि-
षिच्यताम् ।’ अन्यासु भार्यासूपरक्तो नृपस्तु सर्वं स्मरन्नपि ‘त्वया सह समागमं न
स्मरामी’त्यब्रवीत् । राज्ञा त्वेवमुक्ता संरम्भामर्षताम्राक्षी तिर्यक्कटाक्षैर्निर्दहन्तीवाव-
लोक्य दुष्यन्तमेवमवादीत्-‘राजन् ! सर्वं जानन्नपि न जानामीति प्राकृतजनवत्
कथं मिथ्या प्रभाषसे ? विजने महर्षेः कण्वस्याश्रमे मामभिनवयौवनसंपन्नामेका-
किनी दृष्ट्वा सूनृताभिर्वाग्भिः प्रलोभ्य च गान्धर्वविवाहेन मम पाणिमग्रहीः । साहं
कुल-शील-सत्यवादित्वादिकमात्मनो धर्मं च पुरस्कृत्याद्य त्वां शरणागतास्मि ।
अत एव स्वधर्मं पृष्ठतो विधाय सकुमारां मामुपस्थितां भार्यां न परित्यक्तुमर्हसि ।
आत्मजः पुत्र एव पितृन्नरकात्रायतेऽतस्त्वं सत्यं समयं सुतं च मा त्याक्षीः’ इति
राजानं शकुन्तलानुनीतवती । तन्निशम्य दुष्यन्तस्तामाह-‘शकुन्तले ! तव पाणि-
ग्रहणमेव न स्मरामि, त्वयि जातं पुत्रं च नाभिजानामि, अश्रद्धेयमिदं तव वाक्यं

कथं नाम जनः श्रद्धास्येत ? यतो नार्यः प्रायोऽसत्यवचना इति प्रथितिः । क स तपोधनो महर्षिः क्व च साप्सरा मेनका । त्वं च मेनकया कामरागाद्यदृच्छया जाता, अतस्ते जातिर्निवृष्टा या त्वं पुनः कुलीनेति स्वयं विजल्पसे । त्वं जनयित्वोत्सृष्टा कोकिलेव परैर्भृतासि, अतः कामं गच्छ तिष्ठ वा यथेच्छसि तथा कुरु' इति । 'राजन् ! अपि चायमनृतः प्रसङ्ग इति श्रद्धासि चेदहमाश्रमं गन्तुमिच्छामि । किञ्च हे दुष्यन्त ! ऋतेऽपि त्वां चतुरन्तामिमामुर्वीं मे सुतो निःसन्देहं पालयिष्यति' इत्युक्त्वा शकुन्तला प्रातिष्ठत् । एतस्मिन्नेवान्तरेऽशरीरिणी वाग् दुष्यन्तमुवाच—'राजन् ! शकुन्तला सत्यमेवाह—यदयं तवात्मज इति । अतस्तं भरतं भरस्व ।' इति तामशरीरिणीं वाचं पौरैः सह निशम्य स्वां भार्यां सुतं च विशोध्य प्रतिजग्राह । भार्या च सान्त्वपूर्वमिदमाह—'पुरा खल्वयं नः सम्बन्धः परोक्षोऽभवत्, अत एवेदं प्रभाषितम् । अतो लोकानां समक्षमेवाद्य सम्बन्धः कृतः, येन स्त्रीभावान्मयि सङ्गतमिति जनो वा शङ्केत इत्यादिलोकप्रवादभिया यत्कृतं यद्वा त्वयोद्विग्नयोक्तं तन्निखिलं क्षम्यमेव' इत्युक्त्वा शकुन्तलामग्रमहिषीं कृत्वा भरतं यौवराज्ये चाभिषिषेच ॥

महाभारतीय-संविधानक-कालिदासीय- संविधानकयोर्वैशिष्ट्यम्

महाभारतीयं शाकुन्तलकथानकम्

१ महर्षेः कण्वस्याश्रमे दुष्यन्ते प्रविष्टे सति महर्षिः फलान्याहर्तुं गतोऽस्ति, तातो मुहूर्तत आगमिष्यतीति शकुन्तलयावेदनम् ।

२ दुष्यन्तस्य कामलोलुपत्वं, शकुन्तलया स्वजन्मवृत्तकथनम्, आत्मसमर्पणे शकुन्तलया स्वसुतस्य यौवराज्याभिषेचनात्मकं समयकरणम्, तदङ्गीकरणे एव स्वात्मसमर्पणम्, स्वेष्टलालसाशमने सति महर्षेरागमनभियाश्रमात्तूर्णं निष्क्रमणम् ।

३ शकुन्तलायाः कण्वाश्रमे एव सुतोत्पत्तिः, यौवराज्याभिषेकसमुचितसमये विप्रादिभिः सह सकुमारायाः शकुन्तलाया दुष्यन्तसविधे प्रेषणम्, शकुन्तलया पाणिग्रहणादिस्सारणपूर्वं समयानुगुणं सर्वदमनस्य यौवराज्याभिषेकेऽनुनयः, अन्यासक्तेन राज्ञा लोकापवादभिया परिणयादिवृत्तस्यानङ्गीकरणम्, सोद्विग्नतया शकुन्तलया कण्वाश्रमं प्रतिप्रस्थानम्, अशरीरिण्या वाण्या तवैवायं सुतस्तं यौवराज्येऽभिषेचयेति कथनम्, राज्ञा पौरसंनिधावङ्गीकारोऽभिषेचनं च ।

कालिदासीयमभिज्ञानशाकुन्तलं नाटकम्

१ कण्वाश्रमोऽयं पुरोवर्ती, तत्र शकुन्तलामतिथिसत्काराय नियुज्य दैवमस्याः प्रतिकूलं शमयितुं महर्षिः सोमतीर्थगतस्तत्रगत्वातिथ्यं स्वीक्रियताम् इति वैखानसमुखेनावेदनम् ।

२ प्रियंवदानसूययोः पात्रकल्पनया कालिदासेन नायकनायिकयोरनुरागचित्रणम्, प्रीतिलेखप्रेषणम्, रसपरिपोषाय सखीमुखेन शकुन्तलाजन्मेतिवृत्तकथनम्, अनुरागायत्तयात्मसमर्पणम्, राज्ञो वियोगव्यथया पीडनम्, दुर्वासस आगमनम्, अतिथिपरिभाविन्यै शकुन्तलायै शापः, शापशमनोपायकथनम् ।

३ सगर्भायाः शकुन्तलायाः शार्ङ्गरवशारद्वत-गौतमीभिः सह दुष्यन्तं प्रति प्रेषणम्, राज्ञा सह शकुन्तलया प्रत्याख्यानम्, अभिज्ञानाङ्गुलीयकस्य शचीतीर्थे भ्रंशनम्, तामाकाशाज्ज्योतिषोत्क्षिप्य गमनम्, धीवरद्वाराङ्गुलीयकप्राप्तिः, अङ्गुलीयकदर्शनेन राज्ञः प्रणय-परिणयादिस्सरणं, राज्ञोऽनुतापः, राज्ञे मातलिमुखेन शक्रस्यामन्नणम्, स्वर्गात्प्रतिनिवर्तमानस्य दुष्यन्तस्य मारीचाश्रमगमनम्, सकुमारायाः शकुन्तलाया नृपेण मिलनम् ।

प्रथमाङ्कस्य कथावस्तु

अस्याङ्कस्य प्रस्तावनायां सूत्रधार-नदी-संवादे सूत्रधारो नदीमा-
वेदयति-यत्कालिदासग्रथितवस्तुनाभिनवेनाभिज्ञानशाकुन्तलाख्येन
नाटकेनोपस्थातव्यमिति । ततश्चाचिरप्रवृत्तमुपभोगक्षमं ग्रीष्मसमय-
मधिकृत्य नदी गायति, तेन मनोहारिगीतरागेण सारङ्गेण राजा दुष्यन्त-
वदहं प्रसभं हृतोऽस्मीति सूत्रधारः प्रस्तौति । एतदनन्तरं सशिष्यो
वैखानसः समुपस्थाय-‘राजन् ! नायमाश्रममृगो हन्तव्यः’ इति
रथस्थं मृगानुसारिणं संनद्धबाणं दुष्यन्तमनुरोध । दुष्यन्तोऽप्या-
देशानुगुणं सायकं सद्यः प्रतिसंहतवान् । तेन सन्तुष्टो वैखानसः
‘त्वत्सदृशं चक्रवर्तिनं सुतमामुहि’ इत्याशिषं प्रदत्तवान् । वयं
समिदाहरणाय प्रस्थिताः स्मः, पुरोवर्त्यं महर्षेः कण्वस्याश्रमो
दृश्यते । दुहितरं शकुन्तलामतिथिसत्काराय नियुज्य तस्याः प्रतिकूलं
दैवं शमयितुं महर्षिः सोमतीर्थं गतोऽस्ति । अत एव नान्यकार्याति-
पातश्चेत्तत्र प्रविश्यातिथेयसत्कारं प्रतिगृह्यतामिति स व्यजिज्ञपत् ।
महर्षिर्दर्शनकामो दुष्यन्तो हि कण्वस्य पुण्याश्रमं प्रविष्टवान् । तत्र
सखीसमेतां शकुन्तलामवलोक्य कामुको राजा सखीसकाशात्
शकुन्तलाया इतिवृत्तं नामजन्माद्यवगम्य ‘गुरोः पुनरस्या
अनुरूपवरप्रदाने सङ्कल्पः’ इति श्रुत्वातितरां साभिलाषस्तस्या
लोभनीययौवनेन मुग्धो दुष्यन्तो नगरगमनं प्रति मन्दौत्सुक्यो
भवति । एतदन्तरे नेपथ्ये श्रूयते-मृगयाविहारी राजा दुष्यन्तः
प्रत्यासन्नो वरीवर्ति, अतस्तपोवनसत्त्वरक्षायै सज्जीभवन्त्विति ।
अस्मदन्वेषिणः पौरास्तपोवनमुपरुन्धन्ति, अतो वयमाश्रमपीडा यथा
न भवेत्तथा प्रयतिष्यामहे; गच्छन्तु भवत्यः’ इति राजाज्ञप्ते
‘अप्रापितातिथिसत्कारमार्यं विज्ञापयितुं लज्जावहे’ इति सखी-
विनम्रोक्तौ राजा ‘दर्शनेनैवात्र भवतीनां पुरस्कृतोऽस्मि’ इति
निवेदयति । अथ च सर्वे निष्क्रामन्ति ।

श्रीः

महाकविकालिदासविरचितम्

अभिज्ञानशाकुन्तलम्

अर्थद्योतनिकाटीकासमलङ्कृतम्

या सृष्टिः स्रष्टुराद्या वहति विधिहुतं या हविर्या च होत्री
ये द्वे कालं विधत्तः श्रुतिविषयगुणा या स्थिता व्याप्य विश्वम् ।
यामाहुः सर्वबीजप्रकृतिरिति यया प्राणिनः प्राणवन्तः
प्रत्यक्षाभिः प्रपन्नस्तनुभिरवतु वस्ताभिरष्टाभिरीशः ॥ १ ॥

यन्नेधाजनि दशधा द्विधागतं यद्यज्जातं दशविधमेति षोडशत्वम् ।
यद्गीतं सममहदादिकस्य चाद्यं तेजस्तज्जयति हिमोष्णरूपमग्न्यम् ॥

उद्दिश्यामरनिम्नगां गतवतोः श्रुत्वा कलिं शैशवे
यः साक्षात्करवाणि तामिति जटाजूटोपकण्ठं गतः ।
पीत्वा पुष्कलपुष्करेण न किमप्यत्रेति विस्मापयन्
पित्रोर्विग्रहवग्रहं विहितवान्पायाद्गजास्यः स वः ॥
नाय्यवेदाब्धिमालोच्च्य ताण्डवं यो विनिर्ममौ ।
स्वात्मनाभिनयन्तं तं प्रणमामि महानटम् ॥
या लास्यसंप्रयोगेण शिवाराधनतत्परा ।
भवतां भूतये भूयात्सा सदा सर्वमङ्गला ॥

वाचिकाद्यभिनयोपमनाट्याचार्यमत्र भरतं मुनिमीडे ।
लास्यताण्डवनियोजनलीलाकौशलेन परितोषितभर्गम् ॥

अथ नाटकादौ पूर्वैरङ्गाङ्गभूतामाशीरूपां चतुरस्रतालानुसारिणीमष्टपदां सूत्र-
धारो नान्दीं पठति—या सृष्टिरिति ॥ या तनुः स्रष्टुर्ब्रह्मण आद्या सृष्टिः । जल-
मित्यर्थः । ‘अप एव ससर्जादौ तासु वीर्यमवास्वजत्’ (मनु. १।८) इति स्मरणात्,
सर्वादौ सर्गात्सर्गोत्पत्तिहेतुत्वाच्चातिशयो ध्वन्यते । या च विधिर्विधानं श्रुतिस्मृत्युक्तं
तेन हुतं दत्तं हविर्हवनीयद्रव्यजातं वहत्यादत्ते । वहिरित्यर्थः । वहतिनाऽऽधाराधेय-
संबन्धेनादानं लक्ष्यते । फलपर्यन्तताप्रापणं च व्यज्यते । अविधिहुतं भस्मी-
भवति । अत एव विधिहुतमित्युक्तिः । अन्यथा हवनीयस्यैतदव्यभिचारादर्थपौन-

रुक्त्यं स्यात् । एतेनातिशयो ध्वनितः । अथ च वह्निरित्यौणादिके निप्रत्यये सिद्धम् । तदपि सूचितम् । या च होत्री यजमानरूपा । जुहोतीति होत्रीतीन्द्रादीनामपि तर्पकत्वादतिशयो व्यज्यते । अत एव नात्मादिपदप्रयोगः । ये च द्वे कालं रात्रि-
 दिवरूपं विधत्तः कुरुतः । विपूर्वो धाञ् करणार्थं वर्तते । चन्द्रार्काविलयः । नित्य-
 स्यापि कालस्यैतौ कारणत्वेनोक्ताविति स एव । या च श्रुतिः श्रवणेन्द्रियं तस्य
 विषयो गोचरो गुणः शब्दाख्यो यस्याः सा । 'श्रुतिः श्रोत्रे तथाम्राये वार्तायां
 श्रोत्रकर्मणि' इति विश्वः । विश्वं जगद्व्याप्य स्थिता तेनाकाशः । अत्रापि जग-
 द्वापकस्थित्या स व्यज्यते । अत एव श्रुतिविषयगुणेत्येतावन्मात्रं नोपात्तम् ।
 तावत्युच्यमाने प्रकान्तातिशयव्यङ्ग्यभङ्गः स्यात् । किं च 'शब्दैकगुण आकाशः
 शब्दस्पर्शगुणो मरुत्' इत्यादिना सांख्यमते मरुदादीनामपि शब्दगुणत्वस्योक्ते-
 र्विवक्षितार्थात्लाभश्च । पारिशेष्यात्तल्लभ इति चेत्, आदिवाक्येन तल्लभोऽन्तेन
 वेति संदेहस्य दुर्निरासत्वात्सूक्तं विश्वमित्यादि । अत एव गेयस्य नाऽस्थानस्थपद-
 त्वम् । यां च सर्वेषां बीजानां प्रकृतिर्योनिरित्याहुः । अनेन पृथिवी । 'प्रकृतिः
 सहजे योनावमाले परमात्मनि' इति विश्वः । अत्रापि सर्वबीजोत्पत्तिहेतुत्वेन स एव ।
 इतिना कर्मण उक्तत्वात्प्रकृतिरिति प्रथमा । तथा च **वामनः** (काव्या. सू. ५।२।२२)-
 'निपातेनाप्यभिहिते कर्मणि न कर्मविभक्तिः । परिगणनस्य प्रायिकत्वात्' इति ।
 'यथा च प्राणिनः प्राणवन्त' इत्यत्र प्राणिनो जन्मिन इति । 'प्राणी तु चेतनो
 जन्मी' इत्यमरः । हृदया सामान्यमुद्दिश्य प्राणवन्त इति विशिष्टस्य विधानम् ।
 अन्यथा पर्यायोच्चारण एकस्य पौनरुक्त्यं स्यात् । प्राशस्ये चात्र मतुप् । 'भूमनिन्दा-
 प्रशंसासु' इत्याद्युक्तेः । हृदि प्राणवायुर्जीवात्मन आश्रयस्तद्वन्तः । 'हंसः प्राणाश्रयो
 नित्यम्' इत्युक्तेः । तेन जीववन्तश्च बलवन्तश्चेत्यर्थः । एतेन सर्वातिशयो व्यज्यते ।
 'प्राणो हृन्मारुते बाले काव्ये जीवेऽनिले बले । पूरिते वाच्यवत्प्राणं प्राणाश्वासुषु
 कीर्तिताः' इति विश्वः । अतश्च न कथितपदाशङ्का । उद्देश्यविधेयार्थान्तरसंक्रमित-
 वाच्यलाटानुप्रासान्परिहृत्यैव तस्याङ्गीकारात् । 'अपवादविषयं परिहृत्योत्सर्गस्य
 प्रवृत्तिः' इति न्यायात्पुनरुक्तवदाभासोऽलंकारः । ताभिः प्रत्यक्षाभिरष्टाभिस्तनुभि-
 र्मूर्तिभिः प्रपन्नो युक्त ईशो वोऽवत्वित्याशी । 'तनुर्मूर्तौ त्वचि स्त्री स्यान्नृष्वल्पे विरले
 कृशे' इति मेदिनीकारः । अत्राशिषि सभ्यानां लाभः । अत एव 'आशीर्नमस्कि-
 यारूपा' इति **भरतेन**, **भासेनापि** 'आशीर्नमस्क्रियावस्तु—' इत्यादवेवाशी-
 र्निबद्धा । तेनासौ नटः किंनमस्काररूपां तत्रापि किंविधाशीरूपां नान्दीं पठिष्य-
 तीति सोत्कण्ठानां सभ्यानां तामपनेतुं पूर्वमवत्वित्युक्तिः । अत्र च सकलाभिलषि-
 तफलवितरणप्रवणत्वमेवावनं विवक्षितम् । पालनार्थत्वाद्वातोः । तच्च तेन विना
 न संभवतीति । कानिलपेक्षायां वो युष्मान्सभ्यानित्यर्थः । तेषामेवात्र संबोधन-
 योग्यत्वात्संबोधनप्रधानत्वाच्च युष्मदर्थस्य । अतश्च 'अनुवादमनुक्तवैव न विधेय-
 मुदीरयेत् । न स लब्धास्पदं किंचित्कुत्रचित्प्रतिष्ठति ॥' इत्युक्तनयेन 'न्यङ्कारो

ह्ययमेव' (हनु. ना. १४।६) इतिवदनुवादविधेयव्यत्ययो नाशङ्कनीयः । अत्र वायोर्भट्टनये गुरुनये च स्पर्शानप्रत्यक्षत्वात्प्रत्यक्षाभिरित्युक्तिः । अनेन विशेषणेन तासां सकल-जनप्रतीतत्वं व्यज्यते । सकलवाक्यस्थतत्तद्विशेषणोपादानेनैकापि सा तादृक्फलदा । तद्युक्त्येशस्य किं पुनर्वक्तव्यमिति भावः । अत्र 'या सृष्टि'रित्युक्तक्रमेणैव संख्याप्राप्तौ 'यदष्टाभिः' इति वचनं तत्सूच्येऽर्थ उपयोगीति नार्थपुनरुक्तम् । 'या सृष्टि'रित्यादौ यच्छब्दस्य वचनविभक्तिप्रक्रमभङ्गो न शङ्कनीयः । 'गुणानां च परार्थत्वादसंबन्धः समत्वात्स्यात्' इति नयेन तेषां परमार्थत्वात्परस्परमसंबन्धादनुवाद्यत्वात् । अनुवाद्ये च न तत्तद्दोषावकाश इति स्थितं तत्रैव । अत्र पृथिव्यादिक्रमेणाकाशादिक्रमेण वा वक्तव्ये यो व्यस्तक्रमविन्यासः स कथमिति चेत्,— उच्यते; अत्र प्रथमसृष्टत्वाज्जलस्य प्रथमत उपादानम् । ततस्तदुत्पन्नस्य तेजसः । 'अद्भ्योऽग्निः' (मनु. ९।३२९) इति स्मृतेः । तत्रापि हुतं हविर्वहतीति प्रकारेणोक्तः केन हुतमिति प्रसङ्गायजमानस्य तेजःप्रसङ्गायज्ञादौ कालस्यापेक्षणीयत्वाच्च सूर्याचन्द्रमसोः । ततः 'तदण्डमभवद्वैमं सहस्रांशुसमप्रभम् । तस्मिञ्ज्ञे स्वयं ब्रह्मा सर्वलोकपितामहः ॥ नखैर्हिरण्यगर्भस्तु तदण्डमकरोद्विधा । ताभ्यां स शकलाभ्यां च दिवं भूमिं च निर्मेमे ॥' (मनु. १।९) इति स्मरणायज्ञादौ च देवतास्मारकत्वेन शब्दमयस्य मन्त्रस्थदेशस्य भूम्यादेरधिकरणत्वेन चापेक्षमाणत्वाद्भ्योभूम्योः । ततः सर्वप्राणभूतत्वात्सर्वोत्कृष्टस्य वायोः । अथ च 'या सृष्टुराद्या सृष्टिः साऽवतु' इति प्रत्येकं संबन्धः । यत्तदोर्नित्यसंबन्धादर्थेन तच्छब्देन संबन्धः । ये द्वे इत्यत्रावतामिति विभक्तिविपरिणामः । अष्टवाक्यपरिपूर्त्यर्थमेव द्वयोरेकत्रोक्तिः । ईष्ट इति ईशः । अत एव ताभिः प्रसिद्धाभिः प्रत्यक्षाभिर्मूर्तिमतीभिरष्टाभिः । तनुशब्देनाणु तेन चाणिमा । बहुवचनमायर्थम् । तेनाणिमादिभिरित्यर्थः । प्रपन्नः सेवितोऽवतु व इति । एकश्चकारः सर्वसमुच्चये । अन्यो दीपकालंकारः । अणिमादयश्च—'अणिमा महिमा चैव लघिमा गरिमा तथा । ईशित्वं च वशित्वं च प्राकाम्यं प्राप्तिरेव च ॥' इति । अनेन चात्र कविना रीतीनां मुख्यतया सर्वगुणाश्रया वेदभीं रीतिरुपक्षिता । यदाह वामनः (काव्या. सू. १।११)—'अस्पृष्टा दोषमात्राभिः समग्रगुणगुम्फिता । विपश्चीस्वरसौभाग्या वैदर्भी रीतिरिष्यते ॥' इति । तदुक्तक्रमेण च ओजःप्रसादश्लेषसमतासमाधिमाधुर्यसौकुमार्योदारतार्थव्यक्तिकान्तयो बन्धगुणाः, त एवार्थगुणा इति च । तत्र बन्धस्य गाढत्वमोजः । तत्प्रकटमेवेह शैथिल्यं प्रसादः । साम्यमुत्कर्षश्चेति । 'या सृष्टिः सृष्टुराद्ये'ति गाढत्वम् । 'वहति विधिहुत'मिति शैथिल्यम् । एवं साम्यलक्षणः प्रसादः । मसृणत्वं श्लेषः । यथा 'वहति विधिहुतं या' इत्यादि । एवमन्येऽपि बन्धगुणा अनुसर्तव्याः । अर्थगुगाश्च । अर्थस्य प्रौढिरोजः । सा च 'पदार्थे वाक्यरचना' इत्यादिका । सात्र प्रतिवाक्यं स्फुटैव । अर्थवैमल्यं प्रसादः । सोऽप्यत्र प्रकट एव । घटना श्लेष इति चात्र प्रतीतम् ।

एवमन्येऽप्यर्थगुणा अनुसंधेयाः । **भोजेन** तु रीतीनां शब्दालंकारान्तर्भूतत्वमेवोक्तम्—‘जातिर्गती रीतिवृत्ती’ इति । अत्र च ‘सृष्टिः स्रष्टु’रिति ‘वहति हुते’ति, ‘प्राणिप्राणे’ति, ‘भिर्भि’रिति छेकानुप्रासेन सह सर्ववाक्यगतस्य वृत्त्यनुप्रासस्यैकवाचकानुप्रवेशलक्षणः संकरः । ‘अनेकस्य सकृत्पूर्वं एकस्याप्यसकृत्परः’ इति तल्लक्षणात् श्रुत्यनुप्रासोऽपि । अथ च, ‘धराम्भोऽग्निमरुद्व्योममखेशेन्द्रकर्मूर्तिभिः’ इति वक्तव्ये ‘या स्रष्टुराद्या सृष्टि’रित्यादिवचनेनातिशयितत्वं ध्वनितम् । तेन च परिकरालंकारो व्यज्यते । तादृगष्टमूर्तिरूपत्वादीशस्य सर्ववैलक्षण्यं सर्वातिशयित्वं च । तेन वाक्यैकदेशसर्ववाक्यवस्तुध्वन्योरङ्गाङ्गिभावः संकरः । सोऽपि भक्तिश्रद्धातिशयभरबन्धुरान्तःकरणस्य कवेरीश्वरविषयस्य रत्याख्यभावध्वनेरङ्गमेव । अथ च ‘या’ इत्यादि सर्वत्र स्त्रीलिङ्गनिर्देशात्तनुभिः कृशाभिरिति समासोक्त्याष्टनायिकायुक्तायकव्यवहारसमारोपाच्छृङ्गाररसोऽपि व्यज्यते । तत्प्रधानत्वादस्य रूपकस्य । एवं वस्त्वलंकाररसादिरूपस्त्रिविधोऽपि ध्वनिर्गर्भाकृतः । **स्रग्धराच्छन्दः**—(वृ. र. ३।१०४) ‘म्रभैर्यानां त्रयेण त्रिमुनियतियुता स्रग्धरा कीर्तितेयम्’ इति । अनेनास्य सप्ताङ्कत्वमपि सूचितम् । नान्दीश्लोकत्वादेव । अस्यादौ मगणः । ‘क्षेमं सर्वगुरुर्दत्ते मगणो भूमिदैवतः’ इति **भामहोक्तेः** । तथा यकारोऽपि । ‘**यस्तु श्रीदः**’ इति च पाठं पठित्वा कष्टास्थानस्थदयविधेयानुवादव्यत्ययलक्षणा दोषाः परिहर्तव्याः । यद्यप्यत्र देवताविषयिण्यां रतौ कष्टत्वस्य ‘शीर्णप्राणाङ्गि-’ इत्यादिवन्न दोषत्वं न च गुणत्वम्, तथापि ग्रन्थादौ तत्रापि श्लोकादौ स्थितत्वात्परिहृतमिति मन्तव्यम् । न च होत्रीत्यत्र वाक्यप्रक्रमभङ्गः पदकदम्बकस्यैव तत्त्वाङ्गीकारात् । अत एवात्र चकारोपादानमित्यवधेयम् । क्वचित्पदकदम्बकात्मकं क्वचिक्त्रिया कारकान्वितेति वाक्यमित्यपि तत्प्रक्रमभङ्गो न । विषमसमेषु तथैवोपनिबन्धात् । नापि विशेषणप्रक्रमभङ्गः । सर्ववाक्येषु विशेषणोपादानाद्धोत्रीत्यपि विशेषणमेव । ‘विशेषणादेव विशेष्यावगतिः’ (काव्या. सू. ५।१।१०) इति **वामनसूत्र**णात् ‘निधानगर्भामिव सागराम्बराम्’ (रघु. ३।९) इतिवत् । किं चैतद्दूषणाभावार्थमेवोत्तरवाक्ये द्विशब्दोपादानम् । अन्यथा कर्तृक्रियाभ्यामेव द्वित्वावगतेस्तस्यावकत्वमेव स्यात् । अथ क्वचित्कर्तृविशेषणं क्वचित्कर्मविशेषणम् । पूर्वत्र कर्मविशेषणे वार्थं प्रति भेदाभावात् । अविधिहुतं भस्मीभवतीत्येतदर्थपर्यवसानात्तथैव पूर्वं व्याख्यातम् । किं च शङ्कितं यदर्थपौनरुक्त्यं व्याख्यानावसरे तदपि शङ्कनीयं न भवति । षष्ठवाक्ये कर्तुरनुपादानादेव न तद्विशेषणम् । अनुपादानं च प्रसिद्धावगतेस्तस्य । यदस्तु श्रूयमाणक्रियेऽस्मिन्कर्तृत्वे भवत्यादीनां प्रयोग आपद्यते । स च सामान्यानां तासां प्रयोगं विनापि ज्ञायमानत्वाच्चिषिद्ध आकरे । तेन विशेषणक्रियाप्रयोगार्थं यदः कर्मत्वं तच्च कर्तृप्रत्ययप्रयोगानुसार्येव, अन्यथा प्रक्रमभङ्ग आपद्येत । तथा च प्रत्येकवाक्य एकैकोपादानादेकत्र द्वयोपादाने प्रक्रमभङ्ग आशङ्कनीयः ।

(नान्यन्ते^१)

सूत्रधारः—(नेपथ्याभिमुखमवलोक्य) आर्ये ! यदि नेपथ्य-
विधानमवसितम्, ईतस्तावदागम्यताम् ।

यतोऽष्टवाक्यपरिपूर्त्यर्थमेतादङ्गनिबन्ध इति तूक्तमेव । इदं च महतां दृष्टो-
द्घाटनं स्वगुणोद्घोषणमिवात्यन्तमनुचितमपि व्युत्पत्तिपूर्णां बालानामूहापोहज्ञानेन
व्युत्पत्तिमाधातुं कृतमिति ज्ञेयम् । ‘श्लोकैः काव्यार्थसूचकैः’ (दशरूप. ३।४) इत्यु-
क्तत्वादास्य तत्सूचकत्वमुच्यते । ईशः प्रभुर्दुष्यन्तो वोऽव्यादिति । ताभिः श्रीरि-
त्वात्पञ्चमहाभूतरूपामिर्त्यज्ञकरणाद्धोतृरूपामिलोकपालांशत्वाद्विशिष्टतेजस्वित्वाद्वाङ्म-
न्दसूर्यरूपभिरष्टभिस्तनुभिः प्रपन्नः । तथा च भृगुः—‘अग्निवायुमार्काणामिन्द्रस्य
वरुणस्य च । चन्द्रवितेशयोश्चैव मात्रा निर्हृत्य शाश्वतीः ॥ यस्मादेषां सुरेन्द्राणां
मात्राभिर्निर्मितो नृपः । तस्मादभिभवलेशे सर्वभूतानि तेजसा ॥’ इति । अथ ‘या
सृष्टिः स्रष्टुराद्या’ इत्यनेन शकुन्तला सूचिता । एतावत्कालपर्यन्तं तादृशसृष्टेरजात-
त्वादाद्यत्वम् । या विधिना सुरतविधिना हुतं निषिक्तं हवी रेतो बहतीति तस्या
गर्भः । होत्रीत्यनेन कण्वः । ‘ये द्वे’ इत्यनेन अनसूया-प्रियंवदे सख्यौ कालं शापान्तस-
मयं विधत्तो बोधयतः । पातित्रत्यादिभिर्गुणैर्विश्वं व्याप्य श्रुत्या वार्तया विषये देवे
गुणैस्त्रिभिः शार्ङ्गरव-शारद्वत-गौतमीभिरयत एतादृशी स्थिता । [श्रुतिविषयगुणानां
इत्येकं पदम् ।] एतेन सगर्भायास्तस्या दुष्यन्तद्वारदेशगमनम् । सर्वेषां बीजं मूल-
भूतश्चकवर्तित्वाद्भरतः । तस्य प्रकृतिरुत्पत्तिरिति भरतोत्पत्तिः । यया प्राणिनः
प्राणवन्त इत्यनेन भरतस्य शकुन्तलया सह स्वपुरागमनम् । अष्टाभिः प्रकृत्यादिभिः
प्रत्यक्षाभिः प्रपन्न इत्यनेन निर्वहणसंधिसमाप्तौ नटाशंसा ‘प्रवर्ततां प्रकृति-
हिताय पार्थिवः’ इत्यादिका सूचिता । ‘सूत्रधारः पठेन्नान्दीम्’ (नाट्य. ५।१०६)
इत्युक्तेः । **सूत्रधारलक्षणं** यथा **मातृगुताचार्यैरुक्तम्**—‘चतुरातोयनिष्णातोऽने-
कभूषासमावृतः । नानाभाषणतत्त्वज्ञो नीतिशास्त्रार्थतत्त्ववित् ॥ वेशोपचारचतुरः
पौरैषणविचक्षणः । नानागतिप्रचारज्ञो रसभावविशारदः ॥ नाट्यप्रयोगनिपुणो
नानाशिल्पकलान्वितः । छन्दोविधानतत्त्वज्ञः सर्वशास्त्रविचक्षणः ॥ तत्तद्गीतानुग-
लयकलातालावधारणः । अवधाय प्रयोक्ता च योक्तृणामुपदेशकः । एवंगुणगणोपेतः
सूत्रधारोऽभिधीयते ॥’ इति । **नान्यन्त इति** । अत्र नान्दीलक्षणमादि-
भरते—‘आशीर्नमस्क्रियारूपः श्लोकः काव्यार्थसूचकः । नान्दीति कथ्यते’
इति । नान्दीपदव्युत्पत्तिरुक्ता **नाट्यप्रदीपे**—‘नन्दन्ति काव्यानि कवीन्द्रवर्गाः
कुशीलवाः पारिषदाश्च सन्तः । यस्मादलं सज्जनसिन्धुहंसी तस्मादियं सा
कथितेह नान्दी ॥’ इति । तत्र **भरतः** प्रथमाध्याये—‘पूर्वं कृता मया नान्दी

पाठा०—१ ‘ततः प्रविशति सूत्रधारः’. २ ‘नेपथ्याभिधानम्’. ३ ‘तद्वि-
भागम्य’.

आशीर्वचनसंयुता । अष्टाङ्गपदसंयुक्ता प्रशस्ता वेदसंमता ॥' इति । पञ्चमाध्याये च—'सूत्रधारः पठेन्नान्दीं मध्यमं खरमाश्रितः । नान्दीपदैर्द्वादशभिरष्टाभिर्वाप्यलंकृताम् ॥' इति । इदं पद्यमभिनवगुप्तपादाचार्यैर्भरतटीकायामभिनवभारखां व्याख्यातम् । अनेन त्र्यस्रतालानुगता त्रिपदा षट्पदा द्वादशपदेति चतुरस्रतालानुगता चतुष्पदाष्टपदा षोडशपदेति पृथक्त्रिविधैव । नातः परमपि भूयस्त्वादाहतेति पदानि श्लोकावयवभूतानि तिङन्तानि सुबन्तानि वा श्लोकतुरीयांशरूपाणि वाऽवान्तररूपाणि वेति व्याख्याय पुनरुक्तम् । आचार्यखरसस्त्ववान्तरवाक्येष्वेव पदत्वमिति । एतदभिप्रायेण **नाट्यप्रदीपे**—'श्लोकपादः पदं केचित्सुसिङ्गन्तमथापरे । परेऽवान्तरवाक्यैकस्वरूपं पदमूचिरे ॥' इति । **संगीतकल्पतरावपि**—'हरोत्तमाङ्गस्थितवस्तुवर्णनैर्वाक्यार्थभूत्रार्थपदैस्त्रिसंख्यैः । षड्भिश्चतुर्भिर्नृपविप्रसंपत्समाशिषा संप्रवदन्ति नान्दीम् ॥' इति । सूत्रमूलभरतटीकाकाराभिनवगुप्तपादाचार्यसंमतावान्तररूपाष्टपदा । तथा च पञ्चमाध्याये **भरतः**—'नमोऽस्तु सर्वदेवेभ्यो द्विजातिभ्यस्ततो नमः । जितं सोमेन वै राज्ञा शिवं गोब्राह्मणाय च ॥ ब्रह्मोत्तरं तथैवास्तु हता ब्रह्मद्विषस्तथा । प्रशास्तिवमां महाराजः पृथिवीं च ससागराम् ॥ राज्यं प्रवर्ततां चैव रङ्गः स्वांशः समृज्यतु । प्रेक्षाकर्तुर्महान्धर्मो भवतु ब्रह्मभाषितः ॥ काव्यकर्तुर्यशश्चापि धर्मश्चापि प्रवर्धताम् । इज्यया चानया नित्यं प्रीयन्तां देवता इति ॥' मूलकारेण स्वयमेव द्वादशपदोदाहृता । टीकाकारैरष्टपदोदाहृता । यथा **विलक्ष्णकुरूपतौ**—'आनन्दं विदधातु पद्मवसतिः शंभुः शिवं यच्छतु श्रीनाथः श्रियमातनोतु तनुतां सीतापतिर्वाञ्छितम् । हेरम्बः कुरुतामविघ्नमनघं वाग्ब्रह्म विद्योततां व्यासोक्तं तदुदेतु वस्तु भरतो नाट्येऽस्तु नः कौतुकी ॥' इति । येषां मते श्लोकतुरीयांशः पदं तेषां मते चतुष्पदेयं नान्दी । 'ये द्वे कालं विधत्ते' इत्यनेन चन्द्राङ्कत्वं चोक्तम् । यदाहुः—'चन्द्रनामाङ्किता कार्या स रसानां यतो निधिः' इति । इयं च पत्रावलीसंज्ञा नान्दी । तदुक्तं **नाट्यदर्पणे**—'यस्यां बीजस्य विन्यासो ह्यभिधेयस्य वस्तुनः । श्लेषेण वा समासोक्त्या नान्दी पत्रावली तु सा ॥' इति । एतादृश्या नान्द्या अन्ते सूत्रं प्रयोगानुष्ठानं धारयतीति सूत्रधारः स्थापकनामा नटः । प्रविशतीति शेषः । **संगीतसर्वस्वे** तथोक्तेः—'वर्तनीयतया सूत्रं प्रथमं येन सूच्यते । रङ्गभूमिं समाक्रम्य सूत्रधारः स उच्यते ॥' इति । तदुक्तं **दशरूपके** (३१२)—'पूर्वरङ्गं विधायादौ सूत्रधारे विनिर्गते । तद्वन्नरः प्रविश्यान्यः सूत्रधारगुणाकृतिः । सूचयेद्वस्तुबीजम्' इति । नन्वादौ पूर्वरङ्गाङ्गभूता नान्दीत्युक्तम् । अत्र 'पूर्वरङ्गं विधायादौ' इत्युच्यत इति कथं पूर्वापरसंगतिः ? कथं वा न ग्रन्थविरोध इति चेत्,—उच्यते । अत्र पूर्वरङ्गशब्दो गौणः । तथा च तत्कारिकावृत्तिः—'पूर्वं रज्यन्तेऽस्मिन्निति पूर्वरङ्गो नाट्यशाला, तात्स्थ्याहप्रथमप्रयोग उत्थापनादौ पूर्वरङ्गता' इति । तेन द्वाविंशत्यङ्गस्य पूर्वरङ्गस्य द्वादशोत्थापनादिनान्यन्तान्यङ्गानि पूर्वरङ्गशब्देनोक्तानीत्यर्थः । अत एवादिभरते—

‘व्यसं वा चतुरसं वा चित्रं शुक्लमथापि वा । प्रयुज्य रङ्गान्निष्कामेत्सूत्रधारः सहा-
नुगः ॥ स्थापकः प्रविशेत्तत्र सूत्रधारगुणाकृतिः’ इति । वस्तुतस्त्वामुखपर्यन्तं
पूर्वरङ्ग एव । यतोऽस्यैव नान्दीतोऽग्रे प्ररोचनादीनि दशाङ्गान्युक्तानि । तदुक्तं **भाव-
प्रकाशिकायाम्**—‘सभापतिः सभासभ्या गायका वादका अपि । नटी नटश्च
मोदन्ते यत्रान्योन्यानुरज्जनात् ॥ अतो रङ्ग इति ज्ञेयः पूर्वं यत्स प्रकल्प्यते ।
तस्मादयं पूर्वरङ्ग इति विद्वद्विरुच्यते ॥ तस्य द्वाविंशत्यङ्गानि चोत्थापनमुखानि
च ॥’ इत्यादि च । अन्यत्रापि—‘यन्नाट्यवस्तुनः पूर्वं रङ्गविघ्नोपशान्तये । कुशी-
लवाः प्रकुर्वन्ति पूर्वरङ्गः स उच्यते ॥ उत्थापनादिकान्यङ्गान्यस्य भूयांसि यद्यपि ।
तथाप्यवश्यं कर्तव्या नान्दी विघ्नोपशान्तये ॥’ इति । अत्र सूत्रधार एतदनन्तरं
द्वितीयाङ्कलेखनमस्ति; तस्यायमर्थः,—पुनः सूत्रधार इति पदमुच्चारणीयम् । तद-
ग्रिमवाक्यकर्तृत्वेन संबध्यते । एवमग्रेऽपि सर्वत्र प्रविष्टपात्रनामानन्तरं द्वितीयाङ्क-
लेखनं तदर्थोऽयमेव बोद्धव्यः । नेपथ्यं जवनिका । तदभिमुखमवलोक्येति कवि-
वचनम् । नटेनावलोकनकर्मैव कृतं तदनुवादोऽयम् । एवमग्रेऽपि मध्ये मध्ये कवि-
वचो बोद्धव्यम् । ‘नेपथ्यं स्याज्जवनिका रङ्गभूमिः प्रसाधनम्’ इत्यजयः । आर्ये
इति भार्या प्रति संबुद्धिः । ‘पत्नी चार्येति संभाष्या’ इति **भरतवचनात्** । नेपथ्यं
मषीवेषश्च । तदाह **भरतः**—‘रामादिव्यञ्जको वेषो नटे नेपथ्यमिष्यते’ इति ।
तस्य विधानं करणमवसितं समाप्तं यदि, तदा तावदादौ ‘इत आगम्यता’मिति
संबन्धः । तत्र मषीवेषग्रहणं च नामाहार्याभिनयः । तस्यापि रस उपयोगात् ।
तदुक्तं **मातृगुप्ताचार्यैः**—‘रसास्तु त्रिविधा वाचिकनेपथ्यस्वभावजाः ॥ रसानुरूपै-
रालापैः श्लोकैर्वाक्यैः पदैस्तथा । नानालंकारसंयुक्तैर्वाचिको रस उच्यते ॥ कर्मरूप-
वयोजातिदेशकालानुवर्तिभिः । माल्यभूषणवस्त्राद्यैर्नेपथ्यरस उच्यते । रूपयौवन-
लावण्यस्थैर्यधैर्यादिभिर्गुणैः । रसः स्वाभाविको ज्ञेयः स च नाट्ये प्रशस्यते ॥’
इति । तत्र मषीवेषस्वरूपं च **नाट्यलोचने**—‘सितो नीलश्च पीतश्च चतुर्थो रक्त
एव च । एते स्वभावजा वर्णा यैः कार्यं त्वङ्गवर्तनम् ॥ संयोगजाः पुनश्चान्य उप-
वर्णा भवन्ति हि । सितनीलसमायोगात्कपोत इति संज्ञितः ॥’ इत्यादिना । ‘राजा-
नश्चाज्यगर्भाभा गौराः श्यामास्तथैव च । ये चापि सुखिनो मर्त्या गौराः कार्यास्तु
ते बुधैः ॥’ इत्यादिना च । ‘शुद्धो विचित्रो मलिनस्त्रिविधो वेष उच्यते ॥ देवा-
भिगमने चैव मङ्गले नियमस्थिते । वेषस्तत्र भवेच्छुद्धो ये चान्ये प्रयता नराः ।
देवदानवयक्षाणां गन्धर्वोरगरक्षसाम् । नृपाणां कामुकानां च चित्रो वेषो विधी-
यते ॥ उन्मत्तानां प्रमत्तानामध्वगानां तथैव च । व्यसनोपहतानां च मलिनो वेष
इष्यते ॥’ इत्यादिना च । ‘अमाल्यकम्बुकिश्रेष्ठिविदूषकपुरोधसाम् । वेष्टनाबद्धपट्टानि
प्रतिशीर्षाणि कारयेत् ॥’ इत्यादिना च बहुना ग्रन्थसंदर्भेणोक्तम् । अस्माभिस्तु

नटी—अज्जउत्त ! इयं म्हि । [आर्यपुत्र ! इयमस्मि ।]

सूत्रधारः—आर्ये ! अभिरूपभूयिष्ठा परिषदियम् । अद्य खलु कालिदासप्रथितवस्तुनाभिज्ञानशाकुन्तलनामधेयेन नवेन नाटकेनोपस्था-
तव्यमस्माभिः । तत्प्रतिपात्रमाधीयतां यत्नः ।

ग्रन्थगौरवभयान्नातिप्रयोजनतया च विरम्यते । अज्जउत्त आर्यपुत्र । ‘सर्वस्त्रीभिः पतिर्वाच्य आर्यपुत्रेति यौवने’ इति भरतोक्तेर्नटीसंबुद्धिः स्थापकं प्रति । इयं म्हि इयमस्मि । अत्र नाटके कवेः प्रायः शौरसेनीभाषैवाभिमतास्ति । उक्तं च **मातृ-गुप्ताचार्यैः—**‘प्राक्प्रतीचीभुवोः सिन्धोर्हिमवद्विन्ध्यशैल्योः । अन्तरावस्थितं देशमार्यावर्तं विदुर्बुधाः ॥ आर्यावर्तप्रसूतासु सर्वास्वेव हि जातिषु । शौरसेनीं समा-श्रित्य भाषां काव्ये प्रयोजयेत् ॥’ इति । ‘तो दोऽनादौ शौरसेन्यामयुक्तस्य’ इति सूत्रेऽयुक्तस्येति पर्युदासादुक्तेति तकारे दकारो न भवति । अन्या साधनिका यथा—आर्यपुत्रपदे ‘ह्रस्वः संयोगे—’ इत्याकारस्य ह्रस्वता । ‘द्यय्यर्या जः’ इति यस्य जकारः । ‘सर्वत्र लवरामचन्द्रे’ इति ‘पुत्र’शब्दे रेफस्य लोपः । ‘कगचजत-दपयवां प्रायो लुक’ इति यकारस्य लुक । ‘अनादौ शेषादेशयोर्द्वित्वम्’ इति जकारस्य तकारस्यापि द्वित्वम् । क्वचित्पुरातनपुस्तके ‘अय्यउत्त’ इति पाठः । सोऽपि सांप्रदायिक । एव शौरसेन्याम्’ इत्यनुवर्तमाने ‘न वार्यो य्याः’ इति या देशविधानात् । इयमिति संस्कृतसमम् । ‘अस्तेः’ इत्यनुवर्तमाने ‘मिमोमैर्म्हिहम्होम्हा वा’ इति अस्मीत्यस्य ग्हीत्यादेशः । इत्थमग्रेऽप्यनुसर्तव्यम् । प्रतिपदं लिख्यमानं गौरवमावहतीति विरम्यते, विशेष एव क्वचित्कश्चिद्वक्ष्यते । एतदनन्तरं नवीने क्वचित्पुस्तके ‘आणवेदु अज्जो को णिओओ अणुचिट्ठीअदु त्ति’ इति पाठः पुराण-पुस्तकेष्वभावात्प्रयोजनाभावाच्चोपेक्ष्यः । ‘रङ्गं प्रसाद्य मधुरैः श्लोकैः काव्यार्थ-सूचकः । ऋतुं कंचिदुपादाय भारतीं वृत्तिमाश्रयेत् ॥ भारतीसंस्कृतप्रायो वाग्व्यापारो जनाश्रयः । भेदैः प्ररोचनायुक्तैर्वीथीप्रहसनामुखैः ॥ इति धनिकोक्तेर्भारतीवृत्तेः प्ररोचनालक्षणमङ्गमुपक्षिपति—‘आर्ये ! अभिरूपभूयिष्ठा’ इत्यादिना ‘रमणीयाः’ इत्यन्तेन ‘विस्तरादुत संक्षेपाद्विदधीत प्ररोचनाम्’ इति **रसार्णव**सुधाकारोक्तेरियं विस्तीर्णा प्ररोचना । तल्लक्षणं **दशरूपके** (१।२७)—‘उन्मुखीकरणं तत्र प्रशंसातः प्ररोचना’ इति । तस्या भेदा उक्ताः **सुधाकारे—**‘प्रशंसा तु द्विधा ज्ञेया चेत-नाचेतनाश्रया । चेतनास्तु कथानाथकविसभ्यनटाः स्मृताः ॥ अचेतनौ देशकालौ कालो मधुशरन्मुखः ॥’ इति । कथानाथः कथानायकः । अभिरूपाः पण्डिता

नटी—सुविहिदप्पओअदाए अज्जस्स ण किं वि परिहाइस्सदि ।
[सुविहितप्रयोगतयार्यस्य न किमपि परिहास्यते ।]

सूत्रधारः—आर्ये ! कथयामि ते भूतार्थम्,—

मनोज्ञाश्च भूयिष्ठा बहवो यस्यामेतादृशी परिषत्सभा । ‘अभिरूपो बुधे रम्ये’ इति शाश्वतः । अनेन सभ्यप्रशंसा । तत्र सभ्यस्वरूपमादिभरते—‘सभ्यास्तु विबुधैर्ज्ञेया ये दिदृक्षान्विता जनाः । मध्यस्थाः सावधानाश्च वाग्मिनो न्यायवेदिनः ॥ त्रुटितात्रुटिताभिज्ञा विनयानम्रकन्धराः । अगर्वा रसभावज्ञास्तौर्यत्रितयकोविदाः ॥ असद्वादनिषेद्धारश्चतुरा मत्सरच्छिदः । अमन्दरसनिष्यन्दहृदया भूषणोज्ज्वलाः ॥ सुवेषा भोगिनो नानाभाषावादविशारदाः । स्वखोचितस्थानसुस्थास्तत्प्रशंसापरायणाः ॥’ इति । अद्येत्थनन्तरमेव वक्ष्यमाणप्रीष्मसमयोपलक्षणम् । कालिदासेति कविप्रशंसा । जगद्विलक्षणस्यातिप्रतीतस्य नामान्तरेण सरस्वतीवपुषस्तस्य नाम-संकीर्तनमेव स्तुतिः । अभिज्ञानशाकुन्तलेति स्वरूपत एवेतिवृत्तं रमणीयमित्यर्थः । तद्गथितवस्तुनेति नवेनेति च रूपकप्रशंसा । उक्तं च भावप्रकाशिकायाम्—‘इत्थं रङ्गविधानस्य संबन्धादिप्रसिद्धये । गोत्रं नाम च बध्नीयात्पूजावाक्यं सभास-दाम् ॥ वाञ्छाकलापः प्रथमं कलाविधिरनन्तरः । वाञ्छाशून्या न दृश्यन्ते व्यव-हाराः कथंचन ॥ वाञ्छाकलापस्तु कवेरभीष्टार्थप्रकाशनम् । स्वाभिधेयगतत्वेन सा द्विधा परिपठ्यते ॥ स्वगतं तु स्वगोत्रादिस्वीयकीर्तिप्रकाशनम् । अभिधेयगतं यत्त-त्काव्यनाम्ना प्रकाशनम् ॥’ इति । दशरूपकेषु केन रूपकेणेत्याशङ्कयामाह—नाटके-नेति । तल्लक्षणमुक्तं मातृगुप्ताचार्यैः—‘प्रख्यातवस्तुविषयं धीरोदात्तादिनाय-कम् । राजर्षिवंशचरितं तथा दिव्याश्रयान्वितम् ॥ युक्तं वृद्धिविलासाद्यैर्गुणैर्नानावि-भूतिभिः । शृङ्गारवीरान्यतरप्रधानरससंश्रयम् ॥ प्रकृत्यवस्थासंध्यङ्गसंध्यन्तरविभू-षणैः । पताकास्थानकैर्वृत्तं पतङ्गैश्च प्रवृत्तिभिः ॥ नाट्यालंकरणैर्नानाभाषायुक्पात्रसं-चयैः । अङ्कप्रवेशकैराढ्यं रसभावसमुज्ज्वलम् ॥ सुखदुःखोत्पत्तिकृतं चरितं यच्च भूमृताम् । इतिवृत्तं कथोद्भूतं किंचिदुत्पाद्यवस्तु च ॥ नाटकं नाम तज्ज्ञेयं रूपकं नाट्यवेदिभिः ॥’ इति । सुविहिदप्पओअदाए सुविहितप्रयोगतयार्यस्य न किमपि परिहाइस्सदि परिहास्यते । आर्यस्य सुविहितप्रयोगतया सुशिक्षिताभिनयप्रयोगतया न किमपि परिहास्यते परिहीनं भविष्यतीति नटस्तुतिः । भूतार्थं सत्यार्थम् । भूतं

आ परितोषाद्विदुषां न साधु मन्ये प्रयोगविज्ञानम् ।
बलवदपि शिक्षितानामात्मन्यप्रत्ययं चेतः ॥ २ ॥

नटी—अज्ज ! एवं णेदं । अणंतरकरणिज्जं' अज्जो आणवेदु ।
[आर्य ! एवमेव तत् । अनन्तरकरणीयमार्यं आज्ञापयतु ।]

क्षमादौ पिशाचादौ न्याय्ये सल्लोपमानयोः' इति विश्वः । आ परीति । विदुषां परितोषादा परितोषं मर्यादीकृत्य, यावत्परितोषो भवतीत्यर्थः । 'आङ् मर्यादावचने' इति कर्मप्रवचनीयत्वे 'पञ्चम्यपाङ्परिभिः' (पा. २।३।१०) इति पञ्चमी । प्रयोगस्य चतुर्धाभिनयप्रयोगस्य विशिष्टं ज्ञानं साधु सम्यङ् न मन्ये । ज्ञानमात्रं न साधु मन्ये, एवं विशिष्टमपि ज्ञानं न साधु मन्ये । आत्मन इत्यर्थम् । नट्याः 'अजस्स' इत्युक्तेः । अन्यथा वक्ष्यमाणव्यङ्ग्यावकाशोऽपि न स्यात् । असत्यार्थे तस्मिन्विशेषे वक्तव्ये सामान्यमुक्तमित्यप्रस्तुतप्रशंसा स्यात् । तस्यां च सामान्यस्य समर्थकत्वं न घटते । न च 'मोक्षे धीर्ज्ञानमन्यत्र विज्ञानम्' इत्युक्तेर्विज्ञानशब्द एव तत्र शक्त इति वाच्यम् ; प्रयोगपदवैयर्थ्यापातात् । अनेन विद्वत्परीक्षणीयं मम प्रयोगविज्ञानमिति व्यज्यते । पर्यायोक्तालंकारः । तल्लक्षणमुक्तं भामहेन—'पर्यायोक्तं प्रकारेण यदन्येनाभिधीयते । वाच्यवाचकशक्तिभ्यां शून्येनावगमात्मना ॥' इति । उदाहृतं च हयग्रीववधस्य पथम्—'यं प्रेक्ष्य चिररूढापि निवासप्रीतिरुज्जिता । मदनैरावणमुखे मानेन हृदये हरेः ॥' इति । अत्रैरावणशक्तौ मदमानमुक्तौ जाताविति व्यङ्ग्यमपि वाच्यायमानमेव । एवं प्रकृतेऽपि योज्यम् । तत्समर्थकमाह—बलवदिति । बलवदधिकमपि । 'बलवत्सुष्ठु किमुत खल्यतीव च निर्भरे' इत्यमरः । शिक्षितानां पुरुषाणाम् । विशेषणादेव विशेष्यप्रतिपत्तेर्विशेष्यानुपादानम् । तथा च वामनः (काव्या. सू. ५।१।१०)—'विशेषणमात्रप्रयोगो विशेष्यप्रतिपत्तौ' इति चेत् आत्मनि स्वविषयेऽप्रत्ययमविश्वासि । 'प्रत्ययोऽधीनशपथज्ञानविश्वासहेतुषु' इत्यमरः । 'क नासि शुभप्रदः' इतिवद्विशब्दानुपादानेऽप्ययमर्थान्तरन्यासः । सामान्यस्य समर्थकत्वात् । श्रुत्यनुप्रासश्च । विश्वासस्य चेतोधर्मत्वेनार्थपौनरुक्त्यम् । विश्वासाभावस्य विधेयत्वादविमृष्टविधेयांशता च । एतद्दोषपरिहाराय 'स्वस्मिन्प्रत्येति नो चेतः' इति पठनीयम् । आर्य । इयमपि नटस्तुतिरेव । एवं णेदं एवमेव तत् । 'शौरसेन्याम्' इत्यनुवृत्तौ 'मोऽल्याणो वेदेतोः' इति णकारागमः । अनन्तरकरणीयमार्यं आज्ञापयतु । अस्याः परिषदः सभायाः । तात्स्थ्यात्तत्रत्यानां सामाजिकानां श्रुतिप्रसादनतः श्रवणप्रसादादन्यत्किं करणीयमित्यनुषज्यते । 'ऋतुं

पाठा०—१ 'दाणिं आणवेदु अज्जो'.

सूत्रधारः—किर्मन्यदस्याः परिषदः श्रुतिप्रसादनतः ? तदिममेव तावदचिरप्रवृत्तमुपभोगक्षमं ग्रीष्मसमयमधिकृत्य गीयताम् । संप्रति हि,—

सुभगसलिलावगाहाः पाटलसंसर्गिसुरभिवनवाताः ।

प्रच्छायसुलभनिद्रा दिवसाः परिणामरमणीयाः ॥ ३ ॥

नटी—तह । [तथा ।] (इति गायति)

कंचिदुपादाय' इत्युक्तेस्तमुपादत्ते—तदिममिति । तत्तस्मात्कारणाच्छ्रुतिप्रसादन-
निमित्तं गीयतामिति संबन्धः । अचिरप्रवृत्तमित्यनेन तदुत्पन्नपुष्पादेः सौरभ्या-
द्यतिशयो व्यज्यते । उपभोगाय चन्दनाद्युपभोगाय क्षमः समर्थस्तम् । अनेन
स्वस्य श्रमापनोदोपायबाहुल्यसूचनम् । संप्रति ग्रीष्मे । हि यस्मात् । अस्य श्लोके-
नान्वयः । सुभगेति । स्वतिशयेन भगो यत्नो येष्वेतादृशाः सलिलावगाहा
यत्रेति बहुव्रीहिर्गर्भो बहुव्रीहिः । 'भगशब्दो यशोज्ञानवीर्ययत्नार्ककीर्तिषु' इति
धरणिः । एतेन जलक्रीडायोग्यत्वं ध्वन्यते । पाटलानां पाटलीपुष्पाणां संसर्गः
संबन्धो येषु ते । 'पुष्पे क्लीबेऽपि पाटला' इत्यमरः । सुरभयो मनोज्ञाः ।
मनोज्ञत्वं च शीतलत्वेन सुखस्पर्शात् । 'सुगन्धे च मनोज्ञे स सुरभिर्वाच्यवन्मतः'
इति विश्वः । एवंभूता वनवाता येषु ते । 'वन'शब्देन मान्यं ध्वनितम् । तेन
संसर्गिसुरभिशब्दयोरन्यतरस्यावरकत्वं न शङ्कनीयम् । अनेन वियोगिजनसंच-
रणाक्षमत्वं ध्वन्यते । प्रकृष्टा छाया येषु प्रदेशेषु ते प्रच्छायास्तेषु सुलभा निद्रा
येषु ते । असुना रतश्रमहरत्वं ध्वन्यते । परिणामे दिवसावसाने रमणीयाः सुख-
संचरणीयाः । एतेन शुभायित्वं द्योत्यते । सर्वैर्विशेषणैः प्रकृतस्वीयपरिश्रमखेद-
विनोदो ध्वन्यते । परिकरालंकारः—'विशेषणसाभिप्रायत्वे परिकरः' इति तल्लक्ष-
णात् । ननु विशेषणसाभिप्रायत्वे ध्वनिविषयत्वमेव स्यान्न परिकरालंकारत्वमिति
चेत्,—प्रसन्नगम्भीरपदारब्धत्वेन प्रतीयमानांशस्य वाच्यमुखप्रेक्षितत्वात्परिकरा-
लंकारत्वमेव ध्वनितम् । तथा च गुणीभूतव्यङ्ग्यनिरूपणे ध्वनिकारः—'प्रसन्न-
गम्भीरपदाः काव्यगन्धाः सुखावहाः । ये च तेषु प्रकारोऽयमेवं योज्यः सुमे-
धसा ॥' इति । स्वभावोक्तिश्च । श्रुतिवृत्त्यनुप्रासौ । इयं चाचेतनग्रीष्मसमयस्तुतिः ।
तह तथा । गीयत इत्यर्थः । गायतीति कविचनम् । 'तथा'शब्दस्य 'तह' इत्य-
नुवर्तमाने 'खषथधर्मा हः' इत्यनेन थकारस्य हकारः । 'वाच्ययोत्खातादावदातः'
इत्याकारस्य अदादेशः । 'तस्मादिति च परे लुक्पदादेः' इत्यनुवर्तमाने 'इतेः
स्वरात्तश्च द्विः' इत्यनेनेकारस्य लोपः । तकारस्य द्वित्वम् । 'तह इति' इति पाठे

पाठा०—१ 'आर्ये ! नन्विममेव'. २ 'आश्रित्य'. ३ 'पाटलि'.

‘ईसीसिचुंबिआइं भमरेहिं’ सुउमारकेसरसिहाइं ।

ओदंसयंति दअमाणा पमदाओ सिरीसकुसुमाइं ॥ ४ ॥

[ईषदीषचुम्बितानि भ्रमरैः सुकुमारकेसरशिखानि ।

अवतंसयन्ति दयमानाः प्रमदाः शिरीषकुसुमानि ॥]

गायतीति कविवचनम् । भारत्या वृत्तेरामुखापरपर्यायं प्रस्तावनालक्षणं द्वितीयमङ्ग-
मुपक्षिपति—‘ईसीसि’ इत्यादिना ‘निष्क्रान्तौ’ इत्यन्तेन । [ईसीसि इति ।]
ईसीति । ईषदीषचुंबिआइं भमरेहिं चुम्बितानि भ्रमरैः सुउमारकेसरसिहाइं सुकुमा-
रकेसरशिखानि । ओदंसयंति अवतंसयन्ति दअमाणा दयमानाः पमदाओ प्रमदाः
सिरीसकुसुमाइं शिरीषकुसुमानि । सुकुमाराः केसराणां शिखा अग्रभागा येषु
तानि । अग्रभागेष्वेव भ्रमरचुम्बनसंभवात्तदुक्तिः । यतः कोमलकिञ्जल्काप्राण्यत
एवेषचुम्बितानीति द्विरुक्तिः । अत एव दयमानाः सकृपाः । अकठोरं स्पृशन्य
इति यावत् । प्रकृष्टो मदो रूपसौभाग्यजनितो विकारो यासां ताः । तासामेव तथावि-
धालंकारकर्तव्यतायोग्यत्वाच्छकुन्तलासूचकत्वाच्च न विशेषपरिवृत्तत्वदोषावकाशः ।
वृत्त्यनुप्रासः काव्यलिङ्गम् । ईषच्छब्दे ‘ईषदादिष्वित्’ इत्यनेन षकारस्थाका-
रस्येकारः । ‘शषोः सः’ इति सत्वम् । ‘अन्यस्य हलः’ इति तकारलोपः ।
तेन ईसि इति सिद्धम् । पश्चाद्वीप्सायां द्वितीयेन ‘ईसि’ शब्देन तत्संधिः । अव-
तंसयन्तीत्यत्र ‘ओत्’ इत्यनुवर्तमाने ‘अवापो ते च’ इत्यनेनावस्य ओआदेशः ।
अयं त्रिशन्मात्रदलद्वयरूपो द्विपदीनामा लयभेदः । तदुक्तमादिभरते—‘वक्ष्ये
भङ्गादिसंभिन्नं नाट्यगानमतः परम् । मध्यमोत्तमपात्राणां नाटके सिद्धिदायकम् ॥’
इत्यादिना द्वादशभङ्गाः षडुपभङ्गा द्विचत्वारिंशल्लयभेदाश्चोक्ताः । तत्र द्विपदीनामा
प्रथमो लयभेदः । तल्लक्षणं तत्रैव—‘विलम्बितलया यत्र गुरवो द्विपदी तु सा ।
शृङ्गारे करुणे हास्ये योज्या चोत्तममध्यमैः ॥ अवस्थान्तरमासाद्य गातव्या साऽध-
मैरपि’ इति । अत्र गुरुस्तालरूपी ज्ञेयः । ग्रामरागेण ढक्काख्येन चास्या बन्ध इति
ज्ञेयम् । इयं च गीतिः । तल्लक्षणं शंभौ—‘चा अचखषअद्धेउदारस्थद्धम्मि ज्ञेयम् ।’
तदुक्तं तत्रैव—‘इह आराबिंदुजुआए ओसुद्धाप आवसाणम्मि लहु’ इति । अथ
चात्र ‘प्रमदा’शब्देन शकुन्तला गृहीता । सा शिरीषकुसुमान्यवतंसयन्तीत्युक्तम् ।
बहुवचनं पूजार्थम् । अत एव वक्ष्यति (१।२६)—‘स्रस्तं कर्णशिरीषरोधि
वदने धर्माभिसां जालकम्’ इति । विमर्शसंधिसमाप्त्यवसरे च राज्ञा ‘अस्याः

पाठा०-१ ‘खण्डुंबिआइं’. २ ‘हिं उअह’ [=ऊहत].

सूत्रधारः—आर्ये ! साधु गीतम् । अहो रागबद्धचित्तवृत्तिरालिखित इव सर्वतो रङ्गः । तदिदानीं कतमत्प्रकरणमाश्रित्यैनमाराधयामः ? ।

नटी—णं अज्जमिस्सेहिं पढमं एव आणत्तं अहिण्णाणसाउंदलं णाम अपुव्वं णाडअं पओए अँधिकरीअदुत्ति । [नन्वार्यमिश्रैः प्रथममेवाज्ञसमभिज्ञानशाकुन्तलं नामापूर्वं नाटकं प्रयोगेऽधिक्रियतामिति ।]

शकुन्तलायाः प्रसाधनमभिप्रेतं विस्मृतमस्माभिः' इत्युक्त्वा 'कृतं न कर्णापितबन्धनं सखे ! शिरीषमागण्डविलम्बि केसरम्' इत्युक्तम् अहो इत्याश्चर्ये । रङ्गो रङ्गभूः । तात्स्थ्यात्सभ्यसमूहः । रागे गीतधातौ बद्धा चित्तवृत्तिर्यस्य सः । अत एव सर्वतः सर्वत्रालिखित इव । चित्रन्यस्त इवेत्यर्थः । द्वितीयपक्षे रज्यत इति रङ्गः । अथ रङ्गो रागो विद्यतेऽस्मिन्निति अर्शआदिवादचि रङ्गो राजा । रागेऽनुरागे बद्धा चित्तवृत्तिर्यस्य सः । सर्वत आलिखित इव, सर्वत्र तां पश्यतीत्यर्थः । 'रङ्गो रणे खले रागे नृत्ये रङ्गं त्रपुष्यपि' इति विश्वः । 'स्वैरङ्गैश्चापि वीथ्यङ्गैः प्रकुर्यादामुखं बुधः' इति मातृगुप्ताचार्योक्तेः, 'वीथ्यज्ञान्यामुखान्तत्वात्प्रोच्यन्तेऽत्रैव तानि तु' इति धनिकोक्तेश्चावलगितं नामाङ्गमुपक्षिप्तमनेन । तल्लक्षणं सुधाकरे—'द्विधावलगितं प्रोक्तमर्थावलगनात्मकम् । अन्यप्रसङ्गादन्यस्य संसिद्धिः प्रकृतस्य च' इति । प्रकरणं रूपकम् । नन्वार्यमिश्रैः प्रथममेवाज्ञसमभिज्ञानशाकुन्तलं नामापूर्वं नाटकं प्रयोगेऽधिक्रियतामिति । 'णं नन्वर्थे' इति सौरसेन्याम् । अत्र क्वचित् 'पढुमं' इति पाठः सांप्रदायिकः । यतः 'प्रथम'शब्दस्य 'पढम पढुम पुढम' इति त्रय आदेशाः । 'अहिण्णाणसाउंदलं' इत्यत्र 'साउंदलं' इति पाठे पूर्ववद्त्वाभावः । दकारपाठे 'वर्गेऽन्त्यो वा' इति परसवर्णत्वे पक्षेऽनुस्वारे पूर्ववद्दकारः । येषां मते नित्यं परसवर्णस्तेषां मते 'अधः क्वचित्' इति सूत्रेण दकारः । एवमग्रे 'सउंदले' 'सउंतले' इति पाठे रूपद्वयं ज्ञेयम् । 'खषथधमाम्' इति हः । 'मज्ञोर्णः' इति ज्ञस्य णः । 'नो णः' इति णत्वम् । 'शपोः सः' इति सः । 'कगच-' इति ककारलोपः । 'अपुव्वं' इत्यत्र 'अपुरवं' इति पाठे 'शौरसेन्याम्' इत्यनुवृत्तौ 'पूर्वस्य पुरवः' इति पूर्वशब्दस्य पुरवादेशः । प्रस्तावनाङ्गं प्रयोगातिशयमुपक्षिपति—

पाठा०-१ 'असौ हि रागापहृतचित्तं'. २ 'इव भाति'. ३ 'तत्कतमं प्रयोगमा'. ४ 'णाडअं अहिणीभदुत्ति'.

सूत्रधारः—आर्ये ! सम्यगनुबोधितोऽस्मि । अस्मिन्क्षणे विस्मृतं खलु मेया । कुतः

तवास्मि गीतरागेण हारिणा प्रसभं हृतः ।

एष राजेव दुष्यन्तः सारङ्गेणातिरंहसा ॥ ५ ॥

(इति निष्कान्तौ)

प्रस्तावना ।

तवेति । अस्मोलहमर्थेऽव्ययम् । गीते गीतौ निबद्धेन रागेण श्रीरागादिना धातुना । हारिणा श्रुतिसुखदेन, हर्तुं शीलमस्येति च । मृगपक्षेऽस्यातिरंहसो हेतुत्वेन योज्यम् । उपमेयपक्षेऽपि प्रसभहरणे हेतुत्वेन योज्यम् । विशिष्टस्यैवोपमानत्वान्न विशेषणन्यूनता शङ्कनीया । प्रसभमत्यर्थं हृत आसक्तचित्तः । द्वितीयपक्षे हृतः स्वसेनया दूरं प्रच्यावितः । उभयं भिन्नमपि साधारणधर्मप्रतिपादनार्थमतिशयोक्त्यैकत्वेनाध्यवसितम् । अत एव सर्वालंकाराणामतिशयोक्तिगर्भत्वमाकरे दर्शितम्—‘नालंकारोऽनया विना’ इति । एष इति प्रयोगातिशयाज्ञार्थम्, राजेति प्रवेशानुगुणम्, दुष्यन्त इति नामप्रहणमन्यराजव्यावर्तकत्वेनेति नैकस्याप्यवकर्तृत्वं शङ्कनीयम् । सारङ्गेण मृगेण । ‘सारङ्गश्चातके भृङ्गे कुरङ्गेऽपि मतङ्गजे’ इति विश्वः । कीदृशा तेन ? अतिरंहसातिवेगवता । ‘रंहस्तरसी तु रयः स्यदः । जवः’ इत्यमरः । अत्र व्यावर्तकत्वेन दुष्यन्त इत्यस्य विशेषणत्वाद्दिशेष्यानन्तरमेतच्छब्दस्योचितत्वान्नाक्रमत्वम् । रसनाकाव्यलिङ्गं वोपमा । श्रुतिवृत्त्यनुप्रासौ । नन्वेवं बहुव्रीहौ कृते समासान्तः कपू प्राप्नोतीति चेत्—उच्यते; तस्यानित्यत्वात् । तथा हि—‘द्वित्रिभ्यां पादन्मूर्धसु’ (पा. ६।२।१९७) इति सूत्रे द्वित्रिभ्यामुत्तरेषु पादादिष्वन्तोदात्तत्वं विधीयते । तत्र यथा पाददन्तयोः ‘संख्यासुपूर्वस्य’ (पा. ५।४।१४१) ‘वयसि दन्तस्य दत्’ (पा. ५।४।१४१) इत्येताभ्यां कृतसमासान्तयोर्ग्रहणं कृतम् ‘पाद्न्’ इति तद्वत् ‘द्वित्रिभ्यां षमूर्धः’ इति षप्रत्ययान्तस्य ‘मूर्धेषु’ इति ‘मूर्ध’शब्दस्य ग्रहणं कर्तव्यं स्यात् । एवं च क्रमाभेदोऽपि भवति । तेन प्रक्रमभेदमप्यङ्गीकृत्य यदकृतसमासान्तो निर्दिष्टस्तज्ज्ञापयति—‘अनित्यः समासान्तः’ इति । करणत्वेन योजने विशेषणयोरार्थत्वशाब्दत्वलक्षणः प्रक्रमभङ्गः । हारिणेत्यत्र यद्धेतुत्वेन विशिष्टोपमानत्वं तच्छब्देन घटते । प्रयोगातिशयलक्षणं **दशरूपके** (३।१)—‘एषोऽयमित्युपक्षेपात्सूत्रधारप्रयोगतः । पात्रप्रवेशो यत्रैष प्रयोगातिशयो मतः’ इति । **प्रस्तावनेति ।** तल्लक्षणं तु **सुधाकरे**—‘विधेर्यथैव संकल्पो मुखतां प्रतिपद्यते । प्रधानस्य प्रबन्धस्य तथा प्रस्तावना मता ॥ अर्थस्य प्रतिपाद्यस्य तीर्थं प्रस्तावना मता’ इति । **दशरूपकं** च (३।७)—‘सूत्रधारो नटीं ब्रूते मार्षं वापि

पाठा०—१ ‘सम्यगनुबोधिनी’. २ ‘मयैतत्’. ३ ‘दुःषन्तः’.

प्रथमोऽङ्कः

(ततः प्रविशति मृगानुसारी सशरचापहस्तो राजा रथेन सूतश्च)

सूतः—(राजानं मृगं चावलोक्य) आयुष्मन् !

विदूषकम् । स्वकार्यं प्रस्तुताक्षेपि चित्रोक्त्वा यत्तदामुखम् । प्रस्तावना' इति । 'एषामन्यतमेनार्थं पात्रं वाक्षिष्य सूत्रभृत् । प्रस्तावनान्ते निर्गच्छेत्ततो वस्तु प्रपञ्चयेत्' (३ । २१) इति । वस्तु इतिवृत्तम् । वस्तुप्रपञ्चने विशेषस्तत्रैव (३ । २५)— 'आद्यन्तमेव निश्चित्य पञ्चधा तद्विभज्य च । खण्डशः संधिसंज्ञांश्च भागानपि च खण्डयेत् ॥ चतुःषष्टिश्च तानि स्युरङ्गानि' इति । तत्र विभागप्रकारः । 'अवस्थाः पञ्च कार्यस्य प्रारब्धस्य फलार्थिभिः । आरम्भयत्नप्राप्त्याशानियताप्तिफलागमाः ॥ बीजबिन्दुपताकाख्यप्रकरीकार्यलक्षणाः । अर्थप्रकृतयः पञ्च पञ्चावस्थासमन्विताः ॥ यथासंख्येन जायन्ते मुखाद्याः पञ्च संधयः । मुखं प्रतिमुखं गर्भः सावमशौऽथ संहतिः' (१ । २२) इति ॥ संधिसामान्यलक्षणं तत्रैव—'अन्तरैकार्थसंबन्धः संधिरेकान्वये सति' इति । अत्र 'ततः प्रविशति' इत्यारभ्य द्वितीयाङ्के 'उभौ परिक्रम्योपविष्टौ' इत्यन्तेन सार्धाङ्केन मुखसंधिः । तल्लक्षणं तत्रैव (१ । २४-२५)—'मुखं बीजसमुत्पत्तिर्नार्थरससंश्रया' इति । अस्य बीजारम्भयोः समवायादङ्गानि । तानि च—'उपक्षेपः परिकरः परिन्यासो विलोभनम् । युक्तिः प्राप्तिः समाधानं विधानं परिभाषना । उद्भेदभेदकरणानि' इति । अङ्गलक्षणं व्याख्यानावसरे यथायथं वक्ष्यामः । आरम्भबीजयोर्लक्षणे आदिभरते—'औत्सुक्यमात्रबन्धुस्तु यो बीजस्य निबध्यते । महतः फलयोगस्य स खल्वारम्भ इष्यते' इति । यथात्र 'राजा—भवतु । तां द्रक्ष्यामि' । 'अल्पमात्रं समुद्दिष्टं बहुधा यत्प्रसर्पति । फलावसानं यच्चैव बीजं तदभिधीयते' इति । तत्र विशेषो मातृगुप्ताचार्यैरुक्तः—'क्वचित्कारणमात्रं तु क्वचिच्च फलदर्शनम् । क्वचिदारम्भमात्रं तु फलमुक्त्वा क्रिया क्वचित् । व्यापारश्च विशेषोक्तः क्वचिद्वा फलसाधकः । बहुधा रूपकेष्वेवं बीजरूपेण दृश्यते ॥ फले यस्य हि संहारः फलबीजं तु तद्भवेत् । वस्तुबीजं कथा ज्ञेया अर्थबीजं तु नायकः' ॥ यथात्र—'पुत्रमेवंगुणोपेतं चक्रवर्तिनमामुहि' इति । यथा च 'वैखानसः—इदानीमेव दुहितरं शकुन्तलामतिथिसत्काराय नियुज्य' इति । ततः प्रविशतीति । अयं धीरोदात्तो नायकः । अतोऽस्य संस्कृतं पाठ्यम् । सूतस्यापि संस्कृतं पाठ्यम् । उक्तं चादिभरते—'धीरोद्धते धीरललिते धीरोदात्ते तथैव च । धीरप्रशान्ते च तथा पाठ्यं योज्यं तु संस्कृतम्' इति । मातृगुप्ताचार्याश्च—'संमतानां देवतानां राजन्यामात्यसैनिके । वणिज्जागधसूतानां पाठ्यं योज्यं तु संस्कृतम्' इति । सामान्यगुणयोगित्वे 'महासत्त्वोऽतिगम्भीरः क्षमावानविकल्थनः । स्थिरो निगूढाहंकारो धीरोदात्तो दृढव्रतः' इति तल्लक्षणं च (२ । ४) दशरूपके । सामान्यगुणास्तु सुधाकरे—'तद्गुणास्तु महाभाष्यमौदार्यं स्थैर्यदक्षते । औज्वल्यं धार्मिकत्वं च कुलीनत्वं च वाग्मिता । कृतज्ञत्वं नयज्ञत्वं शुचिता मानशीलता ।

कृष्णसारे ददच्चक्षुस्त्वयि चाधिज्यकार्मुके ।

मृगानुसारिणं साक्षात्पश्यामीव पिनाकिनम् ॥ ६ ॥

राजा—सूत ! दूरममुना सारङ्गेण वयमाकृष्टाः । अयं पुन-
रिदानीमपि,—

ग्रीवाभङ्गाभिरामं मुहुरनुपतति स्यन्दने बद्धदृष्टिः

पश्चार्धेन प्रविष्टः शरपतनभयाद्भूयसा पूर्वकायम् ।

दैर्घ्यैरर्धावलीढैः श्रमविवृतमुखभ्रंशिभिः कीर्णवर्त्मा

पश्योदग्रप्लुतत्वाद्वियति बहुतरं स्तोकमुर्व्यां प्रयाति ॥ ७ ॥

तदेष कथमनुपतत एव मे प्रयत्नप्रेक्षणीयः संवृत्तः ? ।

तेजस्वित्वं कलावत्त्वं प्रजारञ्जकतादयः' इति । धीरोदात्तत्वं चास्य 'स्वसुखनिर-
भिलाषः' इत्यादिना स्फुटमेव दर्शितम् । 'शेषा मन्त्रिस्त्रायत्तसिद्धयः' इत्युक्तेश्चो-
भयायत्तसिद्धित्वं चास्य 'त्वन्मतिः केवला तावत्परिपालयतु प्रजाः । अधिज्यमिद-
मन्यस्मिन्कर्मणि व्यापृतं धनुः' इत्यनेन च दर्शितम् । रथेनेति सहायै तृतीया 'वृद्धो
यूना' (पा. १ । २ । ६५) इति ज्ञापकाद्विनापि सहशब्दप्रयोगेण । ततः 'आयुष्मन्निति
वाच्यस्तु रथी सूतेन सर्वदा' इति भरतोक्तेः 'आयुष्मन्' इति संबुद्धिः ।
कृष्णेति । कृष्णसारे मृगविशेषेऽधिज्यकार्मुकेऽधिरूढगुणधनुषि त्वयि च चक्षु-
र्ददत् । अभ्यस्तत्वाच्चुमभावः । चकारेण तुल्यकालता योत्यते । ततश्चैकस्य चक्षुषो
युगपदनेकत्र वर्तमानत्वाद्विशेषालंकारः । मृगरूपधरयज्ञानुसारिणम् । प्रकृते तदनु-
सारित्वं प्रकरणलभ्यम् । साक्षात्पिनाकिनं महादेवं पश्यामीवेत्युत्प्रेक्षा । यतो-
ऽत्र सतोः प्रकृताप्रकृतयोरसतस्तादात्म्यसंबन्धमात्रस्य संभाव्यमानत्वात् । क्वचि-
दुभयोरसतोरपि 'कपालेनोन्मुक्तः स्फटिकधवलेनाङ्कुर इव' इति यथा । नोपमा
साक्षाच्छब्दवैयर्थ्यात्क्रियानन्तरमिवशब्दप्रयोगाच्च । 'नोपमानं तिङन्तेन' इति
भामहोक्तेः । 'ददच्चक्षुः' 'पश्यामी'ति क्रियाद्वयग्रहणाच्च । उपमायां तु 'पिनाकिनमिव
साक्षात्पश्यामी'त्येवं योजने 'ददच्चक्षुः'रित्यनेन पौनरुक्त्यमेव । श्रुतिवृत्त्यनुप्रासौ ।
सारङ्गेण मृगेण । 'अयं पुनरिदानीमपि' इति श्लोकशेषः । ग्रीवेति । पश्येति
वाक्यार्थस्य कर्मत्वम् । इदानीमप्ययं पुरो दृश्यमानो मृगः पुनरुदग्रप्लुतत्वादु-
त्कटोत्प्लवनाद्वियत्याकाशे बहुतरमधिकं प्रयाति प्रकृष्टं यातीति । अनेन गमनस्य
प्रकर्ष उक्तः । बहुतरमिति देशाधिक्यमुक्तम् । उर्व्यां स्तोकमल्पं प्रयातीति । अनेन
न पौनरुक्त्यशङ्कावकाशः । कीदृक् ? अनु पश्चात्पतति स्यन्दने रथे ग्रीवाभङ्गेनाभिरामं
यथा स्यात्तथा मुहुर्वारंवारं बद्धदृष्टिर्दत्तचक्षुः । 'दृष्टिर्ज्ञानेऽक्षिण दर्शने' इत्यमरः ।

पाठा०-१ 'सोऽयमिदानीं'. २ 'दत्तदृष्टिः'. ३ 'शष्पै'.

सूतः—आयुष्मन् ! उद्धातिनी भूमिरिति मया रश्मिसंयमना-
द्रथस्य मन्दीकृतो वेगः । तेन मृग एष विप्रकृष्टान्तरः संवृत्तः ।
संप्रति समदेशवर्तिनस्ते न दुरासदो भविष्यति ।

शरपतनभयाद्वाणपातत्रासेन भूयसाधिकेन पश्चार्धेन पूर्वकायं प्रविष्ट इवेति गम्यो-
त्प्रेक्षा । गोलकीभूत इवेत्यर्थः । ‘पश्चात्’ (पा. ५।३।३२) इति सूत्रेण ‘अर्धोत्तर-
पदस्य दिक्पूर्वपदस्यापरशब्दस्य पश्चभावो वक्तव्यः’ इत्युक्त्वा ‘अर्धं विनापि
पूर्वपदेन पश्चभावो वक्तव्यः’ इति वार्तिकेन पश्चार्धेति सिद्धम् । पुनः कीदृक् ?
अर्धावलीढैरर्धजगैरिति दर्भाणां मुखान्तःसत्त्वे हेतुत्वेनोपात्तम् । श्रमेण विवृतं
व्यातं यन्मुखं तस्माद्भ्रंशिमिरधःपतद्भिर्दैर्भैः कीर्णवर्त्मा व्याप्तमार्गः । भयाभूयेति
यतियातीति छेकश्रुतिवृत्त्यनुपासाः । श्रमेणेत्यत्र रसनाकाव्यलिङ्गम् । तल्लक्षणं
यथा—‘प्रत्युत्तरोत्तरार्थं यत्पूर्वपूर्वार्थहेतुतः । रसनाकाव्यलिङ्गं तत्’ इति । ‘परं
परं प्रति यदा पूर्वपूर्वस्य हेतुता । तदा कारणमाला स्यात्’ इत्येतच्छङ्कात्र न
कार्या । यतस्तत्र हेतुत्वेनोपात्तः कारको हेतुर्विषयः । ज्ञापकस्योपात्तस्य हेतुत्वस्या-
ङ्गीकारात् । नापि मालाकाव्यलिङ्गमत्र । एकं प्रति बहूनामुपात्तानां हेतुत्वेन तत्स्वी-
कारात् । स्वभावोक्तिश्च पदार्थहेतुके काव्यलिङ्गे हेतुश्च । अत्र प्रथमतृतीयचरण-
योरार्थो हेतुः । द्वितीये शाब्दो हेतुरिति प्रक्रमभङ्गो नाशङ्कनीयः । तस्य तद्व्यतिरे-
केण वक्तुमशक्यत्वात् । मृगविशेषणत्वे प्रक्रमभङ्गान्तरस्यापत्तेः पश्चार्धविशेषणत्वे-
ऽर्थासंगतिरित्यवधेयम् । काव्यलिङ्गद्वयरसनाकाव्यलिङ्गहेतुगम्योत्प्रेक्षाणां संसृष्टिः ।
स्वभावोक्त्या सह तेषामङ्गाङ्गिभावलक्षणः संकरः । स्वभावोक्तिरस्य च स एव ।
उक्तं च ध्वनिकृता—‘रसभावादितात्पर्यमाश्रित्य विनिवेशनम् । अलंकृतीनां सर्वा-
सामलंकारत्वसाधनम्’ इति । स्वधरावृत्तम् । अत्र भयानको रसो व्यङ्ग्यः । तस्य
मृगगतं भयं स्थायिभावः । दुष्यन्ताधिष्ठितस्यन्दनालोकनमालम्बनविभावः । तद-
नुपतनशरपतनौत्सुक्यादीन्युद्दीपनविभावः । ग्रीवाभङ्गार्धभक्षिततृणस्खलनशुष्कौष्ठ-
कण्ठत्वमुखवैवर्ण्यशरीरसंकोचाश्चञ्चलादयोऽनुभावाः । त्रासश्रमशङ्कावेगादयो व्यभि-
चारिणः । कम्पादयः सात्त्विकाः । एतै रसो व्यज्यते । तदुक्तम्—‘रक्षःपिशाचा-
दिधनुष्पाण्यादेर्भीषणाकृतेः । दर्शनं श्रवणं शून्यागारारण्यप्रवेशयोः ॥ श्रवणं
चानुसंधानं बन्धूनां वधबन्धयोः । एवमाद्या विभावाः स्युरथ नेत्रकराङ्गिणः ॥
मध्ये मध्ये स्तम्भकम्पौ रोमाञ्चानां चयस्तथा । शुष्कोष्ठतालता कम्प्रहृदयत्वं विव-
र्णता ॥ मुखस्याथ पराकृत्य वीक्षणं स्वाङ्गगोपनम् । पलायनं खरे भेदो गात्रस्तम्भो
विलक्षता ॥ कांदिशीकत्वयुग्दष्टिरनुभावा भवन्त्यमी । स्तम्भादयोऽश्रुतलक्षणा दैन्य-
मावेगचापले ॥ शङ्कामोहावपि त्रासापस्मारमरणादयः ॥ यत्र संचारिणः स्थायि
भयं स्यात्स भयानकः’ इति । उद्धातिनी स्खलनयोग्या । ‘उद्धातः कथ्यते पाद-

राजा—तेन हि मुच्यन्तामभीषवः ।

सूतः—यदाज्ञापयत्यायुष्मान् (रथवेगं निरूप्य) आयुष्मन् !
पश्य पश्य,—

मुक्तेषु रश्मिषु निरायतपूर्वकाया
निष्कम्पचामरशिखा निभृतोर्ध्वकर्णाः ।
आत्मोद्धतैरपि रजोभिरलङ्घनीया
धावन्त्यमी मृगजवाक्षमयेव रथ्याः ॥ ८ ॥

राजा—सैत्यम्; अतीत्य हरितो हरींश्च वर्तन्ते वाजिनः ।
तथा हि,—

स्खलने समुपक्रमे' इति विश्वः । रश्मीनां प्रग्रहाणां संयमनात् । 'किरणप्रग्रहौ रश्मी' इत्यमरः । मन्दीकृतोऽल्पीकृतः । विप्रकृष्टमतिदूरमन्तरं देशावकाशरूपं यस्य सः । दुरासदो दुष्प्रापः । अभीषवः प्रग्रहाः । 'अमीषुः प्रग्रहे रश्मौ' इत्यमरः । रथवेगं निरूप्य दृष्टेति कविवचनम् । **मुक्तेष्विति** । रश्मिषु प्रग्रहेषु मुक्तेषु संयमनान्मुक्तेषु । शिथिलितेष्विति यावत् । अमी तेजस्विनो धारापञ्चकनिपुणाः । जगत्पञ्चरत्नीभूता इत्यर्थान्तरसंकमितवाच्यम् । रथ्या रथवाहका अश्वाः । धावन्ति द्रुततरं गच्छन्ति । 'तद्वहतिरथयुग—' (पा. ४।४।७६) इति यत् । 'रथ्यो वोढा रथस्य यः' इत्यमरः । निरायतो नितरां दीर्घः पूर्वकायः पूर्वशरीरं येषां ते । निष्कम्पा निश्चलाश्चामराणां भूषार्थं बद्धानां शिखा अग्रभागा येषु ते । निभृतौ निश्चलावृष्णौ कर्णौ यस्य सः । पश्चात्कृतैकशेषाणां बहुवचनम् । **आत्मोद्धतैरपीति** । नेम्युत्थितैस्तु सुतरामित्यपिशब्दार्थः । मृगस्य जवो वेगस्तदक्षमया तदक्षान्त्येवेति हेतुप्रेक्षा । 'क्षितिक्षान्त्योः क्षमा' इत्यमरः । विशेषणचतुष्टयेन वेगातिशयो व्यज्यते । स्वभावोक्तिः । वृत्त्यनुप्रासः । वसन्ततिलकावृत्तम् । सत्यमिति सूतोद्धारमिन्नं वाक्यम् । चोऽप्यर्थः । हरितो हरिद्वर्णान् । 'पालाशो हरितो हरित' इत्यमरः । नीलवर्णानिति यावत् । हरिताश्चानप्यतीत्यातिक्रम्य वाजिनोऽश्वा वर्तन्ते । वेगेन सूर्याश्वा अप्येभिर्जिता इत्यर्थः । 'हरिरिन्द्रे हरिर्विष्णौ हरिरश्वे हरी रवौ' इत्यनेकार्थध्वनिमञ्जरी । अन्येषां का गणना ? इत्यपिशब्दार्थः । **यदिति** । आलोके

पाठा०-१ 'एते हि'. २ 'स्वेषामपि प्रसरतां रजसामलङ्घ्याः । निष्कम्पचामरशिखाश्चयुतकर्णभङ्गा धावन्ति वर्तन्ति तरन्ति नु वाजिनस्ते ।' ३ '(सहर्षं) कथमतीत्य हरिणं हरयो वर्तन्ते'.

यदालोके सूक्ष्मं व्रजति सहसा तद्विपुलतां
यदर्थे विच्छिन्नं भवति कृतसंधानमिव तत् ।
प्रकृत्या यद्वक्त्रं तदपि समरेखं नयनयो-
र्न मे दूरे किञ्चित्क्षणमपि न पार्श्वे रथजवात् ॥ ९ ॥

सूत ! पश्यैनं व्यापाद्यमानम् । (इति शरसंधानं नाटयति)

दर्शने यत्सूक्ष्मम् । आलोकौ दर्शनोक्तौ' इत्यमरः । यद्वरेण सूक्ष्मं दृश्यत इत्यर्थः । तत्सहसाऽऽस्मादेव । तस्मिन्नेव क्षण इति यावत् । नयनयोर्विपुलतां व्रजति । स्थूलं दृश्यत इत्यर्थः । प्रकृत्या स्वभावेन । यदर्थे विच्छिन्नं तत्सहसा नयनयोः कृतसंधानमिव कृतसंधानवद्भवति । यत्पूर्वं छिन्नं तत्तस्मिन्नेव क्षणे दूरत एकमिव दृश्यत इत्यर्थः । प्रकृत्या यद्वक्त्रं तदपि नयनयोः सहसा समरेखम्, भवतीयनुषज्यते । दूरत्वात्समा रेखाभोगो यस्य तत् । ऋज्वित्यर्थः । 'रेखा स्यादल्पके छन्नन्याभोगो ह्येखयोरपि' इति हैमः । नयनयोः समरेखं न वस्तुत इति गम्योत्प्रेक्षा । इवानुषङ्गेण समरेखमिवेति योज्यम् । स्वभावोक्तिर्विरोधाभास उत्प्रेक्षा च । अत एव यत्र स्थलद्वय उत्प्रेक्षा तत्रैवानुवादांशे प्रकृत्येत्यस्य संबन्धः । क्रियाकारकभेदान्निविधं दीपकमिति । मे मम । रथस्य जवाद्वेगात्क्षणमपि न किञ्चिदूरे न पार्श्वे । दक्षिणवामपार्श्वयोरित्यर्थः । अथ च पार्श्वे निकटे । क्षणादेव मम दूरे दक्षिणवामपार्श्वयोरपि निकटे च किमपि नास्तीत्यर्थः । अत एव पार्श्व इत्येकवचनोपादानम् । 'पार्श्वोऽवयवभेदे स्याच्चक्रोपायसमीपयोः' इति धरणिः । तेन यथासंख्यालंकारः । रथजवादिति हेतुश्च । यद्यपि राजानकरुध्यकेन यत्र पदार्थो हेतुस्तत्र हेतुत्वेनोपादाने 'नागेन्द्रहस्तास्त्वचि कर्कशत्वादेकान्तशैल्यात्कदलीविशेषाः' इत्यादाविव न कश्चिदलंकारः, यत्र तूपात्तस्य हेतुत्वम् 'श्रमविवृतमुखभ्रंशिभिः' इत्यादौ तत्र काव्यलिङ्गमित्युक्तम्, तथापि भोजप्रभृतिभिरस्य हेतुनाम्नोक्तत्वाद्वा तथोक्तिः । तदुक्तं सरस्वतीकण्ठाभरणे (३।१२)—'क्रियायाः कारणं हेतुः कारको ज्ञापकश्च सः' इति । उदाहृतं च—'अस्य राज्ञः प्रभावेण तदुद्यानानि जज्ञिरे । आर्द्रांशुकप्रवालानामास्पदं सुरशाखिनाम्' इति । अत्र च कारको हेतुः । एवमग्रेऽपि ज्ञापकहेत्वादावनुसंधेयम् । केचन हेतुकाव्यलिङ्गयोः पर्यायत्वमाहुः । यदायदेति वतित्वेति नयनयोरिति च्छेकानुप्रासस्य वृत्त्यनुप्रासेन सह संसृष्टिः । ताभ्यां च सह श्रुत्यनुप्रासस्यैकवाचकानुप्रासश्लक्ष्णः संकरः । दकारादीनां द्वात्रिंशतोऽक्षराणां दन्त्यानां सत्त्वात् । उक्तं च काव्यादर्शे (१।५२)—'यथा कयाचिच्छ्रुत्या यत्समानमनुभूयते । तद्रूपादिपदासक्तिः सोऽनुप्रासो रसावहः ॥ अनुप्रासादपि प्रायो वैदसैरिदमा-

(नेपथ्ये)

भो भो राजन् ! आश्रममृगोऽयं न हन्तव्यो न हन्तव्यः ।

सूतः—(आकर्ष्यवलेक्य च) आयुष्मन् ! अस्य खलु ते बाण-
पातवर्तिनः कृष्णसारस्यान्तरे तपस्विन उपस्थिताः ।

राजा—(ससंभ्रमम्) तेन हि प्रैगृह्यन्तां वाजिनः ।

सूतः—तथा । (इति रथं स्थापयति)

(ततः प्रविशत्यात्मनातृतीयो वैखानसः)

दत्तम्' इति । सरस्वतीकण्ठाभरणेऽपि (२।७२)—‘प्रायेण श्रुत्यनुप्रासस्ते-
ष्वनुप्रासनामकः । सनाथेव हि वैदर्भी भाति तेन विचित्रता ॥ निवेशयति वाग्देवी
प्रतिभानवतः कवेः । पुण्यैरमुमनुप्रासं समाधिमति चेत्तसि’ इति । शिखरिणीवृत्तम् ।
‘कृष्णसारे’ इत्यारभ्यैतदन्तेन षट्त्रिंशद्भूषणमध्य आयं भूषणमुपक्षिप्तम् । तल्लक्षणं
मातृगुप्ताचार्यैरुक्तम्—‘उपमाद्यैरलंकारैर्गुणैः श्लेषादिभिस्तथा । रत्नाढ्यैर्वहुभि-
र्युक्तं भूषणैरिव भूषणम्’ इति । सुधाकरेऽपि—‘गुणालंकारबहुलं भाषणं भूषणं
मतम्’ इति । ननु धनिकेन ‘षट्त्रिंशद्भूषणादीनि’ इत्यादिचतुर्थपरिच्छेदोपान्त्य-
कारिकयैषामन्तर्भाव एवोक्त इति चेत्,—मैवम् ; भरतादिभिर्मिन्नतयोद्देशलक्षणयोः
कृतत्वात् । तथा च षोडशाध्याये भरतः—‘विभूषणं चाक्षरसंहतिश्च शोभाभिमानौ
गुणकीर्तनं च । प्रोत्साहनोदाहरणे निगुक्तगुणानुवादोऽतिशयश्च हेतुः ॥ सारूपमि-
थ्याध्यवसायसिद्धिपदोच्चयभ्रंशमनोरथाश्च । आख्यामयाब्जाप्रतिषेधपृच्छादृष्टान्त-
निर्भासनसंश्रयाश्च ॥ आशीः प्रियं वै कपटं क्षमा च प्राप्तिः क्षयश्चोत्पन्नं तथैव ।
अर्थानुवृत्तिर्ह्युपपत्तियुक्ता कार्यानुभूतिः परिदेवनं च ॥ षट्त्रिंशदेतानि सलक्षणानि
प्रोक्तानि निर्भूषणसंमितानि ॥’ इति । अभिनवभारत्यां भरतटीकायामभिनवगुप्ता-
चार्यैर्महता प्रबन्धेन भिन्नतया स्थापितानि । तथा चैकादशाध्याये नाटकलक्षणे—
‘षट्त्रिंशल्लक्षणोपेतमलंकारोपशोभितम्’ इत्युक्तम् । तेन त्रयस्त्रिंशन्नाट्यालंकारा
अपि संगृहीताः । तेन तानि ते चात्र यथासंभवं यथावसरं वक्ष्यन्ते । नेपथ्य
इति । अप्रविष्ट एव यज्जवनिकान्तरे वदति तन्नेपथ्य इत्युच्यते । अन्तरसंधि-
श्चायं प्रकृतार्थसूचकत्वेनोक्तो मातृगुप्ताचार्यैः—‘स्वप्नो दूतश्च लेखश्च नेपथ्यो-
क्तिस्तथैव हि । आकाशवचनं चेति ज्ञेया ह्यन्तरसंधयः’ इति । ‘बाणपातवर्तिन’
इत्यनेन नैकव्यम् । कृष्णसारस्य मृगस्यान्तरे मध्ये । ‘अथान्तरेऽन्तरा । अन्तरेण
तु मध्ये स्युः’ इत्यमरः । ससंभ्रमं सादरमिति वक्तृक्रियाविशेषणम् । एवमग्रेऽप्ये-
तादृशस्थले योजनीयम् । प्रगृह्यन्तां प्रग्रहाकर्षणेन स्थिरीक्रियन्ताम् । ‘इति रथं
स्थापयति’ इति कविवाक्यम् । आत्मनातृतीय इति द्वौ शिष्यौ स्वयं तृतीय इत्यर्थः ।
‘आत्मनश्च पूरणे’ (पा. ६।३।६) इति तृतीयाया अलुक् । एषामपि संस्कृतं पाठ्यम् ।

पाठा०—१ ‘बाणपातपथवर्तिनः’ । २ ‘तपस्विनो संवृत्तो’ । ३ ‘निगृह्यन्ताम-
भीषवः’ ।

वैखानसः—(हस्तमुद्यम्य) राजन् ! आश्रममृगोऽयं न हन्तव्यो न हन्तव्यः ।

तैत्साधुकृतसंधानं प्रतिसंहर सायकम् ।

आर्तत्राणाय वः शस्त्रं न प्रहर्तुमनागसि ॥ १० ॥

राजा—एष प्रतिसंहतः । (इति यथोक्तं करोति)

वैखानसः—सदृशमेतत्पुरुवंशप्रदीपस्य भवतः ।

जन्म यस्य पुरोर्वशे युक्तरूपमिदं तव ।

पुत्रमेवंगुणोपेतं चक्रवर्तिनमाप्नुहि ॥ ११ ॥

इतरौ—(बाहू उद्यम्य) सर्वथा चक्रवर्तिनं पुत्रमाप्नुहि ।

राजा—(सप्रणामम्) प्रतिगृहीतम् ।

वैखानसः—राजन् ! समिदाहरणाय प्रस्थितौ वयम् । एष खलु कण्वस्य कुलपतेरनुमालिनीतीरमाश्रमो दृश्यते । न चेदन्य-
कार्यातिपातः, प्रविश्य प्रतिगृह्यतामातिथेयः सत्कारः । अपि च,—

तदुक्तमादिभरते—‘परिव्राण्मुनिशाक्येषु तापसश्रोत्रियेषु च । द्विजा ये चैव लिङ्गस्थाः संस्कृतं तेषु योजयेत्’ इति । ‘राजन्नित्युषिभिर्वाच्यः’ इति भरतोक्ते ‘राजन्’ इति संबोधनम् । तत्साध्विति । तत्तस्मात्तत्साधु यथा स्यादेवं कृतं संधानं यस्य तम् । साधुशब्देनापराद्धपृष्ठाभावो व्यज्यते । सायकं बाणम् । प्रतिसंहर । प्रत्यावृत्य स्वं स्थानं प्रापयेत्यर्थः । तत्रान्वयव्यतिरेकौ हेतुत्वेनोद्दि-
शति—**आर्तेति** । वः युष्माकं शस्त्रमार्तानां पीडितानां त्राणाय रक्षणाय साधु-
पीडकानां दुष्टानां हिंसाया इत्यन्वयः । अनागस्यनपराधे । ‘आगोऽपराधो मन्तुश्च’ इत्यमरः । प्रहर्तुं नेति व्यतिरेकः । उभयविधेयं काव्यलिङ्गम् । साधुसंधेति तर्तुत्राह्वेति च्छेकश्रुत्यनुप्रासौ । इति यथोक्तं करोति शरं तूणीरे निक्षिपतीति कविवचनम् ।
जन्मेति । यस्य तव पुरोर्वशे जन्म तस्य तवेदमस्मदुक्तकरणं युक्तरूपमतिशयेन युक्तम् । ‘प्रशंसायां रूपप्’ (पा. ५।३।६६) इति रूपप् । युक्तरूपत्वे प्रथमचरणार्थ-
हेतुत्वोपादानात्काव्यलिङ्गम् । एवंगुणोपेतं स्वगुणयुक्तम् । यस्य कस्याप्यतिथेः सत्कारः कर्तव्यः किमुत राज्ञः, अतस्तदकरणेऽनौचित्यं स्यादित्यत आह—**समिदाहर-
णायेति** । ननु तद्यादृच्छिकमिदमावश्यकं तत्त्यागेनेदमेव कर्तव्यमित्यत आह—
कुलपतेरिति । तेन तत्तत एव भविष्यति । अनेन स्वस्याप्राधान्यमुक्तम् ।

पाठा०-१ ‘न खलु न खलु बाणः संनिपात्योऽयमस्मिन्मृदुनि मृगशरीरे पुष्पराशाविवाग्निः । क्व बत हरिणकानां जीवितं चातिलोलं क्व च निशितनि-
पाता वज्रसाराः शरास्ते’ । २ ‘तदाशु’ । ३ ‘तावावाम्’ ।

रम्यास्तपोधनानां प्रतिहतविघ्नाः क्रियाः सैमवलोक्य ।

ज्ञास्यसि कियद्भुजो मे रक्षति मौर्वीकिणाङ्क इति ॥ १२ ॥

राजा—अपि संनिहितोऽत्र कुलपतिः ? ।

वैखानसः—इदानीमेव दुहितरं शकुन्तलामतिथिसत्कारार्थं नियुज्य
दैवमस्याः प्रतिकूलं शमयितुं सोमतीर्थं गतः ।

तल्लक्षणं पुराणे—‘मुनीनां दशसाहस्रं योऽन्नदानादिपोषणात् । अध्यापयति विप्रर्षिरसौ कुलपतिः स्मृतः ॥’ इति । अनुमालिनीतीरम् । विभक्त्यर्थेऽव्ययीभावः । मालिनीनदीतीरे । कार्यातिपातः कार्यव्यासङ्गः । अतिथिषु साधुरातिथेयः । ‘पथ्य-
तिथिवसतिस्वपतेर्द्वज् (पा. ४।४।१०४) इति ढञ् । सत्कारः पूजा । ‘वैखानसः—
राजन् । समिदाहरण—’ इत्यादिना ‘सत्कारः’ इत्यन्तेन ‘उल्लेखो’ नाम नाट्यालंकार
उपक्षिप्तः । तल्लक्षणम्—‘कार्यदर्शक उल्लेखः’ इति । रम्या इति । वेदबोधिता-
चरणत्वेन रम्यत्वम् । क्वचित् ‘धर्म्याः’ इति पाठः । धर्मादनपेता धर्म्याः ।
तेनैनोपनुत्तिधन्यत्वादि राज्ञो व्यज्यते । ‘तपोधनानाम्’ इत्यनेनात्यन्तविषयनैरपे-
क्ष्यम् । ‘प्रतिहतविघ्ना’ इत्यनेनास्य प्रतापातिशयः । कियद्रक्षतीत्येनं प्रत्यार्थो हेतुः ।
क्रिया यागादिकर्मारम्भाः, शिक्षा देवतादिपूजनं संप्रधारणमर्थानां विचारचेष्टा च ।
अत एव बहुवचनम् । ‘आरम्भो निष्कृतिः शिक्षा पूजनं संप्रधारणम् । उपायः कर्म
चेष्टा च चिकित्सा च नव क्रियाः ॥’ इत्यमरः । सम्यगवलोक्य न वस्तुस्थित्याः
श्रवणेन । अपि तु स्वयं सम्यग्दृष्ट्वात्यन्तसंतोषकारिण्य इति भावः । ज्ञास्यसि न तु
ज्ञातवाञ्च च जानासि । मौर्वी ज्या तस्याः किणश्चिह्नं तदेवाङ्को भूषा यस्मिन्सः ।
‘अङ्को भूषणलक्ष्मसु’ इति हैमः । अनेन तस्य सदैव जगन्नासापसारणोद्यम उक्तः ।
भुजः कियद्रक्षतीत्यन्यसहायानपेक्षत्वम् । एकवचनेन तस्मिन्नपि परानपेक्षत्वं ध्वनि-
तम् । परिकरालंकारः । नन्वपुष्टार्थत्वदोषनिराकरणेन तदभावरूपस्य पुष्टार्थविशेष-
णत्वस्य स्वीकारेण गतार्थत्वात्परिकरस्य कथमलंकारत्वमिति चेत्,—सत्यम्; तादृ-
गनेकविशेषणनिबन्धे विच्छित्तिविशेषादलंकारत्वमस्योपरीकृतम् । अतः पूर्वार्ध
एवायमलंकारो नोत्तरार्धे । वृत्त्यनुप्रासश्रुत्यनुप्रासौ । किणाङ्केति पुनरुक्तवदाभासः
काव्यलिङ्गमपि । आर्या । अपि संनिहितोऽत्रेति । अपिः प्रश्ने । ‘गर्हासमुच्चयप्रश्न-
शङ्कासंभावनास्वपि’ इत्यमरः । पुंव्यक्तिशिष्यादिसाध्ये कर्मणि यदुहितरमित्युक्ते-
स्तयोरन्ययोरपि सत्त्वे शकुन्तलामित्युक्तिः, तयास्या मुनेर्जीवितसर्वस्वत्वं ध्वन्यते ।
गान्धर्वादिविवाहस्यानायासेन संपादनं च । अत एव वक्ष्यति—(४।१२) ‘ममाप्यस्या
अनुरूपवरप्रदाने संकल्पः’ इति । अथ च प्रतिकूलं दैवं शापस्तस्योपशमनेन रुपुत्रा-
यास्तस्या राज्ञा खगृहानयनमपि सूचितम् । अतोऽस्य बीजवाक्यत्वमुपपन्नम् ।

पाठा०—१ ‘धर्म्याः’. २ ‘समभिवीक्ष्य’. ३ ‘हितस्तत्र’. ४ ‘यादिश्य’.

राजा—भवतु । तां द्रक्ष्यामि । सा खलु विदितभक्तिं मां महर्षेः कथयिष्यति ।

वैखानसः—साधयामस्तावत् । (इति सशिष्यो निष्क्रान्तः)

राजा—सूत ! चोदयाश्चान् । पुण्याश्रमदर्शनेन तावदात्मानं पुनीमहे ।

सूतः—यदाज्ञापयत्यायुष्मान् । (इति भूयो रथवेगं निरूपयति)

राजा—(समन्तादवलोक्य) सूत ! अकथितोऽपि ज्ञायत एव यथायमाश्रमाभोगस्तपोवनस्येति ।

सूतः—कथमिव ? ।

राजा—किं न पश्यति भवान् ? इह हि,—

नीवाराः शुकगर्भकोटरमुखभ्रष्टास्तरूणामधः

प्रस्निग्धाः क्वचिदिङ्गुदीफलभिदः सूच्यन्त एवोपलाः ।

विश्वासोपगमादभिन्नगतयः शब्दं सहन्ते मृगा-

स्तोयाधारपथाश्च वल्कलशिखानिष्यन्दरेखाङ्किताः^३ ॥ १३ ॥

‘जन्म यस्य’ इत्यादिना ‘तां द्रक्ष्यामि’ इत्यन्तेन मुखसंघेरुपक्षेप इति प्रथममङ्ग-
मुपक्षिप्तम् । तल्लक्षणमादिभरते—‘काव्यस्यार्थसमुत्पत्तिरुपक्षेप इति स्मृतः’ इति ।
[नीवारा इति ।] तरूणां वृक्षाणामधो नीवारास्तृणधान्यानि सन्तीति क्रिया-
सामान्ययोगान्न्यूनपददोषाभावः । एवमन्यवाक्येऽपि । कीदृशाः ? शुकगर्भ-
मध्ये येषां तानि च कोटराणि तरुविवराणि तेषां मुखानि तेभ्यो भ्रष्टाः । ‘मुख’-
शब्देन नीवाराणां बाहुल्यम् । संपूर्णविशेषणेन सुपुष्टपक्षित्वेनाश्रममनोज्ञतया भूयो
रतिर्ध्वन्यते । इदं पूर्वत्रार्थे हेतुः । इङ्गुदी तापसतरुस्तत्फलानि भिन्दन्तीति भिदः ।
उपलाः पाषाणाः । सूच्यन्ते द्योत्यन्त एवेति सूतशङ्कापनोदः । सूच्यन्त इति कर्म-
कर्तरि । कीदृशाः ? प्रकर्षेण स्निग्धाः । अत्र प्रशब्दः प्रकर्षं द्योतयन्निङ्गुदीफलानां
सरसत्वमाचक्ष्ण आश्रमस्य सौन्दर्यातिशयं द्योतयन्नाज्ञस्तत्राभिरतिं ध्वनयति ।
विश्वासस्योपगमः प्राप्तिस्तस्मात् । उत्पन्नविश्वासा इत्यर्थः । अत एवाभिन्नगतयोऽप-
रित्यक्तस्वस्थितयो मृगाः शब्दं रथशब्दं सहन्ते । ‘ना गतिमार्गे दशायां च’ इति

पाठा०-१ ‘साधयाव’ । २ ‘शुककोटरार्भकमुख’ । ३ ‘अपि च—कुल्यां-
भोभिः पवनचपलैः शाखिनो धौतमूला भिन्नो रागः किसलयरुचामाज्यधू-
मोद्गमेन । एते चार्वागुपवनभुवि च्छिन्नदर्भाङ्कुरायां नष्टाशंका हरिणशिशवो
मंदमंदं चरन्ति’.

सूतः—सर्वमुपपन्नम् ।

राजा—(स्तोकमन्तरं गत्वा) तपोवननिवासिनामुपरोधो मा भूत् ।
एतावत्येव रथं स्थापय यावदवतरामि ।

सूतः—धृताः प्रग्रहाः; अवतरत्वायुष्मान् ।

राजा—(अवतीर्थ) सूत ! विनीतवेषेण प्रवेष्टव्यानि तपोवनानि
नाम । इदं तावद्ब्रह्मताम् । (इति सूतस्याभरणानि धनुश्चोपनीयार्पयति)
सूत ! यावदाश्रमवासिनः प्रत्यवेक्ष्याहमुपावर्ते तावदारद्रष्टृष्ठाः क्रियन्तां
वाजिनः ।

सूतः—तथा । (इति निष्क्रान्तः)

राजा—(परिक्रम्यावलोक्य च) इदमाश्रमद्वारम् । यावत्प्रवि-
शामि । (प्रविश्य, निमित्तं सूचयन्)

शान्तमिदमाश्रमपदं स्फुरति च बाहुः कुतः फलमिहास्य ।

अथवा भवितव्यानां द्वाराणि भवन्ति सर्वत्र ॥ १४ ॥

विश्वः । अनया स्वस्वचेष्टाविष्टमृगस्थित्याश्रममञ्जुलतया नायकस्य प्रीत्युत्कर्षो व्यज्यते ।
तोयाधारा देवखातादयस्तत्पथास्तन्मार्गाः । 'ऋक्पूरब्धूः—' (पा. ५।४।७४) इत्य-
स्याप्रत्ययः समासान्तः । वल्कलान्यर्थादार्द्राणि तेषां शिखा अग्राणि तेभ्यो निष्यन्दो
जलस्रवणं तेन या रेखास्ताभिरङ्किताश्चिह्निताः । निष्यन्देति 'अनुविपर्यभिनिभ्यः—'
(पा. ८।३।७२) इति विकल्पेन षत्वम् । अत्र बहुव्रीहिणैवार्थलाभे यदङ्कितपदं
तेन प्रत्यग्रवत्तया सार्द्रत्वेनाश्रमस्य सुन्दरतया राज्ञः प्रीत्यतिशयो ध्वनितः । क्वचि-
दिति वाक्यचतुष्टये संबध्यते । चकारः पूर्ववाक्यत्रयसमुच्चये । स्वभावोक्तिः ।
क्रियासमुच्चयालंकारः काव्यलिङ्गं च । वृत्त्यनुप्रासः श्रुत्यनुप्रासोऽपि । तीवेति
दन्त्ययोः, श्शु इति तालव्ययोः, कगेति कण्ठ्ययोः, टरेति षेति मूर्धन्ययोः, स्तेति
दंत्ययोः, रुणेति मूर्धन्ययोः, संगतेः । एवमुत्तरचरणेष्वप्युद्यम् । शार्दूलविक्रीडितं
छन्दः । स्तोकमल्पमन्तरं गत्वा । अवतीर्थोपनीय प्रविश्येत्यादीनां कविवाक्यत्वा-
द्वयवन्तानाम् 'राजा वदति' इत्याद्यभ्यूहितकविवाक्यस्थक्रियया संबन्धः । एव-
मग्रेऽपि बोद्धव्यम् । विनीतेत्यादिना नीतिनामा नाट्यालंकार उक्तः । तल्लक्षणम्—
'नीतिः शास्त्रेण वर्तनम्' इति । 'इति सूतस्य' इति कविवाक्यम् । 'आर्द्रपृष्ठा' इत्यनेन
तेषां श्रमापनोद उक्तः । निमित्तं सूचयन्निति दक्षिणबाहुस्फुरणं सूचयित्वा अङ्ग-
स्फुरणेनेत्यर्थः । 'निमित्तं हेतुलक्ष्मणोः' इत्यमरः । शान्तमिति । इदं परिदृश्यमा-

(नेपथ्ये)

इदो इदो संहिओ ! । [इत इतः सख्यौ ! ।]

राजा—(कर्णं दत्त्वा) अये ! दक्षिणेन वृक्षवाटिकामालाप इव श्रूयते । यावदत्र गच्छामि । (परिक्रम्यावलोक्य च) अये ! एतास्त-
पस्विकन्यकाः स्वप्रमाणानुरूपैः सेचनघटैर्बालपादपेभ्यः पयो दातुमित
एवाभिवर्तन्ते । (निपुणं निरूप्य) अहो ! मधुरमासां दर्शनम्,—

शुद्धान्तदुर्लभमिदं वपुराश्रमवासिनो यदि जनस्य ।

दूरीकृताः खलु गुणैरुद्यानलता वनलताभिः ॥ १५ ॥

यावदिमां छायामाश्रित्य प्रतिपालयामि । (इति विलोकयन्निष्ठः ।)

नमाश्रमपदमाश्रमस्थानम् । तात्स्थ्यात्तन्निवासिजनाः । शान्तं शान्ताः शमप्र-
धानाः । निरीहा इत्यर्थः । अत्यन्तनिरीहत्वं द्योतयितुमचेतनस्य कर्तृत्वं कृतम् ।
इहाश्रमपदेऽस्य बाहुस्फुरणस्य फलं महार्हवस्तुप्राप्त्यादि कुतः ? साकाङ्क्षेभ्यो विश्वा-
मित्रप्रभृतिभ्यः संभवत्यपि, इह तु सुतरामसंभावनीयमित्यर्थः । अथ वेत्याक्षेपे ।
भवितव्यानामवश्यभाव्यानां द्वाराण्युपायाः सर्वत्र भवन्ति । 'द्वारं पुनर्निर्गमनेऽभ्यु-
पाये' इति विश्वः । अर्थान्तरन्यासः । उक्ताक्षेपालंकारः । प्रथमयतौ वृत्त्यनु-
प्रासः । उत्तरत्र श्रुत्यनुप्रासः । अन्यदले भविभवेति वितवन्तीति च्छेकानुप्रासश्च ।
अनयार्यया परिकर इति द्वितीयमङ्गमुपक्षिप्तम् । तल्लक्षणं तु—'यदुत्पन्नार्थबाहुल्यं
ज्ञेयः परिकरस्तु सः' इति । इत इतः सख्यौ । 'नायिकानां सखीनां च शौरसेनी
प्रकीर्तिता' इति भरतोकेरासां पाठ्या सौरसेनीभाषा । 'सहीओ' इत्यत्र प्रथमम्
'द्विवचनस्य बहुवचनम्' इति सूत्रे औकारस्य जसि जाते, 'जश्शसोः' इत्यनुवर्तमाने
'त्रियामुदोतौ वा' इति जस ओकारः । 'हः' इत्यनुवर्तमाने 'खघथधभाम्' इति
खस्य हः । क्वचित् 'सहा' इति पाठः । स तु विकल्पपक्षे जसो लोपे ज्ञेयः ।
दक्षिणेन वृक्षवाटिकामिति 'एनपा द्वितीया' (पा. २।१।३१) इति द्वितीया । 'स्वप्र-
माणानुरूपै'रिति 'स्व'शब्देन 'प्रमाण'पदसाहचर्यात्सामर्थ्यं लक्ष्यते । तस्य प्रमाणं मानं
तदनुरूपैः । स्वशक्तियोगैरित्यर्थः । 'प्रमाणं मानशास्त्रयोः' इति धरणिः । निरूप्य
दृष्ट्वा । अहो इति विस्मये । सौन्दर्यातिशयदर्शनेन विस्मयः । दृश्यते यत्तद्दर्शनं
स्वरूपम् । 'कृत्यल्युटो बहुलम्' (पा. ३।१।३१३) इति ल्युट् । मधुरं प्रियम् ।
हृदयंगममिति यावत् । 'मधुरं रसवत्स्वादु प्रियेषु' इति विश्वः । शुद्धान्तेति ।

पाठा०-१ 'पिअसहिओ'. २ 'भवतु, अवगच्छामि'. ३ 'यावदेताश्छा-
यामाश्रितास्तावत्'.

टिप्प०-१ अत्रान्तःपुरवासिकामिनीनां लावण्यमाश्रमवासिजनसौंदर्यस्य तुलां नावरो-
हतीति वर्णनेन राज्ञः कामुकत्वं स्फुटं व्यज्यते ।

अ० शा० ३

(ततः प्रविशति यथोक्तव्यापारा सह सखीभ्यां शकुन्तला)

शकुन्तला—इदो इदो सहीओ ! । [इत इतः सख्यौ ! ।]

अनसूया—हला सउंदले ! तुवत्तो वि तादकस्सवस्स अस्सम-
रुक्खआ पिअदरेत्ति तक्केमि । जेण णोमालिआकुसुमपेलवा तुमं वि
एँदाणं आलवालपूरणे णिउत्ता । [हला शकुन्तले ! त्वत्तोऽपि तातकाश्य-
पस्याश्रमवृक्षकाः प्रियतरा इति तर्कयामि । येन नवमालिकाकुसुमपेलवा
त्वमप्येतेषामालवालपूरणे नियुक्ता ।]

आश्रमे वस्तुं शीलं यस्य । शीलार्थेन णिनिप्रत्ययेन तादृकरूपासंभवो द्योत्यते । जनस्य सामान्यजनस्य । ‘लोके जगद्वेदे पृथग्जनः’ इति हैमः । शुद्धान्तो राजस्त्रियः । तात्स्थ्यादिति क्षीरस्वामी । तासां दुर्लभम् । इदं प्रत्यक्षतः परिदृश्यमानं जगत्त्रयैक-
मोहनं वपुर्यदीति विशेषे प्रस्तुते सामान्यस्योक्तेरप्रस्तुतप्रशंसा । तदा वनलताभि-
र्गुणैः सौगन्ध्यादिभिर्व्यानलता दूरीकृताः । तिरस्कृता इत्यर्थः । उद्देश्यप्रतिनिर्देश्य-
त्वाद्न कथितपददोषाभावः । छेकवृत्त्यनुप्रासौ निदर्शनालंकारश्च, न दृष्टान्तः ।
निरपेक्षयोर्वाक्ययोर्विम्बप्रतिबिम्बभावे दृष्टान्तस्योक्तेः । **राजानकमम्मटस्त्वत्र**
प्रतिवस्तूपमामाह,—तन्न चतुरस्रम् ; यतः शुद्धान्तदुर्लभत्वं वनलताभिर्गुणैर्दूरीकर-
णत्वं चैकं तत्त्वम् । ‘यदि’इत्यनेन वाक्यद्वयनिरासाच्च । ‘सामान्यस्य वाक्यद्वये पृथ-
ङ्निर्देशे प्रतिवस्तूपमा’ इति तल्लक्षणम् । उदाहरणं च—‘चकोर्य एव चतुराश्चन्द्रिका-
पानकर्मणि । आवन्त्य एव निपुणाः सुदृशो रतनर्मणि’ इति । यत्चेतत्समर्थ-
नार्थमाधुनिकेन केनचिदुक्तम्—‘वाक्यार्थवशात्साधारणधर्मस्योभयसंबन्धावगतिः’
इति,—तदपि न समीचीनम् ; यतो वाक्यार्थेन साम्यमात्रं प्रतीयते । तच्च वस्तु-
प्रतिवस्तुरुपेण चेत्यात्प्रतिवस्तूपमा । विम्बप्रतिबिम्बभावेन तस्यास्माभिरेवाङ्गी-
क्रियमाणत्वादित्यलं पूर्वं सह विवादेन । प्रतिपालयामि प्रतीक्षे । यथोक्तव्यापा-
रेति । वृक्षसेचनव्यापारवतीत्यर्थः । ‘समानाभिस्तथा सख्यो हला भाष्याः परस्पर-
म्’ इति **भरतो**केर्हलेति प्रयोगः । हला शकुन्तले ! त्वत्तोऽपि तातकाश्यपस्या-
श्रमवृक्षकाः प्रियतरा इति तर्कयामि । कोऽल्पाथे । येन नवमालिकाकुसुमपेलवा
कोमला त्वमप्येतेषामालवालपूरणे नियुक्ता । ‘सप्तला नवमालिका’ इत्यमरः । त्वम-
पीत्यपिभिन्नक्रमः पेलवापीति योज्यः । ‘पेलवं कोमले तनौ’ इति शाश्वतः । आल-
वालं वृक्षमूलस्थितिस्थानम् । ‘आलवालं विदुर्धाराधारणं द्रवतोऽभ्यसः’ । इति ।

पाठा०-१ ‘तादकणस्स’. २ ‘परिपेलआ’. ३ ‘पदेसुं’. ४ ‘पूरणेसुं’.

शकुन्तला—ण केअलं तादणिओओ एव्व; अत्थि मे सोदर-
सिणेहो एदेसु । [न केवलं तातनियोग एव; अस्ति मे सोदरस्नेह एतेषु ।]
(इति वृक्षसेचनं रूपयति)

राजा—(आत्मगतम्) कथमियं सा कण्वदुहिता ? असाधुदर्शी
खलु तत्रभवान्काश्यपः, य इमामाश्रमधर्मे नियुक्ते ।

इदं किलाव्याजमनोहरं वपु-
स्तपःक्षमं साधयितुं य इच्छति ।

ध्रुवं स नीलोत्पलपत्रधारया
समिलितां छेत्तुमृषिर्व्यवस्यति ॥ १६ ॥

भवतु; पादपान्तर्हित एव विस्त्रब्धं तावदेनां पश्यामि । (इति तथा
करोति ।)

न केवलं तातनियोग एव; अस्ति मे सोदरस्नेह एतेषु । तातनियोगः पित्राज्ञा ।
सोदरस्नेहो भ्रातृस्नेहः । वृक्षसेचनं रूपयति । अभिनयतीत्यर्थः । तत्राभिनयः—
नलिनीपद्मकोशौ कृत्वा स्कन्धप्रदेशं नीत्वाऽवधूतेन शिरसा मनाङ्गमितया देहयष्ट्या
च सहाधोमुखौ अवनीताविति । तल्लक्षणं तु—‘अश्लिष्टस्वस्तिकौ सन्तौ शुकतुण्डा-
वधोमुखौ । मिथः पराङ्मुखौ कृत्वा यौ कृतौ पद्मकोशौ ॥ नलिनीपद्मकोशौ तौ’
इति । ‘यदधः सङ्कदानीतमवनीतं तदुच्यते’ इति । सेति पूर्वं या ऋषिभिरुक्ता ।
इदमिति । किलेयसूचौ । ‘किल संभाव्यवार्तयोः । हेत्वसूच्योरलीके च’ इति
हैमः । य इदं पुरो दृश्यमानमनुपममव्याजमनोहरं स्वभावसुन्दरं वपुस्तपःक्षमं
तपःसमर्थं साधयितुं कर्तुमिच्छति । ध्रुवं निश्चितम् । स ऋषिर्नीलोत्पलपत्रधारा पार्श्व-
देशः । लक्षणया तैक्ष्ण्यसाम्याच्छिदिक्रियायोग्यत्वं फलम् । तथा समिलितां छेत्तुं
व्यवस्यति प्रयतते । क्वचित् ‘शमीलताम्’ इति पाठः । तस्या अतिकाठिन्येनो-
पमेयेऽत्यन्तासंभावनीयत्वं व्यज्यते । अत्र पूर्वार्धे विषमस्यैको भेदो व्यङ्ग्यः—
‘क्वचिद्यदतिवैधर्म्याच्च श्लेषो घटनामियात्’ इत्युक्तेः । समस्तवाक्ये निदर्शना । ‘अभ-
वद्वस्तुसंबन्ध उपमापरिकल्पकः । निदर्शना’ (का. प्र. १०।९७) इत्युक्तेः
श्रुत्यनुप्रासवृत्त्यनुप्रासयोरेकवाचकानुप्रवेशरूपः संकरः । समिलतामिति रूपकोपमयोः
संदेहसंकरः । साधकवाधकप्रमाणाभावात् । छेदस्य न समर्थकत्वमुभयोः साधा-
रण्यात् । ध्रुवमित्युत्प्रेक्षा । वाचकत्वं इति शब्दाध्याहारापत्तेः । वंशस्थं वृत्तम् । अने-
नाभिप्रायरूपं भूषणमुपन्यस्तम् । तल्लक्षणं तु (सा. द. ६।१८२)—‘अभिप्रायस्तु
सादृश्यादभूतार्थप्रकल्पना’ इति । पादपान्तर्हितो वृक्षान्तर्हितः । विस्त्रब्धं विश्वासयुक्तम् ।

पाठा०-१ ‘तादस्स णिओगो ममावि सहोअरसि०’ । २ ‘अहो, असाधु०’
३ ‘०न्कण्वो’ । ४ ‘वलकलधारणे नि०’ ५ ‘शमीलतां’ । ६ ‘०त्तपःक्षमं’ ।
७ ‘पादपान्तरितो विश्वस्तां तामेनां’ । ८ ‘विश्वस्तां’ ।

शकुन्तला—सहि अणसूए ! अदिपिणद्धेण वक्कलेण पिअंवदाए णिअंतिद म्हि । 'सिढिलेहि दाव णं । [सखि अनसूये ! अतिपिनद्धेन वक्कलेन प्रियंवदया नियन्त्रितास्मि । शिथिलय तावदेतत् ।]

अनसूया—तह [तथा] (इति शिथिलयति)

प्रियंवदा—(सहासम्) एत्थ पओहरवित्थारइत्तअं अत्तणो जोव्वणं उवाल्ह ।^५ [अत्र पयोधरविस्तारयितु आत्मनो यौवनमुपालभस्व ।]

राजा—काममननुरूपमस्या वयसो वल्कलं न पुनरलंकारश्रियं न पुष्यति । कुतः

सरसिजमनुविद्धं शैवलेनापि रम्यं

मलिनमपि हिमांशोर्लक्ष्म लक्ष्मीं तनोति ।

इयमधिकमनोज्ञा वल्कलेनापि तन्वी

किमिव हि मधुराणां मण्डनं नाकृतीनाम् ॥ १७ ॥

‘समौ विस्रम्भविश्वासौ’ इत्यमरः । सखि अनसूये ! अतिपिनद्धेनातिबद्धेन । ‘आमुक्तः प्रतिमुक्तश्च पिनद्धश्चापिनद्धवत्’ इत्यमरः । वल्कलेन वृक्षत्वच्चा प्रियंवदया नियन्त्रितास्मि । शिथिलय तावदेतत् । ‘एतदो णः स्यादौ क्वचित्’ इत्यमि परे णादेशः । ततः ‘अमोऽस्य’ इत्याकारलोपः । ततो णमिति । तह इति तथेति । अत्र नियन्त्रणे पयोधरयोः स्तनयोः विस्तारयितु आत्मनो यौवनमुपालभस्व । अस्या वयसः काममत्यर्थमनुरूपं वल्कलं पुनरलंकारश्रियं न पुष्यतीति न । अपि तु पुष्यतीत्यर्थः । अनेन शोभातिशयस्यावश्यकत्वं ध्वन्यते । वामनोऽपि (काव्या. सू. ५।१।९)—‘संभाव्यनिषेधनिवर्तने द्वौ प्रतिषेधौ’ इति । तत्र हेतुत्वेन पद्यमवतारयति—सरसिजमिति । शैवलेन जलनील्यापि । ‘जलनीलौ तु शेवालं शैवलः’ इत्यमरः । विद्धं वेधितम् । ‘विद्धः स्याद्वेधिते क्षिते सदृशे’ इति हैमः । प्रकृते तदर्थसंभवात्संबद्धत्वं लक्ष्यते । तदतिशयो व्यङ्ग्यः । स एवात्र सातत्यवाचिना अनुनाऽनूद्यते । अनुध्यायतीतिवत् सातत्ये तस्य प्रयोगात् । सरसिजं

पाठा०—१ ‘हला’. २ ‘दढं पीडि’°. ३ ‘ता सिढि’°. ४ ‘उहाल्हसु’. ५ ‘मं किं उवाल्भेसि’. ६ ‘सम्यगियमाह—इदमुपहितसूक्ष्मग्रन्थिना स्कंधदेशे स्तनयुगपरिणाहाच्छादिना वल्कलेन । वपुरभिनवमस्याः पुष्यति स्वां न शोभां कुसुममिव पिनद्धं पाण्डुपत्रोदरेण ॥ अथवा—’. ७ ‘वपुषः’. ८ ‘पुष्णाति’.

कमलं रम्यम् । नन्वाद्यन्तवाक्ययोस्तृतीययैव गतार्थत्वान्मध्यमवाक्य आकाङ्क्षाभा-
वादेवानुविद्धमित्यवरूपमिति चेन्न । उपमेये अतिपि न द्वेयादिना प्रकृतं तत् ।
मध्यमवाक्ये त्वङ्कस्येन्दुशरीरान्तर्गतत्वं प्रसिद्धमेवेति नापेक्ष्यते तद्वचनमुभयत्र ।
अत्र तु सरसिजस्योद्धृतस्यानुद्धृतस्य वा शैवलेनाविनाभावात्सुष्ठूक्तमनुविद्धमिति ।
अत एव न विशेषणप्रक्रमभङ्गः । हिमांशोश्चन्द्रस्य मलिनं लक्ष्म लक्ष्मीं शोभां
तनोति । अर्थाद्विमांशोरेव । अत्रोपमानस्याकर्तृत्वात् कर्तृत्वप्रक्रमभङ्गः । अथ च कल-
ङ्कस्योपमानत्वप्रतीतेरवाच्यवचनम् । तस्य चोपमानत्वेऽन्येन संबद्धत्वमनुक्तमिति
वाच्यवचनम् । किं च लक्ष्मणैव मलिनत्वे प्राप्ते तद्वचनादपुष्टार्थत्वम् । 'हिमांशो-
र्लक्ष्मे'ति संबन्धे 'लक्ष्मीं तनोति' इत्यत्र संबन्ध्यन्तराकाङ्क्षा । 'लक्ष्मीं तनोति' इत्यत्र हिमां-
शोरिति संबन्धे लक्ष्मेत्येतत्साकाङ्क्षमिति संबन्धे कष्टत्वम् । 'हिमांशु'पदस्यावृत्तावव्य-
यादेः (?) कारणस्याभावात्सतोऽपि शब्दस्यान्यत्रान्वयात् वाक्यत्रयं पदकदम्बका-
त्मकं द्वितीयं तु क्रिया कारकान्वितेत्येतद्रूपम् । तेन वाक्यप्रक्रमभङ्गोऽपि । 'लक्ष्मीं
तनोती'त्यत्र सामान्यधर्मस्यार्थत्वेन प्रतीतेरर्थस्य कष्टत्वं चेत्यादिदोषपरिहाराय
'शिशिरिकरणमाली सुन्दरो लक्ष्मणापि' इति पठनीयम् । असत्संबद्धाश्चेन्मञ्जुलाः,
सत्संबद्धाः किमु वक्तव्या इत्यपिशब्दार्थः । प्रकृतस्य लिङ्गनिर्देशेनोपमानव्याजेन
पुनर्पुंसकनिर्देशाच्च स्वभावसुन्दरस्यैतन्नितयसंबन्धहीनेनाप्यासक्तिः शोभाविनाशिका
न भवतीति व्यज्यते । इयं पुरो दृश्यमाना । 'इदमः प्रत्यक्षगतम्' इत्युक्तेः । 'मम
लोचनयोः सुधारसकलोलिनी त्रिजगत्कन्याललामभूता' इत्याद्यर्थान्तरसंक्रमितवा-
च्यम् । तन्वीत्युपमेयनिर्देशः । तेनोपमेयनिर्देशेन वाक्ये विशेषणाधिक्यं न शङ्क-
नीयम् । त्रिष्वपि रम्यत्वे समानेऽप्यत्र तस्याधिक्यमितीदमेव विधेयम् । यथा
'दध्रा जुहोति' इत्यत्र दधनि विधिः संचार्यते तथेहाप्याधिक्ये । तेन नाधिक्यो (?)
व्यज्यते । ततश्च वक्ष्यमाणभावोदयस्याङ्कुरत्वं व्यङ्ग्यम् । मधुराणां सुन्दराणामाकृ-
तीनां किमिव हि न मण्डनम् ? अपि तु सर्वम् । हीनमहीनं स्वसंबद्धं चेति सामान्यस्य
समर्थकत्वादर्थान्तरन्यासः । मधुरशब्दो रसवाचकः प्रकृते बाधितमुख्यार्थः सन्,
सर्वविषयरञ्जकत्वतर्पकत्वमेककार्यकरत्वेन संबन्धेन लक्ष्यन्वातिशयसमभिलाषवि-
षयत्वं नात्राश्चर्यमिति ध्वनयति । अत्र पादत्रये साधारणधर्मस्य रम्यलक्ष्मीविस्ता-
रमनोज्ञपदैरभिधानान्मालाप्रतिवस्तूपमा । वृत्त्यनुप्रासच्छेकानुप्रासयोः संसृष्टिः ।
अर्थालंकारयोरङ्गाङ्गिभावः संकरः । एवमग्रेऽपि संकरसंसृष्टी उन्नेये । ग्रन्थगौरव-
भीत्या क्वचिदेव वक्तव्ये । मालिनीवृत्तम् । अनेन माधुर्यं नामायत्नजोऽलंकार
उक्तः । तल्लक्षणम्—(सा. द. ३।९६) 'सर्वावस्थाविशेषेषु माधुर्यं रमणीयता' इति ।
अनेन प्रसिद्धिर्नाम भूषणमुपक्षिप्तम् । तल्लक्षणं तु (सा. द. ६।१९१)—'प्रसिद्धि-

शकुन्तला—(अग्रतोऽवलोक्य) एसो वादेरिदपल्लवंगुलीहिं तुव-
रेदि विअ मं केसररुक्खओ । जाव णं संभावेमि । [एष वातेरितपल्ल-
वाङ्गुलीभिस्त्वरयतीव मां केसरवृक्षकः । यावदेनं संभावयामि ।] (इति परि-
कामति)

प्रियंवदा—हला सउंदले ! एत्थ एव दाव मुहुत्तअं चिट्ठे । जाव
तुए उवगदाए लदासणाहो विअ अअं केसररुक्खओ पडिभादि ।
[हला शकुन्तले ! अत्रैव तावन्मुहूर्तं तिष्ठ, यावत्त्वयोपगतया लतासनाथ
इवायं केसरवृक्षकः प्रतिभाति ।]

शकुन्तला—अदो खु पिअंवदा सि तुमं । [अतः खलु प्रियंव-
दाऽसि त्वम् ।]

राजा—प्रियमपि तथ्यमाह शकुन्तलां प्रियंवदा । अस्याः खलु,—

अधरः किसलयरागः कोमलविटपानुकारिणौ बाहू ।

कुसुममिव लोभनीयं यौवनमङ्गेषु संनद्धम् ॥ १८ ॥

लोकविख्यातैर्वाक्यैरर्थप्रसाधनम् इति । एष वातेरितपल्लवाङ्गुलीभिस्त्वरयतीव मां
केसरवृक्षको बकुलवृक्षः । अल्पार्थे कः । इदं चैकदेशविवर्ति रूपकम् । तेन केसर-
वृक्षस्य वयस्यत्वमपि रूपितं भवति । तेनायमर्थः—यथा कश्चन सखात्यन्तमुत्क-
ष्ठितोऽङ्गुलीचालनेन मित्रं त्वरयति तद्वदिति । यावदेनं संभावयामि । अत्रैव ताव-
न्मुहूर्तं तिष्ठ, यावत्त्वयोपगतया लतासनाथ इवायं केसरवृक्षकः प्रतिभाति । अतः
खलु प्रियंवदाऽसि त्वम् । एताभ्यां प्रियंवदाशकुन्तलावचनाभ्यां निरुक्तमिति भूषण-
मुपक्षिप्तम् । तल्लक्षणम्—‘निरुक्तिर्निरवद्योक्तिर्नामन्यर्थप्रसिद्धये’ इति । यत्प्रियंव-
दया लतात्वमारोपितं तत्साधयति—**अस्या इति** । अधरोऽधरोष्ठः । किसलय
इव रागो यस्य स पल्लवाताम्रः । बाहू विटपौ स्कन्धोर्ध्वशाखे तदनुकारिणौ तत्सदृशौ ।
यत्कात्यः—‘स्कन्धादूर्ध्वं तरोः शाखा कटप्रो विटपो मतः’ इति । ‘कोमल’शब्देना-
ग्रजत्वं तयोर्व्यज्यते । अङ्गेषु संनद्धं संनाहं प्रापितम्, अत्युत्कटमिति यावत् ।
अत्राङ्गेष्विति बहुवचनेन वदने कान्तिमत्ता, नयनयोस्तरलता, कण्ठे कम्बुत्रिरेखा-
वत्त्वम्, वक्षसि स्तोमजृम्भणम्, नाभौ गभीरता, नितम्बे मध्यनिम्नत्वम्, उभ-
यभागे चतुरस्रत्वम्, जघनजङ्घाजानुमण्डलोरुदेशानां मांसलत्वम्, गतौ सविला-

पाठा०-१ ‘सहिओ’. २ ‘वाहरेदिविअ’. ३ ‘शकुन्तला—किंणिमित्तं ।
प्रियंवदा-’. ४ ‘मवितथमाह’.

अनसूया—हला सउंदले ! इअं सअंवरवहू सहआरस्स तुए किदणामहेआ वणजोसिणिच्छि णोमालिआ । णं विसुमरिदा सि । [हला शकुन्तले ! इयं स्वयंवरवधूः सहकारस्य त्वया कृतनामधेया वनज्योत्स्नेति नवमल्लिका । एनां विस्मृतवत्यसि ।]

शकुन्तला—तदा अत्ताणं वि विसुमरिस्सं । (लतामुपेत्यावलोक्य च) हला ! रमणीए खु काले इमस्स लदापाअवमिहुणस्स वइअरो संवुत्तो । णवकुसुमजोव्ववणा वणजोसिणी, 'सिणिद्धपल्लवदाए उवभोअक्खमो सह-आरो । [तदात्मानमपि विस्मरिष्यामि । हला ! रमणीये खलु काल एतस्य लतापादपमिथुनस्य व्यतिकरः संवृत्तः । नवकुसुमयौवना वनज्योत्स्ना, स्निग्धपल्लवतयोपभोगक्षमः सहकारः ।] (इति पश्यन्ती तिष्ठति ।)

सत्वमित्यादि ध्वनितम् । 'संनद्ध'शब्दः प्रकृते बाधितमुख्यार्थः सन्, यः संनद्धो भवत्युत्साहेन प्रकटो भवतीति प्राकट्यसंबन्धेन यौवनं लक्ष्यंस्तद्गतमतिशयं व्यनक्ति । यौवनं कुसुममिव लोभनीयं चित्ताकर्षकम् । कुसुममिति जालेकवचनम् । अङ्गेषु संनद्धमित्यत्रापि योजनीयम् । लताङ्गेषु संनद्धमित्यर्थः । हस्तादिस्पृष्टस्य मलिनत्वादिसंभवात् । एवमनुच्छिद्यौवनत्वेन कन्यात्वं ध्वनयता स्वयंग्यत्वं ध्वनितम् । ततश्च वक्ष्यमाणोदयस्याङ्कुरत्वे पर्यवसानम् । समासगा आर्थी समासगा गौणी पूर्णा श्रौतीत्युपमानां संसृष्टिः । 'सप्तस्युपमानपूर्वस्योत्तरपदलोपश्च' इत्यनेन वार्तिकेन समासः । नन्वत्र वार्तिक उत्तरपदलोपो विहितः । प्रकृते च नोत्तरपदलोप इति कथं समासः ? उच्यते—अत्र वार्तिके महाभाष्यकारकैयटप्रमुखैः 'उष्ट्रो मुखमस्य' इत्येव विग्रहः कार्यः । अवयवधर्मेण समुदायधर्मव्यपदेशादुष्टस्योपमानतेति । न च प्राणी प्राण्यन्तरस्य मुखमुपपद्यते, तेन सामर्थ्यात्सदृशावयवावगतिः । तेन मुखेन मुखस्य सादृश्यं सिध्यति । तेन च मुखमिव मुखमस्येत्यर्थः सिद्धो भवति । तेनोत्तरपदलोपो न वक्तव्यः । तेन चन्द्रमुखी पुण्डरीकाक्ष इत्यादि सिद्धमिति सिद्धान्तितं बहुव्रीहेरुपमाद्योतकत्वम् । अचेतनानुकारः कर्तुं न शक्यत इति सादृश्यं लक्ष्यम् । अतो गौणी इयं च महता युक्तिसंदर्भेणोपमाप्रपञ्चे मया निरूपिता । इवादिसद्भावात्तृतीया पूर्णा श्रौती । 'बाहू शृदुलविटपाविव प्रतनू' इति पठित्वोद्देश्यप्रतिनिर्देश्यप्रक्रमभङ्गः परिहरणीयः । अनेन पदोच्चय-

पाठा०-१ 'अनुसूया—हला सउंदले, इअं तादक्कणेण तुमं विअ सह-स्थसंवड्ढिदा माहवीलदा । इमं विसुमरिदासि ।'. २ 'बद्धपल्लवदाए'.

टिप्प०-१ अनेनानसूया-शकुन्तलासंवादेनागामिविवाह-विस्मरणाद्यनर्थपरम्परा शकुन्तलाया नारीहृदयसहजानुरागसंविधानकादि च ध्वन्यते ।

प्रियंवदा—अणसूए ! जाणासि किंनिमित्तं सउंदला वणजोसिणीं
अदिमेत्तं पेक्खदित्ति ? । [अनसूये ! जानासि किंनिमित्तं शकुन्तला वन-
ज्योत्स्नामतिमात्रं पश्यतीति ? ।]

अनसूया—ण खु विभावेमि । कहेहि । [न खलु विभावयामि ।
कथय ।]

प्रियंवदा—जह वणजोसिणी अणुरूवेण पाअवेण संगदा, अवि
णाम एव्वं अहं वि अत्तणो अणुरूवं वरं लहेअत्ति । [यथा वनज्यो-
त्स्नानुरूपेण पादपेन संगता, अपि नामैवमहमप्यात्मनोऽनुरूपं वरं लभेयेति ।]

शकुन्तला—एसो णूणं तुह अत्तगदो मणोरहो । [एष नूनं तवा-
त्मगतो मनोरथः ।] (इति कलशमावर्जयति)

राजा—अपि नाम कुलपतेरियमसवर्णक्षेत्रसंभवा स्यात् ? अथवा
कृतं संदेहेन,—

मिति भूषणमुपक्षिप्तम् । तल्लक्षणं तु—‘संबद्धानुसूचकः यः पदौघः स पदोच्चयः’
इति । इयं स्वयंवरवधूः सहकारस्य त्वया कृतनामधेया वनज्योत्स्नेति नवमालिका ।
एनां विस्मृतवत्यसि । तदात्मानमपि विस्मरिष्यामि । रमणीये खलु काल एतस्य लता-
पादपमिथुनस्य व्यतिकरः संश्लेषः संवृत्तः । नवकुसुमयौवनानां नवानि प्रथमोद्गतानि
कुसुमानि तान्येव यौवनं यस्याः सा वनज्योत्स्ना । स्निग्धपल्लवतयोपभोगक्षमः सह-
कारः । नवं कुसुमं रजोदर्शनं च यस्याः सा । स्निग्धश्चासौ पल्लवो विटपश्च तत्त्वे-
नेति नायकव्यवहारारोपात्समासोक्तिः । ‘इति पश्यन्ती तिष्ठतीति कविवाक्यम् ।
अनसूये ! जानासि किंनिमित्तं शकुन्तला वनज्योत्स्नामतिमात्रं पश्यतीति । न खलु
विभावयामि । कथय । यथा वनज्योत्स्नानुरूपेण पादपेन संगता । अपि नामेति
संभावनायाम् । एवमहमप्यात्मनोऽनुरूपं वरं लभेयेति । एष नूनं तवात्मगतो
मनोरथः । ‘राजा—कथमियम्’ इत्याद्येतदन्तेन विलोभनं नामाङ्गमुपक्षिप्तम् ।
तल्लक्षणं तु—‘गुणानां वर्णनं तज्ज्ञैर्विलोभनमितीरितम्’ इति । अपि नामेति
संभावनायाम् । असवर्णमसमानं क्षत्रियादि । क्षेत्रं कलत्रं तत्संभवा तत् उत्पन्ना ।
‘क्षेत्रं पत्नीशरीरयोः’ इत्यमरः । कृतमित्यलमर्थेऽव्ययम् । तद्योगे ‘वारणार्थयोगे
तृतीया’ इति तृतीया । संदेहेनालमित्यर्थः । ‘कृतमिति निषेधनिवारणयोः’ इति

असंशयं क्षत्रपरिग्रहक्षमा

यदार्यमस्यामभिलाषि मे मनः ।

सतां हि संदेहपदेषु वस्तुषु

प्रमाणमन्तःकरणप्रवृत्तयः ॥ १९ ॥

तथापि तत्त्वत एवैनामुपलप्स्ये ।

शकुन्तला—(ससंभ्रमम्) अम्मो ! सलिलसे असंभमुगगदो गोमालिअं उज्जिअ वअणं मे महुअरो अहिवट्ठइ । [अम्मो ! सलिलसेकसंभ्रमोद्गतो नवमालिकामुज्जित्वा वदनं मे मधुकरोऽभिवर्तते ।] (इति भ्रमरबाधां रूपयति ।)

वर्धमानः । तदेव वंशस्थेन द्रढयति—असंशयमिति । क्षत्रं क्षत्रियस्तस्य परिग्रहः स्त्रीत्वेनाङ्गीकारस्तत्क्षमा तत्समर्था । ‘क्षत्रं क्षत्रियराजन्यौ’ इति नाममाला । ‘परिग्रहः परिजने पत्न्यां स्वीकारमूलयोः’ इति विश्वः । अत्र मत्परिग्रहक्षमेति वक्तव्ये क्षत्रेति सामान्योक्तेरप्रस्तुतप्रशंसा । तथा च नायकगतमौचित्यं ध्वनितम् । यद्यस्मादार्यं श्रेष्ठं मे मम जितेन्द्रियस्य पुरुवंशोत्पन्नस्य दुष्यन्तस्येत्यन्तरसंक्रमितवाच्यम् । मनोऽस्यां स्त्रीसृष्टिरन्नभूतायामभिलाष्यभिलाषयुक्तम् । हि यस्मात्सतां संदेहपदेषु संदेहस्थानेष्वन्तःकरणस्य प्रवृत्तयो वर्तनानि प्रमाणम् । ‘पदं व्यवसितत्राणस्थानलक्ष्माङ्गिवस्तुषु’ इत्यमरः । तेन पुनरुक्तवदाभासो नामालंकारः । अर्थान्तरन्यासकाव्यलिङ्गानुप्रासाः । अनेन परिन्यास इत्यङ्गमुपक्षिप्तम् । तल्लक्षणं तु—‘तन्निष्पत्तेस्तु कथनं परिन्यासं प्रचक्षते’ इति । नन्वङ्गोद्देशवाक्ये ‘उपक्षेपः परिकरः परिन्यासो विलोभनम्’ इत्युद्दिष्टम् । उदाहरणे च कथं व्यत्यय इति चेत्,—नैष दोषः, यत उक्तं सुधाकरे—‘मुखादिसंधिष्वङ्गानां क्रमो नायं विवक्षितः । क्रमस्यानादितत्वेन भरतादिभिरादिमैः ॥ लक्ष्येषु व्युत्क्रमेणापि कथनेन विचक्षणैः’ इति । यद्यपि मम हृदये विश्वासस्तथापि व्यवहारार्थं तत्त्वत एवैनामुपलप्स्ये ज्ञास्यामि । ससंभ्रमं सभयम् । भयहेतुश्च वक्ष्यमाणः । अम्मो आश्चर्ये । ‘अव्ययम्’ इत्यधिकारे ‘अम्मो आश्चर्ये’ इति सूत्रम् । सलिलसेकसंभ्रमोद्गतो नवमालिकामुज्जित्वा वदनं मे मधुकरोऽभिवर्तते । वदनं लक्ष्यीकृत्यागच्छतीत्यर्थः । अनेन पद्मिनीत्वमुक्तमस्याः । यदाहुः—‘कमलमुकुलमृद्री फुल्लराजीवगन्धा सुरतपयसि यस्याः सौरभं दिव्यमङ्गे’ इति । भ्रमरबाधां रूपयति । अभिनयतीत्यर्थः । स चाभिनयो विधुतेन शिरसा, कम्पितेनाधरेण, मुखदेशस्थितेन पराङ्मुखतलेन, चञ्चलेन पताकेनेति ।

राजा—(सस्पृहं विलोक्य)

चलापाङ्गां दृष्टिं स्पृशसि बहुशो वेपथुमतीं

रहस्याख्यायीव स्वनसि मृदु कर्णान्तिकचरः ।

करौ व्याधुन्वत्याः पिबसि रतिसर्वस्वमधरं

वयं तत्त्वान्वेषान्मधुकर ! हतास्त्वं खलु कृती ॥ २० ॥

तल्लक्षणानि—‘तिर्यग्गतं द्रुततरं विधुतं तत्प्रयुज्यते । शीतार्ते ज्वरिते भीते’ इति । ‘व्यथायां कम्पितोऽन्वर्थो भीतौ शीते जये रुषि’ इति । ‘तर्जनीमूल-संलग्नकुञ्चिताङ्गुष्ठको भवेत् । पताकः संहताकारः प्रसारिततलाङ्गुलिः’ इति । **चलापाङ्गामिति** । हे मधुकर ! वयं कथमेतदीयकटाक्षगोचरा भूयास्म, कथ-मेषास्मदभिप्रायव्यञ्जकं रहोवचनमाकर्णयेत्, कथं नु हठादनिच्छन्त्या अपि परिचुम्बनं विधेयास्मेति यदस्माकं मनो राज्यपदवीमधिशेते ते वयम् । बहुवचनेन स्वस्मिन्पूजा । अस्मच्छब्दः सकलधराधिपत्यपुरुवंशोत्पन्नत्वानेकविधाभिलाष-चाटुकप्रवणत्वेत्याद्यर्थान्तरसंक्रमितवाच्यः । तत्त्वान्वेषाद्वस्तुवृत्तान्वेषणया हताः । निरुद्धप्रवृत्तय इत्यर्थः । आयासमात्रपात्रीभूता इति भावः । ‘मनोहतः प्रतिहतः प्रतिबद्धो हतश्च सः’ इत्यमरः । त्वमित्येकवचनेनास्य निरुद्धत्वम् । युष्मच्छ-ब्दस्तु स्फुटज्ञानराहित्याद्यर्थान्तरसंक्रमितः अत एव मधुकरेति संबुद्धिः । कृती, कृतबहुकृत्य इत्यर्थः । भूमार्थे इनिः । खल्विति निपातेनायत्नसिद्धं तव चरितार्थ-त्वमिति ध्वन्यते । अथ ‘हता’ इति विशेषणोपादानात् ‘सविशेषणस्य निषेधो वक्तव्यः’ (वा. ७२१) इति बहुवचननिषेधाद्वयमित्यनुपपन्नमिति केचित् । तदवि-चारितरमणीयम्; यतो विशेषणं द्विविधम्—अनुवाद्यं विधेयं च । तत्रानुवाद्यविशेष-णेऽयं निषेधः; न विधेये । अत्र च तस्य विधेयत्वानुपपत्तिः । तथा च वृत्तावु-दाहृतम्—‘पटुरहं ब्रवीमि’ इति । अत्रैव **पदमञ्जरी**कारवचनं कथम्—‘त्वं राजा वयमप्युपासितगुरुप्रज्ञाभिमानोन्नताः’ इति ? । अत्रोन्नतत्वं विधीयते । ‘नहि विधे-योऽर्थो विशेषणं भवति’ इति । तत्कथमित्याह—**चलेति** । ‘चलापाङ्गा’मित्यनुवा-द्यविशेषणम् । वेपथुमतीं त्वदाशङ्काकातराम् । दृशं नीलोत्पलधिया पुनः स्पृशसि । रहस्याख्यातुं शीलं यस्य स इव कर्णान्तिकचरः श्रवणसमीपगो मृदु ध्वनसि श्रवणावकाशपर्यन्तत्वाच्च नीलोत्पलशङ्कानपगमाच्च तत्रैव दन्ध्वन्यमान आस्ते । करौ व्याधुन्वत्याः सहजसौकुमार्यत्रासकातरायाश्च रतिनिधानभूतं विकसितारविन्द-कुवल्यामोदमधुरबन्धूकबन्धुरमधरं पिबसीति प्राञ्चः । अधुनातनास्तु—चलापाङ्गं

पाठा०-१ ‘यतो यतः षट्चरणोऽभिवर्तते ततस्ततः प्रेरितवामलोचना । विवर्तितभ्रूरियमद्य शिक्षते भयादकामापि हि दृष्टिविभ्रमम् ॥ अपि च’.

दृष्ट इत्यनुवाद्यविशेषणं वाक्यत्रयशेषभूतम् । एवमन्तिकचर इत्यपि । तत्र यतो-
न्तिकचरस्ततश्चलापाङ्गं दृष्ट इति हेतुहेतुमद्भविशेषभूतत्वादेव नावृत्तिः । यतो दृष्ट-
स्ततः स्पृशसि खनसीति योज्यम् । ‘कर्णान्तिक-’ इत्यादिपाठे ‘चत्वारो वय’
मृत्विजः स भगवान्कर्मोपदेष्टा हरिः सङ्ग्रामाध्वरक्षितो नरपतिः पत्नी गृहीतव्रता’
(वेणी० १।२९) इत्यादिवदभवन्मतयोगः स्यात् । न च स्पृशसीत्यनेनैव नैकस्थे लब्धे
प्रथमवाक्यस्य नोपयोग इति वाच्यम् । एवं कर्णे इत्यत्रापि सामीप्याधिकरणेनैव गता-
र्थत्वात्तत्रापि । एवमुत्तरत्रापीत्यवकरतैव स्यात् । तेन तदुक्तिः स्वभावोक्तिपोषाद्यैवेत्य-
वधेयम् । अत एव ‘कर्णे’ इत्येकवचनम् । यदा यदपाङ्गेन पश्यति तदा तत्रेन्द्रीवर-
भ्रान्त्येष्टलाभेन खनति । वेपथुमतीं कम्पमानाम् । भयस्वभावात्तादृक्त्वम् । अर्था-
दृशं दर्शनक्रियायां करणत्वेन प्रस्तुतत्वात्तस्याः स्पृशसीति दृग्शुस्पर्शनमेव वस्तु-
तस्तस्य उपचारात्तथोक्तिः । समासोक्तौ धर्मोपाधौमिदम् । तेन विना तस्या
उज्जीवनाभावादिति स्थितमाकरे । अत एव साक्षाद्विशेष्यानुपादानम् । दृढकामु-
क्त्वव्यवहारोपाधौ च । अन्यथा सा स्त्रीजातिः तत्रापि मुग्धा, तत्रापि तप-
स्विनी, तेन सुतरां तत्स्पर्शं सोढुमसहा । तस्यापि कीटकविशेषस्यायं भावः स्पर्शं
दशत्येवेति यथाव्याख्यातमेव चारु । बहुश इत्यपि मत्कृतव्याख्यानुसारेणैवोप-
पद्यते । यथाश्रुततया बहुत्वेन हेतुं वक्ष्यामः । समारोपे तु यथा कश्चित्प्रथमसाहसां
कम्पमानां कांचिन्नायिकां स्पृशति स्पृष्टकेनालिङ्गनेन योजयति । विशेषणादेव
विशेष्यप्रतिपत्तिः । कर्णे मृदु यथा स्यात्तथा खनसीति स्वभावोक्तिरेव । तत्र
रहस्याख्यायीवेत्युत्प्रेक्षा समारोपसाधिकैव । तथा कपोले चुम्बनविशेषो व्यज्यते ।
कामिनोऽपि रहस्याख्यानं व्याजश्चुम्बनमेव प्रधानम् । ‘करौ व्याधुन्वत्याः’ इति
विशेषणं पूर्वत्र समानमपि चुम्बने यत्करधूननं तत्स्फोरणार्थमौचित्येनात्र कविना
निबद्धम् । अत एव विविधमासमन्तादित्युपसर्गद्वयनिबन्धः । चुम्बने तु ‘करौ
धुनाना नवपल्लवाकृती’ इतिवत् कामशास्त्रे केवलस्यैव प्रयोग उक्तः । इदमेव
बहुत्वे बीजमित्यवधेयम् । ‘विशेषणादेव विशेष्यप्रतिपत्तिः’ इति संबन्धिबोधः ।
तस्या रतिसर्वस्वं संभोगनिधानम् । निधानत्वं च प्रथमतः प्राप्यत्वेन । तेनैव
तन्निर्वाहात् । ‘आदौ रतं बाह्यमिह प्रयोज्यं तत्रापि चालिङ्गनपूर्वमेव’
इत्युक्तेरालिङ्गनचुम्बनयोः पूर्वत्वम् । अनेन नायकामिप्रायो व्यज्यते । अधरं
न तूत्तरोष्ठं पूर्वोक्तविशेषणस्य तत्रैव संभवात् । तत्रैवायं कविभिरङ्गीकारात् ।
पिबसि सादरमवलोकयसीति भ्रमरपक्षे । अन्यथा तेन दंश एव क्रियेतेत्युक्त-
मेव प्राक् । आरोपपक्षे चुम्बसीति श्लेषः । ‘वयं हतास्त्वं कृती’ति व्यतिरेकः ।
नीलोत्पलादिभ्रान्त्या भ्रान्तिमान् । भ्रमरस्वभावोक्तिः । ‘त्वं कृती’त्यत्र चरणत्रयं
हेतुत्वेनोपात्तमिति काव्यलिङ्गम् । आद्यवाक्यद्वये रसनाकाव्यलिङ्गमपि । श्रुत्य-
नुप्रासश्च । शिखरिणीवृत्तम् । यद्यपि ‘हता’ इत्युक्तं तथाप्यभिलाषचाटुकप्रवणत्वेन

शकुन्तला—ण एसो दुँटो विरमदि । अण्णदो गमिस्सं ।
(पदान्तरे स्थित्वा, सदृष्टिक्षेपम्) कहं इदो वि आअच्छदि ? । हला ! परि-
त्ताअहं मं इमिणा दुव्विणीदेण दुट्ठमहुअरेण पैडिह्अमाणं । [न एष
दुष्टो विरमति । अन्यतो गमिष्यामि । कथमितोऽप्यागच्छति ? । हला ! परित्रा-
येथां मामनेन दुर्विनीतेन दुष्टमधुकरेण परिभूयमानाम् ।]

उभे—(सस्मितम् ।) कै अम्हे परित्तादुं ? । दुस्संदं अकंद । राअ-
रक्खिदवाइं तवोवणाइं णाम । [के आवां परित्रातुम् ? । दुष्यन्तमाक्रन्द ।
राजरक्षितव्यानि तपोवनानि नाम ।]

राजा—अवसरोऽयमात्मानं प्रकाशयितुम् । न भेतव्यं न भेत-
व्यम्—(इत्यर्थोक्ते स्वगतम्) राजभावस्त्वभिज्ञातो भवेत् । भवतु ।
एवं तावदभिधास्ये ।

शकुन्तला—(पदान्तरे स्थित्वा, सदृष्टिक्षेपम्) कहं इदो वि मं
अणुसरदि ? । [कथमितोऽपि मामनुसरति ? ।]

राजा—(सत्वरमुपसृत्य)

कः पौरवे वसुमतीं शासति शासितरि दुर्विनीतानाम् ।
अयमाचरत्यविनयं मुग्धासु तपस्विकन्यासु ॥ २१ ॥

(सर्वा राजानं दृष्ट्वा किञ्चिदिव संभ्रान्ताः)

तत्सुखागमस्य भावात्प्राप्तिरित्यङ्गमुपक्षिप्तम् । यतो धनिकेनोक्तम्—‘साक्षात्पारं-
पर्येण वा विधेयानि’ इति । तल्लक्षणं तु—‘सुखार्थस्योपगमनं प्राप्तिरित्यभिधीयते’
इति । न एष दुष्टो विरमति । अन्यतो गमिष्यामि । पदान्तरे स्थानान्तरे । कथ-
मितोऽप्यागच्छति ? । परित्रायेथां मां दुर्विनीतेन दुष्टमधुकरेण परिभूयमानाम् । के
आवां परित्रातुम् ? । दुष्यन्तमाक्रन्द । राजरक्षितव्यानि तपोवनानि नाम । नामेति
प्रसिद्धौ । स्वगतमिति । ‘अश्राव्यं स्वगतम्’ इति तल्लक्षणात् । राजभावो राज-
त्वम् । कथमितोऽपि मामनुसरति । क इति । दुर्विनीतानामविनीतानां दुष्टानां

पाठा०-१ ‘धिष्टो’ २ ‘अहिभूषमाणं’ । ३ ‘काओ अम्हे परित्ताणे । एत्थ दाव
दुस्संतं सुमर, जदो राअरक्खिदवाइं तवोवणाइं’ । ४ ‘एवं राजाहमिति परिज्ञानं
भवेत् । भवतु; अतिथिसमाचारमवलंबिष्ये’ ।

अनसूया—अज्ज ! ण खु किंवि अच्चाहिदं । ईअं णो पिअसही महुअरेण अहिहूअमाणा कादरीभूदा । [आर्य ! न खलु किमप्यत्याहितम् । इयं नो प्रियसखी मधुकरेणाभिभूयमाना कादरीभूता ।] (इति शकुन्तलां दर्शयति)

राजा—(शकुन्तलाभिमुखो भूत्वा) अपि तपो वर्धते ? ।

(शकुन्तला साध्वसादवचना तिष्ठति)

अनसूया—दाणिं अदिहिविसेसलाहेण । हला सउंदले ! गच्छ उडअं; फलमिस्सं अग्घं उवहर । इदं पादोदअं भविस्सदि । [इदानीमतिथिविशेषलाभेन । हला शकुन्तले ! गच्छोटजम्; फलमिश्रमर्धमुपहर । इदं पादोदकं भविष्यति ।]

राजा—भैवतीनां सूनृतयैव गिरा कृतमातिथ्यम् ।

शासितरि दण्डादिना शिक्षके पौरवे पुरुवंशोत्पन्ने । वसुमतीं भूमिं च । अथ च 'वसुमती'मिति रक्षायोग्यत्वं ध्वनितम् । शासति सति । 'कोऽयम् ?' इति क्रोधेनोक्तिः । मुग्धास्वचतुरासु तपस्विकन्यास्वविनयमाचरति । 'तपस्वि'शब्देनात्यन्तासंभाव्याऽविनयस्थानत्वं व्यज्यते । अत्र 'भ्रमर' इति 'मयि दुष्यन्त' इति 'शकुन्तलायां च' इति विशेषे प्रस्तुते 'कोयऽम्' इत्यादेः सामान्यस्योक्तिरप्रस्तुतप्रशंसा । अनया चैतत्प्रतापस्य व्यापकत्वं व्यञ्जयन्त्या तस्य राजभावगोपनं ध्वनितम् । छेकवृत्त्यनुप्रासौ । अनेन दण्डलक्षणं संध्यङ्गान्तरमुपक्षिप्तम् । तल्लक्षणं तु सुधाकरे—'दण्डस्त्वविनयादीनां दृष्ट्वा श्रुत्या च तर्जनम्' इति । आर्य ! न खलु किमप्यत्याहितम् । 'अत्याहितं महाभीतिः कर्म जीवानपेक्षि च' इत्यमरः । इयं नौ प्रियसखी मधुकरेणाभिभूयमाना कादरीभूता । 'साध्वसादवचना तिष्ठति' इति कविवचनम् । इदानीमतिथिविशेषलाभेन, त्वल्लाभेनेत्यर्थः । अनेनानुवृत्तिनामा नाट्यालंकार उपक्षिप्तः । तल्लक्षणं तु—'प्रश्रयादनुवर्तनम् । अनुवृत्तिः' इति । हला शकुन्तले ! गच्छोटजम्; 'मुनीनां तु पर्णशालोटजोऽस्त्रियाम्' इत्यमरः । फलमिश्रमर्धमुपहर । इदं पादोदकं भविष्यति । सूनृतया सत्यया प्रियया च;

पाठा०—१ 'किं तु इअं'. २ 'आउलीअमाणा'. ३ 'भवति । सूनृतयैव वाचा कृतं'

टिप्प०—१ इदं वाक्यं 'वाचानुवृत्तिः खल्वतिथिसत्कारः' (प्रतिमा ५) इति भासवचनं स्मारयति ।

अ० शा० ४

प्रियंवदा—तेण हि इमस्सि पच्छाअसीअलाए सत्तवणवेदिआए मुहुत्तअं उवविसिअ पैरिस्समविणोदं करेदु अज्जो । [तेन ह्यस्यां प्रच्छाय-
शीतलायां सप्तपर्णवेदिकायां मुहूर्तमुपविश्य परिश्रमविनोदं करोत्वार्थः ।]

राजा—नूनं यूयमप्यनेन कर्मणा परिश्रान्ताः ।

अनसूया—हला सउंदले ! उइदं णो पज्जुवासणं अदिहीणं; एत्थ उवविसम्ह । [हला शकुन्तले ! उचितं नः पर्युपासनमतिथीनाम् ; अत्रोप-
तपोविशामः ।] (इति सर्वे उपविशन्ति ।)

शकुन्तला—(आत्मगतम्) किं णु खु इमं पेक्खिअ तवोवण-
विरोहिणो विआरस्स गमणीअ म्हि संवुत्ता ? । [किं नु खल्विमं प्रेक्ष्य
वनविरोधिनो विकारस्य गमनीयास्मि संवृत्ता ? ।]

राजा—(सर्वा विलोक्य) अहो ! सैमवयोरूपरमणीयं भवतीनां
सौहार्दम् ।

प्रियंवदा—(जनान्तिकम्) अणसूए ! को णु खु एसो चउरगंभी-
राकिदी चउरं पिअं आलवंतो पहाववंदो विअ लक्खीअदि ? ।
[अनसूये ! को नु खल्वेष चतुरगम्भीराकृतिश्रतुरं प्रियमालपन्प्रभाववानिव
लक्ष्यते ? ।]

‘सूत्रं तु प्रिये सत्ये’ इत्यमरः । तेन ह्यस्यां प्रच्छायशीतलायां सप्तपर्णवेदिकायां
मुहूर्तमुपविश्य परिश्रमविनोदं परिश्रमप्रशमं करोत्वार्थः । ‘पुंस्त्रियोर्वा’ इत्यनु-
वर्तमाने ‘स्सिसयोरत्’ इति सूत्रेण विकल्पेनाकारादेशे ‘अस्सि अस्स इमस्सि
इमस्से’ति स्त्रीपुंसयोः समानं रूपम् । अनेन कर्मणा वृक्षसेचनेन । उचितं नः पर्यु-
पासनमतिथीनाम् । अत्रोपविशामः । आत्मगतं स्वगतमित्यस्य पर्यायः । ‘किं नु
खल्वि’ति जिज्ञासायाम् । ‘खलु वीप्सानिषेधयोः । जिज्ञासायामनुनये वाक्यालंकर-
णेऽपि च’ इति हैमः । इमं प्रेक्ष्य तपोवनविरोधिनो विकारस्य गमनीया विषय-
भूतास्मि संवृत्ता । अनेनास्या भावो नामाङ्गजो विकार उक्तः । तल्लक्षणं यथा—‘निर्वि-
कारात्मके चित्ते भावः प्रथमविक्रिया’ इति । **जनान्तिकमिति** । तल्लक्षणं

पाठा०—१ ‘सहावसीदलाए’. २ ‘परिस्समं अवणेदु’. ३ ‘धर्मकर्मणा’.
४ ‘तन्मुहूर्तमुपविशत’. ५ ‘समान’.

अनसूया—सहि ! मम वि अत्थि कोद्दहलं । पुच्छिस्सं दाव णं ।
(प्रकाशम्) अज्जस्स मधुरालापजणिदो 'वीसंभो मं मंतावेदि-कदमो
अज्जेण राएसिणो वंसो अलंकरीअदि ? कदमो वा विरहपज्जुस्सुअजणो
किदो देसो ? किंणिमित्तं वा सुउमारदरो वि तवोवणगमणपरिस्समस्स
अत्ता पदं उवणीदो ? । [सखि ! ममाप्यस्ति कौतूहलम् । पृच्छामि ताव-
देनम् । आर्यस्य मधुरालापजनितो विश्रम्भो मां मन्त्रयते-कतम आर्येण राजर्षे-
र्वंशोऽलंकियते ? कतमो वा विरहपर्युत्सुकजनः कृतो देशः ? किंनिमित्तं वा
सुकुमारतरोऽपि तपोवनगमनपरिश्रमस्यात्मा पदमुपनीतः ? ।]

शकुन्तला—(आत्मगतम्) हिअअ मा उत्तम्म । एसा तुए
चिंतिदाइं अणसूआ मंतेदि ! [हृदय ! मोताम्य । एषा त्वया चिन्तितान्यनसूया मन्त्रयते ।]

राजा—(आत्मगतम्) कथमिदानीमात्मानं निवेदयामि ? कथं
वात्मापहारं करोमि ? भवतु; एवं तावदेनां वक्ष्ये । (प्रकाशम्)

दशरूपके—(१।६५) 'त्रिपताककरेणान्यानपवार्यान्तरा कथाम् । अन्योन्याम-
न्त्राणं यत्स्याज्जनान्ते तज्जनान्तिकम् ॥' इति । त्रिपताककरलक्षणं **संगीतरत्नाकरे**,
पताकलक्षणमुत्त्वा—'स एव त्रिपताकः स्याद्वक्तितानामिकाङ्गुलिः' इति । अनसूये !
को नु खल्वेषः । चतुरा गम्भीराकृतिर्यस्य स चतुरं प्रियमालपनप्रभाववानिव
लक्ष्यते । प्रभावः सामर्थ्यम् । सखि ! ममाप्यस्ति कौतूहलम् । पृच्छामि तावदेनम् ।
प्रकाशमिति । तल्लक्षणं तु (दश. १।६४)—'सर्वश्राव्यं प्रकाशं स्यात्' इति ।
आर्यस्य मधुरालापजनितो विश्रम्भो विश्वासो मां मन्त्रयत इति खौद्वल्यपरिहारः ।
कतम आर्येण राजर्षेर्वंशोऽलंकियते ? कस्मिन्नभिजने वंशालंकारस्य ते जनिरज-
नीत्यर्थः । कतमो वा विरहेण स्ववियोगेन पर्युत्सुक उत्कण्ठितो जनो यत्र स देशः
कृतः ? कस्माद्देशादागतोऽसीत्यर्थः । एतद्भङ्गयोक्तिस्तु सकलगुणानुरागं ध्वनयति ।
किंनिमित्तं वा सुकुमारतरोऽपि तपोवनगमनपरिश्रमस्यात्मा पदं स्थानमुपनीतः
प्रापितः ? 'तपोवन'पदेन नालाधिकप्रयोजनत्वं सूचयति । अत एव 'परिश्रम'-
पदम् । फलान्तराभावात्परिश्रममात्रमिति भावः । हृदय ! मोताम्य । एषा कर्त्री
त्वया चिन्तितानि कर्मभूतान्यनसूया मन्त्रयते वदति । अनेन हावलक्षणो
विकार उक्तः—'भावादीषत्प्रकाशो यः स हाव इति कथ्यते' इति । भवति !

पाठा०—१ 'विस्सासो'. २ 'वात्मनः परिहार'.

भवति ! यः 'पौरवेण राज्ञा धर्माधिकारे नियुक्तः' सोऽहमविघ्नक्रियोप-
लम्भाय धर्मारण्यमिदमायातः ।

अनसूया—सणाहा दाणिं धम्मआरिणो । [सनाथा इदानीं धर्म-
चारिणः ।]

(शकुन्तला शृङ्गारलज्जां रूपयति)

सख्यौ—(उभयोराकारं विदित्वा, जनान्तिकम्) हला सउंदले ! जइ
एत्थ अज्ज तादो संणिहिदो भवे । [हला शकुन्तले ! यद्यत्राय तातः
संनिहितो भवेत् ।]

शकुन्तला—(सरोषमिव) तदो किं भवे ? । [ततः किं भवेत् ? ।]

सख्यौ—इमं जीविदसव्वस्सेण वि अदिहिविसेसं किदत्थं
कैरिस्सदि । [इमं जीवितसर्वस्वेनाप्यतिथिविशेषं कृतार्थं करिष्यति ।]

इति संबुद्धिः । पौरवेण राज्ञा दुष्यन्तेन । धर्मेऽधिकारस्तत्र । अथ च पुरुवंशो-
त्पन्नेन राज्ञा दुष्यन्तपित्रा । धर्माधिकारे राज्ये । सनाथा इदानीं धर्मचारिणः ।
'वयम्' इति विशेषे वक्तव्ये 'धर्मचारिणः' इति सामान्योक्तेरप्रस्तुतप्रशंसा । तथा
च सर्वेषां तपस्विनां सनाथत्वं व्यञ्जयन्त्यैकदेशगमनस्य सर्वदेशगमनव्याप्तिं सूचय-
न्त्याऽसंबन्धे संबन्धरूपातिशयोक्तिर्ध्वनिता । शृङ्गारलज्जां रूपयतीति परा-
वृत्तेन शिरसा लज्जितया दृशा च । तल्लक्षणं तु—'पराङ्मुखीकृतं शीर्षं परा-
वृत्तमुदीरितम् । तत्कार्यं कोपलज्जादि कृते वक्त्रापसारणे ॥ इति । 'मिथोऽभिगामि-
पक्षमाग्राप्यधस्ताद्गततारका । पतितोर्ध्वपुटा दृष्टिलेज्जया लज्जिता मता' इति ।
अनेन हेलालक्षणेऽङ्गजो विकार उक्तः । तल्लक्षणं तु (सा. द. ३।९५)—
'हेलात्यन्तसमालक्ष्यविकारः स्यात्स एव तु' इति । अत एवोभयोराकारं विदित्वेति
परस्परस्निग्धावलोकनेन । हला शकुन्तले ! यद्यत्रायतातः संनिहितो भवेत् । ततः
किं भवेत् ? । इमं जीवितसर्वस्वेनाप्यतिथिविशेषं कृतार्थं करिस्सदि करिष्यति,
कुर्यादित्यर्थः । 'भविष्यति स्सिः' इति सूत्रेण स्सिरादेशः । अत्र 'व्यत्ययश्च' इति
सूत्रेण त्यादेशानां व्यत्यये विध्यर्थे भविष्यत्प्रत्ययः । अत्र 'जीवितसर्वस्व'शब्देन
विषयनिगणनाच्छकुन्तलाया उक्तेः पताकास्थानकमनेनोक्तम् । तल्लक्षणमादि-
भरते—'सहसैवार्थसंपत्तिर्नायकस्योपकारिका । पताकास्थानकं संघौ प्रथमे(?) त-

पाठा०—१ 'पौरवेण नगरधर्मा'. २ 'पुण्याश्रमदर्शनप्रसंगेन'. ३ 'करेदि'.

शकुन्तला—तुम्हे अवेध । किं वि हिअए करिअ मंतेध । ण वो वअणं सुणिस्सं । [युवामपेतम् । किमपि हृदये कृत्वा मन्त्रयेथे । न युवयोर्वचनं श्रोष्यामि ।]

राजा—वयमपि तावद्भवत्योः सखीगतं^१ किमपि पृच्छामः ।

सख्यौ—अज्ज ! अणुग्गहो विअ इअं अढभत्थणा । [आर्य ! अनुग्रह इवेयमभ्यर्थना ।]

राजा—भगवान्काश्यपः शाश्वते ब्रह्मणि स्थित इति प्रकाशः । इयं च वः सखी तदात्मजेति कथमेतत् ? ।

अनसूया—सुणादु अज्जो । अत्थि को वि कोसिओत्ति गोत्तणामहेओ महाप्पहावो राएसी । [शृणोत्वार्थः । अस्ति कोऽपि कौशिक इति गोत्रनामधेयो महाप्रभावो राजर्षिः ।]

राजा—अस्ति; श्रूयते ।

अनसूया—तं णो पिअसहीए पहवं अवगच्छ । उज्झिआए सरीरसंवड्डणादीहिं तादकस्सवो से पिदा । [तमावयोः प्रियसख्याः प्रभवमवगच्छ । उज्झितायाः शरीरसंवर्धनादिभिस्तातकाश्यपोऽस्याः पिता ।]

न्मतम्' इति । युवामपेतम् । किमपि हृदये कृत्वा मन्त्रयेथे । मंतेधेति 'द्विवचनस्य बहुवचनम्' इत्यनेनाथामो ध्वमादेशे तस्य 'मध्यमस्येत्थाहचौ' इति हादेशः । 'एत्' इत्यनुवर्तमाने 'वर्तमाना पञ्चमी शतृषु वा' इति विकल्पेनैत्वे 'इह हचोर्हस्य' इति विकल्पेन धत्वे 'मंतेह मंतह मंतेध मंतधे'ति चातूरूप्यम् । न युवयोर्वचनं श्रोष्यामि । 'राजा—आत्मगतम्' इत्यादिनैतदन्तेनोदाहरणं नाम भूषणमुपक्षिप्तम् । तल्लक्षणं तु—'वाक्यं यदूढतुल्यार्थं तदुदाहरणं मतम्' इति । सखीगतं सखीसंबद्धम् । आर्य ! अनुग्रह इवेयमभ्यर्थना । शाश्वते नित्ये । प्रकाशोऽतिप्रसिद्धः । 'प्रकाशोऽतिप्रसिद्धे स्यात्' इत्यमरः । शृणोत्वार्थः । अस्ति कोऽपि कौशिक इति गोत्रेण नामधेयं यस्य स महाप्रभावो राजर्षिः । तमावयोः प्रियसख्याः प्रभवमुत्पत्तिस्थानमवगच्छ । उज्झितायाः शरीरसंवर्धनादिभिस्तातकाश्यपोऽस्याः

पाठा०—१ ('सकृतककोपं')^० २ 'किंचित्पृ'.

राजा—‘उज्जित’शब्देन जनितं मे^१ कौतूहलम् । आ मूलाच्छ्रोतु-
मिच्छामि ।

अनसूया—सुणादु अज्जो; गोदमीतीरे पुरा किल तस्स राए-
सिणो उग्गे तवसि वट्ठमाणस्स किंवि जादसंकेहिं देवेहिं मेणआ
णाम अच्छरा पेसिदा णिअमविग्घकालिणी । [शृणोत्वार्थः; गौतमीतीरे
पुरा किल तस्य राजर्षेरुपे तपसि वर्तमानस्य किमपि जातशङ्कैर्देवैर्मेनका
नामाप्सराः प्रेषिता नियमविघ्नकारिणी ।]

राजा—अस्त्येतदन्यसमाधिभीरुत्वं देवानाम् ।

अनसूया—तदो वसंतोदाररमणीए समए से उम्मादइत्तअं रूवं
पेक्खिअ,—[ततो वसन्तोदाररमणीये समये तस्या उन्मादयितृ रूपं
प्रेक्ष्य,—] (इत्यर्थोक्ते लज्जया विरमति ।)

राजा—परस्ताज्ज्ञायत एव । सर्वथाप्सरःसंभवैषा ।

अनसूया—अह इं ? । [अथ किम् ? ।]

राजा—उपपद्यते,—

मानुषीषु कथं वा स्यादस्य रूपस्य संभवः ? ।

न प्रभातरलं ज्योतिरुदेति वसुधातलात् ॥ २२ ॥

(शकुन्तलाऽधोमुखी तिष्ठति ।)

पिता । शृणोत्वार्थः । गौतमीतीरे पुरा किल तस्य राजर्षेरुपे तपसि वर्तमानस्य
किमपि जातशङ्कैर्देवैर्नियमविघ्नकारिणी मेनका नामाप्सराः प्रेषिता । ‘आपः सुमनसो
वर्षा अप्सराः सिकताः समाः । एते स्त्रियां बहुत्वे स्युरेकत्वेऽप्युत्तरत्रयम् ॥’ इत्युक्ते-
रेकवचनान्तोऽप्सरःशब्दः । तत उदारवसन्तरमणीये समये । प्राकृते पूर्वनिपाता-
नियमः । तस्या उन्मादयितृ रूपं प्रेक्ष्य । ‘राजा—परस्ताज्ज्ञायत एव’ इत्यनेनानु-
क्तसिद्धिरिति । अह इं अथ किम् ? । उपपद्यते युज्यते । मानुषीष्विति । मनोर-
पत्यानि स्त्रियो मानुष्यस्तासु । ‘मनोर्जातावज्यतौ षुक् च’ (पा. ४।१।११५) इत्य-
ष्षुकौ । ततः ‘टिड्ढाणञ्-’ (पा. ४।१।१६१) इति ङीप् । एतेनासां पृथिव्यंशाधिक्यं
ध्वनितम् । त्रिवृत्पञ्चीकरणपक्षयोरर्धषडंशानां ग्रहणम् । उक्तं च (तर्कसंग्रहे)

पाठा०—१ ‘नः’. २ ‘तदामूला’^०. ३ ‘स्तादवगम्यत’^०. ४ ‘मानुषीभ्यः
कथं नु स्या’^०.

‘पृथिवी नित्यानित्या च । नित्या परमाणुरूपा, अनित्या कार्यरूपा । सापि शरीरेन्द्रियविषयरूपा । शरीरमस्मदादीनां प्रत्यक्षसिद्धम्’ इति । एतच्च संभवः कथं वा स्याददः प्रति हेतुत्वेन योज्यम् । अत एवोपमाने ‘वसुधातलात्’ इति प्रतिवस्तुत्वेनोपादानम् । प्रतिव्यक्तिजातिसमाप्तेस्तासु रूपादीनां तारतम्यस्य प्रत्यक्षतः परिदृश्यमानस्य ‘इदमः प्रत्यक्षगतम्’ इत्युक्तेः । निर्जितरतिलावण्यस्य निरुपमस्य त्रिजगत्पुमानतां प्राप्तस्येत्यर्थान्तरसंक्रमितम् । रूपं विद्यतेऽस्मिन्नस्य दा मत्वर्थोऽर्शआदिभ्योऽच् । तेन रूपवत् इत्यर्थः । अन्यथा ‘अस्य’ इत्यनेनार्थपौनरुक्त्यं स्यात् । ‘रूप’शब्दो लावण्यादीनामुपलक्षणम् । ते च ‘यौवनं रूपलावण्ये सौन्दर्यमभिरूपता । मार्दवं सौकुमार्यं चेत्यालम्बनगुणा मताः’ इत्युक्ताः । अत एव ‘प्रभातरल’मित्युपमानेन विशेषणाधिक्यं तन्मध्ये प्रथमं यौवनस्य प्रत्यक्षतः परिदृश्यमानत्वात्तद्विहापीतरेषां ग्रहणं रूपशब्देन । संभव उत्पत्तिः कथं वा स्यात् ? अपि तु न स्यादेव । ‘कथं वे’ति निपातसमुदायो निषेधे । अत्र विशेषे प्रस्तुते सामान्योक्तेरप्रस्तुतप्रशंसा । क्व मानुष्यः ? केदं रूपम् ? इति सामान्यतः प्रतीतम् । विषमालकारस्यैको भेदो व्यङ्ग्यः । कीदृगित्याह—**नेति** । प्रभया वीक्ष्या तरलमुज्ज्वलं भासुरम् । ‘तरलश्चञ्चले षिङ्गे हारमध्यमणावपि । भासुरे च’ इति विश्वः । ज्योतिश्चन्द्रादि । वसुधातलाद्भूस्वरूपान्नोदेति, न प्रकटीभवतीत्यर्थः । अत्र भूस्वरूपस्य ज्योतिषश्च जन्यजनकभावाभावात्सत उत्पत्तिमङ्गीकृत्य विच्छेषमात्रे पञ्चमी प्रत्युक्तेत्यवधेयम्; प्रकृते प्रत्यक्षेण दृश्यमानत्वात् । संभावनायां लिङ् । उपमानवाक्ये प्रसिद्धत्वान्निषेधोक्तिः । श्रुतिवृत्त्यनुप्रासौ । संभवः कथं वा स्यात् ? ‘नोदेती’ति च सामान्यधर्मस्य शब्दान्तरेणोक्तेरतिशयोक्तिमूला प्रतिवस्तूपमा । रूपादीनां लक्षणानि यथा—‘अज्ञान्यभूषितान्येव प्रक्षेप्याद्यैर्विभूषणैः । येन भूषितवद्भ्रान्ति तद्रूपमिह कथ्यते ॥ मुक्ताफलेषु छायायास्तरलत्वमिवान्तरा । प्रतिभाति यदङ्गेषु लावण्यं तदिहोच्यते ॥ अङ्गप्रत्यङ्गकानां यः संनिवेशो यथोचितम् । सुश्लिष्टसंधिबन्धो यस्तत्सौन्दर्यमितीर्यते ॥ यदात्मीयगुणोत्कर्षैस्त्वन्यच्च निकटस्थितम् । सारूप्यं नयनिष्ठाज्ञैराभिरूप्यं तदुच्यते ॥ स्पृष्टं यत्राङ्गमस्पृष्टमिव स्यान्मार्दवं हि तत् । यत्स्पर्शासहनाङ्गेषु कोमलस्यापि वस्तुनः ॥ तत्सौकुमार्यं त्रेधा स्यान्मुख्यमध्याधमक्रमात् । अङ्गं पुष्पादिसंस्पर्शासहं येन तदुत्तमम् ॥ न सहेत कस्पर्शयेनाङ्गं मध्यमं हि तत् । येनाङ्गमातपादीनामसहं तद्विहाधमम् ॥’ इति । अन्ये तु मानुषीणां प्रतिबिम्बत्वेन वसुधाया उपात्तत्वासंभवस्य चोदयः प्रतिबिम्बत्वेनोपात्त इति दृष्टान्तमाहुः । वस्तुतस्त्वयमेवोचितः । यतः पूर्वत्रालंकार आद्यभागे व्यङ्ग्यवाच्ययोः प्रतिवस्तुत्वम्, उत्तरत्र वाच्यलक्ष्ययोरिति । अनेन निदर्शनं नामभूषणमुपक्षिप्तम् । तल्लक्षणं तु—‘यत्रार्थानां प्रसिद्धानां कियते परिकीर्तनम् । परापेक्षाव्युदासार्थं तन्निदर्शनमुच्यते ॥’ इति । अधोमुखी तिष्ठतीति स्वस्तुत्याकर्णनेन ।

राजा—(आत्मगतम् ।) लब्धावकाशो मे मनोरथः । किंतु सख्याः परिहासोदाहृतां वरप्रार्थनां श्रुत्वा धृतद्वैधीभावकातरं मे मनः ।

प्रियंवदा—(सस्मितं शकुन्तलां विलोक्य नायकामिमुखी भूत्वा) पुणो वि वक्तुकामो विअ अज्जो । [पुनरपि वक्तुकाम इवार्यः ।]

(शकुन्तला सखीमङ्गल्या तर्जयति)

राजा—सम्यगुपलक्षितं भवत्या । अस्ति नः सच्चरितश्रवणलोभा-
दन्यदपि प्रष्टव्यम् ।

प्रियंवदा—अलं विआरिअ । अणिअंतणानुओओ तवस्सिअणो
णाम् । [अलं विचार्य । अनियन्त्रणानुयोगस्तपस्विजनो नाम]

राजा—ईति सखीं ते ज्ञातुमिच्छामि !

वैखानसं किमनया व्रतमा प्रदाना-

द्यापाररोधि मदनस्य निषेवितव्यम् ।

अत्यन्तमेव मदिरेक्षणवल्लभाभि-

राहो निवत्स्यति समं हरिणाङ्गनाभिः ॥ २३ ॥

तेनोत्तमत्वं ध्वनितम् । अथ च शृङ्गारलज्जाख्यो व्यभिचारी ध्वनितः, उभयानु-
भावत्वादधोमुखत्वस्य । पुनरपि प्रष्टुकाम इवार्यः । अलं विचार्य । अनियन्त्रणानु-
योगोऽप्रतिबन्धप्रश्नः । ‘ प्रश्नोऽनुयोगः पृच्छा च ’ इत्यमरः । तपस्विजनो नाम ।
‘ णिओओ ’ इति पाठे नियोग आज्ञा । इति सखीं ते ज्ञातुमिच्छामि । इतीति
किम् ? । वैखानसमिति । वैखानसं व्रतं तपस्विसंबन्धि तपोवननिवासलक्षणम् ।
मदनस्य व्यापारः स्वविषये प्रवृत्तिर्नानाविधालिङ्गनाय(यं) तेत (?) । तदुक्तं
महिमभट्टेन—‘ यतः सर्वेष्वलंकारेष्वयमाजीवितायते । सा च प्रतीयमानैव
तद्विद्वान् स्वदत्तेतराम् ’ इति । तथा—‘ वाच्यात्प्रतीयमानोऽर्थस्तद्विद्वान् स्वदत्तेऽधि-
कम् । रूपकादितरः कप्रकारा ’ (?) । न तु चरमधातुविसर्गोऽत्राभिप्रेतः (?) ।
तदोधि व्रतं नियमादि । प्रकृष्टाद्योत्तमप्रकृतये राज्ञे दानं तस्मात् । प्रदानादिविशिष्ट-
मिदं मर्यादीकृत्य निषेवणीयम् । किमिति प्रश्ने । किम् । आहो अथवा । ‘ आहो

प्रियंवदा—अर्ज ! धम्मचरणे वि परवसो अअं जणो । गुरुणो उण से अणुरूपवरप्पदाणे संकप्पो । [आर्य ! धर्मचरणेऽपि परवशोऽयं जनः । गुरोः पुनरस्या अनुरूपवरप्रदाने संकल्पः ।]

राजा—(आत्मगतम्) न दुरवापेयं खलु प्रार्थना ।

भव हृदय ! सामिलाषं संप्रति संदेहनिर्णयो जातः ।

आशङ्कसे यदग्निं तदिदं स्पर्शक्षमं रत्नम् ॥ २४ ॥

उताहो किमुत विकल्पे' इत्यमरः । मदिरे संजातमदे ये ईक्षणे ते च ते च तै-
र्वैल्लभाभिः सुन्दरीभिः । 'आत्मसदृश-' इति पाठे—आत्मनः सदृशे ईक्षणे तैर्वैल्ल-
भाभिः प्रियाभिः । हरिणाङ्गनाभिर्भृङ्गीभिः सहात्यन्तमाजन्मैव निवत्स्यति । अर्था-
त्तपोवने । अयमाशयः—यदि राज्ञे देया तदा विवाहपर्यन्तमेव तपोवने स्थितिः ।
तदनन्तरमविरोधी कामोपभोगः । यदि कस्मैचित्तपस्विने देया तदा मृगमिथुनवत्
कामोपभोगरहिता वन एव स्थास्यतीति । अस्यैवोत्तरम्—अनुरूपवरप्रदान इत्यादि ।
अत्र सहोक्तिः । औपम्यं गम्यम् । निवासः सामान्यधर्मः । 'सम'शब्दस्य तुल्य-
वाचित्व उपमैव । 'समं सहार्थे तुल्ये च' इत्यजयः । अनयोः पूर्वोक्तैव सहृदय-
हृदयहारिणी । स्नेहालंकारेषु नोपमेति । वृत्त्यनुप्रासश्च । वसन्ततिलका वृत्तम् ।
आर्य ! धर्मचरणेऽपि परवशोऽयं जनः । एतदाश्रमवासित्वेन सामान्यतः प्राप्तं
यद्धर्मचरणं तत्रापि पराधीन इति यावत् । अनेन पूर्वपथे यत्कर्तृत्वेनोपात्तं तस्यो-
त्तरम् । तेनास्याः कर्तृत्वं कुत्रापि नास्तीति भावः । इतः परं किं परवशेत्येकः
प्रश्नः । यत्परवशस्तस्यापि कोऽभिप्राय इति द्वितीयः । तत्राह—गुरोः पुनस्तस्या
अनुरूपवरप्रदाने संकल्पः । अनेनोत्तरालंकारः । 'उत्तरेण प्रश्नोन्नयन उत्तरम्'
इति तल्लक्षणात् । 'राजा—वयमपि' इत्यादिनैतदन्तं युक्तिर्नामाङ्गमुपपक्षितम् ।
'संप्रधारणमर्थानां युक्तिरित्यभिधीयते' इति । दुरवापेति । एतत्सदृशान्यस्याभावा-
दिति भावः । भवेति । हे हृदय ! सामिलाषं भव । अनेन राजगतस्वभावस्य
स्थैर्यं द्योत्यते । तत्र हेतुमाह—संप्रतीति । मुनिकन्या क्षत्रियकन्या वेति संदेहे
निर्णय एकतरनिश्चयो जातः । तेनात्र काव्यलिङ्गम् । निर्णयमेव विवृणोति—आश-
ङ्कस इति । यत्त्वमग्निमाशङ्कसे मन्यसे । अस्पृष्टव्यत्वं सामान्यधर्मो गम्यः । व्यस्त-
रूपकम् । तत्स्पर्शक्षमं रत्नमिति व्यतिरेकरूपम् । अथ च स्पर्शक्षममुपभोग्यं रत्नम्,
कन्यारत्नमित्यर्थः । 'जातौ जातौ यदुत्कृष्टं तद्रत्नमभिधीयते' इत्युक्तेः । वृत्त्यनु-
प्रासश्च । नायकौत्सुक्यं ध्वनितम् । अनेन समाधाननामकमङ्गमुपपक्षितम् । तल्लक्षणं

शकुन्तला—(सरोषमिव) अणसूए ! गमिस्सं अहं । [अनसूये ! गमिष्याम्यहम् ।]

अनसूया—किंणिमित्तं ? । [किंनिमित्तम् ? ।]

शकुन्तला—इमं असंबद्धप्पलाविणिं पिअंवदं अज्जाए गोदमीए णिवेदइस्सं । [इमामसंबद्धप्रलापिनीं प्रियंवदामार्यायै गौतम्यै निवेदयिष्यामि ।]

अनसूया—सहि ! ण जुत्तं ते अकिदसक्कारं अदिहिविसेसं विसज्जिअ सच्छंददो गमणं । [सखि ! न युक्तं तेऽकृतसत्कारमतिथिविशेषं विसृज्य स्वच्छन्दतो गमनम् ।]

(शकुन्तला न किंचिदुक्त्वा प्रस्थितैव)

राजा—(प्रहीतुमिच्छन्निगृह्यात्मानम्, आत्मगतम्) अहो चेष्टाप्रतिरूपिका कामिजनमनोवृत्तिः । अहं हि,—

अनुयास्यन्मुनितनयां सहसा विनयेन वारितप्रसरः ।

स्थानादनुचलन्नपि गत्वेव पुनः प्रतिनिवृत्तः ॥ २५ ॥

तु—‘बीजार्थस्योपगमनं तत्समाधानमुच्यते’ इति । अनसूये । गमिष्याम्यहम् । किंनिमित्तम् ? । इमामसंबद्धप्रलापिनीं प्रियंवदामार्यायै गौतम्यै निवेदयिष्यामि । सखि ! न युक्तं तेऽकृतसत्कारमतिथिविशेषमिति साभिप्रायम् । विसृज्य स्वच्छन्दतो गमनम् । अनेनोपदेश इति नाख्यालंकार उपक्षिप्तः । तल्लक्षणम्—‘शिक्षा स्यादुपदेशनम्’ इति । अहो इत्याश्चर्ये । चेष्टाप्रतिरूपिका चेष्टासदृशी यादृशी शरीरचेष्टायां तादृशी तां विनापीति । अत एवाश्चर्यम् । तदेवाह—अनुयास्यन्निति । मुनितनयां शकुन्तलाम् । संबन्धमात्रविवक्षया समासः कृतः । यथा—‘अरिस्त्रीणाम्’ इत्यत्र । एनामिति वक्तव्य एतदुक्तिर्मुग्धत्वद्योतनाय । सहसाविचारितमनुयास्यन्ननुगमिष्यन् । ‘लटः सद्वा’ इति शतृ । अहं विनयेन जितेन्द्रियतया वारितः प्रसरो वेगो यस्य सः । ‘प्रसरः प्रणये वेगे’ इति विश्वः । ‘इन्द्रियाणां जयं प्राह विनयं भरतो मुनिः’ इत्युक्तेः । अत्रानुगमनकरणे वेगस्यैव निराकरणात्तात्त्विकानुरागनिषेधाभावाद्भतेः

पाठा०—१ ‘राजा-(अपवार्य) कथं गच्छति ?’. २ ‘स्थानादचलन्नपि’.

प्रियंवदा—(शकुन्तलां निरुध्य) हला ! ण दे जुत्तं गंतुं । [हला !
न ते युक्तं गन्तुम् ।]

शकुन्तला—(सभ्रूभङ्गम्) किंणिमित्तं ? । [किंनिमित्तम् ? ।]

प्रियंवदा—रुक्खसेअणे दुवे धारेसि मे । एहि जाव; अत्ताणं
मोचिअ तदो गमिस्ससि । [वृक्षसेचने द्वे धारयसि मे । एहि तावत्;
आत्मानं मोचयित्वा ततो गमिष्यसि ।] (इति बलादेनां निवर्तयति)

राजा—भद्रे ! वृक्षसेचनादेव परिश्रान्तामत्रभवतीं लक्षये । तथा
ह्यस्याः,—

स्रस्तांसावतिमात्रलोहिततलौ बाहू घटोत्क्षेपणा-

दद्यापि स्तनवेपथुं जनयति श्वासः प्रमाणाधिकः ।

स्रस्तं कर्णशिरीषरोधि वदने घर्माभसां जालकं

बन्धे स्रंसिनि चैकहस्तयमिताः पर्याकुला मूर्धजाः ॥ २६ ॥

तदहमेनामनृणां करोमि । (इत्यङ्गुलीयं दातुमिच्छति)

स्थायित्वं ध्वनितम् । तेन प्रसरपदस्यावकर्तृत्वं न शङ्कनीयम् । अन्यथाऽनुयाय्यन्नेव
निवारितः । अन्यत्र सुतरां वारित इत्यर्थः स्यात् । स्थानादुपवेशनादनुचलन्नच-
ञ्चल्लेऽपि । उत्थानं तु दूरापास्तमित्यपिशब्दार्थः । गत्वा प्रतिनिवृत्ताः पर्यावर्त इवे-
त्युत्प्रेक्षा । अनुचलन् गत इति विरोधाभासः । काव्यलिङ्गमनुप्रासश्च । अनेन परि-
भावनेत्यङ्गमुपक्षिप्तम् । तल्लक्षणं तु—‘कुतूहलोत्तरावेशो विज्ञेया परिभावना’ इति ।
न ते युक्तं गन्तुम् । किंनिमित्तम् ? वृक्षसेचने द्वे धारयसि मे । एहि तावत् ।
आत्मानं मोचयित्वा ततो गमिष्यसि । स्रस्तांसाविति । स्रस्तौ पतितावंसौ
ययोस्तौ । स्वभावतस्तु नतौ, अधुना त्वभिनतावित्यर्थः । ‘संसु ध्वंसु अधः-
पतने’ । घटोत्क्षेपणादिति हेतुः सर्वत्र योज्यः । स्वभावत एव लोहितौ । अधुना-
ऽतिमात्रमत्यर्थं लोहिततलौ रक्तकरतलौ । ‘तल’शब्द एकदेशेन ‘भीमो भीमसेनः’
इतिवत् करतलमाह, बाहुसांनिध्यात् । इदं विशेषणद्वयमविधेयम् । बाहू इति द्विव-
चनम् । पर्यायेण व्याप्रियमाणत्वात् । तेन न पूर्वापरविरोधः । अद्यापीति च त्रिषु
स्थानेष्वन्वेति । अद्यापि स्रस्तांसौ, अद्याप्यतिमात्रलोहिततलौ, अद्यापि प्रमाणाधिक
इति । तेनातिशयमृदुता ध्वन्यते । प्रमाणाधिको द्वादशाङ्गुलाधिकः । उक्तं च—

‘देहं व्याप्य स्वनाडीभिः प्रमाणं कुरुते बहिः । द्वादशाङ्गुलमानेन तस्मात्प्राणः समीरितः’ इति । श्वासो निःश्वासवायुः अत एव स्तनयोर्वेपथुं कम्पं जनयति । ‘अथ वेपथुः । कम्पः’ इत्यमरः । यद्यपि सर्वाङ्गस्य स्वेदयुक्तत्वं तथापि तस्य संवृतत्वान्मुख(खे)पूर्वमुत्पत्तेर्मुखमर्धशरीरं तस्य । ‘सर्वं वा मुखमुच्यते’ इत्युक्तेश्च वदन इत्युक्तिः । तेन कपोलयोरलिके चिबुक इत्यर्थः । घर्मांभसां स्वेदोदकानाम् । ‘घर्मः स्यादातपे ग्रीष्मे उष्णस्वेदाम्भसोरपि’ इति विश्वः । यज्जालकमशोकादिनवकलिकावृन्दाकारं बिन्दुकदम्बकं लक्षणयोज्यते—‘क्षारको जालकं क्लीबे’ इत्यमरव्याख्याने क्षीरस्वामी । जालमिव जालकम् । ‘उद्भिन्नमात्रकलिकावृन्द’मिति व्याख्यानात् । तेनाशोकादिनवकलिकावृन्दं वाच्यम् । सामान्यस्य विशेषनिष्ठत्वात् । नहि निर्विशेषं सामान्यमस्ति । तेनाकारसामान्याद्विन्दुवृन्दं लक्ष्यते । सातिशयोद्दीपकत्वं व्यङ्ग्यम् । यदि समूहमात्रं व्यङ्ग्यं स्यात्तदा ‘घर्मांभसां मण्डलम्’ इत्येव ब्रूयात् । तत्स्रस्तं गलितम्, श्रमातिशयादिति भावः । ननु मुख्यार्थबाधे लक्षणा । न चात्र तद्बाधः । तेन तद्वीजाभावाच्च सेति चेत् । तात्पर्यानुपपत्तेरपि लक्षणाया बीजस्योरीकृतत्वात्तामेवानुवाद्यविशेषणद्वारा व्यनक्ति—**कर्णेति** । कर्णेऽवतंसीकृतं शिरीषपुष्पं कर्णशिरीषम् । मध्यमपदलोपी समासः । तद्रोद्धुं शीलं यस्य तत् । कर्णशिरीषस्य रोधो विद्यते यस्मादिति बहुव्रीहौ मतवर्थायस्य व्यर्थता स्यात् । बिन्दुस्तबकत्वेन विधानाद्रोधस्यासां वर्षिता सा दर्शिता(?) । अन्यस्योक्तानुक्तयोरर्थं प्रति विशेषाभावादपुष्टार्थैव पर्यवस्येत् । बन्धे केशबन्धे संसिनि स्खलति सति मूर्धजाः केशा एकेन हस्तेन यमिता बन्धनं नीताः अत एव पर्याकुलाश्चञ्चलाश्च । पूर्ववाक्यसमुच्चये स्वभावोक्तिः । सर्वत्र घटोत्क्षेपणादिति हेतोस्तेरादिकारकदीपकालंकारः । अत एव नावृत्तिनिबन्धनापेक्षा । तदलंकारान्तरगतत्वात्तस्याः । तदुक्तम्—‘सैव क्रियासु बह्विषु कारकस्येति दीपकम् । सैवावृत्तिः’ इति । ‘अर्थावृत्तिः पदावृत्तिरुभयावृत्तिरित्यमी’ इत्युक्तेः । स्रस्तं संसिनीत्युभयावृत्तिरलंकारः, काव्यलिङ्गं च । स्तनवेपथुजननेन हेतुना श्वासस्य प्रमाणाधिकत्वं साध्यमित्यनुमानालंकारश्च । अनुप्रासः । वाक्यचतुष्टये च प्रत्येकं विशेषणद्वयोपादानाच्च तत्प्रक्रमभङ्गः । अत एव प्रथमवाक्योपनिबद्धं ‘अद्यापी’ति पदं द्वितीयवाक्ये संबन्धादप्यावृत्तिनिबन्धनानपेक्षत्वेन देहलीप्रदीपन्यायेनोभयत्रान्वेतुं विशेषणप्रक्रमभङ्गनिवृत्तये च द्वितीयवाक्य उपनिबद्धमित्यवधेयम् । अद्यापि सेचनक्रियारम्भः, संप्रत्ययानुवर्तमान इत्यर्थः । ‘अद्यात्राहि’ इत्यमरव्याख्याने **क्षीरस्वामी** वर्तमानतामात्रेऽप्याहुरित्यवोचत् । यदि श्वाससामानाधिकरण्याभावाद्विशेषणत्वाभाव इत्यसंतोषस्तर्हि ‘अद्यापि स्तनवेपथोश्च जनकः श्वासः प्रमाणाधिकः’ इति पाठं पठित्वा संतोष्यम् । अस्मिन्पाठे पदकदम्बकात्मकानि चत्वार्यपि वाक्यानीति न ततः प्रक्रमभङ्गः । चकारः पूर्वसमुच्चये ।

(उभे नाममुद्राक्षराण्यनुवाच्य परस्परमवलोकयतः)

राजा— अलमस्मानन्यथा संभाव्य । राज्ञः परिग्रहोऽयमिति राज-
पुरुषं मामवगच्छथ ।

प्रियंवदा—तेण हि णारिहदि एदं अंगुलीअअं अंगुलीविओअं ।
अज्जस्स वैअणेण अणिरिणा दाणि एसा । (किंचिद्विहस्य) हला सउंदले !
मोइदासि अणुअं पिणा अज्जेण, अहवा महाराएण; गच्छ दाणि ।
[तेन हि नार्हत्येतदङ्गुलीयकमङ्गुलीवियोगम् । आर्यस्य वचनेनानृणेदानीमेषा ।
हला शकुन्तले ! मोचितास्यनुकम्पिनार्येण, अथवा महाराजेन; गच्छेदानीम् ।]

अथाद्यवाक्ये विशेषणद्वयमपि विधेयम् । द्वितीये द्वयमप्यनुवाद्यम्, इतरयोरेकं विधे-
यमेकमनुवाद्यमित्येव कम इति न तत्प्रक्रममङ्गोऽपि । पूर्वमसौ नतौ न, बाहू रक्ततलौ
न; अधुना बाहू अनूय स्रस्तांसत्वादेः 'सोमेन यजेत' इतिवद्विशिष्टस्य विधानात्
नाविमृष्टविधेयांशता, नाप्यनुवाद्यविधेयव्यत्ययः शङ्कनीयः । यतस्तस्यामत्यन्तानु-
रक्तस्य राज्ञस्तत्सुकुमारतरत्वमालोच्य 'अस्यामिदमत्यन्तमनुचितम्' इति विधेयमेव
बुद्धिस्थीभूतमिति तदेव वाक्यचतुष्टये प्रथमतो निबद्धमित्यवहितैः सहृदयैर्भा-
व्यम् । यद्यपि धर्मोऽम्भोरूप एव, तथापि पूर्वं कर्णावतंसरोधित्वेन बिन्दुस्तबक-
रूपता परस्तात्संसर्गं च 'अम्भः'पदोपादानव्यतिरेकेण न स्फुरतीति तदुपादानम् ।
शार्दूलविकीडितं वृत्तम् । अनेन दृष्टमिति भूषणमुपक्षिप्तम् । तल्लक्षणं तु—'यथा-
देशं यथाकालं यथारूपं च वर्ण्यते । यत्प्रत्यक्षं परोक्षं वा तद्दृष्टं दृष्टवद्भवेत्' इति ।
'प्रियंवदा—शकुन्तलां निरुध्य' इत्यादिना 'इच्छती'त्यन्तेन करणं नामाङ्गमुपक्षि-
प्तम् । तल्लक्षणं तु—'प्रकृतार्थस्य चारम्भः करणं नाम तद्भवेत्' इति । अलं-
कारार्थं तु मुद्रिका; नामाक्षरयुक्ता तु मुद्रेत्यनयोर्भेदः । नामरूपाणि 'दुष्यन्ते'ति
नामस्वरूपाणि यानि मुद्राक्षराणीति समासः । नाममुद्राया अक्षराणीति विग्रह
आर्थं पौनरुक्त्यम्, मुद्रेत्येतावतैव गतार्थत्वात् । अन्यथेति राजत्वेन । राज्ञः परिग्रहः
परिजनो मूलं चायं मल्लक्षण इति हेतोः राज्ञः पुरुषः, राजा चासौ पुरुषश्च तम् ।
'परिग्रहः परिजने पत्न्यां स्वीकारमूलयोः' इति विश्वः । तेन हि नार्हत्येतदङ्गुली-
यकमङ्गुलीवियोगम् । आर्यस्य वचनेनानृणेदानीमेषा । मोचितास्यनुकम्पिनार्येण,
अथवा महाराजेन । गच्छेदानीम् । यद्यात्मनः प्रभविष्यामि । अनेनोद्भेदेनामक-
मङ्गमुपक्षिप्तम् । तल्लक्षणं तु—'बीजार्थस्य प्ररोहो यः स उद्भेद इति स्मृतः' इति ।

पाठा०-१ 'अलमन्यथा'. २ 'परिग्रहोऽयम् । प्रियं०-'. ३ 'अंगुरीअवि-
ओअं काहुं अज्जो'. ४ 'वअणादो जेव अरिणा एसा भोदु'.
अ० शा० ५

शकुन्तला—(आत्मगतम्) जइ अत्तणो पहविस्सं । (प्रकाशम्)
का तुमं विसज्जिदव्वस्स रुंघिदव्वस्स वा ? । [यद्यात्मनः प्रभविष्यामि ।
का त्वं विसर्जितव्यस्य रोद्धव्यस्य वा ? ।]

राजा—(शकुन्तलां विलोक्य, आत्मगतम्) किं नु खलु यथा वयम-
स्यामेवमियमप्यस्मान्प्रति स्यात् । अथवा लब्धावकाशा मे
प्रार्थना । कुतः

वाचं न मिश्रयति यद्यपि मद्वचोभिः

कर्णं ददात्यभिमुखं मयि भाषमाणे ।

कामं न तिष्ठति मदाननसंमुखीना

भूयिष्ठमन्यविषया न तु दृष्टिरस्याः ॥ २७ ॥

दशरूपके तु (१।२९)—‘उद्धेदो गूढभेदनम्’ इति । राजभावस्य गूढस्योद्धेद-
नात् । का त्वं विसर्जितव्यस्य रोद्धव्यस्य वा ? । वाचमिति । यद्यपीयं मम वचो-
भिर्वाचं न मिश्रयति, मया सह न वक्तीत्यर्थः । इयमुक्तिर्ग्राम्यत्वादुपेक्षिता । अथ च
‘वाचं वचोभिः’ इति स्त्री-नपुंसकलिङ्गनिर्देशेन स्त्रीयां सखीमपि तन्मित्रेण मेलयतीति
ध्वनिः । तथापि मयि भाषमाणेऽभिमुखं कर्णं ददाति, मदुक्तं सादरं शृणोतीत्यर्थः ।
यद्यपि काममत्यर्थं मदाननसंमुखीना मन्मुखाभिमुखी न तिष्ठति । ‘यथामुखसं-
खस्य—’ इति खः । तथापि भूयिष्ठमतिशयेन । बहु यथा स्यात्तथा । ‘बहु’शब्दाद-
तिशायने, ‘अजादी गुणवचनादेव’ इतीष्टनि ‘बहोर्लोपो भू च बहोः’ (पा. ६।४।१५८)
‘इष्टस्य यिद च’ (पा. ६।४।१५९) इति भ्वादेश इष्टन आदिलोपे यिडागमरूपम् ।
अस्या दृष्टिरन्यविषया मदाननव्यतिरिक्तविषया । न तु, नैवेत्यर्थः । चरणत्रयेऽस्मदा
सौभाग्यातिशयो ध्वन्यते । छेकवृत्त्यनुप्रासौ । वसन्ततिलका वृत्तम् । अनेन मुग्धाया
नायिकाया गात्रजो विलास इति भाव उक्तः । तल्लक्षणं तु नागरसर्वस्वे—‘यो
वल्गभासन्नगतो विकारो गत्यासनस्थानविलोकनादौ । नानाविधाकूतचमत्कृतिश्च
पराङ्मुखं चास्यमयं विलासः ॥’ इति । अनुरागेज्जितं च । तदुक्तं मदनोदये—
‘विकारो नेत्रवक्रस्य तद्वाक्यश्रवणादरः । अन्यव्याजेन तद्वीक्षा अनुरागेज्जितं
भवेत् ॥’ इति । पूर्वोक्तं प्राप्तिलक्षणमङ्गमनेन चोपक्षिप्तम् । प्रकृतकथाविच्छेदार्थ-

पाठा०—१ ‘अनसूया-हला सउंतले, मोआविदासि अणुकंपिणा अज्जेण
अथ वा महाराएण । ता कहिं दाणिं गमिस्ससि ? शकुं०—(आत्मगतम्)
ण एदं परिहरिस्सं जइ अत्तणो पहवे । प्रियं०—संपदं किं ण गच्छीअदि ?
शकुं०—इदाणिं पि किं तुह आअत्त म्हि । जदा मे रोअदि तो गमिस्सं ।’
२ ‘ददात्यवहिता’. ३ ‘संमुखीय’.

(नेपथ्ये)

भो भोस्तपस्विनः ! 'संनिहितास्तपोवनसत्त्वरक्षायै भवत । प्रत्यासन्नः
किल मृगयाविहारी पार्थिवो दुष्यन्तः ।

तुरगखुरहतस्तथा हि रेणु-
विटपविषैक्तजलाद्रवल्कलेषु ।
पतति परिणतारुणप्रकाशः
शलभसमूह इवाश्रमद्रुमेषु ॥ २८ ॥

अपि च—

तीव्राघातप्रतिहततैरुः स्कन्धलग्नैकदन्तः
पादाकृष्टव्रततिवलयसङ्गसंजातपाशः ।

मन्तरसंधिमुपक्षिपति—नेपथ्य इति । 'दुष्यन्त' इति राजनामश्रवणाच्छकुन्त-
लायाः प्रोत्साहनाद्भेदलक्षणमङ्गमुपक्षिप्तम् । 'भेदः प्रोत्साहना मता' इति तल्ल-
क्षणस्य धनिकेनोक्तत्वात् । 'प्रत्यासन्न' इति यदुक्तं, तत्र हेतुं श्लोकाभ्यां दर्शयति—
तुरगेति । तथा हि तुरगखुरहतो रेणुराश्रमद्रुमेषु पततीति योजना । कीदृशेषु ?
विटपेषु शाखासु विषक्तान्यासक्तानि जलाद्राणि वल्कलानि येषु तेषु । आर्द्रत्वं
विषक्तत्वे हेतुः । अनेन विटपेभ्यो वल्कलापसारणं क्रियतामिति ध्वन्यते । 'तुरग'
इत्यनेन सेनाया बाहुल्यं ध्वनितम् । इदं च तपोवनसत्त्वरक्षावहितत्वं आर्थो हेतुः ।
'आश्रमे'त्यनेन निकटत्वं द्रुमेष्विति विशेषणोपादानार्थम् । जलग्रहणं तस्मिन्सम-
येऽप्यशुष्कताभिधानार्थम् । कीदृशेषु ? परिणतः सायंकालीनो योऽयमरुणः
सूर्यस्तद्वत्प्रकाशः अस्फुटः, तद्वद्वर्ण इत्यर्थः । 'अरुणोऽस्फुटरागे च सूर्ये सूर्यस्य
सारथौ' इति धरणिः । 'प्रकाशोऽतिप्रसिद्धे स्यात्प्रहासातपयोः स्फुटे' इति
विश्वः । अयमेवोपमायां सामान्यधर्मो ज्ञेयः । क इव ? शलभसमूहः पतङ्गनिकर
इव । अनया रेणोर्बहुलत्वं घनत्वं च ध्वन्यते । वृत्त्यनुप्रास उपमा च । अत्र
पार्थिवप्रत्यासन्नत्वे कारणे प्रस्तुते तत्कार्यं रेणूद्भूलादिकमुक्तमित्यस्त्वुतप्रशंसा । न
पर्यायोक्तम् ; कार्यस्याप्रस्तुतत्वात् । यथात्र राज्ञः प्रत्यासन्नत्वमवश्यं वक्तव्यं तद्व-
त्कार्यस्यावश्यकत्वाभावात् । पर्यायोक्ते तु कारणवत्कार्यमपि प्रकृतमेव । तत्र
कारणापेक्षया तद्वर्णनमतिचमत्कारकृदिति स्थितमाकरे । काव्यलिङ्गं च । पुष्पि-

पाठा०—१ 'तपोवनसंनिहितसत्त्वरक्षणाय सज्जीभवन्तु भवन्तः'. २ 'दुःष-
न्तः'. ३ 'निषक्त'. ४ 'राजा—(स्वगतम्) अहो धिक्...°रुन्धन्ति ? ।
(पुनर्नेपथ्ये) भोस्तपस्विनः ! पर्याकुलीकुर्वन्वृद्धस्त्रीकुमारकानेष दुष्यन्तः
प्रासः,—तीव्राघातादभिमुखतरु'. '°तरुस्कन्ध'.

मूर्तो विघ्नस्तपस इव नो भिन्नसारङ्गयूथो

धर्मारण्यं प्रविशति गजः स्यन्दनालोकभीतः ॥ २९ ॥

(सर्वाः कर्णं दत्त्वा किंचिदिव संभ्रान्ताः)

राजा—(आत्मगतम्) अहो धिक् । पौरा अस्मदन्वेषिणस्तपो-
वनमुपरुन्धन्ति । भवतु; प्रतिगमिष्यामस्तावत् ।

सरूपौ—अज्ज ! इमिणा औरण्णअवुत्तंतेण पँज्जाउल म्ह । अणु-
जाणीहि णो उडअगमणस्स । [आर्य ! अनेनारण्यकवृत्तान्तेन पर्याकुलाः
स्मः । अनुजानीहि न उटजगमनाय ।]

ताम्रा वृत्तम् । तीव्रेति । स्यन्दनस्य रथस्यावलोकनाद्भूतो गजो धर्मारण्यं
प्रविशतीति संबन्धः । कीदृग्गजः ? तीव्रो य आघातः पलायनविषये स्वाभाविकः
संवेगः संघट्टस्तेन प्रतिहता भ्रमास्तरवो येन सः । स्कन्धे स्कन्धभागे पार्श्ववलो-
कनेन लग्न एको दन्तो यस्य सः । तत्र स्कन्धभागो दक्षिणः । दन्तोऽपि दक्षिण
इति सांप्रदायिकाः । उक्तं च पालकाप्ये—‘दक्षिणे वलितुं शक्तो गजो वामे
प्रयत्नतः’ इति । अन्ये त्वेकपदत्वेन व्याचक्षते—तीव्रेणाघातेनाघातोद्यमेन प्रतिहतो
यस्तरस्कन्धस्तत्र लग्न एकदन्तो यस्य । यद्वा,—तीव्रेणोग्रेण क्वचित्कठिने वस्तुन्या-
घातेन प्रतिहतस्तत उच्चलितः सन्, तरस्कन्धे लग्न एको दन्तो यस्य सः । उभय-
मपि नातिसमञ्जसम्; अर्थासंगतेः । तथा हि—तरस्कन्धे भग्नत्वं लग्नत्वं वा ।
आद्ये भग्नैकदन्त इत्येव पठेत् । द्वितीये प्रविशतीति क्रियया विरोधस्तेन संदा-
नितत्वात् । लग्नदन्तत्वं दन्ताकार आघात इति चेन्न,—प्रकृतार्थपोषाभावात् ।
अथ तत्त्वत एकदन्त एव गजस्तत्र तीव्रेत्यादिगम्योत्प्रेक्षा । तथापि पूर्वोक्त
एव दोषः । आघात-प्रतिहतपदयोरन्यतरस्यावकरत्वं दुष्परिहरणीयम् । पादा-
भ्यामाकृष्टं यद्वततिवल्यं लताजालं तस्यासङ्गेन समन्तात्संबन्धेन जातः पाशो
यस्य सः । भिन्नानि सारङ्गाणां मृगाणां यूथानि कुलानि यस्मात्सः । विशेषण-
चतुष्टयेन वेगातिशयो व्यज्यते । नोऽस्माकम् । तपसो मूर्तः शरीरी विघ्न इवेत्युत्प्रेक्षा ।
पूर्वश्लोकोक्तक्रमेणाप्रस्तुतप्रशंसा च । पूर्वार्धे वृत्त्यनुप्रास—श्रुत्यनुप्रासयोरेकवाचका-
नुप्रवेशलक्षणः संकरः । उत्तरार्धे श्रुत्यनुप्रास एव । परिकरालंकारश्च । मन्दा-
क्रान्ता वृत्तम् । अत्रापि भयानको रसः । गजगतभयं स्थायिभावः । दुष्यन्तसेना-
रथावलोकनं विभावः । पार्श्ववलोकनपलायनादयो व्यभिचारिणः । लक्षणं पूर्व-
मेवोक्तम् । अहो धिगिति भिन्नं वाक्यम् । आर्य ! अनेनारण्यकवृत्तान्तेन पर्याकुलाः

पाठा०—१ ‘विरुजति’. २ ‘कथमपराद्धस्तपस्विनामसि ? भवतु; ताव-
त्प्रतिगच्छामि’. ३ ‘हृत्थिसंभमेण’. ४ ‘पज्जाउलाओ...उडअगमणे’.

राजा—(ससंभ्रमम्) गच्छन्तु भवत्यः । वयमप्याश्रमपीडा यथा न भवति तथा प्रयतिष्यामहे ।

(सर्व उत्तिष्ठन्ति)

सख्यौ—अज्ज ! असंभाविदअदिहिसक्कारं भूओ वि पेक्खण-णिमित्तं लज्जेमो अज्जं विण्णविट्ठुं । [आर्य ! असंभाविततिथिसक्कारं भूयोऽपि प्रेक्षणनिमित्तं लज्जावहे आर्यं विज्ञापयितुम् ।]

राजा—मा मैवम् ; दर्शनेनैवात्रभवतीनां पुरस्कृतोऽस्मि ।

(शकुन्तला राजानमवलोकयन्ती सव्याजं विलम्ब्य सह सखीभ्यां निष्क्रान्ता)

राजा—मन्दौत्सुक्योऽस्मि नगरगमनं प्रति । यावदनुयात्रिकान्समेत्य नातिदूरे तपोवनस्य निवेशयेयम् । न खलु शक्नोमि शकुन्तला-व्यापारादात्मानं निवर्तयितुम् । मम हि,—

गच्छति पुरः शरीरं धावति पश्चादसंस्तुतं चेतः ।

चीनांशुकमिव केतोः प्रतिवातं नीयमानस्य ॥ ३० ॥

(इति निष्क्रान्ताः सर्वे)

इति प्रथमोऽङ्कः ।

स्मः । अनुजानीयनुज्ञां देहि नोऽस्मानुटजगमनाय । असंभावितातिथिसक्कार-मप्रापितातिथिपूजम् । प्राप्तौ भूः । भूयोऽपि प्रेक्षणनिमित्तं लज्जावहे आर्यं विज्ञा-पयितुम् । पुरस्कृतः पूजितः । 'पुरस्कृतः पूजितेऽरात्यभियुक्तेऽप्रतः कृते' इत्यमरः । 'सव्याजं विलम्ब्येत्यनेन सखीद्वयं पूर्वं निष्क्रान्तं स्वयं च पश्चात् । इत्यनेन प्रति-मुखसंभावुच्यमानम् 'दर्भाङ्कुरेण' (२।१२) इत्यादि समर्थितं भवति । सहैवेति लज्जा ध्वनिता । गच्छतीति । शरीरं पुरोऽग्रे गच्छति । चेतः पुनः पश्चाच्छकुन्तलाभि-मुखं धावति । शरीरं तु शनैर्गच्छति । संबन्धेऽसंबन्धलक्षणा असंबन्धे संबन्ध-

पाठा०-१ 'अनु०-हला सउतले, आउला अज्जा गोदमी भविस्सदि । ता एहि, सिग्घं एकत्थाओ होम्ह । शकुं०-(गतिसंरोधं रूपयित्वा) हद्दी हद्दी, ऊरुत्थंभविअल म्हि संवुत्ता । राजा-स्वैरं स्वैरं गच्छन्तु'. २ 'विदिद-भूइट्ठो सि । णं संपदं जं उव आरमज्जात्थदाए अवरद्धाओ म्ह तं मरिसेसि', ३ 'शकुं०-अहिणवकुससुइपरिक्खदं मे चलणं । कुरुवअसाहापरिलगं च मे वक्कलं । ता पडिवालेध मं जाव णं मोआवेमि'. ४ '(निःश्वस्य) गताः सर्वाः । अहमपि गच्छामि । शकुन्तलादर्शनादेव मन्दौत्सुक्यो०'. ५ 'दसं-स्थितं चेतः'. ६ 'इत्याखेटको नाम'.


लक्षणा च द्वय्यतिशयोक्तिः । असंस्तुतं शरीरेणापरिचितमवैतीति गम्योत्प्रेक्षा ।
 'संस्तवः स्यात्परिचयः' इत्यमरः । प्रतिवातं वातसंमुखं नीयमानस्य केतोर्ध्वजस्य
 चीनदेशस्थं वस्त्रं चीनांशुकं तदिव तस्यातिसूक्ष्मत्वादल्पेऽपि वाते वाताभिमुखे ध्वजे
 तत्पश्चादेव गच्छतीति वृत्त्यनुप्रास उपमा । अनया च हृदयशून्यत्वात्परेण नीय-
 मानकाष्ठतुल्यत्वं शरीरस्य ध्वनितम् । 'चीन'पदोपादानाच्चेतसोऽतिचाञ्चल्यं चेति ।
 निष्क्रान्ताः सर्वे इति । तदुक्तं **दशरूपके** (३।३६-३७)—'एकाहाचरितैकार्थ-
 मित्थमासन्ननायकम् । पात्रैस्त्रिचतुरैरङ्कं तेषामन्तेऽस्य निर्गमः ॥' इति अत्र च
 तपोवनसंरोधस्य प्राप्तत्वात्स च नाटके साक्षान्न निदर्शनीयः, अङ्कान्ते निबद्धव्य
 इत्यत्राङ्कसमाप्तिः । तदुक्तं **दशरूपके** (३।३४)—'दूराध्वानं वधं युद्धं राज्य-
 देशादिविप्लवम् । संरोधं भोजनं स्नानं सुरतं चानुलेपनम् । शस्त्रस्य ग्रहणादीनि
 प्रत्यक्षाणि न निर्दिशेत् ॥' इति । अङ्कलक्षणं **दशरूपके** (२।२९-३०)—'यदा
 तु सरसं वस्तु मूलादेव प्रवर्तते । आदावेव तदाङ्कः स्यादामुखाक्षेपसंश्रयः ॥ प्रत्यक्ष-
 नेतृचरितो बिन्दुव्याप्तिपुरस्कृतः । अङ्को नानाप्रकारार्थसंविधानरसाश्रयः ॥' इति ।
 आदिभरते च—'अङ्क इति रुढिशब्दो भावैश्च रसैश्च रोहयत्यर्थान् । नानावि-
 धानयुक्तो यस्मात्तस्माद्भवेदङ्कः ॥ यत्रार्थस्य समाप्तिर्यत्र च बीजस्य भवति संहारः ।
 किञ्चिदवलग्नबिन्दुः सोऽङ्क इति सदाऽवगन्तव्यः ॥ ये नायका निगदितास्तेषां
 प्रत्यक्षचरितसंयुक्तः । नानावस्थान्तरितः कार्यस्त्वङ्को यथार्थरसः ॥' इति ॥

इति श्रीमदभिज्ञानशाकुन्तलटीकायामर्थद्योत-

निकायां प्रथमोऽङ्कः समाप्तः ॥



द्वितीयाङ्कस्य कथावस्तु



अत्र सवितरि मूर्ध्नि स्थितेऽपि ग्रीष्मविरलपादपच्छायासु चेत-
स्ततोऽटवीतोऽटवीं भ्रममाणस्य मृगयाशीलस्य दुष्यन्तस्य स्नेहप्रव-
णेन विदूषकेन सनिःश्वासं दुःखानुभवो वर्ण्यते । ततश्च मृग-
वराह-शार्दूलादीननुसरता नृपेण कण्वमुन्याश्रमपदप्रविष्टेन दुष्य-
न्तेन तपस्विदुहिता शकुन्तलावलोकिता । सकृद्दर्शने तल्लाघण्य-
लुब्धो दुष्यन्तस्तामेवानिशं चिन्तयन्निशां कथमप्यत्यवाहयत् ।
'वयस्येन सांप्रतं नगरगमनमेव श्रेयः' इत्यावेदितोऽपि न तथा नुष्ठातुं
दुष्यन्तः प्रभवति इति विदूषको दूनमनस्कस्तदैव सपरिवारस्य
दुष्यन्तस्य प्रवेशमावेदयति । राज्ञश्चित्तवृत्तिमनुवर्तिष्यमाणेन
सेनापतिना मृगयां प्रति प्रेरितोऽपि मन्दोत्साहो नृपस्तपोवन-
सन्निधावेव परिसरे विश्राममनुज्ञापयामास । परञ्चानन्यमनस्को
दुष्यन्तः शकुन्तलाविषयकं वार्तालापं वयस्येन सममन्वतिष्ठत् ।
ततस्तपस्वियुगलेनाश्रमसनाथीकरणार्थं यज्ञान्तरायभूतरक्षोभ्यो
रक्षणार्थं कृतं सानुनयमभ्यर्थनं दुष्यन्तः स्वीचकार । एतस्मिन्नेवान्तरे
नगरादम्बाज्ञाहरः करभक्तः 'आगामिनि चतुर्थदिवसे प्रवृत्तपारणो
मे उपवासो भविष्यति, तत्र दीर्घायुषाऽवश्यं संभावनीया' इत्यम्बा-
संदेशं दुष्यन्तायार्पयत् । शकुन्तलानुराग-पुत्रकर्तव्याभ्यां चाकुली-
भूतो दुष्यन्तः पुत्रकृत्यमनुष्ठातुमम्बया पुत्रत्वेन प्रतिगृहीतं वयस्यं
प्रेष्य तपोवनं प्रविशतीत्यत्रांशः प्रस्तुतः ।



द्वितीयोऽङ्कः

(ततः प्रविशति विषण्णो विदूषकः)

विदूषकः—(निःश्वस्य) भो दिष्टं । एदस्स मअआसीलस्स रण्णो वअस्सभावेण णिविण्णो म्हि । अअं मओ अअं वराहो अअं सद्धूलो त्ति मज्झण्णे वि गिम्हविरलपाअवच्छाआसु वणराईसु आहिंढीअदि अडवीदो अडवी । पत्तसंकरकसाआइं कडुआइं गिरिणईजलाइं पीअंति । अणिअदवेलं सुल्लमंसभूइट्ठो आहारो अण्हीअदि । तुरगा-
णुधावणकंडिदसंधिणो रत्तिम्मि वि णिकामं सइदव्वं णत्थि । तदो

तत इति । विषण्णत्वे हेतुर्वक्ष्यमाणः । विदूषकलक्षणं तु सुधाकरे—
'विकृताङ्गवचोवेषैर्हास्यकारी विदूषकः' इति । अस्य प्राकृतं पाठ्यम् । उक्तं च—
'विदूषकविटादीनां पाठ्यं तु प्राकृतं भवेत्' इति । भो दृष्टमिति भिन्नं वाक्यम् ।
वाक्यार्थस्य कर्मत्वम् । एतस्य मृगयाशीलस्य राज्ञो वयस्यभावेन स्निग्धत्वेन ।
'वयस्यः स्निग्धः सवयाः' इत्यमरः । निर्विण्णोऽस्मि दुःखितोऽस्मि । अयं
मओ मृगः । 'ऋतोऽत्' इति ऋकारस्याकारः । 'मिओ' इति पाठस्तु 'इकृ-
पादौ वा' इति कृपादेराकृतिगणत्वात्साधुः । अयं वराहोऽयं शार्दूल इति मध्या-
ह्नेऽपि ग्रीष्मविरलपादपच्छायासु वनराजिष्वाहिष्यतेऽटवीतोऽटवी । 'अट-
व्यरण्यं विपिनम्' इत्यमरः । 'आहिंढीअदि' इत्यत्र यकः 'ईअइज्जो वयस्य' इति
ईअआदेशो तत्प्रत्ययस्य 'त्यादीनामाद्यत्रयस्याद्यस्येचौ' इति इचादेशे 'दिः'
इत्यनुवर्तमाने 'अतो दिश्च' इति दिरादेशः । अटवीमिति 'सप्तम्या द्वितीया' इति
सूत्रे 'प्रथमाया अपि' इति वार्तिकम् । तेन प्रथमार्थे द्वितीया । पत्राणां संकरो
भिन्नजातीयानामेकत्र पतनं, तेन कषायाण्यत एव कटूनि । कः स्वार्थे, 'स्वार्थे कश्च
वा' इति सूत्रेण । गिरिणदीजलानि पीयन्ते । 'पीअंति' इत्यत्र 'बहुष्वाद्यस्य
न्ति न्ते इरे' इति न्यादेशः । अन्यत्समम् । 'कडुण्हाइं' इति पाठे कडुण्णानि,
ईषडुण्णानीत्यर्थः । अनियतवेलं विषमसमयम् । सुल्लमंसभूइट्ठो शल्यमांसभूयिष्ठः ।
लोहशलाकया मांसं संप्रथ्य यत्पच्यते तच्छल्यमांसम् । 'शलाकृतं भटित्रं स्याच्छ-
ल्यम्' इत्यमरः । आहारः । अण्हीअदि भुज्यते । 'अण्हीअदि' इत्यत्र 'भुजो
भुंजजिमजेमकम्माण्हसमाण—' इत्यण्हादेशः । शेषं समानम् । तुरगानुधावनेन

महंते एव पञ्चूसे दासीए-पुत्तेहिं सउणिलुद्धएहिं वणग्गहणकोलाहलेण पडिबोधिदो म्हि । एत्तएण दाणिं वि पीडा ण णिक्कमदि । तदो 'गंडस्स उवरि पिडओ संवुत्तो । हिओ किल अम्हेसु ओहीणेसु तत्तहोदो मआणुसारेण अस्समपदं पविट्ठस्स तावसकण्णआ सउंदला मम अध-
ण्णदाए दंसिदा । संगदं णअरगमणस्स मणं कहं वि ण करेदि । अज्ज वि से तं एव चित्तअंतस्स अक्खीसु पभादं आसि । का गदी ? जाव णं किदाचारपरिक्कमं पेक्खामि । (इति परिक्रम्यावलोक्य च) एसो बाणासणहत्थाहिं जवणीहिं वणपुप्फमालाधारिणीहिं पडिवुदो इदो एव आअच्छदि पिअवअस्सो । होदु; अंगभंगविअलो विअ भविअ चिट्ठिस्सं । जइ एवं वि णाम विस्समं लहेअं । [भो ! दृष्टम् । एतस्य मृगयाशीलस्य राज्ञो वयस्यभावेन निर्विण्णोऽस्मि । अयं मृगोऽयं वराहोऽयं शार्दूल इति मध्याह्नेऽपि ग्रीष्मविरलपादपच्छायासु वनराजीव्वाहिण्ड्यतेऽटवी-
तोऽटवी । पत्रसंकरकषायाणि कटूनि गिरिनदीजलानि पीयन्ते । अनियत-

कण्ठितसंधेः कुट्टिताङ्गसंधेः रात्रावपि निकाममत्यर्थं मे शयितव्यं नास्ति । ततो मह-
त्वेव प्रत्यूपेऽतिप्रातर्दास्याः-पुत्रैः । तस्योद्वेगदायित्वाद्गालिप्रदानम् । शकुनिलुब्धकैः
पक्षिव्याधैः । 'व्याधो मृगवधाजीवो मृगयुर्लुब्धकोऽपि सः' इत्यमरः । वनग्रहणे-
ऽरण्यवेष्टने यः कोलाहलस्तेन प्रतिबोधितोऽस्मि । एतावता कालेनेदानीमधुना
पीडा न निष्कामति नापगच्छति । ततो गण्डस्योपरि पिटकः संवृतः । अयमा-
भाणकः । स्फोटस्योपरि स्फोट इत्यर्थः । प्रकृते त्वेकस्मिन्दुःखकारणे सत्येव
द्वितीयं दुःखकारणमित्यर्थः । तदेवाह—ह्यः पूर्वदिने किल । 'ह्यो गतेऽह्नि' इत्य-
मरः । अस्मास्ववहीनेषु पश्चात्स्थितेषु तत्तहोदो तत्रभवतो मृगानुसारेणाश्रम-
पदमाश्रमस्थानं प्रविष्टस्य तापसकन्यका शकुन्तला ममाधन्यतया दर्शिता ।
'तत्रभवतः' इत्यत्र 'सर्वत्र लवराम्-' इति रलोपे 'अनादौ शेष-' इति द्वित्वे
तत्तेति सिद्धम् । 'भुवेर्होर्हुवहवाः' इति भुवतेर्होर्आदेशः । 'अतो डो विसर्गस्य'
इति डोकारे टिलोपे 'होतो' इति । ततः 'कगच-' इति तलोपे प्राप्ते शौरसेनी-
त्वात् 'तोदोऽनादौ शौरसेन्याम्' इति तस्य दः । तेन 'तत्तहोदे' इति सिद्धम् ।
सांप्रतं नगरगमनस्य नगरगमनाय । 'चतुर्थ्याः षष्ठी' इति षष्ठी । मनः
कथमपि न करोति । अद्यापि तस्य तामेव चिन्तयतोऽङ्गोः प्रभातमासीत् ।
चिन्तनेन सुखम्, निद्राच्छेदेन दुःखमिति । अनेन विधानं नामाङ्गमुपक्षिप्तम् ।

केलं शूल्यमांसभूयिष्ठ आहारो भुज्यते । तुरगानुधावनकण्डितसंधे रात्रावपि
निकामं शयितव्यं नास्ति । ततो महत्येव प्रत्यूषे दास्याः-पुत्रैः शकुनिलु-
च्चकैर्वनग्रहणकोलाहलेन प्रतिबोधितोऽस्मि । इयतेदानीमपि पीडा न निष्क्रा-
मति । ततो गण्डस्योपरि पिटकः संवृत्तः । ह्यः किलास्मास्ववहीनेषु तत्रभवतो
मृगानुसारेण श्रमपदं प्रविष्टस्य तापसकन्यका शकुन्तला ममाधन्यतया
दर्शिता । सांप्रतं नगरगमनस्य मनः कथमपि न करोति । अद्यापि तस्य तामेव
चिन्तयतोऽङ्गोः प्रभातमासीत् । का गतिः ? यावत् कृताचारपरिक्रमं पश्यामि ।
एष बाणासनहस्ताभिर्यवनीभिर्वनपुष्पमालाधारिणीभिः परिवृत इत एवागच्छति
प्रियवयस्यः । भवतु; अङ्गभङ्गविकल इव भूत्वा स्थास्यामि । यद्येवमपि नाम
विश्रामं लभेय ।] (इति दण्डकाष्ठमवलम्ब्य स्थितः)

(ततः प्रविशति यथानिर्दिष्टपरिवारो राजा)

राजा—(आत्मगतम्)

कामं प्रिया न सुलभा मनस्तु तद्भावदर्शनायासि ।

अकृतार्थेऽपि मनसिजे रतिमुभयप्रार्थना कुरुते ॥ १ ॥

तल्लक्षणं तु—‘सुखदुःखकृतो योऽर्थस्तद्विधानमिति स्मृतम्’ इति । का गदी ? का
गतिः ? । यावत् कृताचारपरिक्रमं कृत आचारस्य ज्ञानादेः परितः क्रमो येन तं
पश्यामि । एष बाणासनं धनुहस्ते यासां ताभिर्वनपुष्पमालाधारिणीभिरिति मृग-
धावेषसूचनम् । यवनीभिः परिवृत इत एवागच्छति प्रियवयस्यः प्रियसखः । ‘वका-
दावन्तः’ इति सूत्रेणानुस्वारागमे ‘वयंस’ इति रूपम् । बहुलाधिकाराद्यलोपद्वित्वयोः
‘वअस्स’ इत्यपि । भवतु; अङ्गभङ्गविकल इव भूत्वा स्थास्यामि । यद्येवमपि
नाम विश्रामं लभेय । अत्र यवन्यो नाम संचारिकापर्यायः । तल्लक्षणं मातृगुप्ता-
चार्यैरुक्तम्—‘गृहकक्षाविचारिण्यस्तथोपवनसंचराः । यामेषु च नियुक्तानां याम-
शुद्धिविशारदाः ॥ संचारिकास्तु ता ज्ञेया यवन्योऽपि मताः क्वचित्’ इति ।
यथानिर्दिष्टपरिवारः, यवनीवृत इत्यर्थः । काममिति । सा काममत्यर्थं प्रिया,
प्रियतमेत्यर्थः । तर्हि सम्यगेव । न सम्यगित्याह—यतो न सुलभा प्राप्या, किंतु
सुखेन लभ्या । तर्हि दुष्प्रापे वस्तुनि प्रयत्नेनापि किमियाशङ्कयामाह—मन
इति । तु इति शङ्कोच्छेदे । मनस्तस्या नायिकाया भावाश्रेष्ठास्तासां दर्शन आयासि
सखेदं, प्रयत्नपूर्वकं लालसमित्यर्थः । स्यात्त्वदुक्तं यदि पूर्वमभिलाषो न जातः
स्यादित्याशयः । अकृतेति । मनसिजेऽकृतार्थेऽप्युभयप्रार्थना स्वस्याभिलाषो रतिं

पाठा०-१ ‘तद्भावदर्शनायासि’.

(स्मितं कृत्वा) एवमात्माभिप्रायसंभावितेष्टजनचित्तवृत्तिः प्रार्थयिता विडम्ब्यते ।

**स्निग्धं वीक्षितमन्यतोऽपि नयने यत्प्रेषयन्त्या तथा
यातं यच्च नितम्बयोर्गुरुतया मन्दं विलासादिव ।**

रागं यतः । कुरुते प्रीतिमुत्पादयति । अहं तत्र गमिष्यामि, तामेवं वक्ष्य इत्यात्माभिलाषः । एवं प्रति मां तस्या अप्यभिलाषो मनसिजेऽकृतार्थे संभवति । जातरस्योः संभवतीत्यर्थः । अत्राकृतार्थेऽप्यजातरस्योरपीति 'अपि'शब्दार्थः । तेनैतदुक्तं भवति— यथा मन्मनसस्तद्भावदर्शनलालसत्त्वं कार्यं समर्थ्यते । तेनार्थान्तरन्यासः । उक्तं च **राजानकरुय्यकेन** (अलं. स.)—'सामान्यविशेषकार्यकारणभावाभ्यां निर्दिष्टं प्रकृतसमर्थनमर्थान्तरन्यासः' इति । स च हिशब्दोपादानानुपादानाभ्यां द्विधेत्युक्तः । अत्र च हिशब्दानुपादाने बोद्धव्यः । उद्धटादिमते सामान्यविशेषभाव एवार्थान्तरन्यासाङ्गीकारादत्र काव्यलिङ्गमेव । येषां मते कार्यकारणभावेऽर्थान्तरन्यासस्तेषां मत एतद्व्यतिरिक्तविषयत्वं काव्यलिङ्गस्येत्यवधेयम् । अथ च मनसिजः कन्दर्पोऽकृतार्थः । रतिः कामभार्या चेति विरोधः । व्याख्यातप्रीतिपर्यायत्वेन विरोधाभासः । 'रतिः कामस्त्रियां रागे सुरतेऽपि रतिः स्मृता' इति धरणिः । श्रुत्यनुप्रासश्च । अनेन पूर्वानुरागविप्रलम्भाद्यभिलाषो नामावस्थोक्ता । तल्लक्षणं तु **सुधाकरे**—'संगमोपायरचिता प्रारब्धाध्यवसायतः । संकल्पेच्छासमुद्भूतिरभिलाष इतीरितः ॥' इति । 'अद्यापि तस्य तामेव चिन्तयतः' इति विदूषकवचसा चिन्तोपनिबद्धा । तल्लक्षणं तु—'केनोपायेन संसिध्येत्कदा कुत्र समागमः । का चेयं किंस्वभावा च चिन्तनं तदुदीरितम् ॥' इति । न च पूर्वापरविपर्ययः शङ्कनीयः, वाक्यद्वयस्याप्यनुवाद्यत्वात् । **स्मितं कृत्वेति** । अलीकेऽपि सत्यबुद्धिः कामिनामिति भावः । तदेव प्रकटयति—**एवमिति** । आत्माभिप्रायेण स्वाभिप्रायेण संभाविता संभावनया नीता, कल्पितेति यावत् । इष्टजनस्य प्रार्थ्यजनस्य चित्तवृत्तिर्येन स प्रार्थयिता कामी विडम्ब्यत इति कर्मकर्तारि । उपहासास्पदं भवतीत्यर्थः । विशेषे प्रस्तुते सामान्योक्तेरप्रस्तुतप्रशंसा । तेन पूर्वोक्तोऽभिलाषो मन्मनस्य एव, मत्कल्पितस्तु तस्यां प्रतिभातीति प्रकृते पर्यवसानम् । तदेव विशिष्य दर्शयति—**स्निग्धमिति** । अन्यतोऽपि निर्लेक्ष्यमेव । अत एव नयने प्रेषयन्त्या तथा यद्विलासादिव स्निग्धं वीक्षितं स्निग्धदृष्ट्याऽवलोकितमिति विशिष्टं विधेयम् । साभिलाषं व्याजावलोकनं कृतमिति भावः । स्निग्धदृष्टिलक्षणं यथा—'विकाशिस्निग्धमधुरा चतुरे बिभ्रती भ्रुवौ । कटा-

मा गा इत्युपरुद्धया यदपि सा सासूयमुक्ता सखी
सर्वं तत्किल मत्परायणमहो कामी स्वतां पश्यति ॥ २ ॥

विदूषकः—(तथास्थित एव) भो वअस्स ! ण मे हँत्थपाआ पसरंति । वाआमेत्तएण जीआवइस्सं । [भो वयस्य ! न मे हस्तपादं प्रसरति । वाङ्मात्रेण जापयिष्यामि ।]

राजा—(सस्मितम्) कुतोऽयं गात्रोपघातः ? ।

विदूषकः—कुँदो किल सअं अच्छी आउलीकरिअ अस्सुकारणं पुच्छेसि ? । [कुतः किल स्वयमक्ष्याकुलीकृत्याश्रुकारणं पृच्छसि ? ।]

राजा—न खल्ववगच्छामि ?

क्षिणी साभिलाषा दृष्टिः स्निग्धाभिधीयते ॥' इति । नितम्बयोर्गुरुतया विलासादिव यच्च मन्दं यातम्, विलम्बो भवत्विति भावः । 'नितम्बयोः' इति द्विवचनेन मध्यनिम्नतागौरवाद्याधिक्यं यौवनोज्ज्वल्यं च ध्वनितम् । 'मा गाः' इत्युपरुद्धया तथा सातिप्रियतरा हृदयरूपा सखी विलासादिव यदपि सासूयं सेर्व्यमुक्ता । तत्र स्थित्यर्थमिति भावः । अपिः समुच्चयार्थे । सर्वं स्निग्धवीक्षणमन्दगमनसेर्व्यवचनादि मत्परायणम् । व्याख्यातप्रकारेणार्थान्तरन्यासमाह—अहो आश्चर्ये । कामी स्वतामात्मीयतां सर्वत्र स्वाभिप्रायरूपतां पश्यतीत्यर्थः । 'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः । विलासादिवेत्युत्प्रेक्षा । तेन संभाव्यमानत्वात् । विलासलक्षणं तु—'यो वल्लभासन्नगतो विकारो गत्यासनस्थानविलोकनादौ' इत्यादि पूर्वोक्तमेव । मध्यकारकदीपकालंकारः । हेतुस्वभावोक्ती च नयनेयेति यन्त्यायातमिति तयातयेति छेकानुप्रासः । नयनेयेति यतोयदिति यातयेति तस्यैवैकवाचकानुप्रवेशलक्षणः संकरः । स एव वृत्त्यनुप्रासेनापि पूर्वार्थे । उत्तरार्थे तु वृत्त्यनुप्रासः । शार्दूलविक्रीडितं वृत्तम् । 'विदूषकेण वक्तव्यो वयस्येति च भूपतिः' इत्युक्तेर्वयस्येति संबुद्धिः । न मे हस्तपादं प्रसरति । वाङ्मात्रेण जापयिष्यामि, जय इति शब्दमुच्चरिष्यामीत्यर्थः । वाङ्मात्रेणेति हस्तोत्क्षेपणासामर्थ्यमुक्तम् । कुतः किल स्वयमक्ष्याकुलीकृत्याश्रुकारणं पृच्छसि ? कुतः पृच्छ-

पाठा०-१ 'तत्सासूय' । २ 'कामः' । ३ 'हत्थो पसरदि' । ४ 'कथं कुदो त्ति ? सअं जेव अच्छी भंजिअ अस्सु' ।

विदूषकः—भो वअस्स ! जं वेदसो खुज्जलीलं विडंवेदि तं किं अत्तणो पहावेण णं णईवेअस्स ? । [भो वयस्य ! यद्वेतसः कुब्जलीलां विडम्बयति, तत्किमात्मनः प्रभावेण ननु नदीवेगस्य ? ।]

राजा—नदीवेगस्तत्र कारणम् ।

विदूषकः—मम वि भवं । [ममापि भवान् ।]

राजा—कथमिव ? ।

विदूषकः—एवं राअकज्जाणि उज्झिअ तारिसे आउलप्पदेसे वण-चरवुत्तिणा तुए होदव्वं । जं सच्चं पच्चहं सावदसमुच्छारणेहिं संखोहि-असंधिवंधाणं मम गत्ताणं अणीसो म्हि संवुत्तो । ता पसादइस्सं विस-ज्जिदुं मं एक्काहं वि दाव विस्समिदुं । [एवं राजकार्याण्युज्झित्वा तादृश आकुलप्रदेशे वनचरवृत्तिना त्वया भवितव्यम् । यत्सत्यं प्रत्यहं श्वापदसमुत्सारणैः संक्षोभितसंधिवन्धानां मम गात्राणामनीशोऽस्मि संवृत्तः । तत्प्रसादयिष्यामि विसर्जितुं मामेकाहमपि तावद्विश्रमिनुम् ।]

सीति संबन्धः । अवगच्छामि जानामि । यद्वेतसो वृक्षविशेषः कुब्जलीलां विडम्बयत्यनुकरोति तत्किमात्मनः प्रभावेण सामर्थ्येन ? । किमिति प्रश्ने । णं ननु परमताक्षेपे । नदीवेगस्य । ‘प्रभावेण’ इत्यनुषज्यते । ‘नन्विति परमताक्षेपानुश्लेषणा-पृष्टप्रतिवचनेषु’ इति **दण्डनाथः** । एतेन त्वयैवेदं कृतमिति भावः । दृष्टान्तालंकारः । प्रकृते निगमयति—**एवमिति** । एवं राजकार्याण्युज्झित्वा तादृशे मनुष्यदुःसंचार आकुलप्रदेशे श्वापदाकुलस्थाने वनचरवृत्तिना त्वया भवितव्यम्, अद्याप्याखेटापरित्यागादिति भावः । यत्सत्यं प्रत्यहं श्वापदसमुत्सारणैः संक्षोभित-संधिवन्धानां मम गात्राणामहमनीशः संवृत्तोऽस्मि, मम गात्राणि ममैव न भवन्तीत्यर्थः । यद्यस्मात्सत्यं संवृत्तोऽस्मीति संबन्धः । ता तस्मात् । ‘शौर-सेन्याम्’ इत्यनुवृत्तौ ‘तस्मात्ता’ इति सूत्रेण ता आदेशः । प्रसादयिष्यामि विस-

पाठा०-१ ‘जुत्तं णाम एदं जं तए रज्जकज्जाइं तादिसं च अवखलिदपदं पदेसं उज्झिअ वणचरवित्तिणा भविदव्वं ति । किं एत्थ मंतीअदु ? अहं उण बग्गहो पच्चहं सावदाणुसरणेहिं संखोहिदसंधिवंधाणं अत्तणो अंगाणं अणीसो म्हि । ता’.

राजा—(खगतम्) अयं चैवमाह—ममापि काश्यपसुतामनुस्मृत्य
मृगयाविक्रवं चेतः । कुतः ?

न नमयितुमधिज्यमस्मि शक्तो

धनुरिदमाहितसायकं मृगेषु ।

सहवसतिमुपेत्य यैः प्रियायाः

कृत ईव मुग्धविलोकितोपदेशः ॥ ३ ॥

विदूषकः—(राज्ञो मुखं विलोक्य) अतुभवं किं वि हिअए करिअ
मंतेदि । अरण्णे मए रुदिअं आसि । [अत्रभवान् किमपि हृदये कृत्वा
मन्त्रयते । अरण्ये मया रुदितमासीत् ।]

जितुं मामेकाहमपि तावद्विश्रमितुम् । काश्यपसुतां शकुन्तलाम् । अनेन किम-
प्याभिजालं ध्वनयति । तथा तामित्येव ब्रूयात् । मृगयायां विक्रवं विह्वलम्,
विरक्तमिति यावत् । अथ च मृगयेति स्त्रीलिङ्गनिर्देशादन्याङ्गनासक्तौ पूर्वाङ्गनायां
विरक्तत्वमुचितमिति दर्शितम् । न नमयितुमिति । तेषु मृगेषु मृगविषयेऽ-
धिज्यमारोपितज्यमाहितसायकं संधितबाणमिदं प्रत्यक्षेण परिदृश्यमानं धनुर्नम-
यितुं कर्णान्तमाक्रुष्टं न शक्तोऽस्मि । त्रयमपि विधेयम् । अत एव नार्थपौन-
रुक्त्यम् । यैर्मृगैः सहवसतिमेकत्र वासमुपेत्य प्राप्य प्रियायाः शकुन्तलाया मुग्धानि
स्वभावसुन्दराणि । अथ च बालत्वाद्ब्रह्मचारित्वाच्चानधिगतहावभावानि विलोकि-
तानि विलोकनानि तेषामुपदेशः कृत इवेत्युत्प्रेक्षा । अज्ञानज्ञापनमुपदेशः । सामा-
न्यविशेषणसंबन्धेन विशेषं लक्ष्यज्ञानायासेन तत्प्रतिपत्तिं ध्वनयति । उत्तरार्धार्थस्य
शक्त्यभावे हेतुत्वेनोपात्तत्वात् काव्यलिङ्गम् । एतयोरङ्गाङ्गिभावः संकरः । अत्र
चेतोविक्रवत्वे कारणे प्रस्तुते तत्कार्यस्य धनुरानमनादेरुक्तत्वात् पर्यायेणोक्तम्,
नाप्रस्तुतप्रशंसा । यतोऽत्र कारणवत्कार्यमपि प्रकृतमेव । तद्वर्णनमात्रत्वेनाप्रस्तु-
तस्यैव कार्यस्य वर्णनमिति महान्भेदः । वृत्त्यनुप्रासेन सह श्रुत्यनुप्रासस्य संसृष्टिः ।
नरकादीनां षोडशवर्णानां दन्त्यानां सत्त्वाच्छुल्यनुप्रासः । पुष्पिताग्रा वृत्तम् ।
'एवमात्माभिप्रायः—' इत्यादिनैतदन्तेनानुस्यूतिस्तृतीयावस्था सूचिता । तल्ल-
क्षणं तु—'अर्थानामनुभूतानां देशकालानुवर्तिनाम् । सातत्येन परामर्शो मानसः
स्यादनुस्यूतिः ॥ तत्रानुभावा निःश्वासः कृत्यनुत्साहचिन्तने ॥' इति । अत्र-
भवान् किमपि हृदये कृत्वा मन्त्रयते, अन्तःकरण एव किमपि जल्पतीत्यर्थः ।

पाठा०—१ 'ममापि कण्वसुता' । २ 'मृगयां प्रति निरुसुकं चेतः, तथा
हि—' । ३ 'इव लोचनकान्तिसंविभागः' । ४ 'अथभवं' ।

राजा—(सस्मितम्) किमन्यत् ? अनतिक्रमणीयं मे सुहृद्वाक्य-
मिति स्थितोऽस्मि ।

विदूषकः—^१चिरं जीअ । [चिरं जीव ।] (इति गन्तुमिच्छति)

राजा—वयस्य ! तिष्ठ; सावशेषं मे वचः ।

विदूषकः—आणवेदु भवं । [आज्ञापयतु भवान् ।]

राजा—विश्रान्तेन भवता ममाप्यनायासे कर्मणि सहायेन
भवितव्यम् ।

विदूषकः—किं मोदअखंडिआए ? तेण हि अअं सुगहीदो खणो ।
[किं मोदकखण्डिकायाम् ? तेन ह्ययं सुगृहीतः क्षणः ।]

राजा—यत्र वक्ष्यामि । कः कोऽत्र भोः ? ।

(प्रविश्य)

दौवारिकः—(प्रणम्य) आणवेदु भट्टा । [आज्ञापयतु भर्ता ।]

राजा—रैवतक ! सेनापतिस्तावदाहूयताम् ।

दौवारिकः—तह । [तथा ।] (इति निष्क्रम्य सेनापतिना सह पुनः प्रविश्य)

अरण्ये मए मया रुदितमासीत् । रुदितमिति भावे निष्ठा । त्वयि मद्विज्ञापन-
मरण्यरुदितवद्यर्थमित्यर्थः । त्वच्चित्तानुवर्तनं मया कियत् इति विदूषकं प्रति ज्ञाप-
नात् सस्मितमिति । किमन्यदिति भिन्नं वाक्यम् । आज्ञापयतु भवान् । किं मोद-
कखण्डिकायाम् ? खण्डिका खण्डः, मोदकखण्ड इत्यर्थः । तेन ह्ययं सुगृहीत-
क्षणः, मोदकभक्षणं चेदमङ्गीकृतमित्यर्थः । 'नीचेषु प्राकृतं भवेत्' इत्युक्तदौ-
वारिकस्य प्राकृतं पाठ्यम् । आज्ञापयतु भर्ता । 'भट्टेति चाधमैः' इत्युक्तेः ।
रैवतकेति दौवारिकनाम । सेनापतिलक्षणमुक्तं मातृगुप्ताचार्यैः—'शीलवान्स-
त्त्वसंपन्नस्यकालस्यः प्रियंवदः । पररन्ध्रान्तराभिज्ञो यात्राकालविशेषवित् ॥ अस्त्र-
शस्त्रादितत्त्वज्ञो लोके चाक्रम(वक्र)तां गतः । देशवित्कालविचैव भवेत्सेनापति-

पाठा०—१ 'क्रमणीयं सुहृद्वाक्यं'. २ 'तेण हि चिरं मे'. ३ 'खंडि-
आए ? राजा—यद्वक्ष्यामि'. ४ 'विदू०—गहदो क्षणो । राजा—कः'.

एसो अण्णावअणुक्कंठो भट्टा इदो दिण्णदिट्ठी एव्व चिट्ठदि ।
उवसप्पदु अज्जो । [एष आज्ञावचनोक्कण्ठो भर्ता इतो दत्तदृष्टिरेव तिष्ठति ।
उपसर्पत्वार्यः ।]

सेनापतिः—(राजानमवलोक्य) दृष्टदोषाणि स्वामिनि मृगया
केवलं गुण एव संवृत्ता । तथा हि देवः,—

अनवरतधनुर्ज्यास्फालनक्रूरपूर्वं

रविकिरणसंहिण्णु स्वेदलेशैरभिन्नम् ।

अपचितमपि गात्रं व्यायतत्वादलक्ष्यं

गिरिचर इव नागः प्राणसारं विभर्ति ॥ ४ ॥

(उपेल) जयतु स्वामी; गृहीतश्चापदमरण्यम् । किमन्यत्रावस्थीयते ? ।

गुणैः' इति । आज्ञाया वचने दान उत्कण्ठा यस्य सः । आज्ञाया वचनायोन्नत-
कण्ठ उन्नमिता ग्रीवा यस्य सः । भर्तेतो दत्तदृष्टिरेव तिष्ठति । उपसर्पत्वार्यः ।
अस्यापि संस्कृतं पाठ्यम् । तथा पूर्वमुक्तेः । गुण एवेति व्यस्तरूपकम् । 'देवः
स्वामीति नृपतिर्भृत्यैः' इत्युक्तेर्देवेत्युक्तिः । अनवरतेति । गिरिचरः पर्वतचरो
नागो हस्तीव देवो राजा । प्रकरणाद्देवशब्दो राजवाचकः । प्राणो बलमेव सारः
स्थिरांशो यत्र तत् । 'प्राणोऽनिले बले' इति हैमः । 'सारो बले स्थिरांशे च'
इत्यमरः । गात्रं वपुर्विभर्ति । 'गात्रं वपुः संहननम्' इत्यमरः । 'गिरिचर'पदेन
स्वातन्त्र्यं सूचितम् । कीदृक् ? अनवरतं निरन्तरं यदनुर्ज्याया आस्फालनं
तेन क्रूरः कठिनः पूर्वः पूर्वभागो यस्य तत् । 'क्रूरं भयंकरं ज्ञेयं क्रूरौ कठिन-
निर्दयौ' इति धरणिः । अनेन दनुजास्रप्रहारक्षमं बलं ध्वन्यते । रविकिरण-
सहिण्णु, आतपेऽप्यङ्कान्तमित्यर्थः । अनेन दुःखसहिण्णुत्वम् । स्वेदलेशैरभिन्नम्,
स्वेदैस्तु न मिश्रं तल्लेशैरपि न संबद्धमित्यर्थः । अनेन श्रमजयित्वम् । अपचितं
कृशमपि व्यायतत्वात्प्रकाण्डत्वादलक्ष्यम्, कृशत्वेन न लक्ष्यत इत्यर्थः । अनेन महा-
पुरुषबिम्बं शालप्रांशुत्वादि । हस्तिगात्रपक्षेऽपि विशेषणानि योज्यानि । अनवरतं
धनुर्ज्यायां प्रियालङ्घनभूमौ यदास्फालनमर्थात्प्रियालङ्घ्यमाणामेव तेन कठिनपूर्व-
भागम् । 'धनुःसंज्ञा प्रियालङ्घौ राशिभेदे शरासने' इति विश्वः । 'ज्या मौर्वी
च वसुंधरा' इति धरणिः । अन्यानि विशेषणानि स्पष्टानि । वररवि णसणसेति
च्छेकवृत्तिश्रुत्यनुप्रासाः । परिकरालंकारः, श्लेषः, उपमा च । मालिनी वृत्तम् ।

पाठा०-१ 'आलावदिण्णकंठो'. २ 'णं अज्जो'. ३ 'कथं दृष्ट'. ४ गुणा-
यैव संवृत्ता'. ५ 'क्रूरकर्मा'. ६ 'सहिण्णुः...रभिन्नः'. ७ 'जयति जयति
स्वामी ! गृहीतमृगप्रचारसूचितश्चापदमरण्यम् । तत्किमन्यदनुष्ठीयतां ?'.

राजा—मन्दोत्साहः कृतोऽस्मि मृगयापवादिना माढव्येन ।

सेनापतिः—(जनान्तिकम्) सखे ! स्थिरप्रतिबन्धो भव । अहं तावत्स्वामिनश्चित्तकृत्तिमनुवर्तिष्ये । (प्रकाशम्) प्रलपत्वेष वैधवेयः । ननु प्रभुरेव निदर्शनम्,—

मेदश्छेदकृशोदरं लघु भवत्युत्थानयोग्यं वपुः

सत्त्वानामपि लक्ष्यते विकृतिमच्चित्तं भयक्रोधयोः ।

ननु 'धनुर्ज्या' शब्देनैव गतार्थत्वादर्थपौनरुक्त्यमिति चेन्न । 'धनुर्ज्याध्वनौ धनुः-प्रतीतिराहूढेः प्रतिपत्त्यै' इति (काव्या. सू. ५।२।१३) वामनोक्तेः । आहूढप्रतीति-रास्फालनशब्देनैव जातेति दोषस्तदवस्थ एवेति चेन्न । भिन्नपदेन व्याख्यानात् । कीदृग्मात्रम् ? न नवमनवं रतं संबद्धं धनुर्यत्र तत् । सर्वदासन्नधनुरित्यर्थः । द्वितीयेऽनवं च तत्संबद्धप्रियालु चेति योज्यम् । 'शिखरिचरकरीव प्राणसारम्' इति पठित्वा प्रयोगनिबन्धः परिहर्तव्यः । यतस्त इवादयो यत्पुरः श्रूयन्ते तस्येवोप-मानत्वं कल्पयन्ति । अथवा विशेषणात्प्रयुक्ता नोपमानबुद्धिं तत्र जनयन्त्यसंभ-वात् । ततो विशेष्य एव पर्यवसानादिति यथास्थितमेव चारु । एतच्चोपमानप्रपञ्चे मया सुनिरूपितम् । अनेन पद्येनाग्रिमेण 'मेदः' इत्यादिना च वीथ्यङ्गं मृदवं नामो-पक्षिप्तम् । तल्लक्षणम्—'दोषा गुणा गुणा दोषा यत्र स्युर्मृदवं हि तत्' इति । यद्य-प्येषामानुरथा (न्युरवा) नुषङ्गत्वमुक्तं तथाप्यभिनवभारत्यामाचार्याभिनवगुप्तपादैः प्रथमसंध्युपलक्षणत्वं द्वादशानामुक्तम् । तथैवोदाहृतं धनिकेन । अत एव च त्रिगत-लक्षणे धनिकः—'नटादित्रितयालापः पूर्वैरङ्गे तदिष्यते' इति योज्यम् । क्वचित् 'किमत्रावस्थीयते' इति पाठः । क्वचित् 'किमन्यदवस्थीयते' इति पाठः । तदैकवाक्यम् । अद्य किमवसन्नं कर्तव्यम् ? किमप्यस्तीत्यर्थः । मन्दोत्साह इति । अर्थान्मृगयायाम् । मृगयापवादिना आखेटकनिन्दकेन । 'अपवादौ तु निन्दाज्ञे' इत्यमरः । माढव्येन विदूषकेण । स्थिरः प्रतिबन्धो मृगयाप्रतिबन्धो यस्य सः । क्वचित् 'वैधेयः' इति पाठः । स श्रेयान्, मूर्ख इत्यर्थः । 'अज्ञे मूढयथाजात-मूर्खवैधेयबालिशाः' इत्यमरः । तेनायमर्थः—असौ मूर्खः प्रलपतु, मृगयापवादं वदत्वित्यर्थः । ननु प्रभुरेव निदर्शनम् । मृगयागुणवत्त्वे 'अनवरत—' इति पूर्वमुक्तेस्त-मेवार्थमप्रस्तुतप्रशंसया समर्थयते—मेद इति । मेदसो वसायाश्छेदेनाल्पीभावेन कृशमुदरं यस्य तत् । अतो लघु । तत एवोत्थानयोग्यमुद्योगयोग्यम् । 'उद्योगे च तथोत्थानम्' इति धरणिः । सत्त्वानां जन्तूनाम् । 'सत्त्वमस्त्री तु जन्तुषु' इत्यमरः । भयक्रोधयोर्निमित्तयोर्विकृतिमद्विकारयुक्तं चित्तं लक्ष्यते । अपिः पूर्ववाक्यसमु-

पाठा०—१ 'भद्रसेन ! भद्रोत्साहः...माधव्येन'. २ 'दृढप्रतिज्ञो'. ३ 'प्रल-पत्वेष वैधेयः'. ४ 'भवत्युत्साहयोग्य'.

उत्कर्षः स च धन्विनां यदिषवः सिध्यन्ति लक्ष्ये चले
मिथ्यैव व्यसनं वदन्ति मृगयामीदृग्विनोदः कुतः ? ॥ ५ ॥

विदूषकः—अत्तभवं पैकिदिं आपण्णो । तुमं दाव अडवीदो
अडवीं आहिंडंतो णरणासिआलोलुवस्स जिण्णरिच्छस्स कस्स वि मुहे
पडिस्ससि । [अत्रभवान्प्रकृतिमापन्नः । त्वं तावदटवीतोऽटवीमाहिण्डमानो
नरनासिकालोलुपस्य जीर्णक्रक्षस्य कस्यापि मुखे पतिष्यसि ।]

राजा—भद्र सेनापते ! आश्रमसंनिकृष्टे स्थिताः स्मः । अतस्ते
वचो नाभिनन्दामि । अद्य तावत्,—

गाहन्तां महिषा निपानसलिलं शृङ्गैर्मुहुस्ताडितं
छायावद्धकदम्बकं मृगकुलं रोमन्थमभ्यस्यतु ।
विश्रब्धं क्रियतां वराहपतिभिर्मुस्ताक्षतिः पल्वले
विश्रामं लभतामिदं च शिथिलज्याबन्धमस्मद्वनुः ॥ ६ ॥

च्ये । भये जन्तोरीदृशं चित्तम्, क्रोधे चेदगिति ज्ञायत इत्यर्थः । स च धन्विनां
धानुष्काणामुत्कर्षः । यच्चले चञ्चले लक्ष्य इषवो बाणाः सिध्यन्ति चञ्चललक्ष्य-
वैधका भवन्ति चेति । चः समुच्चये । तेन क्रियासमुच्चयालंकारः । ईदृग्विनोदः
कौतुकं कुतः कुत्र ? न कुत्रापीत्यर्थः । अद्य चेदृग्विनोदः कुतः ? क इत्यर्थः ।
सार्वविभक्तिकस्तसिल् । मृगयाया व्यसनत्वाभावे पूर्ववाक्यं हेतुत्वेनोपात्त-
मिति काव्यलिङ्गम् । वृत्त्यनुप्रासश्च । शार्दूलविकीडितं वृत्तम् । ‘जयति स्वामी’
इत्यादिनैतदन्तेन दाक्षिण्यं नाम भूषणमुपक्षिप्तम् । तल्लक्षणम्—‘चित्तानुवर्तनं
यत्र तदाक्षिण्यमितीरितम्’ इति । अत्रभवान्प्रकृतिं स्वभावमापन्नः प्राप्तः । त्वं
तावदटवीतोऽटवीमाहिण्डमानो नरनासिकालोलुपस्येति स्वभावोक्तिः । जीर्ण-
क्रक्षस्य वृद्धभल्लूकस्य कस्यापि मुखे पडिस्ससि पतिष्यसि । ‘आशंसायां भूतवच्च’
इति चकाराद्वर्तमानवच्चेत्याशंसायां वर्तमानवत्प्रत्ययः । अद्य तावदिति श्लोक-
शेषः । **गाहन्तामिति** । महिषाः शृङ्गैर्मुहुर्वारंवारं ताडितमुत्फालितं निपान-
सलिलमाहावजलं गाहन्तामालोडयन्तु । अनेन त्रासाभावात्प्रकृतिप्रत्यासत्तौ
शृङ्गाभ्यां पर्यायेण जलताडनं महिषजातिरुक्ता । एवमग्रिमयोरपि जातिकथन-
मुन्नेयम् । ‘आहावस्तु निपानं स्यादुपकूपजलाशये’ इत्यमरः । छायायां वद्धं

पाठा०—१ ‘अवहिरे उच्छाहहेतुअ ।’; ‘पइदिं आवण्णो’ । २ ‘भद्रसेन !
आश्रमसंनिकृष्टे स्थितोऽस्मीति वचस्ते नाभिनन्दामि’ । ३ ‘विश्रब्धैः’ ।

कदम्बकं समूहो येन तन्मृगकुलं रोमन्थमुद्रिलितकवलचर्वणमभ्यस्यत्वित्यनेन परस्परवार्तानभिज्ञानां पलायनपरायणानां रोमन्थोऽपरिचितचर इवासीत्तस्येदानीं शिक्षाक्रमेण परिचयदाढ्यं भवत्वित्युक्तं भवति । कदम्बानां बहुत्वात्कुलमत्रान्य-
पदार्थः । वराहपतिभिः सूकरश्रेष्ठैरित्यनेन तादृशानामस्मन्मृगयासंरम्भगोचरत्व-
मिति प्रकाश्यते । आपातशौण्डाः परिणतिभीरवो महिषाः, स्वभावभीता मृगाः,
वराहास्तु परावृत्तिचतुराः प्रकारकोविदाश्चेति श्रेष्ठत्वम् । विश्रब्धं साश्वासं पल्वले ।
'वेशन्तः पल्वलं चालपसरः' इत्यमरः । मुस्ताक्षतिः मुस्तोत्खननं क्रियताम् ।
पूर्ववाक्ययोर्विश्वासमन्तरेण तादृशं विशिष्टं कर्म कर्तुमेव न शक्यत इति तत्र विश्वा-
सोऽर्थायातः । अत्र तुरगवदाद्यन्त (दात) घासप्रासन्यायेनापि मुस्ताक्षतिः संभ-
वतीति विश्रब्धमित्युपात्तम् । इदं नानाविधदानवसेनाविनाशित्वादर्थान्तरसंक्र-
मितवाच्यम् । अस्मद्भुतश्च शिथिलज्याबन्धमवरोपितज्याबन्धं विश्रामं लभताम्,
अव्यापारं तिष्ठत्वित्यर्थः । अत्र राजवचनेनैव धनुषः स्वसंबन्धे ज्ञाते पुनरस्मादि-
त्यवरूपमिति ये मन्यन्ते तैः पञ्चमीबहुवचनतया भिन्नपदत्वेन व्याख्येयम् ।
अस्मत्सकाशाद्विरतं भवत्वित्यर्थः । विश्रान्तेर्व्यापारविरामत्वादवधौ पञ्चमी ।
चकारेण चेदमस्मद्भुतुरारूढमवतीर्णं वा तदैव संरम्भगोचराणां भयविस्मम्भाविति
कोऽपि प्रकर्षो व्यज्यते । अत एवास्मदिति बहुवचनमपि सवीजम् । अन्ये तु
राज्ञो नायिकावियोगेन दुःखितस्यान्येषां तद्वियोगादुःखं मा भवत्वित्यभिप्रायेणो-
क्तिरिति वदन्ति, तेषां महिष्यश्च महिषाश्चैत्येकशेषेण, मृग्यश्च मृगाश्चैत्येकशेषेण,
अथवा 'कुलं जनपदे गृहे' इति कोशान्मृगमिथुनाक्षेपकेण 'कुल'शब्देन मुस्तावि-
श्रान्तिज्यानां नायिकात्वारोपवशेन क्षतौ नखदन्तक्षतारोपेण । 'आबन्धो दृढबन्धे
स्यात्प्रेमालंकारयोरपि' इति कोशात् 'आबन्ध'शब्दस्य स्नेहार्थत्वेनेति व्याख्येयम् ।
श्रुतिवृत्त्यनुप्रासौ । स्वभावोक्तिः । पादत्रये क्रियासमुच्चयः सर्वस्मिन्स्वस्याक्रियत्वा-
दन्येषां नानाक्रियाजननाद्विरोधः । वस्तुस्वाभाव्यादाभासत्वं काव्यलिङ्गं व्यङ्ग्यम् ।
कार्यकारणयोः समकालत्वेनोक्तेरतिशयोक्तिश्च । वृत्तमनन्तरोक्तम् । अत्र केचन
कारकप्रक्रमभङ्गमिया 'कुर्वन्त्वस्तभियो वराहपतयो मुस्ताक्षतिम्' इति पाठमपठन् ।
ननु कारकप्रक्रमभङ्गे परिहृते सति प्रक्रमभङ्गो नैव परिहृत इति चेत्,—मैवं वोचः;
अनेन पाठेन सोऽपि परिहृत एव । यतः पूर्वमात्मनेपदं, पश्चात्परस्मैपदं, पुनः
परस्मैपदं, पुनरात्मनेपदमित्यारोहावरोहरूपः क्रमोऽस्तु । किंच महिषादिविषयतया
आशंसालक्षणोऽर्थोऽभिप्रेतः कवेः । स च निर्व्यूढ एव कविनेति नायं प्रक्रमभङ्ग-
दोषस्य विषयः । यथा 'पृथिवि ! स्थिरा भव भुजंगम ! धारयैनां त्वं कूर्मराज !
तदिदं द्वितयं दधीथाः । दिक्कुञ्जराः ! कुरुत तत्रितये दिधीर्षा देवः करोति
हरकार्मुकमाततज्यम् ॥' (बाल. रा.)—इत्यत्र । एवं वचनप्रक्रमभङ्गोऽपि परिहृतो
भवति । पूर्वं बहुवचनं, पुनरेकवचनं, पुनर्बहुवचनं, पुनरेकवचनमित्येव क्रमः । विशो-

सेनापतिः—यत्प्रभविष्णवे रोचते ।

राजा—तेन हि निवर्तय पूर्वगतान्वैनग्राहिणः । यथा न मे सैनिकास्तपोर्वेनमुपरुन्धन्ति तथा निषेद्धव्याः । पश्य,—

शमप्रधानेषु तपोधनेषु

गूढं हि दाहात्मकमस्ति तेजः ।

षण्प्रक्रमभङ्गोऽपि 'घ्नन्तो विषाणैर्मुहुः' इति परिहृतो भवति । एवं पुनपुंसककर्तृ-
निर्देशाल्लिङ्गप्रक्रमभङ्गोऽपि परिहृतः । न चात्र द्वितीयचरण इव कर्तृविशेषणकर्तृ-
कर्मक्रियाक्रमेण निबन्धाभावात्क्रमप्रक्रमभङ्ग इति वाच्यम् । कर्त्रादिव्यस्तत्वस्य
विधिवक्तव्य एव दुष्टत्वान्नानुवादवाक्ये । प्रकृतस्य चानुवादवाक्यत्वात् । विशेषण-
व्यस्तत्वस्यापि न दूषकत्वम् । तद्धि द्विविधम्—अन्तरङ्गं बहिरङ्गं च । तत्रोपसर्ग-
निपातरूपमन्तरङ्गम् । तेषां धातुनाम्नोः पूर्वं पश्चाच्च क्रमेण प्रयोगस्य नियतत्वात् ।
तत्र निपातरूपाणि विशेषणानि येष्वनन्तरं प्रयुज्यन्ते तेष्वेव विशेषमाधातुमलं
नान्यत्र । तेनायथास्थाननिवेशिनो हि तेऽर्थान्तरमनभिमतमेव स्वोपरागेण रञ्ज-
येयुः । ततश्च प्रस्तुतार्थस्यासामञ्जस्यप्रसङ्गात्तदूषकत्वम् । बहिरङ्गं तु व्यवहितमपि
स्वां शक्तिं विशेष्योपदधाल्येवेति । तदुक्तं महिमभङ्गेन—'विशेषणं हि द्विविध-
मान्तरं बाह्यमेव च । तत्राव्यवहितं सद्यर्थकारि तदन्तरम् ॥ स्फटिकस्येव
लाक्षादि द्वितीयमुभयात्मकम् । अयस्येव त्वयस्क्रान्तं तदपि द्विविधं मतम् ॥
असमानसमानाधिकरणत्वविभेदतः । विशेषोऽपि द्विधा ज्ञेयो धातूनामर्थभेदतः ॥
साध्यत्वार्थत्वभेदेन नाम्नोऽर्थोऽपि द्विधा मतः । तत्रोपसर्गाणां प्रायो धात्वर्थो
विषयो मतः ॥ चादीनां तु निपातानामुभयं परिकीर्तितम् । केवलं हि विशेष्यात्स्युः
पूर्वं पश्चाच्च ते क्रमात् ॥ विशेषणानामन्येषां पौर्वापर्यमयञ्चितम् । अत एव व्यव-
हितैर्बुधा नेच्छन्ति चादिभिः ॥ संबन्धं ते हि शक्तिं स्वामुपदध्युरनन्तराः । सान्त-
रत्वे तु तां शक्तिमन्यत्रोपदधत्यमी । ततश्चार्थासामञ्जस्यादनौचित्यं प्रसज्यते ॥'
इति । किंच रसप्रतीतिव्याहृतकृत्तं दोषत्वम्; न चात्र तदस्ति । सहृदयहृद-
यानां तत्प्रतीतेरव्याहृतत्वात् । तथाह्यत्राभिलाषविप्रलम्भ एतत्प्रकरणव्यङ्ग्यस्तत्तृती-
यानुस्मृत्यवस्थायाः कार्यानुत्सादलक्षणस्यानुभवस्यातिस्फुटत्वात् । 'विश्रामम्' इत्य-
पाणिनीयः पाठः । 'विश्रान्तिम्' इति पठनीयम् । प्रभवति तच्छीलः प्रभ-
विष्णुस्तस्मै राज्ञे । 'भुवश्च-' (पा. ३।२।१३८) इतीष्णुच् । शमेति । शमः
शान्तिरेव प्रधानं येषां तेष्वत एव तप एव धनं येषां तेषु । दाहजनकं लक्षणया
दाहस्वभावं शीघ्रकार्यकारित्वफलम् । गूढं गुप्तम् । अन्यजनादृश्यं तेजोऽस्ति ।

पाठा०—१ 'यथा प्रभ०'. २ 'धनुर्ग्राहिणः'. ३ 'यथा च सैनिका०'.
४ 'बनं नाभिरुन्धन्ति दूरात्परिहरन्ति च'. ५ 'तपोवनेषु'.

स्पर्शानुकूला इव सूर्यकान्ता-
स्तदन्यतेजोभिभवाद्भवन्ति ॥ ७ ॥

सेनापतिः—यदाज्ञापयति स्वामी ।

विदूषकः—^१धंसदु दे उच्छाहवुत्ततो । [^२ध्वंसतां त उत्साहवृत्तान्तः ।]

(निष्कान्तः सेनापतिः)

राजा—(परिजनं विलोक्य) अँपनयन्तु भवत्यो मृगयावेशम् ।
रैवतक ! त्वमपि स्वं नियोगमशून्यं कुरु ।

परिजनः—जं ^३देवो आणवेदि । [यदेव आज्ञापयति ।]

(इति निष्कान्तः)

विदूषकः—किदं भवदा णिम्मच्छिअं । संपदं एदस्सि पादव-
च्छाआए विरइदलदाविदाणदंसणीआए आसणे णिसीददु भवं, जाव
अहं वि सुहासीणो होमि । [कृतं भवता निर्मेक्षिकम् । सांप्रतमेतस्यां

हि यस्मात्स्पर्शोऽनुकूलो येषां पदादिनाशकत्वात् सूर्यवत्कान्ता मनोहरास्ते तप-
स्विनः । अन्यस्य राजादेस्तेजसाभिभवः पराभवस्तस्मात्तत्स्वीयं तेजो वमन्ति
प्रकटयन्ति । क इव ? । स्पर्शो सत्यदाहकाः सूर्यकान्ताः पाषाणविशेषा यथाऽन्यस्य
सूर्यस्य तेजसोऽभितो भवो भवनं प्राप्तिः । संबन्ध इति यावत् । तेन स्वकीयं तेजः
प्रकटयन्ति तथैत्यर्थः । श्लेषोपमा, अनुमानं, काव्यलिङ्गं च । धावनेऽस्ति तेजस्तेज
इति छेकश्रुत्यनुप्रासौ । इन्द्रवज्रोपेन्द्रवज्रयोर्भवमुपजातिवृत्तम् । अत्र वमन्तीत्यश्ली-
ल-शङ्का न कार्या । यत्र स्ववाच्ये 'वान्त'शब्दः प्रयुज्यते तत्र दोषः । 'तेऽन्यैर्वान्ते
समश्नन्ति' इत्यत्रोद्गिरणसंबन्धात्प्राकट्यं लक्ष्यंस्तस्यावश्यकत्वं, प्राकट्ये चोपाय-
सहस्रैरप्यप्रतीकार्यत्वमन्यविलक्षणत्वादिधर्मसहस्रं ध्वनयति । यथा 'वमद्भिरिवेक्षणैः'
इत्यादिषु । तदुक्तं काव्यादर्शे (१।९५)—'निष्ठूतोद्गीर्णवान्तादि-
गौणवृत्तिव्यपाश्रयम् । अतिसुन्दरमन्यत्र ग्राम्यकक्षां विगाहते ॥' इत्यत्रापि तथै-
वोक्तेः । ध्वंसतां त उत्साहवृत्तान्तः । स्वं नियोगं द्वारस्थितिरूपम् । यदेव
आज्ञापयति । कृतं भवता निर्मेक्षिकम्, जनराहिल्यमित्यर्थः । सांप्रतमेतस्यां पाद-
पच्छायायां विरचितेन लतावितानेन वल्लीचन्द्रातपेन दर्शनीयायां रमणीयाया-

पाठा०—१ 'स्ते ह्यन्यतेजोभिभवाद्भवन्ति'. २ 'यथा०'. ३ 'भो, उच्छा-
हइत्यथा णिक्कम णिक्कम'. ४ 'मृगयावेषमपनयन्तु भवन्तः'. ५ 'महाराजो'.
६ 'पादवच्छाआविरइदविदाणसणाधे'.

पादपच्छायायां विरचितलतावितानदर्शनीयायामासने निषीदतु भवान्, यावदहमपि सुखासीनो भवामि ।]

राजा—गच्छाग्रतः ।

विदूषकः—एदु भवं । [एतु भवान् ।]

(इत्युभौ परिक्रम्योपविष्टौ)

राजा—माढव्य ! अनवाप्तचक्षुःफलोऽसि । येन त्वया दर्शनीयं न दृष्टम् ।

विदूषकः—णं भवं अग्रादो मे वट्टदि । [ननु भवानग्रतो मे वर्तते ।]

मासने निषीदतु भवान्, यावदहमपि सुखासीनो भवामि । अहं तु कण्डितसंधित्वेन क्षणमप्युपवेशनं विना स्थातुं न शक्नोमि । तवोपवेशनेन विना मम तदत्यन्तमनुचितमिति शीघ्रमुपविशेति भावः । एतु भवान् । 'राजा—माढव्य ! अनवाप्तचक्षुःफलोऽसि' इत्यारभ्य तृतीयाङ्कसमाप्तिपर्यन्तं प्रतिमुखसंधिः । तल्लक्षणं तु सुधाकरे—'बीजप्रकाशनं यत्र दृश्यादृश्यतया भवेत् । तत्स्यात्प्रतिमुखम्' इति । तत्र 'अज्जवि से तं एव्व चित्तअंतस्स अक्खीसु पमादं आसी' । 'विश्रान्तेन भवता ममाप्यनायासे कर्मणि सहायेन भवितव्यम्' इत्यनेन च विदूषकेण दृश्यस्य तत्सखीभ्यामदृश्यस्य च । दशरूपके (१।३१)—'बिन्दुप्रयत्नानुगमादङ्गान्यस्य त्रयोदश । विलासः परिसर्पश्च विधूतं शर्मनर्मणी ॥ नर्मद्युतिः प्रगमनं निरोधः पर्थुपासनम् । वज्रं पुष्पमुपन्यासो वर्णसंहार इत्यपि ॥' इति । अङ्गलक्षणं तत्र तत्र व्याख्यानावसरे वक्ष्यामः । बिन्दु-प्रयत्नयोर्लक्षणे यथादिभरते—'प्रयोजनानां विच्छेदे यद्विच्छेदकारणम् । यावत्समाप्तिं बन्धस्य स बिन्दुरिति संज्ञितः ॥' इति । यथात्र मृगयावृत्तान्तेन विच्छेदे सति । 'राजा—माढव्य ! अनवाप्तचक्षुःफलोऽसि' । 'तामाश्रमललामभूतां शकुन्तलामधिकृत्य ब्रवीमि' इत्यादिना । 'अपश्यतः फलप्राप्तिं यो व्यापारः फलं प्रति । परं चौत्सुक्यगमनं प्रयत्नः स प्रकीर्तितः ॥' इति । यथाऽत्र 'राजा—तपस्विभिः कैश्चित्परिज्ञातोऽस्मि । चिन्तय तावत्केनापदेशेन सकृदप्याश्रमे वसामः' इति । दर्शनीयं मनोरमम् । ननु भवानग्रतो मे वर्तते । भवन्तं मुक्त्वाऽन्यः कः सुन्दर इत्यर्थः । किंत्वाश्रमललाम-

पाठा०-१ 'दृष्टव्यानां परं न दृष्टम्'.

राजा—सर्वः खलु कान्तमात्मीयं पश्यति । तौमाश्रमललामभूतां शकुन्तलामधिकृत्य ब्रवीमि ।

विदूषकः—(खगतम्) होदुः से अवसरं ण दाइस्सं । (प्रकाशम्) मो वैअस्स ! ते तावसकण्णआ अण्भत्थणीआ दीसदि । [भवतु; अस्यावसरं न दास्ये । भो वयस्य ! ते तापसकन्यकाभ्यर्थनीया दृश्यते ।]

राजा—सखे ! न परिहार्ये वस्तुनि पौरवाणां मनः प्रवर्तते ।

सुरयुवतिसंभवं किल मुनेरपत्यं तदुज्झिताधिगतम् ।

अर्कस्योपरि शिथिलं च्युतमिव नवमालिकाकुसुमम् ॥ ८ ॥

विदूषकः—(विहस्य) जह कस्स वि पिण्डखजूरेहिं उव्वेजिदस्स

भूतामधिकृत्येति योजनीयम् । ललामं प्रधानम् । 'ललामं पुच्छपुण्ड्राश्वभूषाप्राधान्यकेतुषु' इत्यमरः । तत्र क्षीरस्वामी प्रधानेऽपि प्राधान्येन व्याख्यातवान् । अनेन सौन्दर्यातिशयो ध्वन्यते । भवतु; अस्यावसरं वर्णनावसरं न दास्ये । हे वयस्य ! ते तापसकन्यकाभ्यर्थनीया दृश्यते । सुरेति । किलेति प्रसिद्धौ । सुरयुवतिर्मेनका तत्संभवम् । मुन्यपत्यता तर्हि कथमित्याह—मुनेरिति । तयोज्झितं त्यक्तं सत् ततोऽधिगतं प्राप्तं मुनेरपत्यम् । तत्रोपमामाह—नवमालिकाकुसुममिवेति । अनयातिशयपेलवत्वं ध्वन्यते । कीदृक् ? अर्कस्योपरि च्युतम् । 'अर्कस्य' इत्यनेन मुन्युपमानेन तदीयत्वस्यात्यन्तासंभावनीयत्वं व्यज्यते । 'उपरी'त्यनेन शङ्काबीजम् । अधःपतितस्य शङ्कापि नायाति । स्थापनं हि संनिवेशविशेषेण भवतीति 'च्युत'मित्युक्तम् । कदाचित्काकतालीयन्यायेन च्युतस्यापि संनिवेशविशेषः स्यादित्यत आह—शिथिलम् । एतेन तवापि चक्षुर्मात्रगोचरत्वं एव तदीयत्वभ्रमोऽपि न भविष्यतीत्युक्तम् । श्रुतिवृत्त्यनुप्रासौ । 'च्युतमभिनवमालिकाप्रसूनमिव' इति पठित्वा प्रयोगप्रक्रमभङ्गः परिहरणीयः । मुनिसङ्गादनुत्कृष्टत्वं मन्यमानस्य विहस्येत्युक्तिः । यथा कस्यापि पिण्डखजूराः खर्जूरविशेषास्तैस्त्वजितस्य तिन्तिण्यां

पाठा०—१ 'कान्तमात्मानं'. २ 'अहं तु तामेवाश्रमं'. ३ 'भोदु ण से पसरं वड्डाइस्सं'. ४ 'जदो सा तावसं'. ५ 'अणभत्थणीआ तदो ताए किं दिट्ठाए'. ६ 'मूर्ख ! निराकृतनिमेषाभिर्नेत्रपंक्तिभिरुन्मुखः । नवार्मिंदुकलां लोकः केन भावेन पश्यति ? ॥ न च परि'. ७ 'दुःषंतस्स'. ८ 'विदू०—ता कथेहि । राजा०—ललिताप्सरोभवं किल'.

तितितिणीए अहिलासो भवे, तह ईत्थिआरअणपरिभाविणो भवदो इअं
अढभत्थणा । [यथा कस्यापि पिण्डखर्जूरैरुद्वेजितस्य तित्तिण्यामभिलाषो
भवेत्, तथा स्त्रीरत्नपरिभाविनो भवत इयमभ्यर्थना ।]

राजा—न तावदेनां पश्यसि येनैवमवादीः ।

विदूषकः—तं खु रमणिज्जं जं भवदो वि विम्हअं उप्पादेदि ।
[तत्खलु रमणीयं यद्भवतोऽपि विस्मयमुत्पादयति ।]

राजा—वयस्य ! किं बहुना,—

चित्रे निवेश्य परिकल्पितसत्त्वयोगा

रूपोच्चयेन मनसा विधिना कृता नु ।

स्त्रीरत्नसृष्टिरपरा प्रतिभाति सा मे

धातुर्विभुत्वमनुचिन्त्य वपुश्च तस्याः ॥ ९ ॥

चित्रायामभिलाषो भवेत्तथा स्त्रीरत्नानि परिभवितुं तिरस्कर्तुं शीलं यस्य तस्य
भवत इयमभ्यर्थना । पुनःपुनरुच्यमानराजवचनेन यथार्थप्रतीत्याह—तत्खलु
निश्चितं रमणीयं यद्भवतोऽपि विस्मयमुत्पादयति । ‘अपि’शब्देनास्मदादीनां विस्म-
योत्पादने किं वक्तव्यमिति सूचितम् । ‘किं बहुना’इत्यनेन प्रत्यङ्गवर्णना कर्तुं न
शक्येत्युक्तम् । चित्र इति । विधिना ब्रह्मणा चित्र आलेख्ये निवेश्य परिकल्पित-
सत्त्वयोगा कृतप्राणयोगा नु । ‘द्रव्यासुव्यवसायेषु सत्त्वम्’ इत्यमरः । यावद्बुद्धि-
मार्जनलेखनयोस्तत्र संभवादित्याशयः । रूपाणामुच्चयः समुदायस्त्रिभुवनवर्ति-
रूपसमुदायः तेनोपादानकारणेन । मनसा करणेन । कृता नु । अत एव कर-
स्पर्शाद्यभावात्तादृशं कान्तिमत्त्वमेतादृग्लक्षणत्वादिकमिति भावः । अनेन ‘यत्स्प-
र्शासहताङ्गेषु कोमलस्यापि वस्तुनः । तत्सौकुमार्यम्’ इति सौकुमार्यं ध्वनितम् ।
संदेहालंकारः । केचन ‘नु’शब्दस्य वितर्कवाचित्वादुत्प्रेक्षां मन्यन्ते । असंबन्धे
संबन्धरूपोभयत्रातिशयोक्तिश्च । क्वचित् ‘रूपोच्चयेन घटिता मनसा
कृता नु’ इति पाठः । तत्र मनसा कृता ध्याता । रूपोच्चयेन घटिता
योजिता नु इति योजनीयम् । मनसि ध्याताया रूपनिवेशनेन श्लक्ष्णत्वं तादृश-
कान्तिमत्त्वादि व्यज्यते । सा स्त्रीरत्नसृष्टिरुत्कृष्टा स्त्रीसृष्टिः । ‘रत्नं स्वजातिश्रेष्ठेऽपि’
इत्यमरः । अपरा जगत्स्त्रीसृष्टिविलक्षणेत्यभेदे भेदरूपातिशयोक्तिः । धातु-
र्विभुत्वं सामर्थ्यं तस्या वपुश्चानुचिन्त्येत्यपरार्थं हेतुत्वेन योज्यम् । तृतीयचतुर्थ-

पाठा०-१ ‘अंतैरुत्थीरदणपरिभोइणो’. २ ‘येन त्वमेवंवादी’. ३ ‘चित्ते’.
४ ‘सर्वयोगाद्’. ५ ‘महता मनसा’.

विद्रूपकः—जई एवं पच्चादेसो दाणिं रूववदीणं । [यद्येवं प्रत्या-
देश इदानीं रूपवतीनाम् ।]

राजा—इदं च मे मनसि वर्तते,—

अनाघ्रातं पुष्पं किसलयमलूनं कररुहै-

रनाविद्धं रत्नं मधु नवमनास्वादितरसम् ।

अखण्डं पुण्यानां फलमिव च तद्रूपमनघं

न जाने भोक्तारं कमिह समुपस्थास्यति विधिः ॥ १० ॥

चरणयोर्व्यत्ययपाठेन समाप्तपुनरात्तदोषः परिहर्तव्यः । केचनापरेत्यतिशयोक्ता-
वत्युत्कृष्टस्य हेतोः 'अण्णं लडहत्तणं' इवेत्यादावर्थस्य गम्यमानत्वाच्चतुर्थचरणस्य
छन्दःपूरणमात्रप्रयोजनत्वेनावकर्तृत्वं मन्यमाना दूरान्वयेनेति पदाध्याहारेण च सा
स्त्रीरत्नसृष्टिर्मे इति प्रतिभाति । इतीति किम्? विधिना चित्रे निवेश्येत्या-
द्युत्प्रेक्षाद्वयं संयोज्यम् । तत्रोभयोरत्यन्तासंभावनीयतया त्यबन्तद्वयं यथाक्रमं
प्रत्येकं वा संबध्य तदुत्थापितामपरेवेति गम्यादुत्प्रेक्षामाहुः । अन्ये त्वेवं व्याच-
क्षते—परस्य वितर्कं स्वबभेवानुवदति । चित्रे निवेश्येत्यादि कश्चित् । अन्यस्तु रूपो-
च्येनेत्यादि मन्यते । मम तु सा स्त्रीसृष्टिरपरा एतद्वयविलक्षणा प्रतिभाति । प्रसिद्ध-
सृष्टेस्ताभ्यामेव निराकरणादुत्प्रेक्षाद्वयस्यात्मना निराकरणादन्यस्याभावमाशङ्क्य
तत्र हेतुत्वेन त्यबन्तद्वययोजना । तेन ब्रह्मणोऽलौकिकसामर्थ्यात्तद्रूपस्य च
लोकातिकान्तत्वात्तत्सृष्टावन्य एव प्रकारो भविष्यतीति भावः । काव्यलिङ्गश्रुति-
वृत्त्यनुप्रासौ । वसन्ततिलका वृत्तम् । यद्येवं प्रत्यादेश इदानीं रूपवतीनाम् ।
'प्रत्यादेशो निराकृतिः' इत्यमरः । **अनाघ्रातमिति** । अनाघ्रातम् अकृताग्राणम् ।
अनेनामोदसत्ता ध्वन्यते । कररुहैर्नखैरत्नमच्छिन्नम् । अनेनाक्लान्तत्वम् । अना-
विद्धमासमन्ताद्वेधरहितम् । स्थूलवेधनत्वं दोषाय भवति । अथवाऽनाविद्धमकुटि-
लम्; कुटिलस्य दुष्टत्वात् । 'आविद्धं कुटिलं भुग्नम्' इत्यमरः । अनेन निर्दोषत्वम् ।
तथा च **रत्नसारसमुच्चये**—'वृत्तं स्निग्धसमुज्ज्वलं शुचि गुरु श्वेतं बृहत्कोमलं
स्वच्छान्तं समसूक्ष्मवेधसुरभि त्रासादिभिर्वर्जितम्' इति । तथा 'दग्धं रत्नमवर्तुलं
लघु' इति । नवं मधु क्षौद्रं तत्कालनीतत्वेन नवत्वम् । अनास्वादितरसं
अगृहीतास्वादम्, तादृक्त्वेनाननुभूतरसमित्यर्थः । 'मधु मये पुष्परसे क्षौद्रेऽपि'
इत्यमरः । अनेनातिहृद्यत्वम् । केचन 'मधु'शब्देन मयं व्याचक्षते,—तदसत्; तत्र
'नवम्' इति विशेषणं विरुद्धं स्यात्; जीर्णस्यैव तस्योत्तमत्वात् । तथा च—'जिण्ण-
सुरा सहीणा' इति । असावेव **रघौ** (१६।५२)—'पुराणसीधुं नवपाटलं

पाठा०—१ 'सन्वधा पच्चादेसो खु सा रूवदीणं'. २ 'रनाभुक्तं'. ३ 'भुवि'.

अ० शा० ७

विदूषकः—तेर्णं हि लहु परिताअदु णं भवं । मा कस्स वि तवस्सिणो इंगुदीतेल्लमिस्सचिक्कणसीस्सस्स हत्थे पडिस्सदि । [तेन हि लघु परित्रायतामेनां भवान् । मा कस्यापि तपस्विन इङ्गुदीतैलमिश्रचिक्कण-शीर्षस्य हस्ते पतिष्यति ।]

च' इति । अखण्डं पूर्णम् । अनेनात्यन्ताभिलषणीयता । एतद्रूपमेतदेवेति मालो-पमा । अन्यास्पृष्टत्वमभिज्ञो गम्यः सामान्यधर्मः । यद्वा,—म्लानता विच्छाद्यतो-त्कृष्टतानुच्छिष्टता मनोज्ञता एते वाऽभिन्नगम्याः सामान्यधर्माः । तत्र रूपलक्षणं **सुधाकरे**—‘अज्ञान्यभूषितान्येव प्रक्षेप्याद्यैर्विभूषणैः । येन भूषितवद्भ्रान्ति तद्रूप-मिति कथ्यते’ इति । ‘अनाघ्रात’मित्यादिकैर्विशेषणैः कन्यात्वेन स्वयोग्यतां सूच-यन् पुष्पादिभिरुपमानैः क्रमेण परिभोगयोग्यता कान्तिमत्ता मुग्धता हृद्यतोत्तम-जनाभिलषणीयता च ध्वनिता । अथ पञ्चभिरुपमानपदैर्ग्राणस्य चक्षूरसनेन्द्रिय-तर्पकत्वमपि ध्वनितम् । पुण्यफलस्य श्रवणरूपत्वात्तेन प्रत्यक्षालंकारो ध्वन्यते । विधिर्ब्रह्मा । इह जगति । अनघमदुःखं निष्पापं च । ‘अंहोदुःखव्यसनेष्वघम्’ इत्यमरः । अमलं मनोज्ञं वा । ‘अनघो निर्मलाऽपापमनोज्ञेषु च भेद्यवत्’ इति विश्वः । तादृशस्यैव तद्भोक्तुः संभवात् । कं भोक्तारमुपस्थास्यत्युपसंक्रमिष्यति ? उपगमिष्यतीत्यर्थः । अहं न जाने । स्वदृष्टेरगोचरत्वादेतद्रूपानुरूपतरुणसृष्टे-रभावादिति भावः । उपपूर्वातिष्ठतेर्मन्त्रकरणाद्यर्थासंभवाच्चात्मनेपदम् । अनघ-ममलमिति रूपविशेषणं वा । अथवाऽनघमिति मधुव्यतिरिक्तपुष्पादेर्विशेषणत्वेन योज्यम् । तेन विशेषणप्रक्रमभङ्गः परिहृतो भवति । आद्ये मनोज्ञं, द्वितीयेऽपापं, लक्षणयाऽकठोरं; तृतीयेऽमलं, पञ्चमेऽदुःखमिति योजनीयम् । यद्वाऽनघमिति मालो-पमायामभिज्ञो वाच्यः सामान्यधर्मः । नवमिति मध्येऽप्युपात्तं सर्वेषां विशेषण-त्वेन योज्यम् । **‘फलमपि च’** इति पाठे व्यस्तं मालारूपकं ज्ञेयम् । **भोजस्तु** (स. कं. ४।२६)—‘पुष्पकिसलयरत्नमधुपुण्यफलानामनाघ्रातमित्यादिविशेषणापादि-तव्यतिरेकाणां प्रतीयमानसादृश्येन शकुन्तलारूपेण रूपणाद्यतिरेकवद्रूपकम्’ इत्याह स्म । अत्र च विशेषणविशेष्यविशेषणक्रमेणैवोपनिबन्धान्न प्रक्रमभङ्गः । श्रुतिवृत्त्य-नुप्रासौ । झिखरिणी वृत्तम् । एताभ्यां पद्याभ्यां गुणकीर्तनं नाम चतुर्थ्यवस्थोक्ता । तल्लक्षणं तु—‘सौन्दर्यादिगुणश्लाघा गुणकीर्तनमत्र हि’ इति । तेन कारणेन । लघु क्षीघ्रम् । ‘लघु क्षिप्रमरं द्रुतम्’ इत्यमरः । परित्रायताम्, स्वीयत्वेनाङ्गीकरण-मेव परित्राणम् । एनां भवान् । कस्यापि तपस्विन इङ्गुदी तापसतरुस्तस्य तैलेन मिश्रमत एव चिक्कणं शीर्षं यस्य तस्य हस्ते पतिष्यति । तन्मा इति निषेधे । परवती

पाठा०-१ ‘तेण हि लहुं लहुं गच्छदु भवं दाव सा तवस्सिणी कस्स वि इंगुदी.....णिवडिस्सदि’.

राजा—परवती खलु तत्रभवती । न च 'संनिहितोऽत्र गुरुजनः ।

विदूषकः—अत्तभवंतं अंतरेण कीदसो से दिट्ठिराओ ? ।

[अत्रभवन्तमन्तरेण कीदृशस्तस्या दृष्टिरागः ? ।]

राजा—निसर्गादेवाप्रगल्भस्तपस्विकन्याजनः । तथापि तु,—

अभिमुखे मयि 'संहतमीक्षणं

हसितमन्यनिमित्तकृतोदयम् ।

विनयवारितवृत्तिरतस्तया

न विवृतो मदनो न च संवृतः ॥ ११ ॥

पराधीना । 'परतन्त्रः परवान्नाथवान्' इत्यमरः । तत्रभवती पूज्या । कामिनीरत्नभूतत्वात् पूज्यत्वम् । यतः परवत्त्वं स एव प्रतिच्छन्दनीय इत्यत आह—**न चेति** । 'अत्तभवंतं' इति सप्तम्यर्थे द्वितीया । 'सप्तम्या द्वितीया' इति सूत्रेण । उदाहरणं च—'विज्जुज्जोअं मरइ रत्तिं', विद्युद्द्योतं स्मरति रात्रावित्यर्थः । तेनात्रभवन्तं पूज्यमन्तरेण विशेषेण कीदृशस्तस्या दृष्टिरागः ? 'अन्तरं रन्त्रावकाशयोः । मध्ये विनार्थे तादर्थ्ये विशेषेऽवसरेऽवधौ' इति हैमः । अत्रान्तरेण तत्रभवन्तमिति द्वितीयेति तु यत्स भ्रम एव । तस्य 'अन्तराऽन्तरेण—' (पा. २।३।४) इत्यत्र सूत्रे निपातस्यैव ग्रहणात् । तेनार्थासंगतेः । तथा हि—तस्मिन्सूत्रे **वृत्तिकारेण** व्याख्यातम्—'अन्तराऽन्तरेणशब्दौ निपातौ साहचर्याद्गृह्येते । तत्र 'अन्तरा'शब्दो मध्यामाधेयप्राधान्यमाचष्टे । द्वितीयस्तु तच्च विनार्थं च' इति । उदाहृतं च—'अन्तरा त्वां मां च कमण्डलुः । अन्तरेण पुरुषकारं किंचिन्न लभ्यते' इति,—प्रकृते एतदर्थद्वयमप्यसंगतमेव; तथा चास्यैव कवेर्मालविकाग्निमित्रे नाटके प्रयोगः (अं. १)—'अचिरप्पवुत्तोवदेसअं छलिअअणाम णट्ठहं अंतरेण कीरिसी मालविअ त्ति अज्ज णट्ठाअरिणं गणदासं पुच्छिहुं ति' । निसर्गादेव स्वभावादेव । 'निसर्गः शीलसर्गयोः' इति विश्वः । अप्रगल्भोऽप्रौढः । यतस्तपस्विकन्याजन इत्यर्थहेतुत्वेन योज्यम् । इति यद्यपि तथापि त्विति श्लोकेनान्वेति । **अभिमुख इति** । अभिमुखे मयीक्षणमवलोकनं संहतम् । अनेन शृङ्गारलज्जा ध्वन्यते । अन्यनिमित्तमन्यहेतुकं यथा स्यात्तथा कृत उदयो यस्य । अनेनापि सैव व्यज्यते । एतादृशं हसितम् । तल्लक्षणं **मातृगुप्ते**—'विकासितकपोलान्तमुत्फुल्लमल्लोचनम् । किंचिल्लक्षितदन्ताग्रं हसितं तद्विदो विदुः' इति । अनेनास्या उत्तमनायिकात्वमपि ध्वनितम् । यदुक्तं तत्रैव—'उत्तमस्य समुद्दिष्टं स्मितं

पाठा०— १ 'संनिहितगुरुजना'. २ 'अथ तुह उवरि कीदसो उण से चित्तराओ'. ३ 'स्वभावादप्रगल्भस्तपस्विकन्याकाः'. ४ 'संवृतमीक्षितं'. ५ 'कथोदयम्'. ६ 'न मदनो विवृतो न च संवृतः'.

विदूषकः—णं खु दिट्टमेत्तस्स तुह अंकं समारोहदि । [न खलु दृष्टमात्रस्य तवाङ्कं समारोहति ।]

राजा—‘मिथःप्रस्थाने पुनः शालीनतयापि काममाविष्कृतो भावस्तत्रभवत्या । तथा हि,—

दर्भाङ्कुरेण चरणः क्षत इत्यकाण्डे

तन्वी स्थिता कतिचिदेव पदानि गत्वा ।

आसीद्विवृत्तवदना च विमोचयन्ती

शाखासु वल्कलमसक्तमपि द्रुमाणाम् ॥ १२ ॥

हसितमेव च’ इति । अनेनानुरागो ध्वनितः । उक्तं च—‘उत्फुल्लगण्डमण्डलमुल्लसितदृगन्तसूचिताकृतम् । नमयन्त्यापि मुखाम्बुजमुन्नमितं रागसाम्राज्यम् ॥’ इति । विनयेन वारिता वृत्तिः प्रसरो यस्य सः । विनयलक्षणं पूर्वमुक्तमेव । मदनो न विवृतः । ईक्षणसंहरणेनान्यनिमित्तकृतोदयेन हसितेन च । अनेन मुग्धानायिकात्वमुक्तम् । न च संवृतः । हेलामोदयितादर्भावस्य प्रकाशिना विरोधाभासो वृत्त्यनुप्रासश्च । द्रुतविलम्बितं वृत्तम् । **सुधाकरे**—‘तत्र कन्या त्वरुढा स्यात्सलज्जा पितृपालिता । सखीकेलिषु विलम्बधा प्रायो मुग्धा गुणान्विता ॥’ इत्युक्त्वा ‘मुग्धा नववयःकामा’ इत्युक्तम् । तेन नवकामत्वेन मुग्धात्वम् । अनेनास्याः प्रथमं यौवनमपि ध्वनितम् । ‘सर्वासामपि नारीणां यौवनं च चतुर्विधम्’ इत्युक्त्वा प्रथमयौवने ‘इषच्चपलनेत्रान्तं स्मरस्मरमुखाम्बुजम्’ इत्याद्युक्तम् । हेलालक्षणं तत्रैव—‘नानाविकारैः सुव्यक्तः शृङ्गाराकृतिसूचकैः । हाव एव भवेद्देल’ इति चित्तजः । मोदयितलक्षणं तत्रैव—‘स्वामिलाषप्रकटनं मोदयितमितीरितम्’ इति गात्रजः । न खलु दृष्टमात्रस्य तवाङ्कं समारोहति । ‘खलु’ इति जिज्ञासायाम् । ‘निषेधवाक्यालंकारजिज्ञासानुनये खलु’ इत्यमरः । प्रस्थाने गमनारम्भे शालीनतयाऽधृष्टतयाप्येकान्ते काममल्यर्थमाविष्कृतो भावश्चित्ताभिप्रायः । ‘शालीनकौपीने अधृष्टाकार्ययोः’ (पा. ५।२।२०) इति निपातः । अत एव प्रथमाङ्कान्ते ‘सव्याजं विलम्ब्य’ इत्युक्तिः । ‘मिथोऽन्योन्यं रहस्यपि’ इत्यमरः । **दर्भेति** । तन्वी सा कतिचिदेव द्वित्राण्येव; नतु त्रिचतुराणि । तेनोत्कण्ठातिशयो ध्वनितः । पदानि गत्वाऽकाण्डेऽनवसरेऽकस्मात्स्थिता । ‘काण्डं चावसरे बाणे’ इति धरणिः । तन्वीत्वादेव गमनासहत्वं भविष्यतीत्यत आह—**दर्भाङ्कुरेण चरणः क्षत इति** । न तु दर्भेण; तस्य सत्त्वे व्याजो न स्यात् । अङ्कुरस्यादृश्यमानतया, व्याजसंभवात् । अतः ‘अङ्कुर’पदे व्याजेन विलम्बितमिति ध्वनितम् ।

पाठा०—१ ‘किं णु खु दिट्टमेत्तस्स जेव भवदो अंकं आरोहदु’.
२ ‘सखीभ्यां मिथःप्रस्थाने’.
३ ‘तत्रभवत्या मयि भूयिष्ठमाविष्कृतो भावः’ ।

विदूषकः—तेर्णं हि गहीदपाहेओ होहि । किदं तुए उववणं तवोवणं त्ति पेक्खामि । [तेन हि गृहीतपाथेयो भव । कृतं त्वयोपवनं तपोवनमिति पश्यामि ।]

राजा—सखे ! तपस्विभिः कैश्चित्परिज्ञातोऽस्मि । चिन्तय तावत् केनापदेशेन सकृदप्याश्रमे वसामः ।

विदूषकः—को अवरो अवदेसो तुम राआणं ? । णीवारछट्ठ-भाअं अम्हाणं उवहरंतु त्ति । [कोऽपरोऽपदेशस्तव राज्ञः ? नीवारषष्ठ-भागमस्माकमुपहरन्त्विति ।]

राजा—मूर्ख ! अन्यद्वागधेयमेतेषां रक्षणे निपतति, यद्ब्रह्मराशी-नपि विहायाभिनन्द्यम् । पश्य,—

यदुत्तिष्ठति वर्णेभ्यो नृपाणां क्षयि तत्फलम् ।

तपःपद्मागमक्षय्यं ददत्यारण्यका हि नः ॥ १३ ॥

द्रुमाणां शाखास्वसक्तमपि वल्कलं विमोचयन्ती विवृत्तवदनासीत् । अत्र बहु-वचने विवृत्तवदनात्वस्य वृत्तिर्व्यक्ता । विरोधाभासो हेतुश्च । श्रुतिवृत्त्यनुप्रासौ । रेणरण इति दानिदनेति छेकानुप्रासोऽपि । वसन्ततिलका वृत्तम् । अथानुरागेङ्गित-मित्यधिकृत्योक्तं **रतिविलासे**—‘विलम्बस्तु पथि व्याजात्परावृत्यापि दर्शनम्’ इत्यादि । तेन हि गृहीतपाथेयो भव । ‘गृहीतपाथेय’ इत्युद्योगस्यावश्यकत्वव्यता ध्वनिता । यथा क्वचिज्जिमिषुं प्रति कश्चिद्वदति—‘पाथेयं गृहाण’ इति, तद्वत् । पथि साधु पाथेयम् । ‘पथ्यतिथिवसतिस्वपतेर्दृञ्’ (पा. ४।४।१०४) इति ढञ् । कृतं त्वयोपवनं तपोवनमिति पश्यामि । उद्देश्यविधेयभावे व्यत्ययो ज्ञेयः । अपदेशेन व्याजेन । ‘व्याजोऽपदेशो लक्ष्यं च’ इत्यमरः । सकृदेकवारम् । इत्यनेनोत्कण्ठातिशयो व्यज्यते । कोऽपरोऽपदेशः ? तुम तव राज्ञ इति । ‘तुम’ इति षष्ठ्येकवचने युष्मद आदेशः ; ‘तश्चुंतेतुम्हत्तुहंतुवतुम्’ इत्यादिसूत्रेण । ‘असि तुमतुज्झतुम्हाः’ इति **वररुचिसूत्रं** च । नीवारषष्ठभागमस्माकमुपहरन्त्विति, अयमेवापदेश इत्यर्थः । भागधेयं राजग्राह्यो भागः । ‘भागरूपनामभ्यो धेयः’ (वा. ३३३०) इति स्वार्थे धेयः । ‘भागधेयं मतं भाग्यं भागधेयः स्मृतो बलिः’ इति धरणिः । **यदुत्तिष्ठतीति** । वर्णेभ्यो ब्राह्मणादिभ्यो यत्फलमुत्तिष्ठत्युत्पद्यते तत्क्षयि

पाठा०—१ ‘गहीदपाथेओ किशेसि ताए । ता अणुरत्तं तवोवणे तुमं तक्केमि’ । २ सखे ! चिन्तय तावत् केनापदेशेन पुनराश्रमपदं गच्छामः’ । ३ ‘णं भवं राजा । राजा—ततः किम् ? विदू०—णीवार’ । ४ ‘मे तावसा उव’ । ५ ‘अन्यमेव भागमेते तपस्विनो निर्वपन्ति यो रत्न.....भिनन्द्यते ।’ । ६ ‘तद्धनम्’ ।

(नेपथ्ये)

हन्त, सिद्धार्थौ स्वः ।

राजा—(कर्णं दत्त्वा) अये ! धीरप्रशान्तस्वैरस्तपस्विभिर्भवितव्यम् ।

(प्रविश्य)

दौवारिकः—जेदु भट्टा । एदे दुवे इसिकुमारआ पडिहारभूमिं उवडिदा । [जयतु भर्ता । एतौ द्वौ ऋषिकुमारकौ प्रतीहारभूमिमुपस्थितौ ।]

राजा—तेन ह्यविलम्बितं प्रवेशय तौ ।

दौवारिकः—ऐसो पवेसेमि । (इति निष्क्रम्य, ऋषिकुमाराभ्यां सह प्रविश्य) इदो इदो भवन्तौ । [एष प्रवेशयामि । इत इतो भवन्तौ ।]

(उभौ राजानं विलोक्यतः)

प्रथमः—अहो दीप्तिमतोऽपि विश्वसनीयतास्य वपुषः । अथवो-
पपन्नमेतद्वैषिभ्यो नातिभिन्ने राजनि । कुतःअध्याक्रान्ता वसतिरमुनाप्याश्रमे सर्वभोग्ये
रक्षायोगादयमपि तपः प्रत्यहं संचिनोति ।

विनाशि । प्रकारसहस्रैरपि न स्थायीति व्यज्यते । आरण्यकास्तपस्विनो नोऽस्माक-
मक्षय्यमविनाशि तपःषड्भागं ददति । 'क्षय्यज्ययौ शक्यार्थे' (पा. ६।१।८१)
इति निपातनात्साधु । अक्षय्यमिति प्रयत्नसहस्रैरपि न नश्यतीति ध्वन्यते । व्यति-
रेकालंकारः । 'चिन्तय' इत्यादिनैतदन्तेन विलासो नामाङ्गमुपक्षिप्तम् । तल्लक्षणं
तु—'विलासः संगमार्थस्तु व्यापारः परिकीर्तितः' इति । हन्तेति हर्षे ।
'हन्त हर्षेऽनुकम्पायाम्' इत्यमरः । सिद्धार्थौ निष्पन्नप्रयोजनौ । राज्ञो दर्शने-
नैव । जयतु भर्ता । एतौ द्वौ ऋषिकुमारौ प्रतीहारभूमिं द्वारस्थानमुपस्थितौ ।
'स्त्री द्वाद्द्वारं प्रतीहारः' इत्यमरः । 'भूमिः स्यात्स्थानमात्रके' इति विश्वः ।
एष प्रवेशयामि । इत इतो भवन्तौ । 'अहो' इत्याश्चर्ये । दीप्तिमतोऽपि तेजो-
युक्तस्यापि । नातिभिन्ने सदृशे । नसमासः । सादृश्यमेव श्लोकेनाह—अधीति ।
अमुना । 'अपि' शब्दात्सर्वत्र मुनिः । सर्वैर्ब्रह्मचारिप्रमुखैर्भोग्य आश्रयणीयः सर्व-

पाठा०—१ 'प्रशान्तः स्वरः । तत्त०' । २ 'अविलम्बितं प्रवेशय ।'

३ 'जं भट्टा भाणवेदि... इदो इदो एध' । ४ 'दृषिकल्पे राजनि' ।

अस्यापि द्यां स्पृशति वशिनश्चारणद्वन्द्वगीतः

पुण्यः शब्दो मुनिरिति मुहुः केवलं राजपूर्वः ॥ १४ ॥

द्वितीयः—‘गौतम ! अयं स बलमित्सखो दुष्यन्तः ।

प्रथमः—अथ किम् ? ।

द्वितीयः—तेन हि,—

नैतच्चित्रं यदयमुदधिदयामसीमां धरित्री-

मेकः कृत्स्नां नगरपरिघप्रांशुबाहुर्भुनक्ति ।

आशंसन्ते सुरयुवतयो बद्धवैरा हि दैत्यै-

रस्याधिज्ये धनुषि विजयं पौरुहूते च वज्रे ॥ १५ ॥

भोग्यस्तस्मिन्नाश्रमे गृहस्थाश्रमे । वसतिर्गृहमध्याक्रान्ता अङ्गीकृता । मुनिपक्षे सर्वैर्बटुभिर्भोग्यः पाठार्थमाश्रयणीयस्तस्मिन्नाश्रमे मठे वसतिः स्थानमङ्गीकृतम् । ‘आश्रमो व्रतिनां मठे । ब्रह्मचर्यादिचतुष्के’ इति ‘वसतिः स्यादवस्थाने निशयां सद्नेऽपि च’ इति हैमः । उक्तं च पद्मपुराणे—‘यथा वायुं समाश्रित्य वर्तन्ते सर्वजन्तवः । तथा गृहस्थमाश्रित्य वर्तन्ते चतुराश्रमाः ॥’ इति । रक्षायोगात् प्रजापरिपालनात् । तपो लोकोत्तरं धर्मं संचिनोति । रक्षार्थं शरीर-रक्षार्थम् । योगोऽष्टाङ्गस्तन्निमित्तम् । तपश्चान्द्रायणादि । संचिनोति करोति । ‘तपश्चान्द्रायणादौ स्याद्धर्मं लोकोत्तरेऽपि च’ इति विश्वः । चारणानां द्वन्द्वं स्त्रीपुरुषयुगलम् । ‘स्त्रीपुंसौ मिथुनं द्वन्द्वम्’ इत्यमरः । तेन ‘गीत’ इति विशेषणमनुवाद्यम् । चारणलक्षणं रत्नाकरे—‘किंकिणीवाद्यवेदी च वृतो विकट-नर्तकैः । मर्मज्ञः सर्वरागेषु चतुरश्वारणो मतः ॥’ इति । केवलं राजपूर्वो मुनिरिति शब्दः, राजर्षिरित्यर्थः । द्यां स्वर्गं स्पृशति । ‘द्यौः स्वर्गसुरवर्त्मनोः’ इति विश्वः । श्लेषो व्यतिरेकश्च । बलमित्सखः । अनेन वक्ष्यमाणविघ्नापसारण-क्षमत्वं ध्वन्यते । नैतदिति । उदधिदयामसीमामित्युक्त एकदेशोऽपि तत्संभवा-त्कृत्स्नामित्युक्तम् । ‘नगर’पदेनात्यन्तदैर्घ्यं ध्वनितम् । परिघोऽर्गलः । ‘परिघो योगभेदेऽस्त्रे मुद्गरेऽर्गलघातयोः’ इति विश्वः । तद्वत् प्रांशू दीर्घौ बाहू यस्य सः । अनेन भुजसहायेन सर्वे शत्रवो हता इति कारणे वक्तव्ये समस्तोर्वाजयलक्षणकार्य-मेवोक्तमिति पर्यायोक्तालंकारः । सुरयुवतय इति । ‘युवति’ग्रहणं तासामति-भीरुत्वाद्वन्दीदुःखाद्यनुभवात्स्त्रीत्वेन युद्धाभिमानाद्यभावाच्च । प्रथममस्य धनुषो ग्रह-णादस्यैव प्राधान्यं द्योत्यते । पौरुहूते च वज्र इति पश्चादुपदेशाद्गौणत्वं ध्वन्यते ।

पाठा०—१ ‘सखे ! अयं.....दुःषन्तः’. २ ‘समितिषु सुराः सक्तवैराः’.

उभौ—(उपगम्य) विजयस्व राजन् ! ।

राजा—(आसनादुत्थाय) अभिवादये भवन्तौ ।

उभौ—स्वस्ति भवते । (इति फलान्युपहरतः)

राजा—(सप्रणामं परिगृह्य) आज्ञापयितुमिच्छामि ।

उभौ—विदितो भवौनाश्रमसदामिहस्थस्ते भवन्तं प्रार्थयन्ते ।

राजा—किमाज्ञापयन्ति ? ।

उभौ—तत्रभवतः कैण्वस्य महर्षेरसांनिध्याद्रक्षांसि न इष्टिविघ्नमुत्पादयन्ति । तत्कतिपयरात्रं सारथिद्वितीयेन भवता सनाथीक्रियतामाश्रम इति ।

राजा—अनुगृहीतोऽस्मि ।

विदूषकः—(अपवार्य) ऍसा दाणिं अणुऊला ते अब्भत्थणा ।

[एषेदानीमनुकूला तेऽभ्यर्थना ।]

आशंसन्त इति 'शसि इच्छायाम्' इत्यस्येदितो रूपम् । 'शंसु स्तुतिर्हिंसनयोः' इत्यस्य तु शंसतीति । तथासावेव रघौ (१४।५०)—'इत्याशंसंसे करणैरबाह्यैः' इति । वृत्त्यनुप्रासः समुच्चयालंकारः । वज्रधनुषोर्द्रव्ययोः समुचितत्वात् । नैतच्चित्रमित्यर्थं प्रत्युत्तरार्थवाक्यार्थस्य हिशब्देन हेतुत्वोपादानात्काव्यलिङ्गमुपमा च । उभयोर्मन्दाक्रान्ता वृत्तम् । आभ्यां युद्धवीरो ध्वन्यते । तल्लक्षणं तु—'अविस्मयादसंमोहादविषादाच्च यः सताम् । धर्माद्यर्थविशेषेषु कार्यतत्त्वविनिश्चयः ॥ तपश्च विनयः कीर्तिः पराक्रमणशक्तिता । इत्यादयो विभावाः स्युः' इति । 'युद्धवीरे हर्षगर्वमर्षाद्या व्यभिचारिणः । असहायेऽपि युद्धेच्छा समरादनिवर्तनम् ॥ भीताभयप्रदानाद्या अनुभावाः प्रकीर्तिताः । उत्साहः स्थायिभावश्च धीरा वीरं बभाषिरे ॥' इति । अत्र विभावानुभावानुपनिबद्धौ । व्यभिचार्यादयः स्वयमहनीयाः । 'आज्ञाप्यता'मित्युक्ते तौ प्रति नियोगः कृतः स्यादित्याज्ञापयितुमिच्छामीत्युक्तम् । प्रार्थयन्त आश्रमसद इति विभक्तिविपरिणामेन संबध्यते । तत्रभवतः पूज्यस्य । क्वचित् 'तत्रभगवतः' इति पाठः । तत्र संनिधानादिति संबन्धः । एषेदानीमनुकूलाभ्यर्थना । ते तव । बाणासनं धनुः । यद्देव आज्ञापयति ॥

पाठा०-१ 'आगमनप्रयोजनं ज्ञातुमिच्छामि'. २ 'भवानिह स्थितस्तपस्विभिस्ते च भवन्तमभ्यर्थयन्ते'. ३ 'कुलपतेरसान्निध्याद्रक्षांसि नस्तपोविघ्नः'. ४ 'अजं दाणिं अणुऊलो गलहत्थो'.

राजा—(स्मितं कृत्वा) रैवतक ! मद्बचनादुच्यतां सारथिः सबा-
णासनं रथमुपस्थापयेति ।

दौवारिकः—जं देवो आणवेदि । [यद्देव आज्ञापयति ।]

(इति निष्क्रान्तः)

उभौ—(सहर्षम्)

अनुकारिणि पूर्वेषां युक्तरूपमिदं त्वयि ।

आपन्नाभयसत्रेषु दीक्षिताः खलु पौरवाः ॥ १६ ॥

राजा—(सप्रणामम्) गच्छतं पुरो भवन्तौ । अहमप्यनुपदमा-
गत एव ।

उभौ—विजयस्व । (इति निष्क्रान्तौ)

राजा—मौढव्य ! अप्यस्ति शकुन्तलादर्शने कुतूहलम् ? ।

विदूषकः—पदमं संपरीवाहं आसि । दाणिं रक्खसवुत्तंतेण
बिन्दुवि णावसेसिदो । [प्रथमं सपरीवाहमासीत् । इदानीं राक्षसवृत्तान्तेन
बिन्दुरपि नावशेषितः ।]

राजा—मा भैषीः, ननु मत्समीपे वर्तिष्यसे ।

अनुकारिणीति । पूर्वेषां पुरुप्रभृतीनामनुकारिणि सदृशे । चारित्र्येण रूपेण
शौर्येण दानेन पावित्र्येणेत्यादि ज्ञेयम् । युक्तरूपमतिशयेन युक्तम् । प्रशंसायां
रूपम् । आपन्ना आपद्युक्ताः । 'आपन्न आपत्प्राप्तः स्यात्' इत्यमरः । तेषां
यदभयं तदेव सत्रं यज्ञविशेषः, तत्र दीक्षिताः । कृतदीक्षा इति रूपकम् । अने-
नावश्यकर्तव्यत्वं भयापसारणस्य ध्वन्यते । खलु यस्मादित्यनेन पूर्वार्धं प्रति हेतु-
त्वात्काव्यलिङ्गमपि । अनुपदं भवत्पदन्यासं लक्ष्यीकृत्य, अनन्तरमेवेत्यर्थः ।
'पादन्यासे पादमुद्रा सुप्तिङन्ते पदं भवेत्' इति क्षीरस्वामी । प्रथमं सपरी-
वाहमासीत् । जलनिर्गमनमार्गवाची 'परीवाह'शब्दोऽल्पस्य लक्षको निर्गमनसंब-
न्धेनाधिक्यं लक्षयति । यदधिकं भवति तन्निर्गच्छति । शीघ्रप्रतिबन्धः फलम् ।
तदेवाह—इदानीं राक्षसवृत्तान्तेन बिन्दुरपि नावशेषितः । अत्रापि 'बिन्दु'शब्दो

पाठा०—१ 'उच्यतामस्ससारथिः'. २ 'गच्छतां भवन्तौ'. ३ 'माधव्य !
अप्यस्ति ते शकुन्तलादर्शनं प्रति कुतूहलम्?'. ४ 'अपरिबाधं'. ५ संपदं
रक्खसवुत्तंतेण सपरिबाधं'. ६ '°समीपे एव वर्ति°'.

विदूषकः—एसो रक्खसादो रक्खिदो म्हि । [एष राक्षसाद्रक्षितोऽस्मि ।]

(प्रविश्य)

दौवारिकः—सज्जो रथो भट्ठिणो विजअप्पत्थाणं अवेक्खदि । एस उण णअरादो 'देवीणं आणत्तिहरओ करभओ आअदो । [सज्जो रथो भर्तुर्विजयप्रस्थानमपेक्षते । एष पुनर्नगराद्देवीनामाज्ञसिहरः करभक आगतः ।]

राजा—(सादरम्) किमम्बाभिः प्रेषितः ? ।

दौवारिकः—अह इं ? । [अथ किम् ? ।]

राजा—ननु प्रवेश्यताम् ।

दौवारिकः—तह । (इति निष्क्रम्य करभकेण सह प्रविश्य) एसो भट्ठा; उवसप्प । [तथा । एष भर्ता; उपसर्प ।]

करभकः—जेदु भट्ठा । "देवी आणवेदि—आआमिणि चउत्थदिअहे पउत्थपारणो मे उववासो भविस्सदि । तहिं दीहाउणा अवस्सं संभाविदवा—त्ति । [जयतु भर्ता । देव्याज्ञापयति—आगामिनि चतुर्थदिवसे प्रवृत्तपारणो मे उपवासो भविष्यति । तत्र दीर्घायुपावश्यं संभावनीया—इति ।]

राजा—इतस्तपस्विकार्यम्; इतो गुरुजनाज्ञा । द्वयमप्यनतिक्रमणीयम्; किमत्र प्रतिविधेयम् ? ।

उत्पस्य लक्षकः । एष राक्षसाद्रक्षितोऽस्मि । सज्जो रथो भर्तुर्विजयप्रस्थानमपेक्षते । एष पुनर्नगराद्देवीनामम्बानामाज्ञसिहरः करभक आगतः । अथ किम् ? । तह इति तथेति । एष भर्ता; उपसर्प । जयतु भर्ता । देव्यम्बाज्ञापयति । आगामिनि चतुर्थदिवसे प्रवृत्तपारणो मे उपवासो भविष्यति । पूर्वमुपवासवचनश्रवणमस्य दुःखदं भविष्यतीति प्रवृत्तपारण इति प्रथममुपन्यस्तम् । तत्र दीर्घायुपा-

पाठा०—१ 'एसो खु तुह चक्करक्खी भूदो म्हि'. २ 'देवीणं सआसादो कर'. ३ 'किमार्याभिः'. ४ 'अथ'. ५ 'तेन हि प्रवे'. ६ 'करभअ ! एसो ...उवसप्पदु भवं'. ७ 'देवीओ विण्णवेंति । राजा—किमाज्ञापयन्ति ? । करभकः—आगामिचदुट्ठदिअसे पुत्तपिंडपारणो णाम'. ८ 'पुत्तपिंडपालो'.

विदूषकः—तिसंकू विअ अंतराले चिट्ठ । [त्रिशङ्कुरिवान्तराले तिष्ठ ।]

राजा—सत्यमाकुलीभूतोऽस्मि,—

कृत्ययोर्भिन्नदेशत्वाद्द्वैधीभवति मे मनः ।

पुरः प्रतिहतं शैले स्रोतः स्रोतोवहो यथा ॥ १७ ॥

(विचिन्त्य) सखे ! त्वमम्बया पुत्र इति प्रतिगृहीतः । अतो भवानितः प्रतिनिवृत्य तैपस्विकार्यव्यग्रमानसं मामावेद्य तत्रभवतीनां पुत्रकृत्यमनुष्ठातुमर्हति ।

विदूषकः—णं खु मं रक्खोभीरुअं गणेसि । [न खलु मां रक्षोभीरुकं गणय ।]

राजा—(सस्मितम्) कैथमेतद्भवति संभाव्यते ? ।

विदूषकः—जह राआणुएण गंतव्वं तह गच्छामि । [यथा राजानुगेन गन्तव्यं तथा गच्छामि ।]

राजा—ननु तपोवनोपरोधः परिहरणीय इति सर्वानानुयात्रिकांस्त्वयैव सह प्रैस्थापयामि ।

वश्यं संभावनीयेति । प्रतिविधेयं प्रतिकर्तव्यम् । त्रिशङ्कुरिवान्तराले तिष्ठेत्यादिषु विदूषकवचनेषु हास्यप्रतीतिः स्फुटैव । उक्तं च—‘विदूषकस्य हास्यं तु नायके हास्यकारणम्’ इति । तल्लक्षणम्—‘भाषणाकृतिवेषाणां क्रियायाश्च विकारतः । लौल्यादेश्च परस्थानामेषामनुकृतेरिति । विकासश्चेतसो हासः’ इति । एतत्स्थायी हास्य इति ज्ञेयम् । **कृत्ययोरिति** । कार्ययोर्मनसो द्वैधीभवनं नामैकत्रापर्यवसानम् । उपमाने तु मार्गद्वयगमनम् । उभे भिन्ने अपि समानधर्मार्थमतिशयोक्त्यैकत्वेनाध्यवसिते । पुरोऽग्रे शैले प्रतिहतमवरोधं प्राप्तं स्रोतोवहो नद्याः स्रोत इव । अन्यदल्पं स्रोतः शैलावरुद्धं तिष्ठेदेवेति संबन्धिपदोपादानम् । तत्रापि नद्यादिपदाभावेन यद्विशिष्टस्य ग्रहणं तेन महानदीत्वं ध्वनितम् । वृत्त्यनुप्रासच्छेकानुप्रासयोः संसृष्टिः उपमा च । न खलु मां रक्षोभीरुकं गणय । भवति त्वयि । यथा राजानुगेन गन्तव्यं तथा गच्छामि । आनुयात्रिकान् सहागतान् ।

पाठा०—१ ‘कृतोऽस्मि’. २ ‘त्वमार्याभिः पुत्र इव गृहीतः’. ३ ‘तपस्विकार्यव्यग्रतामस्माकं निवेद्य’. ४ ‘भो, मा रक्खसभीरुअं मं अवगच्छ’. ५ ‘भो महाब्राह्मण ! कथमिदं त्वयि सं’. ६ ‘तेण हि राआणुओ विअ’. ७ ‘प्रेषयामि’.

विदूषकः—तेणं हि जुवराओ म्हि दाणिं संवुत्तो । [तेन हि युव-
राजोऽस्सीदानीं संवृत्तः ।]

राजा—(खगतम्) चपलोऽयं बटुः । कदाचिदस्मत्प्रार्थनामन्तः-
पुरेभ्यः कथयेत् । भवतु; एनमेवं वक्ष्ये । (विदूषकं हस्ते गृहीत्वा,
प्रकाशम्) वयस्य ! ऋषिगौरवौदाश्रमं गच्छामि । न खलु सत्यमेव
तापसकन्यकायां ममाभिलाषः । पश्य,—

क वयं क परोक्षमन्मथो

मृगशावैः सममेधितो जनः ।

परिहासविजैल्पितं सखे !

परमार्थेन न गृह्यतां वचः ॥ १८ ॥

(इति निष्क्रान्ताः सर्वे)

इति द्वितीयोऽङ्कः ।

तेन हि युवराजः । 'अस्मि' इत्यहमर्थे । इदानीं संवृत्तः । अन्तःपुरेभ्यस्तात्स्थ्यात्
स्त्रीभ्यः । विदूषकं प्रत्याययितुं तापसकन्यकायामित्युक्तिः । **क वयमिति** । वयं क ? ।
वयमित्यर्थान्तरसंक्रमितवाच्यम् । तेनानेकराजोपचारयुक्तत्वं नानावैदग्धीकुशलत्वं
च व्यज्यते । मृगशावैर्हरिणबालकैः । समं सहैधितो वृद्धिं प्राप्तः । अत एव परोक्ष-
मन्मथो दूरमुक्तमनोभवः, कामकलानभिज्ञ इत्यर्थः । एधितपदार्थसमर्थनार्थं
'शाव'पदम् । तेन नावकरत्वम् । परिहासेन विविधं जल्पितं यत्र तद्वचः शकुन्तला-
यामनुरागकथनरूपं परमार्थेन न गृह्यताम् । पुनरुक्तवदाभासः । वृत्त्यनुप्रासः ।
काव्यलिङ्गं पदार्थवाक्यार्थरूपेण । पूर्वार्धे विषमस्यैको मेदः सहोक्तिश्च । वैतालीयं
वृत्तम् । अन्ये त्वर्थसमं प्रबोधितं मन्यन्ते । 'राजा—खगतम्' इत्यादिनैतदन्तेन
संवृतिर्नाम संध्यन्तराङ्गमुपक्षिप्तम् । तल्लक्षणं तु—'संवृतिः स्वयमुक्तस्य स्वयं
प्रच्छादनं भवेत्' इति ॥

इति श्रीमदभिज्ञानशाकुन्तलटीकायामर्थ-

द्योतनिकायां द्वितीयोऽङ्कः समाप्तः ॥

पाठा०—१ '(सर्वम्) ही ही जुवराओ'. २ 'कदाचिदिमां...निवेद-
येत् । भवत्वेवं तावत्'. ३ 'दाश्रमपदं...कन्यकायामभिलाषो मे'. ४ 'मृग-
शावैः सह वर्धितो जनः'. ५ 'विकल्पितं सखे !'. ६ 'इत्याख्यानगुप्तिर्नाम'.

तृतीयाङ्कस्य कथावस्तु



तत्र प्रथमतो बिष्कम्भके सकुशहस्तो यजमानशिष्यः प्रविश्य, आ राज्ञस्तपोवनप्रवेशात् यज्ञकर्म निराबाधं सम्पादितमिति सगौरवं दुष्यन्तस्य शौर्यं कर्मनिष्ठां च ख्यापयति । ततः परं कामयमानो राजा प्रविश्य शशाङ्क-मदनावुद्दिश्य स्वीयं कामव्यथावर्णनं करोति । सखीपरिवृता शकुन्तला मालिनीतटेषूग्रां वेलामतिवाहयतीति तामेवान्विष्यन् लतामण्डपे सकुसुमास्तरणं शिलापट्टमधिशयानामवलोकयति । बलवदस्वस्थशरीरायाः शकुन्तलायाः सखीभिः समं विश्रम्भालापान् संश्रोतुकामो नृपः शाखान्तरितो भूत्वावतिष्ठति । तपोवनेऽस्मिन् दुष्यन्तस्यागमनदिनादहं नितरामस्वस्थशरीरा संजातास्मि, स एवात्र मे शरणम् । इति निशम्य प्रियंवदा मदनलेख-प्रेषणात्मकं सुरुचिरं प्रयोगं विचार्य देवताप्रसादापदेशेन नृपं प्रति तत्प्रापणकार्यं स्वयमुरीकरोति । तदेतत् सर्वं निशम्य संतुष्टो नृपस्तत्र सहसोपसृत्य स्वीयामप्यनिर्वर्णनीयां दशां ताः ख्यापयति । राजा च तां गान्धर्वविवाहेण परिणीय तथा समं कञ्चन कालमत्य-वाहयत् । एतदन्तरे शकुन्तलायाः स्वास्थ्योपलम्भार्थं गौतमी तत्रा-गच्छति । तस्यास्तामवस्थामवलोक्य सायंकालः संजात इत्यामड्य च सर्वाभिः सह जगामोटजम् । तेनातिखिन्नमना नृपस्तत्रैव प्रेयसी-समेतविहृतस्थलादि स्मारं स्मारमध्यगमयत् ।

तृतीयोऽङ्कः

अथ विष्कम्भकः

(ततः प्रविशति कुशानादाय यजमानशिष्यः)

शिष्यः—अहो ! महानुभावः पार्थिवो दुष्यन्तः । प्रविष्टमात्र
एवाश्रमं तत्रभवति राजनि निरुपद्रवाणि नः कर्माणि प्रवृत्तानि भवन्ति ।

का कथा बाणसंधाने ज्याशब्देनैव दूरतः ।

हुंकारेणैव धनुषः स हि विघ्नानपोहति ॥ १ ॥

यावदिमान्वेदिसंस्तरणार्थं दर्भानृत्विग्भ्य उँपनयामि । (परिक्रम्यावलोक्य
च, आकाशे) प्रियंवदे ! कस्येदमुशीरानुलेपनं मृणालवन्ति च नलिनी-
पत्राणि नीयन्ते ? । (आकर्ण्य) किं ब्रवीषि ? आतपलङ्घनाद्बलवदस्वस्था
शकुन्तला; तस्याः शरीरनिर्वापणायेति ? । तैर्हि त्वरितं गम्यताम् ।
सखि ! सा खलु भगवतः कण्वस्य कुलपतेरुच्छसितम् । अहमपि तावद्वै-
तानिकं शान्त्युदकमस्यै गौतमीहस्ते विसर्जयिष्यामि । (इति निष्क्रान्तः)

इति विष्कम्भकः ।

महानुभावः प्रभावो यस्य सः । 'अनुभावः प्रभावेऽपि' इत्यमरः । प्रवि-
ष्टेति । तत्रभवति पूज्ये । अत्र राक्षसनिराकरणे कारणे वक्तव्ये कार्यरूपकर्मनिरु-
पद्रवतोक्तेः पर्यायोक्तालंकारः । का कथेति । बाणसंधाने का कथा ? शरसंधानं
नापेक्षत इत्यर्थः । स धनुषो ज्याशब्देनैव विघ्नान्दूरतोऽपोहति निराकरोति ।
केनेव ? हुंकारेणेवेति । एकदेशविवर्तिन्युपमा । तेन राज्ञो गणपत्युपमानत्वं गम्यते ।
अथवा स ज्याशब्देनैव दूरतो विघ्नानपोहति । कथंभूतेनेव ? धनुषो हुंकारेणेवेति
समासोक्तिगर्भोत्प्रेक्षा धनुषश्चेतनत्वारोपात् । अनयाऽनायासेन रिपुनिवर्हणं ध्वनि-
तम् । अस्मिन्पक्षे धनुर्ज्याशब्दयोरर्थपौनरुक्त्यं परिहृतं भवति । आकाश इति ।
तल्लक्षणं तु दशरूपके (३।६७)—'किं ब्रवीष्येवमित्यादि विनापात्रं ब्रवीति यत् ।
श्रुत्वेवानुक्तमप्येकस्तस्यादाकाशभाषितम् ॥' इति । नाट्यधर्मोऽयम् । आकर्ण्या-
कर्णनमभिनीय । तच्च पार्श्वानतेन शिरसा स्तब्धेन नेत्रेण । तल्लक्षणं तु—'पार्श्वस्या-
भिमुखं यत्तु तत्पार्श्वानतमुच्यते' । 'प्रयोज्यमाकर्णनादौ पार्श्वस्थस्यावलोकने । यत्तु
स्यान्निश्चलपुटं स्तब्धनेत्रं प्रचक्षते ॥' इति । विष्कम्भकः । तल्लक्षणं तु सुधा-
करे—'तत्र विष्कम्भको भूतभाविवस्त्वंशसूचकः । अमुख्यपात्ररचितः संक्षेपैक-

पाठा०—१ 'महानुभावो राजा दुःषंतः । येन'. २ 'एवान्नभवति निरुप-
द्रवानि नः कार्याणि'. ३ 'विघ्नान्यपोहति'. ४ 'उपहरामि'. ५ 'प्रियंवदे !
यत्तादुपचर्यताम् । सा हि तत्रभगवतः'.

(ततः प्रविशति कामयमानावस्थो राजा)

राजा—(निःश्वस्य)

जाने तपसो वीर्यं सा बाला परवतीति मे विदितम् ।

अलमस्मि ततो हृदयं तथापि नेदं निवर्तयितुम् ॥ २ ॥

(मदनबाधां निरूप्य) भगवन्कुसुमायुध ! त्वया चन्द्रमसा च विश्वस-
नीयाभ्यामतिसंधीयते कामिजनसार्थः । कुतः

प्रयोजनः ॥ द्विधा स शुद्धो मिश्रश्च मिश्रः स्यान्नीचमध्यमैः । शुद्धः केवलमप्यो-
ऽयमेकानेककृतो द्विधा ॥' इति । तदयमेककृतः शुद्धः । अत्र दुष्यन्तस्याश्रमाभ्य-
न्तरागमनं कृततपस्विकार्यत्वेन निराकुलत्वं संभूतसूचनं शकुन्तलाया आतपलङ्घन-
व्याजेन विरहावस्थाकथनं भविष्यत्सूचनमिति ज्ञेयम् । कामयमानो विरही तस्ये-
वावस्था यस्य स तथा । क्वचित् 'कामयानः' इति पाठः । सोऽप्यनित्यमागमा-
नुशासनमिति मुख्यकृते साधुः । तथा च वामनाचार्यसूत्रम् (काव्या. सू. ५।२-
८३)—'कामयानशब्दः सिद्धोऽनादिश्चेत्' इति । तत्र राजानकमम्मटेन व्या-
ख्यातम्—'अनित्यमागमानुशासनम्' इति । यद्वा,—कामस्य यान उद्गमन आरोहणे
वा या अवस्था अभिलाषाद्यास्ता यस्य सः । जान इति । अहं तपसो वीर्यं
जाने, प्रसह्य धर्षणीया न भवतीति भावः । प्रसह्य धर्षणीयत्वाभावे कार्ये प्रस्तुते
यदप्रस्तुतं तपसो वीर्यं जान इति कार्यमुक्तं साऽप्रस्तुतप्रशंसा । तर्हि सैवागमिष्य-
तीत्यत आह—सेति । सा बालाऽप्रगल्भा परवती पराधीनेत्युभयं विधेयम् ।
अयं व्याजो भविष्यतीत्याह—इति मे विदितम् । मे इति मयेत्यर्थे निपातः ।
तदुक्तं वामनाचार्यैः (काव्या. सू. ५।२।१०),—'ते-मे-शब्दनिपातौ त्वया-मये-
त्यर्थे' इति । नपुंसके भावे कस्य शेषविवक्षायां चेति वा संबन्धे षष्ठी । एवं यद्यपि
तथापि ततः शकुन्तलायाः सकाशादिदं मया सह संबद्धं मां च परित्यज्य क्षण-
मात्रपरिचित आसक्तमिति निर्हाकं हृदयं निवर्तयितुं नालं न समर्थोऽस्मि; स्वयं
न निवर्तते, मयाप्यशक्यं निवर्तनमित्यर्थः । वेदनक्रियाया हृदयनिवर्तनक्रियायाश्च
विरोधः; तदाभासस्तु रतिस्वाभाव्यात् । श्रुतिवृत्त्यनुप्रासौ । मदनबाधां निरू-
प्येति । लोलितेन शिरसा दोलेन हस्तकेन शून्यया दृष्टेत्यादि ज्ञेयम् । तल्लक्ष-
णानि तु—'शिरः स्याल्लोलितं सर्वदिक्कैः शिथिललोचनैः' इति । 'लम्बमानौ पताकौ
तु श्लथान्सौ शिथिलाङ्गुली । दोलो भवेदसौ' इति । 'समतारापुटा दृश्यदृष्टिः शून्य-
विलोकिनी' इति । अथवा,—दोलस्थाने कर्कटं कुर्यात् । तल्लक्षणं तु—'अन्योन्यस्या-
न्तरैर्यत्राङ्गुयो निःसृत्य हस्तयोः । अन्तर्बहिर्वा दृश्यन्ते कर्कटः सोऽभिधीयते ॥

पाठा०-१ 'न च निम्नादिव सलिलं निवर्तते मे ततो हृदयम् । भगव-
न्मनमथ ! कुतस्ते कुसुमायुधस्य सतस्तैक्ष्ण्यमेतत् ? (स्मृत्वा) आं ज्ञातम्,—
अद्यापि नूनं हरकोपवह्निस्त्वयि ज्वलत्यौर्व इवाम्बुराशौ । त्वमन्यथा मन्मथ
मद्विधानां भस्मावशेषः कथमेवमुष्णः ? । अपि च त्वया'.

तव कुसुमशरत्वं शीतरश्मित्वमिन्दो-
द्वयमिदमयथार्थं दृश्यते मद्दिधेषु ।

विस्जति हिमगर्भैरग्निमिन्दुर्मयूखै-

स्त्वमपि कुसुमबाणान् वज्रसारीकरोषि' ॥ ३ ॥

(परिक्रम्य) क नु खलु संस्थिते कर्मणि सदस्यैरनुज्ञातः श्रमक्लान्त-
मात्मानं विनोदयामि? । (निःश्वास्य) किं नु खलु मे प्रियादर्शना-

अन्तःस्थिताङ्गुलिः पृष्ठे त्वङ्गुलीनां हनुं दधत् । चिन्तायामथ खेदे च' इति । अत एवोक्तम्—'सूचयन्त्यान्तरं भावं ये कराः कर्कटादयः । विषण्णादिध्वपि प्रायः प्रयोज्यास्ते सतां मताः ॥' इति । विश्वसनीयाभ्यामित्यत्रोपात्तविशेष्यार्थो हेतुत्वेनोपात्तोऽवगन्तव्यः । कामिजनसार्थो विरहिसमूहः । अतिसंघीयते वक्ष्यते । 'अतिसमौ वञ्चने' इति गणपाठात् । तदेवाह—तवेति । 'कुसुम'शब्देनात्यन्त-पेलवत्वं ध्वनितम् । कुसुमशरस्य भावः कुसुमशरत्वम् । अत्र चूर्णिकायां 'चन्द्रमसा च' इत्युक्तेस्तवेतिवत् सर्वनामपरामर्शो न्याय्यो न 'इन्दु'पदोपादानम् । तेन 'त्वमस्य द्वयम्' इति पठनीयम् । अयथार्थम्, विपरीतार्थमित्यर्थः । 'तदन्य-तद्विरुद्धतदभावेषु नञ्वर्तते' इति विरुद्धार्थोऽत्र नञ् । मद्दिधेषु विरहिष्वित्यर्थः । अत्रापि मयीति विशेषे प्रस्तुते सामान्योक्तेरप्रस्तुतप्रशंसा । अयथार्थत्व उत्तर-वाक्यार्थं हेतुत्वेनाह—विस्जतीति । यत इन्दुः, हिमं गर्भं येषां तैः । अनेन कालत्रयेऽप्युष्णत्वशङ्कामात्रमपि नास्तीति व्यज्यते । मयूखैः किरणैरग्निं विस्जति किरति । अवज्रसारान्वज्रसारान् करोषि वज्रसारीकरोषि । यद्वा,—वज्रवत्सारीकरोषि दृढीकरोषि । काव्यलिङ्गं रूपकमुपमा क्रमेण । हिमगर्भैरग्निमिति गुणद्रव्ययोर्विरोधः । विप्रलम्भस्वाभाव्यादाभासत्वं चूर्णिकया श्लोकपूर्वार्धेऽयथालंकारः, कुसुमेषु यद्वाण-त्वमारोपितं तद्विरहदुःखदत्वेन प्रकृतोपयोगीति परिणामश्च । 'आरोप्यमाणस्य प्रकृतो-पयोगित्वे परिणामः' इति तल्लक्षणात् । त्वंत्वेति मिन्दोर्मिदमिति लेखवृत्त्यनुप्रासौ । मालिनी वृत्तम् । उत्तरार्धे क्रमप्रक्रमभङ्गो 'विरहिणो राज्ञो वचन'मिति परिहर्तव्यः । 'त्वमिह कुसुमबाणान्वज्रसारान्विधत्से विस्जति स च वह्निं शीत-गर्भैर्मयूखैः' इति वा पाठः । अत्र च पाठे शीतपदोपादानादुद्देश्यप्रतिनिर्देश्ययो-रेकपदोपादानलक्षणो गुणः । 'इन्दु'शब्दानुपादानात् कथितदोषाभावश्च स्वीकृतो भवति । श्लोके च यथासंख्यालंकारः । संस्थितेऽवस्थिते । सदसि साधवः सदस्या-स्तैरुपद्रष्टृभिः । 'सदस्या विधिदर्शिनः' इत्यमरः । क नु खलु विनोदयामीत्य-न्वयः । विनोदेन कौतुकेन क्लेशमपहरामीति भावः । अन्यत्र कचिदपि विनोदना-

पाठा०-१ 'अथ वा, अनिशमपि मकरकेतुर्मनसो रुजमावहन्नभिमतो मे । यदि मदिरायतनयनां तामधिकृत्य प्रहरतीति ॥ भगवन् । एवमुपालब्धस्य ते न मां प्रत्यनुक्रोशः । वृथैव संकल्पशतैरजस्रमनङ्ग ! नीतोऽसि मयाति-वृद्धिम् । आकृष्य चापं श्रवणोपकण्ठे मय्येव युक्तस्तव बाणमोक्षः ॥ क नु खलु निरस्तविघ्नैस्तपस्विभिरनुज्ञातः खिन्नमात्मानं विनोदयामि'.

दृते शरणमन्यत् ? यावदेनामन्विष्यामि । (सूर्यमवलोक्य) इमामु-
ग्रातपवेलां प्रायेण लतावलयवत्सु मालिनीतीरेषु ससखीजना शकुन्तला
गमयति । तत्रैव तावद्गच्छामि' । (परिक्रम्य संस्पर्शं रूपयित्वा) अहो,
प्रवातसुभगोऽयमुद्देशः ।

शक्यमरविन्दसुरभिः कणवाही मालिनीतरङ्गाणाम् ।

अङ्गैरनङ्गतैस्तैरविरलमालिङ्गितुं पवनः ॥ ४ ॥

(परिक्रम्यावलोक्य च) अस्मिन्वेतसपरिक्षिप्ते लतामण्डपे संनिहितया
तया भवितव्यम् । तथा हि, (अधो विलोक्य)—

भावाग्निःश्वस्येत्युक्तिः । तत्र दीर्घत्वमुष्णत्वं विरहित्वादवसेयम् । अन्यथैतदुक्तेरेव
वैयर्थ्यात्तस्य स्वभावत एव संभवात् । अन्यत्किं खलु शरणं रक्षकम् ? न किञ्चि-
दित्यर्थः । 'ततः प्रविशति' इत्यादिनैतदन्तेनोद्देशो नाम पञ्चम्यवस्था सूचिता ।
तल्लक्षणं तु—'मनसः कम्प उद्देशः कथितस्तत्र विक्रियाः । चित्तसंतापनिःश्वासौ
द्वेषः शय्यासनादिषु ॥ स्तम्भचिन्ताश्रुवैवर्ण्यदीनत्वादय ईरिताः' इति । मालिनीति
नदीसमाख्या । 'यावदेनाम्' इत्यादिना 'गच्छामि' इत्यन्तेन परिसर्पो नामाङ्ग-
मुपक्षिप्तम् । तल्लक्षणं तु (सा. द. ६।९०)—'दृष्टनष्टानुसरणं परिसर्प' इतीरितिः
इति । अहो इति । अकस्माद्वातस्पर्शसंजातसुखेनाश्चर्यम् । प्रकृष्टो वातस्तेन सुभगो
मनोहरः । अत्र सौभाग्यं चेतनधर्मः, स देशे न संभवतीति मुख्यार्थवाधेन यो
मनोहरः स सुभगो भवतीति कार्यकारणसंबन्धेन मनोज्ञत्वं लक्षयन् विरहिमनोवि-
नोदनत्वादिकं ध्वनयति । शक्यमिति । एतादृशः पवनोऽनङ्गतैरङ्गैरविरलं
गाढं यथा स्यादेवमालिङ्गितुं शक्यम् । 'मालिनीतरंगाणां'मित्यनेन तरंगोत्पादनोक्त-
र्मन्दत्वं ज्ञेयम् । अत्र पवनोऽङ्गान्यालिङ्गतीति कर्तृकर्मवद्भावे वाच्ये यद्वैपरीत्यं कृतं
तेषामतितानवमतिशयसंतापत्वं तस्य च तद्दूरीकरणेन दुःखदायित्वं व्यज्यते । अत्र
प्रियादर्शनेनात्मविनोदनकार्यमारभमाणस्य पवनोऽपि तत्कार्ये सहायत्वेनोपात्त इति
समाहितालंकारः । 'कार्यारम्भे सहायाप्तिः' (स. कं. ३।३४) इति तल्लक्षणात् । अत्र
मालिमालीति ज्ञचतुष्टयस्योपादानाच्छेकानुप्रासः । श्रुत्यनुप्रासस्य त्वनेन सहैकवा-
चकानुप्रवेशलक्षणः संकरः । वृत्त्यनुप्रासश्च । अरविन्दवन्मनोज्ञः शीतलः पवनः
पवित्रः समालिङ्गेन सुखमुत्पादयतीति समासोक्तिरपि । 'सुगन्धौ च मनोज्ञे च वाच्य-
वत्सुरभिः स्मृतः' इति विश्वः । ननु पवनस्य सर्वतावप्युद्दीपकत्वात्तस्य च विरहित्वात्प-
वन आलिङ्गितुं शक्य इति तस्य मनोविनोदसेतुत्वं कथमिति चेत्,—'इमामुग्रातपवेलां

पाठा०-१ 'अनया बालपादपवीथ्या सुतनुरचिरगतेति तर्कयामि । कुतः ।
संमीलन्ति न तावद्वन्धनकोशास्तयावचितपुष्पाः । क्षीरस्निग्धाश्रामी दृश्यन्ते
किसलयच्छेदाः ॥ अहो, प्रवात' । २ 'तस्यैर्निर्दयमालिङ्गितुं । ३ 'अस्मिन्नेव वेत-
सलतामण्डपे भवितव्यं शकुन्तला' ।

अभ्युन्नता पुरस्तादवगाढा जघनगौरवात् पश्चात् ।

द्वारेऽस्य पाण्डुसिकते पदपङ्क्तिर्दृश्यतेऽभिनवा ॥ ५ ॥

यावद्विद्विपान्तरेणावलोकयामि । (परिक्रम्य, तथा कृत्वा, सहर्षम्) अये,
लब्धं नेत्रनिर्वाणम् । एषा मे मनोरथप्रियतमा सकुसुमास्तरणं

मालिनीतीरेषु शकुन्तला गमयति' इति (पृ. ८९) पूर्वमुक्तेरत्र च मालिनीतरंगाणां कणवाहीत्युक्तेर्नायिकासंस्पृष्टत्वं व्यज्यते । तेन विनोदकारित्वमुक्तमेव । अनेनैवान्यत्रायुक्तम् (मेघ० उ. ४४)—'आलिङ्ग्यन्ते गुणवति ! मया ते तुषाराद्रिवाताः पूर्वं स्पृष्टं यदि किल भवेदङ्गमेभिस्तवेति' । ननु 'शकिसहोश्च' (पा. ३।१।९९) इति कर्मणि यकि कृते सद्यं शक्यमिति रूपम् । तेन सह पवनस्य भिन्नलिङ्गस्य सामानाधिकरण्यं कुतः? इति चेन्न, —महाभाष्यवचनात्सिद्धम् 'शक्यं च श्वमांसादिभिर्गपि क्षुत्प्रतिहन्तुम्' इति । तथा च वामनसूत्रम् (काव्य. सू. ५।२।२३)—'शक्यमिति रूपं विलिङ्गवचनस्यापि कर्माभिधायी सामान्योपक्रमात्' इति । अभ्युन्नतेति । पुरस्तात्पादाग्रभागेऽभ्युन्नता । उन्नतत्वं च सापेक्षमिति पश्चाद्भागापेक्ष्योन्नतत्वं ज्ञेयम् । पश्चात्पार्श्वदेशे । जघनगौरवान्नितम्बगौरवात् । 'जघनं कटौ । त्रियः श्रोणिपुरोभागे' इति हैमः । अवगाढा निम्निति स्वभावोक्तिः । प्रतिबिम्बितपदपङ्क्तिः । 'पदं शब्दे च वाक्ये च पादतच्चिह्नयोरपि' इति विश्वः । 'पादन्यासे पादमुद्रा सुसिङ्गन्ते पदं भवेत्' इति क्षीरस्वामी । अस्य वेतसलतामण्डपस्य । पाण्डुः सिकता यत्र तस्मिन् । एतेन तत्प्रतिबिम्बयोग्यत्वं ध्वनितम् । 'पाण्डु'शब्देनोद्दीपकत्वम् । 'यावद्रम्यमुज्ज्वलं च' इत्युक्तेः । द्वारे दृश्यते तत्प्रवेशसूचनार्थं द्वारग्रहणम् । अनेन पथा लतामण्डपं प्रविष्टेति कारणे वक्तव्ये यत्तत्कार्यरूपपदपङ्क्तिवर्णनं तत्पर्यायोक्तम् । हेतुश्च । अत्र राजा लतामण्डपद्वारि न गतोऽस्ति । तत्पृष्ठभाग एवास्ति । तत एव पदपङ्क्तौ दृष्टिः पतिता । पदपङ्क्तिश्च प्रवेशसूचिका । अत एव पूर्वं पुरोभागस्य पश्चात्पश्चाद्भागस्य वर्णनमिति वर्ण्यक्रममङ्गो नाशङ्कनीयः । भोजेन तु (स. कं. ३।४६) 'प्रत्यक्षमक्षजं ज्ञानम्' इति प्रत्यक्षालंकारोऽङ्गीकृतः । उदाहृतं च—'वीक्ष्यते स्म शनैर्नैववध्वा' इति । तेन पदपङ्क्तिर्दृश्यत इति प्रत्यक्षालंकारः । 'सदृशास्तदृशज्ञानमुपमानं द्विधेह तत् । स्यादेकमनुभूतेऽर्थेऽननुभूते द्वितीयकम्' (स. कं. ३।५०) इति । तेनैवोपमानालंकार उक्तः । तेनात्राप्यभ्युन्नतेत्यादिविशिष्टपदपङ्क्तौ तस्या इयमिति ज्ञानं सोऽयमनुभूतार्थविषय उपमानालंकारः । अथ च विशिष्टपदपङ्क्त्या वेतसगृहे तत्सद्भावादनुमानालंकारोऽपि । यदाहुः—'अपि चास्यनुमानेऽपि सादृश्यं लिङ्गलिङ्गिनोः । पादेन यत्र कुब्जेन कुब्जपादोऽनुमीयते ॥' इति । श्रुत्यनुप्रासश्च । विटपान्तरेण शाखावकाशेन । 'अन्तरमवकाशावधि' इत्यमरः । नैत्रनिर्वाणं

शिलापट्टमधिशयाना सखीभ्यामन्वास्यते । भवतु; श्रोण्याभ्यासां
विश्रम्भकथितानि । (इति विलोकयन्स्थितः)

(ततः प्रविशति यथोक्तव्यापारा सह सखीभ्यां शकुन्तला)

सख्यौ—(उपवीज्य सन्नेहम्) हला सउंदले ! अवि सुहेदि दे
णलिणीपत्तवादो ? । [हला शकुन्तले ! अपि सुखयति ते नलिनीपत्रवातः ? ।]

शकुन्तला—किं वीअअंति मं सहीओ ? । [किं वीजयतो मां
सख्यौ ? ।]

(सख्यौ विषादं नाटयित्वा परस्परमवलोकयतः)

राजा—बलवदस्वस्थशरीरा शकुन्तला दृश्यते । (सवितर्कम्)
तत्किमयमातपदोषः स्यात्, उत यथा मे मनसि वर्तते ? । (साभिलाषं
निर्वर्ण्य) अथवा कृतं संदेहेन,—

स्तनन्यस्तोशीरं शिथिलितमृणालैकवलयं
प्रियायाः साबाधं किमपि कमनीयं वपुरिदम् ।

नयनानन्दमित्यतिशयोक्तिः । नायिकालक्षणस्य विषयस्य निगीर्णत्वात् । मनोरथ-
प्रियतमेति रतेरनिर्वाहात् । विश्रम्भकथितानि विश्वासभणितानि । ‘समौ विश्रम्भ-
विश्वासौ’ इत्यमरः । यथोक्तव्यापारा । मदनबाधया शीतलशयनतलनिपतना-
(ननलिनीपत्रवाता) दिव्यापारः । अपीति प्रश्ने । सुखयति ते नलिनीपत्रवातः ? ।
किं वीजयतो मां सख्यौ ? अनेन तापाधिक्यं तेनान्यविषयासंवेद्यत्वं च ध्वनितम् ।
विषयनिवृत्तिश्चावस्थोक्ता । अनेन विधूतं नामाङ्गमुपक्षिप्तम् । तल्लक्षणं दशरूपके
(१।३३)—‘विधूतं स्यादरतिः’ इति । विषादं नाटयित्वेति । धुतेन शिरसा विष-
ण्णया दृष्ट्या चेति ज्ञेयम् । तल्लक्षणं तु—‘पर्यायेण शनैस्तिर्यग्गतमुक्तं धुतं शिरः ।
विषादेऽनीप्सिते ज्ञेयम्’ इति । ‘या दृष्टिः पतितापाङ्गा विस्तारितपुटद्वया ।
निमेषिण्यस्तारारा च विषण्णा सा विषादिनी ॥’ इति । परस्परमवलोकयत
इति शङ्कासूचकम् । बलवदधिकम् । कृतम्, अलमित्यर्थः । ‘कृतमिति निवारणनिषे-
धयोः’ इति भोजकृतसरस्वतीकण्ठाभरणवृत्तौ । स्तनेति । स्तन-
योर्न्यस्तमुशीरं नलदानुलेपो यत्र तत् । अत्र तरुणीस्तनौ हिमकाल उष्णौ,

पाठा०—१ ‘मुपास्यते । शृणोमि तावदासां’ । २ ‘तदपि कमनीयं’.

समस्तापः कामं मनसिजनिदाघप्रसरयो-

नं तु ग्रीष्मस्यैवं सुभगमपराद्धं युवतिषु ॥ ६ ॥

प्रियंवदा—(जनान्तिकम्) अणसूए ! तस्स राएसिणो पढम-
दंसणादो आरहिअ पँज्जुस्सुआ विअ सउंदला । किं णु खु से
तँण्णिमित्तो अअं आतंको भवे ? । [अनसूये ! तस्य राजर्षेः प्रथमदर्शना-
दारभ्य पर्युत्सुकेव शकुन्तला । किं नु खलु तस्यास्तन्निमित्तोऽयमातङ्को
भवेत् ? ।

ग्रीष्मकाले शीतलाविति कामशास्त्रमर्यादा; तत्काले तु तयोस्तादृशोरपि स्तनयोस्ता-
पाधिक्यं द्योतयितुं स्तनन्यस्तेत्युक्तिः, न हृदि न्यस्तेति । शिथिलितं शिथिलं संजातं
मृणालस्यैकं मुख्यं वलयं यत्र । संतापाच्छुष्कत्वेन शैथिल्यम् । 'एकम्' इत्यनेन
वलयान्तरासह्रवं ध्वन्यते । 'एके मुख्यान्यकेवलाः' इत्यमरः । वलयस्य करनिय-
मितस्थितेः प्राप्तत्वात्तदग्रहणम् । आसमन्ताद्वाधया पीडया सह वर्तमानम् । 'पीडा
बाधा व्यथा' इत्यमरः । आडा पीडायाः सर्वाङ्गतत्वं व्यज्यते । पीडायुक्तं न,
अपि तु पीडया सह वर्तमानम् । एतेन कतिपयकालकलाजनितापि पीडा शरी-
रोत्पत्तिकालादारभ्यैव वर्तते इति ध्वन्यते । कीदृशम् ? 'प्रियायाः' इति साभि-
प्रायम् । वपुः किमपि लोकोत्तरचमत्कारि । कमनीयमिति विधेयम् । एतादृश-
संतापेऽपि सत्यतिशयशोभायुक्तमिति भावः । 'कामम्' इत्यनुमतौ । 'निकामानुमतौ
कामम्' इत्यमरः । मनसिज-निदाघप्रसरयोः काम-ग्रीष्मवेगयोस्तापः समस्तुल्यो
यद्यपि तथापि ग्रीष्मस्य निदाघस्य युवतिष्वपराद्धं तापरूपम् । एवं लावण्यशेष-
तया परिदृश्यमानं सुभगं न तु नैवेति व्यतिरेकः । 'तु स्याद्भेदेऽवधारणे' इत्यमरः ।
तेन कामकृतः परिताप इति भावः । 'युवतिषु' इति सामान्यनिर्देशादप्रस्तुतप्रशंसा ।
ग्रीष्मस्येति संबन्धमात्रे षष्ठी । स्तस्यो इति किमकमेति छेकवृत्तिश्चुल्यनुप्रासाः ।
अत्र यद्यपि कथितपददोषभिया ग्रीष्मापराद्धपदे उपात्ते, तथापि तन्नोचितम् ।
अत्रोद्देश्यविधेयभावविषयतया तदेव दातव्यं भवेत् । 'उदेति सविता ताम्रस्ताम्र
एवास्तमेति च' (का. प्र. ७।२४४) इतिवत् । एतद्व्यतिरिक्तविषयत्वात् कथितपदस्या-
पवादविषयं परित्यज्यैवोत्सर्गस्य प्रवृत्तेः । तेन 'निदाघस्यैतादृग्युवतिषु न तापस्तु
सुभगः' इति पठनीयम् । अस्मिन्पाठे षष्ठीदोषोऽपि परिहृतः । अनसूये ! तस्य राजर्षेः
प्रथमदर्शनादारभ्य पर्युत्सुकेव शकुन्तला । तस्यां मिथ्यारोपमित्येवशब्दोपादानम् ।

पाठा०—१ 'पज्जसुभमणा सउंदला'. २ 'अण्णणिमित्तो'.

अनसूया—सहि ! ममवि ईदिसी आसंका हिअअस्स । होदु; पुच्छिस्सं दाव णं । (प्रकाशम्) सहि ! पुच्छिदवासि किंपि । बलवं खु दे संदावो^३ । [सखि ! ममापीदृश्याशङ्का हृदयस्य । भवतु; प्रक्ष्यामि तावदेनाम् । सखि ! प्रष्टव्यासि किमपि । बलवान्खलु ते संतापः ।]

शकुन्तला—(पूर्वार्धेन शयनादुत्थाय) हला ! 'किं वक्तुकामासि ? । [हला ! किं वक्तुकामासि ? ।

अनसूया—हला सउंदले ! अणब्भंतरे खु अम्हे मदनगदस्स वुत्तंतस्स । किंदु जादिसी इदिहासणिबंधेषु कामअमाणाणं अवत्था सुणीअदि^४ तादिसीं दे पेक्खामि; कहेहि किंणिमितं दे^५ संदावो । विआरं खु परमत्थदो अजाणिअ अणारंभो पडिआरस्स । [हला शकुन्तले ! अनभ्यन्तरे खल्वावां मदनगतस्य वृत्तान्तस्य । किंतु यादृशीतिहासनिबन्धेषु कामयमानानामवस्था श्रूयते तादृशीं तव पश्यामि; कथय किंनिमित्तं ते संतापः । विकारं खलु परमार्थतोऽज्ञात्वाऽनारम्भः प्रतीकारस्य ।]

किं नु खलु तस्यास्तन्निमित्तोऽयमातङ्को भवेत् । सखि ! ममापीदृश्याशङ्का हृदयस्य । ममापि हृदयस्येति संबन्धः । 'हृदय'ग्रहणेन तस्मिन्स्फुरणमात्रमुक्तं, न तु तत्त्वतः । अत एवाशङ्कापदम् । भवतु । प्रक्ष्यामि तावदेनाम् । सखि ! प्रष्टव्यासि किमपि । बलवान्खलु ते संतापः । पूर्वार्धेनेति । शरीरस्येति शेषः । 'पूर्वेण' इति पाठे शरीरार्धेनेत्यर्थम् । किं वक्तुकामासि ? । अनभ्यन्तरास्तत्त्वेनाज्ञाः खलु निश्चितं वयं मदनगतस्य वृत्तान्तस्य । तस्यां मिथ्यारोपभियैवाज्ञानप्रकाशनपूर्वप्रश्नः । किं तु यादृशीतिहासनिबन्धेषु कामयमानानां विरहिणामवस्था श्रूयते, तादृशीमवस्थां तव पश्यामि । ज्ञानेऽपि श्रवणमेव कारणमुक्तम् । न तु स्वयमन्यस्य प्रत्यक्षतो दर्शनमवस्थायाः तस्मिन्सत्यस्य सत्यत्वसंभावना स्यात् । किं च निरूपणेऽपि तत्सादृश्येनैव निरूपणं न तत्त्वेन । कथय किंनिमित्तं ते संतापः । विकारं खलु परमार्थतोऽज्ञात्वाऽनारम्भः प्रतीकारस्य । उक्तं च—

पाठा०-१ 'ममावि एरिसी आसंका । भोदु, पुच्छिस्सं । सहि' । २ 'बलीओ खु' । ३ 'राजा—वक्तव्यमेव,—शशिकरविशदान्यस्यास्तथा हि दुःसहनिदाघशंसीनि । भिन्नानि श्यामिकया मृणालनिर्माणवलयानि' । ४ 'भण जं वक्तुकामासि' । ५ 'तादिसी तुहत्ति तक्केमि' । ६ 'दे आआसो' ।

राजा—अनसूयामप्यनुगतो मदीयस्तर्कः । नहि स्वाभिप्रायेण मे दर्शनम् ।

शकुन्तला—(आत्मगतम्) बलवं खु मे अहिणिवेसो । दाणिं वि सहसा एदाणं ण सक्कणोमि णिवेदिदुं । [बलवान्खलु मेऽभिनिवेशः । इदानीमपि सहसैतयोर्न शक्नोमि निवेदयितुम् ।]

प्रियंवदा—सहि सउंदले ! सुट्ठु एसा भणादि । किं अत्तणो आतंकं उवेक्खसि ? । अणुदिअहं खु परिहीअसि अंगेहिं । केवलं लावण्यमई छाआ तुमं ण मुंचदि । [सखि शकुन्तले ! सुष्टेष्वा भणति । किमात्मन आतङ्कमुपेक्षसे ? । अनुदिवसं खलु परिहीयसेऽङ्गैः । केवलं लावण्यमयी छाया त्वां न मुञ्चति ।]

राजा—अवितथमाह प्रियंवदा । तथा हि,—

क्षामक्षामकपोलमाननमुरः काठिन्यमुक्तस्तनं

मध्यः क्लान्ततरः प्रकामविनतावंसौ छविः पौण्डुरा ।

‘व्याधेस्तत्त्वपरिज्ञानम्’ इति । दर्शनं ज्ञानम् । बलवानधिकः खलु निश्चितं मेऽभिनिवेश आप्रहः । अकथन इत्यर्थम् । ‘अभिनिवेश इति ग्रहे’ इति गणपाठात् । इदानीमप्येतदवस्थायामपि । एतादृक्प्रश्नसद्भावे सत्यपीति ‘अपि’शब्दार्थः । सहसाऽकस्मात् । अग्रेऽवश्यं वक्ष्यमाणत्वात्सहसेत्युक्तिः । एतयोरिति सख्योः । तत्रापि प्रियसख्योः । रहस्यामेदिन्योर्मदर्थं प्राणपरित्यागिन्योरित्यर्थान्तरसंक्रमितम् । शक्नोमि नितरां सामस्येन वेदितुम् । सुष्टेष्वा भणति । किमात्मन आतङ्कमुपेक्षसे ? । अनेन ममापि प्रश्नेऽभिप्रायोऽस्तीत्युक्तम् । अनुदिवसं खलु परिहीयसेऽङ्गैः । पूर्वं स्वभावत एव कृशा, अधुना ततोऽपीति भावः । केवलं लावण्यमयी छाया त्वां न मुञ्चति । तथा कार्यं यथा प्रधानं लावण्यमेव दर्शनयोग्यं नावयवा इति भावः । अवितथं सत्यम् । यस्तु प्रियं वदति स सत्यं न वदति । इयं प्रियंवदा सत्यवचनापीति विरोधः । नाम्ना तदाभासः । तथा ‘अङ्गैः परिहीयसे’ इत्युक्तम् । अतो राजापि तदेव दर्शयति—तथा हीति । क्षामेति । क्षामक्षामौ कृशतरौ पूर्वं कृशावधुना कृशतरौ कपोलौ यत्र तदाननं मुखम् । उरः काठिन्येन मुक्तौ स्तनौ यत्र तत् । इदमपि कार्यादेव । पूर्वं क्लान्तः कृशः, अधुना क्लान्ततरो मध्यः,

पाठा०—१ ‘अनुसूययापि मदीयस्तर्कोऽनुगतः । शकु०—बलीओ खु मे आभासो । ण सहसा सक्कणोमि’ । २ ‘सहि ! सुट्ठु खु एसा...किं एदं अत्तणो उवदव्वं णिगूहसि’ । ३ ‘पाण्डरा’ ।

शोच्या च प्रियदर्शना च मदनक्लिष्टेयमालक्ष्यते
पत्राणामिव शोषणेन मरुता स्पृष्टा लता माधवी ॥ ७ ॥

शकुन्तला—सहि ! कस्स वा अण्णस्स केहइस्सं ! आआसइ-
त्तिआ दाणिं वो भविस्सं । [सखि ! कस्य वाऽन्यस्य कथयिष्यामि ? ।
आयासयित्रीदानीं वां भविष्यामि ।]

उभे—अदो एव खु णिब्बंधो । सिणिद्धजणँसंविभत्तं हि दुक्खं
सज्जवेदणं होदि । [अत एव खलु निर्बन्धः । स्निग्धजनसंविभक्तं हि
दुःखं सद्यवेदनं भवति ।]

राजा—

पृष्टा जनेन समदुःखसुखेन बाला
नेयं न वक्ष्यति मनोगतमाधिहेतुम् ।

अंसौ पूर्वमेव विनतौ, अधुना प्रकाममल्यर्थं विनतौ । छविः पाण्डुरेति विरह-
कार्यदेव । शोच्या शोचनीया च प्रियदर्शना च हृद्यदर्शना चेति विरोधः । शोच्यानु-
कम्पाहेति तदाभासः । मदनेन क्लिष्टेति शोच्यत्वे हेतुत्वोपादानात् काव्यलिङ्गम् । केव ?
माधवी वासन्ती लतेव । कीदृशी ? शोष्यतेऽनेनेति शोषणः, 'करणाधिकरणयोश्च'
(पा. ३।३।११७) इति ल्युट् । तेन पत्राणां शोषणेन मरुता पश्चिमवायुना स्पृष्टा । स
तु तस्या अपि शोषक इति क्लिष्टत्वम् । 'माधवी'शब्देन प्रियदर्शनत्वमुक्तं, लतामात्र-
स्यैव कार्यसंभवात् । उपमानुप्रासौ । शार्दूलविकीडितं वृत्तम् । 'वक्त्रं क्षामकपोल-
सुभृशमुरः' इति 'क्लान्ततरौऽसयुग्ममधिकं नष्टं छविः' इति पाठ उद्देश्य-
प्रतिनिर्देशप्रक्रमभङ्गः प्रकामविशब्दयोरर्थपौनरुक्त्यं च परिहृतं भवति । 'संस्पृष्टा
दलशोषणेन मरुता सा माधवीव प्रिया' इति पाठ इव प्रयोगप्रक्रमभङ्गो लता-
शब्दस्यावकर्तव्यं च परिहृतं भवति । सखि ! कस्य वाऽन्यस्य कथयिष्यामि ? आया-
सयित्री युवयोरिदानीं भविष्यामि, अतो न कथयामीत्यर्थः । अत एव खलु
निर्बन्धः । यदेवाकथने कारणत्वेन निबद्धं तदेव कथने हेतुत्वेनोपात्तमिति व्याधा-
तालंकारः । 'सौकर्येण कार्यं विरुद्धं क्रिया च' इति लक्षणात् । स्निग्धजनसंविभक्तं
हि दुःखं सद्यवेदनं भवतीत्यर्थान्तरन्यासः । पृष्टेति । जनेनाधिहेतुं मनः-
पीडाकारणं पृष्टा । 'पुंस्याधिर्मानसी व्यथा' इत्यमरः । इयं बाला मनोगतं सत्यं

पाठा०—१ 'मदनग्लानेयमालक्ष्यते'. २ 'कथइस्सं'. किंतु आआसइत्तिआ
चो भविस्सं'. ३ 'सहि ! अदो जेव णो'. ४ 'संविभत्तं खु दुक्खं सज्ज-
वेअणं भोदि'.

दृष्टो निर्वृत्य बहुशोऽप्यनया सतृष्ण-
मत्रान्तरे श्रवणकातरतां गतोऽस्मि ॥ ८ ॥

शकुन्तला—सहि ! जदो पहुदि मम दंसणपहं आअदो सो
तैवोवणरक्खिदा रायसी, तदो आरहिअ तग्गदेण अहिलासेण एत-
दवत्थमिह संवुत्ता । [सखि ! यतः प्रभृति मम दर्शनपथमागतः स तपोवन-
रक्षिता राजर्षिः, तत आरभ्य तद्रतेनाभिलाषेणैतदवस्थास्मि संवृत्ता ।]

राजा—(सहर्षम्) श्रुतं श्रोतव्यम् ;

स्मर एव तापहेतुर्निर्वापयिता स एव मे जातः ।

दिवस इवार्धश्यामस्तपात्यये जीवलोकस्य ॥ ९ ॥

शकुन्तला—तं जइ वो अणुमदं तौ तह वट्टह जह तस्स राए-
सिणो अणुकंपणिज्जा होमि । अण्णहा अवस्सं सिंचध मे तिलोदअं ।
[तद्यदि वामनुमतं तदा तथा वर्तेथां यथा तस्य राजर्षेरनुकम्पनीया भवामि ।
अन्यथाऽवश्यं सिञ्चतं मे तिलोदकम् ।]

न वक्ष्यतीति न अपि तु वक्ष्यत्येव । एतदर्थमेव नञ्द्वयम् । बालेति
कैतवानभिज्ञत्वं ध्वन्यते । सत्यवचने हेतुगर्भं विशेषणमाह—**समदुःखसुखे-**
नेति । तेन काव्यलिङ्गम् । हि निश्चितमनया तरलायतलोचनया सतृष्णं
सामिलाषं यथा स्यादेवं निवृत्य परावृत्य बहुशो दृष्टोऽप्यहमत्रान्तरेऽस्मिन्नवसरे
तद्वचःश्रवणे कातरतां भीतिं प्राप्तोऽस्मि । किं वक्ष्यतीति भयमित्यर्थः । नवा नवेति
मतमतेति (गतगतेति) छेकश्रुतिश्रुत्यनुप्रासाः । वसन्ततिलका वृत्तम् । सखि ! यतः
प्रभृति मम दर्शनपथमागतः स तपोवनरक्षिता राजर्षिस्तत आरभ्य तद्रतेनाभि-
लाषेणैतदवस्थास्मि संवृत्ता । **स्मर इति ।** यस्तापहेतुः स एव निर्वापयितेति
विरोधाभासः । वस्तुतस्तु—तद्रतः स्मरस्तापहेतुर्नायिकागतो निर्वापयितेत्यर्थः ।
अत एव मे प्रतिकूलं दैवं स्मरेण मां तापयतीत्यं तेनैव मां निर्वापयतीति प्रतीते-
र्व्यङ्ग्यो व्याघातालंकारः । ‘यथासाधितस्य तथैवान्येनाऽन्यथाकरणं व्याघातः’
इति तल्लक्षणात् । तत्रोपमामाह—**दिवस इवेति ।** तपात्यये निदाघात्यये । प्रावृ-
ट्कारम्भ इत्यर्थः । ‘उष्ण ऊष्मागमस्तपः’ इत्यमरः । अर्धश्यामोऽर्धे मेघाक्रान्त-
त्वाच्छ्यामः सच्छायः, पूर्वाह्ने सातपोऽपरत्र सच्छायो वा दिवसो जीवलोकस्य
प्राणिवर्गस्य तापयिता निर्वापयिता च यथा भवति । वृत्त्यनुप्रासः । तद्यदि युव-

पाठा०—१ ‘निवृत्य’. २ ‘सहि ! जदो’. ३ ‘सो तवोवणरक्खिदा राएसो
मम दंसणपधं गदो—(इत्यर्थोक्ते लज्जां नाटयति) उभे—कधेदु पिअसही ।
शकु०—तदो पहुदि तग्गदेण अहिलासेण एदावत्थ मिह संवुत्ता । उभे—
दिट्ठिआ इदाणिं दे अणुरूवे वरे अहिणिवेसो । अध वा, साअरं उज्झिअ कहिं
वा महाणदीए पविसिदव्वं ? ।’ ४ ‘यच्छ्रोतव्यम्’. ५ ‘दिवस इवाअश्याम-
स्तपा’ । ६ ‘तदो तथा पअत्तध जघा तस्स’. ७ ‘अण्णघा सुमरेध मं’.

राजा—‘संशयच्छेदि वचनम् ।

प्रियंवदा—(जनान्तिकम्) अणसूए ! दूरगमन्महा अक्खमा इअं कालहरणस्स । जस्सि बद्धभावा एसा सो ललामभूदो पोरवाणं । ता जुत्तं से अहिलासो अहिणंदिदुं । [अनसूये ! दूरगतमन्मथाक्षमेयं कालहरणस्य । यस्मिन्बद्धभावैषा स ललामभूतः पौरवाणाम् । तद्युक्तमस्या अभिलाषोऽभिनन्दितुम् ।]

अनसूया—तह जह भणसि । [तथा यथा भणसि ।]

प्रियंवदा—(प्रकाशम्) सहि ! दिट्ठिआ अणुरूवो दे अहिणिवेसो । साअरं उज्झिअ कहिं वा महानई ओदरइ ? को दाणिं सहआरं अंतरेण अदिमुत्तलदं पल्लविदं सहेदि ? । [सखि ! दिष्ट्यानुरूपस्तेऽभিনিवेशः । सागरमुज्झित्वा कुत्र वा महानद्यवतरति ? क इदानीं सहकारमन्तरेणातिमुक्तलतां पल्लवितां सहते ?]

योरनुमतं तदा तथा वर्तेथां यथा तस्य राजर्षेरनुकम्पनीया भवामि । अन्यथाऽवश्यं सिद्धतं मे तिलोदकम् । अनेन शमो नामाङ्गमुपक्षिप्तम् । तल्लक्षणं तु—‘तस्योपशमनं यत्तु शमनं तदुदाहृतम्’ इति । दूरगतमन्मथाऽक्षमा कालहरणस्य । अत्राद्यावस्थात्रयं प्रथममेवोक्तम् । तनुताऽनन्तरमेवोक्ता । ‘किं वीजयतो मां सख्यौ ?’ इति विषयनिवृत्तिः । एतयोरग्रेऽभिलाषकथनादेव त्रपानाश उक्तः । परिहार्यावस्थात्रयमेवावशिष्टमिति दूरगतमन्मथत्वम् । तथा च कद्वये—‘नयनप्रीतिः प्रथमं चित्तासङ्गस्ततोऽर्थसंकल्पः । निद्राच्छेदस्तनुता विषयनिवृत्तिस्त्रपानाशः ॥ उन्मादो मूर्च्छा मृतिरित्येताः स्मरदशा दशैव स्युः’ इति । ननु पूर्वमभिलाषचिन्तनेत्यादिदशावस्था उक्ताः । अधुना तु नयनप्रीत्यादय उक्ता इति पूर्वापरानाकलनादिति चेत्—न; आचार्यमतभेदमात्रत्वात् । अत एवोक्तम्—‘अभिलाषाद्यवस्थानां चक्षुःप्रीत्यादिकास्वपि । संभवादितरत्रापि तासां स्यादैक्यमेव तत् ॥ चिरंतनप्रसिद्धा तु विविच्य कथिता इमाः’ इति । यस्मिन्बद्धभावा साधुरागैषा स ललामभूतः प्रधानं पौरवाणाम् । तस्माद्युक्तमस्या अभिलाषोऽभिनन्दितुम् । युक्तमिति प्राकृतत्वाल्लिङ्गविपर्ययः । प्रथमायां वा द्वितीया । यथा भणसि तत्तथैवेत्यर्थः । दिष्ट्या दैवेनानुरूपस्तेऽभিনিवेशः । सागरमुज्झित्वा कुत्र वा महानद्यवतरति ? क इदानीं सहकारमन्तरेणातिमुक्तलतां पल्लविनीं सहते ?

पाठा०—१ ‘विमशच्छेदि’. २ ‘हरणस्स । अनु०—पिअंवदे ! को उवाओ भवे जेण अविलंबिदं णिहुदं च सहीए मणोरधं संपादेमो ।’

राजा—किमत्र चित्रं यदि विशाखे शशाङ्कलेखामनुवर्तेते ? ।

अनसूया—को उण उवाओ भवे जेण अविलंबिअं णिहुअं अ सहीए मणोरहं संपादेम्ह ? । [कः पुनरुपायो भवेद्येनाविलम्बितं निभृतं च सख्या मनोरथं संपादयावः ? ।]

प्रियंवदा—णिहुअंति चित्तिणिज्जं भवे । सिग्धंति सुअरं । [निभृतमिति चिन्तनीयं भवेत् । शीघ्रमिति सुकरम् ।]

अनसूया—कहं विअ ? [कथमिव ?]

प्रियंवदा—णं सो राएसी इमस्सि सिणिद्धदिट्ठीए सूइदाहि-
लासो इमाइं दिअहाइं पज्जाअरकिसो लक्खीअदि । [ननु स राजर्षिरे-
तस्यां स्निग्धदृष्ट्या सूचिताभिलाष एतान्दिवसान् प्रजागरकृशो लक्ष्यते ।]

राजा—सत्यममित्थंभूत एवासि । तथा हि,—

ईदमशिशिरैरन्तस्तापाद्विवर्णमणीकृतं
निशि निशि भुजन्यस्तापाङ्गप्रसारिभिरश्रुभिः ।

स्वीयत्वेन परिगृह्णातीत्यर्थः । मालादृष्टान्तः । पूर्वत्र नायिकायाः कर्तृत्वमुक्तम् । उत्तरत्र नायकस्येति विशेषः । द्विद्वैवत्वाद्विशाखयोर्द्वित्वम् । युक्तमेवैतयोरेतस्या अनुमोदनमिति भावः । एतदभिप्रायमेव विशाखयोर्द्वित्वम् । शशिलेखात्वेन स्त्रीलिङ्गनिर्देशश्च । विशाखे शशाङ्कलेखा चाप्रस्तुता । तासां वचनादप्रस्तुतप्रशंसा । तथा च सख्योः शकुन्तलायाश्च प्रकृतानां योग्यसमागमत्वेन समालंकारो व्यज्यते । कः पुनरुपायो भवेद्येनाविलम्बितं शीघ्रं निभृतं गुप्तं च सख्या मनोरथं संपादयावः ? । निभृतमिति चिन्तनीयं भवेत् । शीघ्रमिति सुकरम् । कथमिव ? ननु स राजर्षिरेतस्यां स्निग्धदृष्ट्या सूचिताभिलाष एतान्दिवसान् प्रजागरकृशो लक्ष्यते । उक्तस्य पुरुषत्वाद्विशेषतो राजत्वात्तत्रापि स्वयं दुष्यन्त इति विषय-निवृत्तित्रपानाशलक्षणे अवस्थे एनं प्रति न वर्णिते, अधीरत्वेनानौचित्यप्रसङ्गात् । इदमिति । निशि निशि प्रतिरात्रम् । अनेन दर्शनात्प्रभृत्यद्य यावदेतदवस्था योतिता । भुज उपधानीकृते न्यस्तो योऽयमपाङ्गो नेत्रान्तस्तत्र प्रसर्तुं शीलं येषां

पाठा०-१ 'अशिशिरतरैरन्तस्तापैर्विवर्ण' . २ 'प्रवर्तिभिरश्रुभिः' .

अनभिलुलितज्याघाताङ्कं मुहुर्मणिबन्धनात्
कनकवलयं स्रस्तं स्रस्तं मया प्रतिसार्यते ॥ १० ॥

प्रियंवदा—(विचिन्त्य) हूला ! मअणलेहो से करीअदु । इमं देवप्पसादस्सावदेसेण सुमणोगोविदं करिअ से हत्थअं पावइस्सं । [हला ! मदनलेखोऽस्य क्रियताम् । इमं देवप्रसादस्यापदेशेन सुमनोगोपितं कृत्वा तस्य हस्तं प्रापयिष्यामि ।]

अनसूया—रोअइ मे सुउमारो पओओ । किं वा सउंदला भणादि ? । [रोचते मे सुकुमारः प्रयोगः । किं वा शकुन्तला भणति ? ।]

शकुन्तला—‘को णिओओ विकप्पीअदि ? । [को नियोगो विकल्प्यते ? ।]

तैः । अत्र प्रजागराच्छय्यायां परिवृत्तिविवर्तनैः सत्यप्युपधाने तस्य निष्फलत्वाद्भ्रजोपधानत्वमुक्तम् । अन्तस्तापादशिशिरैरुष्णैरश्रुभिर्विवर्णा मणयो यत्र तत् । अविवर्णमणि विवर्णमणि संपादितं विवर्णमणीकृतम् । अनेनापि दीर्घकालमियमवस्था व्यज्यते । स्वभावत एव वलयस्य शिथिलत्वे कामावस्थाकृततनुताप्रतीतिर्न भवतीति तस्य स्वभावस्थितिसूचकं विशेषणमाह । अनभिलुलितोऽस्पृष्टो ज्याघाताङ्को येन तत् । तदुपरिभागे गाढत्वेन स्थितत्वात् । एतादृशं कनकवलयम् । कनकेति शैल्यद्योतनाय । ‘वलयम्’ इत्येकवचनेन विरहित्वात्सर्वाभरणपरित्यागो द्योत्यते । स्रस्तं स्रस्तं वारंवारं पाणिमूलमागतं कार्यात् । मणेर्बन्धनमत्र मणिबन्धनं भुजस्य पाणेश्च संधिः । तस्मान्मया राज्ञा दुष्यन्तेनापि सता मुहुर्वारंवारं न तु सकृत्प्रतिसार्यत ऊर्ध्वं नीयते । स्वभावोक्तिः । अथ च प्रजागरत्वे कृशत्वे च कारणे वक्तव्ये यत्तयोरश्रुभिर्विवर्णो बन्धनान्निसार्यत इत्युक्तिः स लेशः । हरिणी वृत्तम् । मदनलेखस्तस्मै क्रियताम् । इमं मदनलेखं देवप्पसादस्सावदेसेण देवप्रसादस्यापदेशेन व्याजेन सुमनोगोपितं पुष्पगोपितं कृत्वा तस्य हस्तं प्रापयिष्यामि । सुमनोगोपितं कृत्वा देवप्रसादव्याजेन हस्तं प्रापयिष्यामीत्यन्वयः । विरहिण्याः स्वावस्थासूचको निबद्धो लेखो मदनलेख इत्युच्यते । रोचते मे सुकुमारः प्रयोगः । किं वा शकुन्तला भणति ? । को नियोग आज्ञा विकल्प्यते विचार्यते ? दातुमिति शेषः । तेन

पाठा०—१ ‘अनतिलुलितज्याघाताङ्कान्’ । २ ‘हला अणसूए ! मअणलेहो दाणिं से’ । ३ ‘तं अहं सुमणोगोविदं कदुअ देवदासेसावदेसेण तस्स रण्णो हत्थं’ । ४ ‘सहि ! रोअदि मे’ । ५ ‘णिओओ वि विक’

टिप्प०—१ मेघदूते (१।२)ऽपीदं ‘कनकवलयभ्रंशरिक्तप्रकोष्ठः’ इति विरहजनितकार्श्यवर्णनं लभ्यते ।

प्रियंवदा—तेण हि अत्तणो उवण्णासपुव्वं चित्तेहि दाव ललित-
पदबंधणं । [तेन ह्यात्मन उपन्यासपूर्वं चिन्तय तावल्ललितपदबन्धनम् ।]

शकुन्तला—हला ! चित्तेमि अहं । अवहीरणभीरुअं पुणो वेवइ
मे हिअअं । [हला ! चिन्तयाम्यहम् । अवधीरणाभीरु पुनर्वेपते मे हृदयम् ।]

राजा—(सहर्षम्)

अयं स ते तिष्ठति संगमोत्सुको

विशङ्कसे भीरु ! यतोऽवधीरणाम् ।

लभेत वा प्रार्थयिता न वा श्रियं,

श्रिया दुरापः कथमीप्सितो भवेत् ? ॥ ११ ॥

ह्यात्मन उपन्यासपूर्वं चिन्तय तावल्ललितपदबन्धनम् । ललितं च तत् पदबन्धनं चेती-
दमेव विशेष्यम् । केषुचित्पुस्तकेषु ‘ललियपदबंधणं छलियं’ इति पाठः । छलि-
तकमिसर्थः । तदुक्तं सरस्वतीकण्ठाभरणे—(२।१४२) ‘यदाङ्गिकैक-
निर्वर्त्यमुज्झितं वाचिकादिभिः । नर्तकैरभिनीयेत प्रक्ष्वेडो वल्लिकादि यत् ॥ तल्लास्यं
ताण्डवं चैव छलितम्’ इत्यादिना । ‘लास्यच्छलितशम्पादि प्रेक्ष्यार्थम्’ (१।३९)
इति काव्यादर्शोऽपि । छलितलक्षणं यथा—‘रतिकोधोत्साहभावप्रधानं छलितं
मतम्’ इति । चिन्तयाम्यहम् । अवधीरणा तिरस्कारस्तेन भीरु पुनर्मे वेपते हृद-
यम् । मे हृदयं पुनर्वेपत इति संबन्धः । क्रियायां विशेषणं हेतुत्वेन योज्यम् ।
अयमिति । हे भीरु ! अनेन तिरस्कारशङ्कासंभावना व्यज्यते । यतो
यस्मान्मल्लक्षणाज्जनादवधीरणां तिरस्कारं विशङ्कसे । स्यादवधीरणाशङ्का यदि केवलं
मत्प्रार्थनैव त्वदीयप्राप्तिहेतुः स्यादिति भावः । सोऽयमिति प्रत्यक्षेण निर्दिशति ।
सुन्दरीभियं प्रति विधेर्हेतुत्वे योज्यम् । अयं ते तव संगमोत्सुकस्तिष्ठतीति विशि-
ष्टस्य विधेयत्वम् । त्वत्प्रार्थितः कथं दुर्लभो भविष्यामीत्याशयः । पूर्वापर-
चरणयोर्व्यत्ययपाठेनोद्देश्यप्रतिनिर्देश्यप्रक्रमभङ्गः परिहरणीयः । प्रार्थयिता पुरुषः
श्रियं लभेत न लभेत वा, श्रिया पुनरीप्सितः प्रार्थितः कथं दुरापो दुर्लभो भवेत् ?
अयमर्थान्तरन्यासः । व्यत्ययपठितस्य पूर्ववाक्यस्य पूर्ववाक्यं समर्थकम्, तादृ-
गुत्तरस्योत्तरं समर्थकमिति विवेकः । नन्वत्र सामान्यस्य समर्थकत्वं वक्तव्यम् ।

पाठा०-१ ‘उवण्णासाणुरुवं चित्तेहि किं पि ललितोवणिबंधणं’. २ चित्त-
हस्सं. ३ ‘वेवदि मे हिअअं’. ४ ‘श्रियो’.

संख्यौ—अत्तगुणावमाणिणि ! को दाणिं सरीरणिवावत्तिअं सार-
दिअं जोसिणिं पडंतेण वारेदि ? । [आत्मगुणावमानिनि ! क इदानीं
शरीरनिर्वापयित्रीं शारदीं ज्योत्स्नां पटान्तेन वारयति ? ।]

शकुन्तला—(सस्मितम्) णिओइआ दाणिं म्हि । [नियोजिते-
दानीमस्मि ।] (इत्युपविष्टा चिन्तयति)

राजा—स्थाने खलु विस्मृतिनिमेषेण चक्षुषा प्रियामवलोकयामि ।
यतः,—

उन्नमितैकभ्रूलतमाननमस्याः पदानि रचयन्त्याः ।

कण्टकितेन प्रथयति मय्यनुरागं कपोलेन ॥ १२ ॥

‘श्री’शब्दस्य विशेषवाचित्वादत्र कथं तन्निर्वाह इति चेत्,—उच्यते; ‘लक्ष्मीसरस्वती-
धीत्रिवर्गसंपद्धिभूतिशोभासु । उपकरणवेषरचनागुणेषु सरलद्रवे च कथिता श्रीः ॥’
इति **व्याडिकोशा**दत्रातिशयोक्त्या शोभाभारतीलक्ष्मीधीवेषविरचनाविभूति-
त्रिवर्गसंपत्तीनामेकत्वेनाध्यवसानात् सामान्यवाचकत्वम् । अतिशयोक्तेः सर्वालंकार-
मूलत्वमाकरेषु प्रसिद्धम् । श्रुतिवृत्तिच्छेकानुप्रासाः । ‘कथं न लभ्येत नरः
श्रियार्थितः’ इति पठित्वा पर्यायप्रक्रमभङ्गः परिहरणीयः । वंशस्थं वृत्तम् ।
‘आत्मगुणावमानिनी’ इति त्वद्गुणैरेव स क्रीतः, अवधीरणाशङ्कापि केति भावः । क
इदानीं शरीरनिर्वापयित्रीं शरीरसुखदायिनीं शारदीं ‘शरत्कालसंबन्धिनी’मित्य-
तिशयेनाह्लादकारित्वं ध्वनितम् । ज्योत्स्नां पटान्तेन वारयति । शकुन्तलावाक्यं
प्रति दृष्टान्तः । नियोजितेदानीमस्मि । कामलेख इत्यर्थम् । विस्मृतो निमेषो
येन तेन, निर्निमेषेणेत्यर्थः । एतदर्थमेव चक्षुषो विशेष्यस्योपादानम् । प्रियां न
स्त्रीमात्रम् । दृष्टचरीमप्यनेकश इति ज्ञेयम् । यदवलोकयामि तत्स्थाने युक्तं
खलु । अथवा,—स्थाने प्रदेशविशेषे । **उन्नमितेति** । एतादृश्याः पूर्वमदर्शनादनिमेष-
दर्शनं युक्ततरमिति भावः । पदानि सुप्तिङन्तानि रचयन्त्या अस्याः । उन्नमितो-
त्क्षिप्तैका भ्रूलता यत्र । इदं पदं देयमिदं वेति वितर्कः । तस्याः प्रयोगात्तदाननं
कण्टकितेन रोमाञ्चितेन । ‘रोमहर्षेऽपि कण्टकः’ इत्यमरः । कपोलेन यैवैका भ्रू-
लतोन्नमिता तद्विक्स्थकपोलस्यैव रोमाञ्चितत्वमित्येकवचनम् । मयीति स्वस्याधिकरण-
त्वेन धन्यतां सुभगं मन्यतां च ध्वनयति । अनुरागं प्रीतिविशेषं प्रथयति शंसति ।

पाठा०-१ ‘अपि च-अयं स यस्मात्प्रणयावधीरणामशङ्कनीयां करभोरु !
शंकसे । उपस्थितस्त्वं प्रणयोत्सुको जनो न रत्नमन्विष्यति मृग्यते हि तत् ।
संख्यौ-अइ अत्त०’ । २ ‘को णाम सरीर’ । ३ ‘जोणहं आदवत्तेण वारइस्सदि’ ।
४ ‘विस्मृतनिमेषेण’ । ५ ‘पुलकाचितेन कथयति’ ।

शकुन्तला—हँला ! चितिदं मए गीदवत्थु । णं खु सण्णिहि-
दाणि उण लेहणसाहणाणि । [हला ! चिन्तितं मया गीतवस्तु । न खलु
संनिहितानि पुनर्लेखनसाधनानि ।]

प्रियंवदा—ईमस्सि सुओदरसुउमारे णलिणीपत्ते णहेहिं णिक्खि-
त्तवणं करेहि । [एतस्मिञ्छुकोदरसुकुमारे नलिनीपत्रे नखैर्निक्षिप्तवर्णं
कुरु ।]

शकुन्तला—(यथोक्तं रूपयित्वा) हँला ! सुणुह दाणिं संगदत्थं
ण वे त्ति । [हला ! शृणुतमिदानीं संगतार्थं न वेति ।]

उभे—अवहिद म्हा । [अवहिते स्वः ।]

अयमन्यस्मिन्नन्यधर्माधानलक्षणः समाधिर्नाम गुणः । तत्त्वं न तिरस्कृतवाच्यस्य
ध्वनेर्विषयः । यथा—‘वदति विसिनीपत्रशयनम्’ इति । उक्तं च ध्वनिकृता
(ध्वन्या० १।१९)—‘निरूढा विषयेऽन्यत्र शब्दाः स्वविषयादपि । लावण्याद्याः
प्रयुक्तास्ते न ह्रवन्ति पदं ध्वनेः ॥’ इति । रतेरेव षष्ठ्यवस्थानुरागः । उक्तं च
सुधाकरे—‘अङ्कुरपल्लवकलिकाप्रसूनफलभोगभागियं क्रमशः । प्रेमा मानः
प्रणयः स्नेहो रागोऽनुराग इत्युक्तः ॥’ इति । अनुरागलक्षणं तत्रैव—‘राग
एव स्वसंवेद्यदशाप्राप्त्या प्रकाशितः । यावदाश्रयवृत्तिश्चेदनुराग इतीरितः ॥’ इति ।
भोगस्योत्तरदक्षिणभावित्वादपि स जात इवेति मत्वैतादृश्युक्तिः । जातिरलंकारो-
ऽनुप्रासश्च । रोमाञ्चितकपोलान्यथानुपपत्त्यानुरागप्रथनार्थापत्त्यलंकारः । केचि-
दनुमानालंकारमाहुः । साधकबाधकप्रमाणाभावादन्ये संदेहसंकरमाहुः । भूलत-
मित्युपमा च, उन्नमितस्य साधकत्वात् । भूलक्षणं यथा—‘उद्धि(त्ति)यासंग (?)
तान्यर्थाक्रमेण सह वान्यथा । स्त्रीणां कोपे वितर्के च दर्शने श्रवणे निजे ॥ भूलीला-
हेलयोश्चैव कार्यालक्षिता विचक्षणैः ॥’ इति संगीतरत्नाकरे । चिन्तितं मया
गीतवस्तु । न खलु संनिहितानि पुनर्लेखनसाधनानि । एतस्मिञ्छुकोदरसुकुमारे
नलिनीपत्रे नखैर्निक्षिप्तवर्णं कुरु । शृणुतमिदानीं संगतार्थं न वेति । अवहिते स्वः ।

पाठा०—१ ‘हला चितिदा मए गीदिआ’ । २ ‘असंणिहि...लेहसाहणाइ’ ।
३ ‘णं इमस्सि...णलिणीवत्ते पतच्छेदभत्तीए णहेहिं आलिहीअदु’ । ४ ‘सुणध
दाव’ । ५ ‘अवहिदाओ म्हा’ ।

शकुन्तला—(वाचयति)

तुंज्ज ण आणे हिअअं मम उण कामो दिवावि रत्तिम्मि ।

णिग्घिण ! तवइ बलिअं तुइ वुत्तमणोरहाइ अंगाइ ॥ १३ ॥

[तव न जाने हृदयं मम पुनः कामो दिवापि रात्रावपि ।

निर्घृण ! तपति बलीयस्त्वयि वृत्तमनोरथान्यङ्गानि ॥]

तुंज्जेति । तव न जाने हृदयम्, मम पुनः कामो दिवापि रात्रावपि । निर्घृण निष्कृप ! तापयत्यधिकम् । त्वयि वृत्तमनोरथानीति हेतुत्वेन योज्यम् । अङ्गानीति बहुवचनेन मार्दवातिशयो ध्वन्यते । तव हृदयमिति विशेषोपादानात्स्वस्योत्कण्ठातिशयस्तस्य तदभावो ध्वन्यते । अथ च रक्तं तापयति तदा न जाने किमयं यद्यप्येतादृशतापेऽपि न द्रवति । एतदनुसंधायैव निष्कृपेति संबुद्धिः । सा चेत्स्याद्दुःखमेव स्यात्तत्त्वभावत्वात्तस्या इति दुःखात्परुषोक्तिः । अर्थापत्यलंकारः । अथ च 'हृदयं मानसोरसोः' इति विश्वः । तेन तव हृदयं गोपुरकपाटायमानं रिपुदनुजनिवहशरशतैरप्यमेवमेवंभूतमहं न जाने, अपि तु जाने; आसजनवचनात् । अत एव मेऽङ्गानि सर्वाणि दिवापि रात्रावपि तापयति कामः । तव तु वक्षोमात्रमपि न तापयितुं शक्तः । यदि तापयेत्तदा निर्घृण निर्जुगुप्स ! निदाघसमय-शीतलतरमत्कुचपरिरम्भणायागच्छेः । 'घृणा जुगुप्साकृपयोः' इति विश्वः । तादृशं तव वक्ष आलिङ्गितुमिच्छामीत्यभिलाषोक्तिः । अनुमानालंकारः । अयं मल्लक्षणो जनस्तव हृद्द्वयरूपः । रूपकम् । कामः पुनर्ममाङ्गानि यत्तापयति तन्न जान इति प्रश्नकाकुः, वृथैव तापयतीत्यर्थः । ते स्पृष्टमप्यशक्येति भावः । समा-सोक्तिः । त्वं त्वेतादृशो निष्कृपो यद्द्वयरूपमपि मां न परित्रायसे । अथ चार्थं जनस्तव हृत्कामः पुनर्ममाङ्गानि यत्तापयति तदहं न जाने, अपि तु जाने, त्वत्कान्तिजित इत्यर्थः । तेन तव हृदयं कठोरत्वात्तापयितुं शक्तो न । अतस्तद्रूपाया ममाङ्गानि तापयतीति भाव इति चाट्टक्तिः । प्रत्यनीकालंकारः । 'प्रतिपक्ष-प्रतीकाराशक्तौ तदीयतिरस्कारः प्रत्यनीकम्' इति तल्लक्षणात् । त्वं त्वेतादृशो निर्घृणो यस्त्वदर्थे पीड्यमानामपि मां न रक्षसीति । अथ च त्वयि विषये वृत्ता जाता मनोरथा येषां तानि । आलिङ्गनं भुजयोर्मनोरथः, त्वत्कान्तिस्तरप्रवाहपानं तु चक्षुषोः, त्वद्वचनामृतसरसीनिमज्जनं च श्रवणयोः, त्वन्मुखसरोजश्चासाग्राणं नसोः, शशाङ्ककोमलत्वादङ्कारोद्दणं नितम्बस्य, त्वत्करतलमेलनं कुचयोरित्यादि । एवं-

पाठा०-१ 'ममणो दिवा अ रत्ति च'. २ 'णिक्किव ! दावइ बलिअं तुइ वुत्तमणोरहाइ अंगाइ'.

टिप्प०-१ महाभारते शकुन्तलया दुष्यन्तेन स्वतनुजस्य यौवराज्यपदप्रतिज्ञाङ्गीकारे पद्म स्वात्मसमर्पणमनुधीयते; अत्र त्वकृत्रिमप्रेम्णैवाभिसरणं दृश्यते इति सहृदयहृदयग्राहिणी साहित्यचातुरीयं कविकुलतिलकस्य कालिदासस्य ।

राजा—(सहसोपसृत्य)

तपति तनुगात्रि ! मदनस्त्वामनिशं मां पुनर्दहत्येव ।

ग्लपयति यथा शशाङ्कं न तथा हि कुमुद्वर्ती दिवसः ॥ १४ ॥

सख्यौ—(सहर्षम्) साअदं अविलंबिणो मणोरहस्स ।

[स्वागतमविलम्बिनो मनोरथस्य ।]

(शकुन्तलाऽभ्युत्थातुमिच्छति)

भूतमनोरथानि ममाङ्गानि कामोऽधिकं तापयति । त्वं त्वेवं निष्कृपो यत्स्वभक्तान्येवं परेण ताप्यमानान्यपि सहसे तत्तव हृदयं न जाने क्षत्रहृदयमिति न जाने । परैः पीड्यमानं क्षत्रियः परित्रायते, स्वभक्तं तु सुतरामित्युपालम्भः । कामो ममाङ्गान्यत्यर्थमधिकं तापयति, तव पुनर्हृदयमत्यर्थं न तापयतीत्यहं जाने । यतस्त्वं दिवसे निष्कृपो लोकादिभयात् । एवं रात्रावपि निष्कृपोऽसि यदभिसरणं नाकार्षीरिति चोपालम्भः । अथ च त्वं तु केनाभिप्रायेण व्यवहरसीति तव हृदयं लक्षणया हृदयाभिप्रायं न जाने । कामः पुनर्मम मत्संबन्धी सुहृदिति भावः । यत्त्वयि वृत्तमनोरथान्यङ्गानि तापयति किमिति तस्मिन्नीदृशे शटेऽनुरक्तासीति तापं दुःखं दत्त्वा शिक्षयतीति चोपालम्भः । एवमकृतार्थरतिं प्रत्येतादृशोपालम्भादानादुन्मादावस्थाप्युक्ता । अथ च निश्चयेन कृपा यस्य तस्य संबोधनम् । हे कृपालो ! यस्त्वमङ्गुलीयकं दत्त्वा सख्याः सकाशान्मां मोचितवानसि तस्य तव हृदयमहं न जाने । अपि तु जानेऽत्यन्तं दयाशीलमिति । ‘निर्निश्चयनिषेधयोः’ इत्यमरः । मम पुनर्मदीयं हृदयं न जाने । तत्तु त्वयि वर्तते । तदभावाद्भूदयश्शून्याहं वर्त इति भावः । केवलं तदेव त्वयि गतमिति न; अपि त्वङ्गान्यपि त्वयि जातमनोरथानि । केवलमङ्गान्येवेति न; अपि तु कामोऽभिलाषोऽपि त्वयि विषये दिने रात्रावधिकं तपति वर्धते लक्षणया । ‘कामः स्मरेऽभिलाषे च’ इति विश्वः । इत्यनुनयोक्तिः । तेन मदीयं बाह्यमाभ्यन्तरं न किञ्चिदपि मत्संबद्धमिति शीघ्रमागच्छेति भावः । श्लेषानुप्रासौ । क्वचित् । ‘रसिं पि’ इति पाठः । तदा रात्रिमपीत्यर्थः । ‘कालाध्वनोरत्यन्तसंयोगे’ (पा. २।३।५) इति द्वितीया । ‘णिघिघण’ इत्यनेन वज्राङ्गमुपक्षिप्तम्—‘विरूक्षवचनं यत्तु वज्रमित्यभिधीयते’ इति भरतोक्तेः । लेखनामकं संध्यङ्गमुपक्षिप्तम् । तल्लक्षणं तु—‘विवक्षितार्थकलिता पत्रिका लेख उच्यते’ इति । तपतीति । तनूनि कृशानि गात्राणि यस्यास्तस्याः संबोधनम् । मदनस्त्वां तपति तत्रार्थे हेतुः संबोधनपदार्थः । कृशगात्रत्वं स्त्रीत्वं चेति काव्यलिङ्गम् । तनुगात्रीति पुनरुक्तवदाभासश्च । मां पुनः पुरुषं कठिनशरीरमनिशं सर्वदा, अथ च निशाव्यतिरिक्तसमयेऽपि दहत्येव । किमपिनावशेष्यार्थः क्रमेण हेतुत्वेन योज्यः । दृष्टान्तोऽनुप्रासश्च । मदयतीति मदनो हर्षदः, स कथं तपति दहतीति विरोधाभासश्च । स्वागतमविलम्बिनो मनोरथ-

पाठा०—१ ‘जघा समीहिदफलस्स अवि’.

राजा—अलमलमायासेन,—

संदष्टकुसुमशयनान्याशुक्लान्तविसभङ्गसुरभीणि ।

गुरुपरितापानि न ते गात्राण्युपचारमर्हन्ति ॥ १५ ॥^२

अनसूया—इदो सिलातलैकदेशमलंकरोतु वयस्यः । [इतः
शिलातलैकदेशमलंकरोतु वयस्यः ।]

(राजोपविशति, शकुन्तला सैलजा तिष्ठति)

प्रियंवदा—दुवेणं णु वो अणोण्णाणुराओ पच्चक्खो । सही-
सिणेहो मं पुणरुत्तवादिणिं करेदि । [द्वयोर्ननु युवयोरन्योन्यानुरागः
प्रत्यक्षः । सखीस्नेहो मां पुनरुत्तवादिनीं करोति ।]

राजा—भद्रे ! नैतत्परिहार्यम् । विवक्षितं ह्यनुक्तमनुतापं जनयति ।

प्रियंवदा—आवण्णस्स विसअणिवासिणो जणस्स अत्तिहरेण
रण्णा होदव्वं त्ति एसो वो धम्मो । [आपन्नस्य विषयनिवासिनो जन-
स्यार्तिहरेण राज्ञा भवितव्यमित्येष युष्माकं धर्मः ।]

स्येति नृपत्वलक्षणविषयनिगरणादतिशयोक्तिः । अलमलमिति द्विरुक्तिरादराति-
शयं ध्वनयति । **संदष्टेति** । यतो गुरुमहान्परितः सर्वतस्तापः संतापो येषु तानि ।
अतो विशेषणद्वयविशिष्टानि ते तव गात्राण्यवयवा उपचारं यत्तद्योग्यव्यवहार-
करणं नार्हन्ति । ‘गात्रमङ्गे कलेवरे’ इति विध्वः । दष्टं लग्नम् । केवलं लग्नं न,
अपि तु सम्यग्दष्टम् । केवलं कुसुमं न, अपि तु कुसुमशयनीयं येषु तानि ।
गात्राणामुत्थाने कर्तव्ये कुसुमशय्याप्यङ्गल्लमोत्तिष्ठतीति भावः । आशु शीघ्रं क्लान्तो
विसभङ्गस्तद्वत्तेन वा सुरभीणि चारुणि । शीघ्रत्वं च भङ्गापेक्षया । तेन तात्का-
लिकक्लान्तत्वमुक्तम् । काव्यलिङ्गपरिकरानुप्रासाः । पक्षं उपमा च । भङ्गः क्रिया
तस्याः कथं क्लान्तत्वमिति नाशङ्कनीयम् । क्रियया तद्वान्पदार्थो लक्ष्यते । शैले
श्वैत्याधिक्यप्रयोजनमुच्चेयम् । इतः शिलातलैकदेशमलंकरोतु वयस्यः । द्वयोर्ननु
युवयोरन्योन्यानुरागः प्रत्यक्षः । सखीस्नेहो मां पुनरुत्तवादिनीं करोति । आप-
न्नस्यापत्प्राप्तस्य विषयनिवासिनो देशनिवासिनो जनस्यार्तिहरेण पीडाहरेण राज्ञा

पाठा०—१ ‘न्याशुविमर्दितमृणालवलयानि’. २ ‘शकुं०—(ससाध्वस-
मात्मगतम्) हिअअ ! तथा उत्तम्मिअ इदाणि ण किं पि पडिवज्जसि ।
अनु०—’. ३ ‘महाराओ’. ४ ‘(किञ्चिदपसरति) राजा—कच्चित्सखीं वो नाति-
बाधते शरीरतापः ? प्रियं०—लद्धोसघो संपदं उवसमं गमिस्सदि ।’
५ ‘तेण हि सुणादु अज्जो । राजा—अवहितोऽस्मि । प्रियंवदा—अस्समवासिणो
जणस्स’. ६ ‘अत्तिहरेण होदव्वं’.

राजा—नासात्परम् ।

प्रियंवदा—तेण हि इअं णो पिअसही तुमं उद्दिसिअ इमं अवत्थंतरं भवता मअणेण आरोविदा । ता अरुहसि अब्भुववत्तीए जीविदं से अवलंबिदुं । [तेन हीयमावयोः प्रियसखी त्वामुद्दिश्येदमवस्थान्तरं भगवता मदनेनारोपिता । तदर्हस्यभ्युपपत्त्या जीवितं तस्या अवलम्बितुम् ।]

राजा—भद्रे ! साधारणोऽयं^१ प्रणयः । सर्वथानुगृहीतोऽस्मि ।

शकुन्तला—(^१प्रियंवदामवलोक्य) हला ! किं अंतेउरविरहपञ्जु-स्सुअस्स राएसिणो उवरोहेण ? । [हला ! किमन्तःपुरविरहपर्युत्सुकस्य राजर्षेरुपरोधेन ? ।]

राजा—

इदमनन्यपरायणमन्यथा

हृदयसंनिहिते ! हृदयं मम ।

यदि समर्थयसे मदिरेक्षणे !

मदनबाणहतोऽस्मि हतः पुनः ॥ १६ ॥

भवितव्यमित्येष युष्माकं धर्मः । ‘आपन्न आपत्प्राप्तः स्यात्’ । ‘देशविषयौ तूपवर्तनम्’ । ‘आर्तिः पीडाधनुःकोट्योः’ इति चामरः । तेन हि इयं नोऽस्माकं प्रियसखी त्वामुद्दिश्येदमवस्थान्तरं भगवता मदनेनारोपिता । तदर्हस्यभ्युपपत्त्याऽनुग्रहेण जीवितं तस्या अवलम्बितुम् । ‘अथाभ्युपपत्तिरनुग्रहः’ इति शाश्वतः । साधारण आवयोः समानः प्रणयो याँज्जा । यथा भवतीभिरेतदर्थमहमभ्यर्थ्यत एवं मयाप्येतदनुग्रहार्थं भवत्यौ प्रार्थनीये इत्यर्थः । ‘प्रणयः प्रेम्णि विस्मर्मे याज्जाप्रलययोरपि’ इति विश्वः । अन्तःपुरविरहपर्युत्सुकस्य राजर्षेरुपरोधेन किम् ? अनेनात्मनोऽतिशयितं सौभाग्यं ध्वनितम् । इदमिति । इदं जन्मप्रभृति येन सह स्थितं तमपि परित्यज्य दर्शनात्प्रभृति त्वय्यनुरक्तमनन्यनिष्ठम् । केवलं त्वन्निष्ठमित्यर्थः । अत्र त्वन्निष्ठमिति वक्तव्ये यन्निषेधमुखेनोक्तिः साऽन्यत्र निषेधं बोधयन्ती शब्दशक्त्यात्र व्यञ्जनया विधित्वेन पर्यवस्यति । तेन मामपि परित्यज्य त्वयि स्थितमिति ध्वन्यते । मम त्वज्ज्ञानैकचित्तस्य हृदयं हे हृदयसंनिहिते मया सर्वदाध्याते, इति साभिप्रायम् । यो यत्संनिहितः स तस्य तत्त्वं जानाति, त्वं च तस्य संनिहिता, सा चेत्त्वमन्यथान्यनिष्ठं यदि समर्थयसे कल्पयसि तदा

पाठा०—१ ‘असात्परं किं तत् ?’ २ ‘एष’ ३ ‘सप्रणयकोपसितम्’.

टिप्प०—१ ‘साधारणोऽयमुभयोः प्रणयः सरस्य तस्मै तत्तमयसा घटनाय योग्यम्’ (विक्रमो २११६) इत्यत्रानेन कल्पनासाम्यं दृश्यते ।

अनसूया—वँअस्स ! बहुवल्लहा राआणो सुणीअंति । जेह णो पिससही बंधुअणसोअणिज्जा णं होइ तइ णिवत्तेहि । [वयस्य ! बहु-
वल्लभा राजानः श्रूयन्ते । यथा नौ प्रियसखी बन्धुजनशोचनीया न भवति
तथा निर्वर्तय ।]

राजा—भद्रे ! किं बहुना,—

परिग्रहबहुत्वेऽपि द्वे प्रतिष्ठे कुलस्य मे ।

समुद्रवसना चोर्वी सखी च युवयोरियम् ॥ १७ ॥

मदिरादृष्टिस्तस्या ईक्षणमिवेक्षणमवलोकनं यस्यास्तत्संबुद्धिः । 'सप्तम्युपमान-
पूर्वोत्तरपदस्य' इति समासः । मदिरादृष्टिलक्षणमादिभरते—'आधूर्णमान-
मध्याया क्षामा चाञ्चिततारका । दृष्टिर्विकसितापाङ्गा मदिरा तरुणे मदे ॥'
इति । मदनस्य कामस्य बाणैर्हतो विद्धोऽपि पुनरत्यन्तं हतोऽस्मि । विरुद्धमनःप्र-
वृत्तिर्जातोऽस्मीत्यर्थः । मन्मानसं त्वन्निष्ठं तदपि चेत्त्वमन्यथा शङ्कसे तर्हि तस्य
विषयान्तराभावात्प्रवृत्तिनिरोधो जात एवेति भावः । 'मनोहतः प्रतिहतः प्रतिबद्धो
हतश्च सः' इत्यमरः । उपमा । हृदयहृदयेति हतोहत इति लाटानुप्रासः ।
द्रुतविलम्बितं वृत्तम् । अनेन सामेति संध्यन्तराङ्गमुपक्षिप्तम् । तल्लक्षणं तु—
'तत्र साम प्रियं वाक्यं सानुवृत्ति प्रकाशकम्' इति । वयस्य ! बहुवल्लभा राजानः
श्रूयन्ते । यथा नोऽस्माकं प्रियसखी बन्धुजनशोचनीया न भवति तथा निर्वर्तय ।
किं बहुना, उक्तेनेति शेषः । परीति । परिग्रहबहुत्वे स्त्रीबहुत्वेऽपि । 'परिग्रहः
परिजने पत्न्यां स्वीकारमूलयोः' इति विश्वः । मे मम कुलस्य प्रतिष्ठे प्रतिष्ठाहेतू ।
द्वे इति सारोपालक्षणा शुद्धा, कार्यकारणभावसंबन्धात् । उक्तं च—'सारोपाऽन्या
तु यत्रोक्तौ विषयी विषयस्तथा' इति । अन्यवैलक्ष्येन प्रतिष्ठाकारित्वं व्यङ्ग्यम् ।
परिग्रहबहुत्वेऽपीति व्यङ्ग्यं चकारादानीय तत्रोर्वीप्रतिष्ठाहेतुगौरवहेतुश्चतुर्द-
धिमेलखलायास्तस्या आचन्द्रार्कं तद्वंशेन पालनीयत्वात् । सखी प्रतिष्ठाहेतुः स्थिति-
हेतुरस्यां महाचक्रवर्तिवंशोत्पादकपुत्रोत्पादादिति द्वे अपि प्रतिष्ठे अतिशयोक्त्यैक-
त्वेनाध्यवसिते इत्यवधेयम् । 'प्रतिष्ठा गौरवे स्थितौ' इति हैमः । के द्वे इत्यंत
आह—समुद्र एव वसनमाच्छादनमवधित्वेन यस्याः सोर्वी मही । मुदं प्रीतिं
राति ददातीति मुद्रम् । मुद्रं च तद्वसनं च मुद्रवसनम् । तेन सह वर्तमानेति
सखीविशेषणम् । 'वसनं छादनंऽशुके' इति विश्वः । इयं लोकातिक्रान्त-
सौन्दर्यागणितगुणगणाभिरामा त्रिजगल्लामभूता, तुल्ययोगितोभयोः प्रकृत-
त्वात् । अनया च पृथिव्या अनयाद्युत्सारणेन स्वास्थ्यमिवास्या बन्धुवियोगदुःखा-

पाठा०—१ 'महाराज'. २ 'ता जघा इअं णो पिअ'. ३ 'ण भोदि
तथा करिस्ससि'. ४ 'समुद्ररशना'.

टिप्प०—१ सखीद्वयद्वारा प्रार्थनेयं सुरुचिरं प्रणीता महाकविना, महाभारते तु नायिका-
मुखेनैव, या न तथा शोभनास्पदा दृश्यते तपस्विजनस्य ।

उभे—णिर्वुद म्ह । [निर्वृते स्वः ।]

प्रियंवदा—(सदृष्टिक्षेपम्) अणसूए ! जह एसो इदो दिण्णदिट्ठी उस्सुओ मिअपोदओ मादरं अण्णेसदि । एहि; संजोएम णं [अनसूये ! यथैष इतो दत्तदृष्टिरुत्सुको मृगपोतको मातरमन्विष्यति । एहि; संयोजयाव एनम् ।] (इत्युभे प्रस्थिते)

शकुन्तला—हला ! असरण म्हि । अण्णदरा वो आअच्छदु । [हला ! अशरणास्मि । अन्यतरा युवयोरागच्छतु ।]

उभे—पुहवीए जो सरणं सो तुह समीवे वट्ठइ । [पृथिव्या यः शरणं स तव समीपे वर्तते ।] (इति निष्कान्ते)

शकुन्तला—कहं गदाओ एव ? । [कथं गते एव ? ।]

राजा—अलमावेगेन । नन्वयमाराधयिता जनस्तव समीपे वर्तते ।

‘किं शीतलैः क्लमविनोदिभिरार्द्रवैता-

न्संचारयामि नलिनीदलतालवृन्तैः ? ।

पाकरणेनानन्दयुक्ततया सौभाग्यातिशयो व्यज्यते । अथ च पृथिव्यास्ताद्रूप्येण सापत्न्याभावादस्या अपि तदभावः । सति सापत्न्ये पृथिवीभवत्सख्योरेव परस्परं तदिति च व्यज्यते । रूपकानुप्रासौ । निर्वृते सुखिते स्वः । ‘सख्यौ—सहर्षं स्वागतम्’ इत्यादिनैतदन्तेन प्रगयणं नामाङ्गमुपक्षिप्तम् । तल्लक्षणं तु—‘उत्तरोत्तरवाक्यं तु भवेत्प्रगयणं पुनः’ इति । यथैष इतो दत्तदृष्टिरुत्सुको मृगपोतको मातरमन्विष्यति मार्गयते । एहि; संयोजयाव एनम् । निर्गमनव्याजवचनमिदम् । अशरणास्मि । एकाकिन्यस्मीत्यर्थः । अन्यतरा वां युवयोरागच्छतु । पृथिव्या यः शरणं रक्षकः स तव समीपे वर्तते । कथं गते एव ? आवेगेन संभ्रमेण । आकुलत्वेनेत्यर्थः । किं शीतलैरिति । नलिनं पद्मं विद्यते यस्याः सा नलिनी तस्या दलानि कमलिनीपलाशानि तान्येव तालवृन्तानि व्यजनानि

पाठा०—१ ‘णिर्वुदाओ म्ह । (शकुन्तला हर्षं सूचयति) प्रियं०—अणु-सूए ! पेक्ख पेक्ख मेहवादाहदं विअ गिम्हे मोरिं खणे खणे पच्चाअदजीविदं पिअसहिं. शकुं०—मरिसावेध लोअवालं जं अम्हेहिं वीसद्धपलाविणीहिं उवआरादिक्कमेण भणिदं । उभे—(सस्मितम्) जेण तं मंतिदं सो जेव मरिसावेदु; अण्णस्स को अच्चओ । शकुं०—अरिहदि खु महाराओ इमं पच्च-क्खवणं विसोडुं । परोक्खं वा किं ण मंतीअदि । राजा (सस्मितम्)—अपराध-मिमं ततः सहिष्ये यदि रंभोरु ! तवाङ्गसङ्ग(सं)सृष्टे । कुसुमास्तरणे क्लमापहं मे सुजनत्वादनुमन्यसेऽवकाशम् । प्रियं०—ण एत्तिण्ण उण तुट्ठीअविस्सदि । शकुं०—विरम दुल्लिदे ! । एदावत्थं गदाए वि मए कीळसि’. २ ‘किं शीकरैः क्लम’^०. ३ ‘वातं’. ४ ‘वृन्तम् ।’

अङ्के निधाय करभोरु ! यथासुखं ते
संवाहयामि चरणवुत पद्मताम्रौ ॥ १८ ॥

शकुन्तला—ण माणणीएसु अत्ताणं अवराहइस्सं । [न माननी-
येष्वात्मानमपराधयिष्ये ।] (इत्युत्थाय गन्तुमिच्छति)

राजा—सुन्दरि ! अनिर्वाणो दिवसः । इयं च ते शरीरावस्था,

तैः । 'नलिनी'पदेन सौगन्ध्यं सूचितम् । अत एव न बिसिनीत्यादि । बहुवचनेन
प्रतिक्षणं भिन्नसोपादीयमानतया दत्तविशेषणद्वयेन योग्यता सूचिता । एकस्य
बहुकालं स्थितस्य तद्योग्यत्वाभावात् । 'व्यजनं तालवृन्तकम्' इत्यमरः । आर्द्र-
वातान् शीतलतरवातान् । आर्द्रत्वेन शैल्यं लक्ष्यते । तदतिशयः फलम् । सम्य-
ञ्चानन्दमन्दं रचयामि करोमि, न तूच्चैः । किमिति प्रश्ने । कीदृशैः ? शीतलैः शीतल-
स्पष्टैः । यानि स्वयं शीतलानि तज्जन्यो वायुः सुतरां शीतल इत्यार्द्रपदार्थस्य
हेतुत्वेन योज्यम् । पुनः कीदृशैः ? क्लमं विशेषेण नुदन्ति तैः क्लान्तिहरैः । यानि
दृष्टानि स्पृष्टान्याग्रातानि स्वयं क्लमच्छिन्दि तज्जन्यो वायुः सुतरां क्लमच्छिदिति
भावः । उतेति विकल्पे । हे करभोरु ! 'मणिबन्धादाकनिष्ठं करस्य करभो बहिः ।'
तद्वदूरु यस्यास्तत्संबोधनम् । अत्रानुवृत्तत्वकोमलत्वादयः सामान्यधर्माः । ते पद्म-
ताम्रौ कुशेऽगलोलहितौ । पदि मातीति पद्मम् । तेन सह साम्यं नास्तीति ताम्र-
त्वमात्रेण साम्यम् । अत एव नारविन्दादिपदोपादानम् । 'करभोरु-पद्मताम्रौ' इति
पदाभ्यां चरणयोः संवाहनयोग्यत्वं ध्वनितम् । चरणावङ्के निधायेत्यनेन तस्याः
सौभाग्यसर्वङ्कषत्वं स्वस्य धन्यतरत्वं च सूचितम् । 'यथासुखं'मित्यनेन च स्वस्य
संवाहनकलाकौशलं ध्वनितम् । संवाहयामि संवाहनेन खेदमपनयामीत्यर्थः । नलिनी-
दलस्य तालवृन्तत्वारोप आरोप्यमाणस्य प्रकृतोपयोगित्वे परिणाम इति परिणा-
मालंकारः । पूर्वोत्तरार्थयोर्विकल्पालंकारः । 'तुल्यबलविरोधे विकल्पः' इति तल्लक्ष-
णात् । काव्यलिङ्गपरिकरोपमावृत्त्यनुप्रासाश्च । वसन्ततिलका वृत्तम् । अनेनोप-
न्यासो नामाङ्गमुपक्षिप्तम् । तल्लक्षणं दशरूपके (१।३५)—'प्रसादनमुपन्यासः
इति । अनेन माला नाम भूषणमप्युपक्षिप्तम् । तल्लक्षणं तु—'माला स्याद्यदमीष्टार्थ-
प्रकाशनम्' इति । न माननीयेष्वात्मानमपराधयिष्ये । सुन्दरीति । एता-
दृगवस्थायामपि सौन्दर्यस्य परित्यागो नास्तीति भावः । अनिर्वाणोऽपरिणतः ।

पाठा०—१ 'अंके निधाय चरणवुत पद्मताम्रौ संवाहयामि करभोरु !
यथासुखं ते' । २ 'अपरिनिर्वाणो दिवसः' ।

उत्सृज्य कुसुमशयनं नलिनीदलकल्पितस्तनावरणम् ।
कथमातपे गमिष्यसि परिबाधा 'पेलवैरङ्गैः' ? ॥ १९ ॥

(इति बलादेनां निवर्तयति)

शकुन्तला—पौरव ! रक्ख अविणअं । मअणसंतत्तावि ण हु
अत्तणो पहवामि । [पौरव ! रक्षाविनयम् । मदनसंतत्तापि न खल्वात्मनः
प्रभवामि ।]

उत्सृज्येति । परितो बाधा पीडा यस्याः सा । 'पीडा बाधा व्यथा' इत्यमरः ।
पेलवैः कोमलैरङ्गैरुपलक्षिता । इदं परिबाधेत्यत्रार्थहेतुत्वेन योज्यम् । अथवा
शब्दहेतुत्वेनैव योज्यम् । पेलवैरङ्गैर्हेतुभिरिति । कुसुमशयनमुत्सृज्य नलिनीदल-
कल्पितं स्तनावरणमुत्सृज्येत्यनेन तापातिशयो बोल्यते । अत आतपे धर्मे कथं
गमिष्यसि ? स्वस्थोऽपि वस्त्रावरणादि हित्वाऽऽतपे गन्तुमसमर्थः, त्वं तु स्वभावतः
सुकुमाराङ्गी तत्रापि पीडायुक्ता, तत्रापीदृगवस्था, तत्रापि कुसुमशयननलिनीदलादि
हित्वा सुतरां गन्तुमशक्तेति 'कथं'शब्दार्थः । काव्यलिङ्गं हेतुर्वा । श्रुत्यनुप्रासवृत्त्यनु-
प्रासयोः पूर्वार्धे एकवाचकानुप्रवेशलक्षणः संकरः । उत्तरार्धे तु श्रुत्यनुप्रासवृत्त्यनु-
प्रासयोरेव संसृष्टिः । दन्त्यानामोष्ठ्यानां च बहूनां सद्भावात् । अत्र 'पेलवै'रित्यत्र
पर्यायं पठित्वा व्रीडाश्लीलदोषः परिहर्तव्यः । अनेन चोपन्यासो नामाङ्गमुपक्षि-
प्तम् । तल्लक्षणमादिभरते—'उपपत्तिकृतो योऽर्थ उपन्यासस्तु स स्मृतः' इति ।
पौरव ! रक्षाविनयम् । रतेरनिर्वाहात् पौरवेति संबुद्धिः । मदनसंतत्तापि न खल्वा-
त्मनः प्रभवामि । स्वेच्छायां सत्यामपि गुरुजनपराधीनत्वादसामर्थ्यम् । स्वेच्छा तु
मदनसंतमेत्यनेनोक्ता । क्वचित्पुस्तके 'मअणवाहिआओ वि कण्णआओ
अत्तणो ण प्पहवन्ति' इति पाठः ॥ मदनबाधिता अपि कन्यका इत्यप्रस्तुत-

पाठा०—१ 'स्तनावरणा'. २ 'कोमलैरङ्गैः' । शकु०—मुंच मुंच ण खु
अत्तणो पहवामि; अध वा सहीमेत्तसरणा किं दाणिं एत्थ करइस्सं ? । राजा-
धिक; व्रीडितोऽस्मि । शकु०—ण खु महाराअं भणामि । देवं उवाल्हामि ।
राजा—अनुकूलकारि दैवं किमुपालभ्यते ? । शकु०—कथं दाणिं उवाल्हस्सं
जं मं अत्तणो अणीसं परगुणेहिं लोहावेदि ? । राजा—(स्वगतम्) अप्पौत्सुक्ये
महति दयितप्रार्थनासु प्रतीपाः कांक्षन्त्योऽपि व्यतिकरसुखं कातराः स्वांगदाने ।
आबाध्यन्ते न खलु मदनेनैव लब्धान्तरत्वादाबाधन्ते मनसिजमपि क्षिप्त-
कालाः कुमार्यः ॥ (शकुन्तला गच्छत्येव) राजा—कथमात्मनः प्रियं न
करिष्ये ? (उपसृत्य पटांतरमवलंबते)'.

टिप्प०—१ कन्यकाजनसहजं लज्जाशीलत्वं तपोवनजनसंसृष्टं निषिद्धाचरणभीरुत्वं चात्र
कविना सम्यगुपदर्शितम् ।

राजा—भीरु ! अलं गुरुजनभयेन । दृष्ट्वा ते विदितधर्मा तत्र-
भवान्न तत्र दोषं ग्रहीष्यति कुलपतिः । अपि च,—

गान्धर्वेण विवाहेन बह्व्यो^१ राजर्षिकन्यकाः ।

श्रूयन्ते परिणीतास्ताः पितृभिश्चाभिनन्दिताः^२ ॥ २० ॥

प्रशंसा । दृष्ट्वा, अर्थात्त्वाम् । ते तव तत्र मत्परिग्रहे तत्रभवान्पूज्यः कुलपतिः
कण्वो दोषं न ग्रहीष्यति । यतो विदितधर्मा श्रुतिस्मृत्याचारज्ञ इत्यर्थः । ‘धर्मादनि-
च्चेवलात्’ (पा. ५।४।१२४) इत्यनिच् । गान्धर्वेणेति । ‘गान्धर्वः समयान्मिथः’
(याज्ञ. १।६।१) इति स्मरणात् । अयं गान्धर्वो विवाहः । अनेनोपदिष्टं नाम भूषण-

पाठा०-१ ‘०ऽथ मुनि०’ । २ ‘श्रानुमोदिता’ । ३ ‘(दिशोऽवलोक्य) कथं
प्रकाशं निर्गतोऽस्मि ॥ (शकुंतलां हित्वा पुनस्तैरेव पदैः प्रतिनिवर्तते) शकुं०-
(पदान्तरे प्रतिनिवृत्त्य साङ्गभङ्गं) पोरव ! अणिच्छापूरओ वि संभासणेमेत्तएण परि-
चिदो अअं जणो ण विसुमरिदव्वो । राजा सुन्दरि, त्वं दूरमपि गच्छन्ती हृदयं न
जहासि मे । दिनावसानच्छायेव पुरोमूलं वनस्पतेः ॥ शकुं०-(स्तोकमन्तरं गत्वा-
त्मगतम्) हृद्दी हृद्दी, इमं सुणिअ ण मे चलणा पुरोमुहा पसरंति । भोदु, इमेहिं
पजंतकुरुवण्हिं ओवारिदसरीरा पेक्खिस्सं दाव से भावाणुबंधं । (तथा कृत्वा
स्थिता) राजा-कथमेवं प्रिये अनुरागैकरसं मासुत्सृज्य निरपेक्षैव गतासि । अनि-
र्दयोपभोग्यस्य रूपस्य मृदुनः कथम् । कठिनं खलु ते चेतः शिरीषस्येव बन्धनम् ॥
शकुं०-एदं सुणिअ णत्थि मे विहवो गच्छिदुं । राजा-संप्रति प्रियाशून्ये किम-
स्मिन्करोमि । (अग्रतोऽवलोक्य) हन्त । व्याहतं गमनम् । मणिबन्धनगलित-
मिदं संक्रान्तोऽशीरपरिमलं तस्याः । हृदयस्य निगडमिव मे मृणालवलयं स्थितं
पुरतः ॥ (सबहुमानमादत्ते) शकुं०-(हस्तं विलोक्य) अम्मो, दोब्बल्लसिद्धि-
लदाए परिभट्टं पि मुणालवलअं मए ण परिण्णादं । राजा-(मृणालवलयमुरसि
निक्षिप्य) अहो स्पर्शः । अनेन लीलाभरणेन ते प्रिये विहाय कान्तं भुजमत्र
तिष्ठता । जनः समाश्वासित एष दुःखभागचेतनेनापि सता न तु त्वया ॥ शकुं०-
अदो वरं असमत्थं गिह विलंबिदुं । भोदु, एदेण जेव अवदेसेण अत्ताणअं
दंसइस्सं । (इत्युपसर्पति) राजा-(दृष्ट्वा सहर्षम्) अये, जीवितेश्वरी मे
प्राप्ता । परिदेवितानन्तरं प्रसादेनोपकर्तव्योऽस्मि खलु दैवस्य । पिपासाक्षाम-
कण्ठेन याचितं चाम्बु पक्षिणा । नवमेघोज्झिता चास्य धारा निपतिता मुखे ॥
शकुं०-(राज्ञः प्रमुखे स्थित्वा) अज्ज, अद्धपधे सुमरिअ एदस्स हत्थभंसिणो

टिप्प०-१ अत्र कविकण्ठीरवेण कालिदासेन गान्धर्वविवाहानुगुणं शकुन्तलायाः पाणि-
ग्रहणमुपकल्प्य नायकस्य चारित्र्यगौरवमनुष्ठितं, तन्न महाभारते दृश्यते । २ तल्लक्षणमुक्तं
मनुना (३।३२)-“इच्छयान्योन्यसंयोगः कन्यायाश्च वरस्य च । गान्धर्वः स तु विज्ञेयो
मैथुन्यः कामसंभवः” इति ।

शकुन्तला—मुंच दाव मं । भूओ वि सहीजणं अणुमाणइस्सं ।
[मुञ्च तावन्माम् । भूयोऽपि सखीजनमनुमानयिष्ये ।]

मुक्तम् । तल्लक्षणं तु—‘प्रतिगृह्य तु शास्त्रार्थं यद्वाक्यमभिधीयते । विद्वन्मनोहरं
मुणालवलअस्स किदे पडिणिउत्त म्हि । आचक्खिदं विअ मे हिअएण तए
गहिदं ति । ता णिक्खिव एदं मा मं अत्ताणअं च मुणिअणेसुं पआइस्ससि ।
राजा—एकेनाभिसंधिना प्रत्यर्पयामि । शकुं०—केण उण । राजा—यदिदमहमेव
यथास्थानं निवेशयामि । शकुं०—(आत्मगतम्) का गदी । (इत्युपसर्पति)
राजा इतः शिलापट्टकमेव संश्रयाव । (इत्युभौ परिक्रम्योपविष्टौ) राजा—
शकुंतलाया हस्तमादाय अहो स्पर्शः । हरकोपाग्निदग्धस्य दैवेनामृतवर्षिणा ।
प्ररोहः संभृतो भूयः किं स्वत्कामतरोरयम् ॥ शकुं०—(स्पर्शं रूपयित्वा)
तुवरदु तुवरदु अज्जउत्तो । राजा—(सहर्षमात्मगतम्) इदानीमस्मि विश्वस्तः ।
भर्तुराभाषणपदमेतत् । (प्रकाशम्) सुन्दरि, नातिश्लिष्टः संधिरस्य मृणाल-
वलयस्य । यदि तेऽभिप्रेतमन्यथा घटयिष्यामि । शकुं०—(स्मितं कृत्वा) जघा
दे रोअदि । राजा—(सव्याजं विलम्ब्य प्रतिमुच्य) सुन्दरि, दृश्यताम् । अयं
स ते श्यामलतामनोहरं विशेषशोभार्थमिवोज्झिताम्बरः । मृणालरूपेण नवो
निशाकरः करं समेत्योभयकोटिमाश्रितः ॥ शकुं०—ण दाव णं पेक्खामि ।
पवणुकंपिणा कण्णप्पलरेणुणा कलुसीकिदा मे दिट्ठी । राजा—(सस्मितम्)
यदि मन्यसे अहमेनं वदनमारुतेन विशदां करिष्ये । शकुं०—तदो अणुकंपिदा
भवे । किं उण ण दे वीससामि । राजा—मा मैवम् ; नवो हि परिजनः सेव्या-
नामादेशात्परं न वर्तते । शकुं०—अअं जेव अच्चुवआरो अविस्सासजणओ ।
राजा—(खगतम्) नाहमेतं रमणीयं सेवावकाशमात्मनः शिथिलयिष्ये । (इति
मुखमुन्नमयितुं प्रवृत्तः) । शकुं०—(प्रतिषेधं रूपयन्ती विरमति) राजा—अयि
मदिरेक्षणे, अलमस्सद्विनयाशङ्कया ॥ शकुं०—(किंचिद्दृष्ट्वावननमुखी तिष्ठति)
राजा—(अङ्गुलीभ्यां मुखमुन्नमय्यात्मगतम्) चारुणा स्फुरितेनायमपरिक्षत-
कोमलः । पिपासतो ममानुज्ञां ददातीव प्रियाधरः ॥ शकुं०—पडिण्णादमंथरो
विअ अज्जउत्तो । राजा—सुन्दरि, कर्णोत्पलसंनिकर्षादीक्षणासादृश्यमूढोऽस्मि ।
(इति मुखमारुतेन चक्षुः सेवते) शकुं०—भोदु, पइदिथदंसण म्हि संवुत्ता ।
लज्जामि उण अणुवआरिणी पिअआरिणो अज्जउत्तस्स । राजा—सुन्दरि, किम-
न्यत् । इदमप्युपकृतिपक्षे सुरभि मुखं ते मया यदाघ्रातम् । ननु कमलस्य
मधुकरः संतुष्यति गन्धमात्रेण ॥ शकुं०—असंतोसे उण किं करदि । राजा—
इदमिदम् । (इति व्यवसितो वक्रं ढौकते) । (नेपथ्ये) चक्रवाववहु !’.

टिप्प०—1 मदनपराभिभूतापि शकुन्तला तपस्विजनमुलभां कर्तव्यनिष्ठां स्वैरिणीति दोष-
भीरुत्वं च स्फोरयत्यनेन वाक्येन । तथा हि—‘आवाहे विवाहे यत्ने गमनं सखीभिः सह ।
इत्यनुशाता कथ्यते’ इति वात्स्यायनः ।

राजा—भवतु; मोक्षयामि ।

शकुन्तला—कदा ? । [कदा ? ।]

राजा—

अपरिक्षतकोमलस्य यावत्
कुसुमस्येव नवस्य षट्पदेन ।

अधरस्य पिपासता मया ते

सदयं सुन्दरि ! गृह्यते रसोऽस्य ॥ २१ ॥

(इति मुखमस्याः समुन्नमयितुमिच्छति, शकुन्तला परिहरति नाट्येन)

(नेपथ्ये)

चक्रवाकवहुए ! आमंतेहि सहअरं । उवट्ठिआ रअणी । [चक्रवाकवधूः !
आमन्नयस्व सहचरम् । उपस्थिता रजनी ।]

स्वन्तमुपदिष्टं तदुच्यते ॥' इति । मुञ्च तावन्माम् । भूयोऽपि सखीजनमनुमान-
यिष्ये । अपरिक्षतेति । सुन्दरीति व्याख्यातचरम् । न विद्यते परितः क्षतं यस्य
स चासौ कोमलश्च । अथ चापरिक्षतं भ्रमरादिना कोमलं च तस्य नवस्य प्रथमास्वा-
द्यस्य । अथ च प्रथमविकसितस्य कुसुमस्येव तवास्य सुधासहोदरस्य मत्सुकृतोपचय-
लभ्यस्याधरस्य पिपासता पातुमिच्छता षट्पदेन भ्रमरेणेव मया सर्वदैतच्चित्तेना-
धुना धन्यतरेण सदयं यावद्रसो गृह्यतेऽधरपानं क्रियत इति । यावदित्यवधौ ।
तदनन्तरं मोक्षयामीति भावः । 'सदयम्' इत्यनेन बालालालनकौशलं ध्वनितम् ।
श्लेषवाच्योपमा । स्यस्येति सदसुन्देति च्छेकवृत्त्यनुप्रासाः । मालभारिणी वृत्तम् ।
तल्लक्षणं तु—'ससजाः प्रथमे पदे गुरु चेत् सभरा येन च माल-
भारिणीयम्' इति । समुन्नमयितुमिति त्रिपताकस्योत्तानाभ्यां मध्यमातर्जनीभ्यां
चिबुकदेशगताभ्यामिति ज्ञेयम् । नाट्येनेन परावृत्तेन शिरसा विनिगूहितेनाध-
रेण । तल्लक्षणं तु—'पराङ्मुखीकृतं शीर्षं परावृत्तमुदीरितम् । तत्कार्यं कोपलज्जादिकृते
वक्त्रापसारणे ॥ मुखान्तर्निहितप्राणसाध्येषु विनिगूहितः । रोषेर्ष्ययोश्च नारीणां
बलाङ्गुम्बति वल्लभे ॥' इति । अनेन मुग्धाव्यवहारोऽप्युक्तः । 'मुग्धा नववयःकामा
रतौ वामा' (द. रू. २।१६) इति । हे चक्रवाकवधूः ! आमन्नयस्वापृच्छस्व सहचरम् ।
उपस्थिता रजनी । इयमप्रस्तुतप्रशंसा । तेन 'शकुन्तले ! प्रियमापृच्छस्व' इति प्रकृतो
गम्योऽर्थः । अत एव 'शकुन्तला—ससंभ्रमम्' इत्यादि । अनेन द्वितीयं पताकास्था-
नकमुक्तम् । तल्लक्षणं दशरूपके (१।१४)—'प्रस्तुतागन्तुभावस्य वस्तु-

टिप्प०—१ योषितो हि न प्रसभमुपक्रमणीया इत्युक्तं वात्स्यायनेन (का. सू. २।३।६)—
'कुसुमसधर्माणो हि योषितः सुकुमारोपक्रमाः । तारस्तु...प्रसभमुपक्रम्यमाणाः सम्प्रयोग-
द्वेषिण्यो भवन्ति, तस्मात्साम्प्रैवोपचरेत् ।' इति ।

शकुन्तला—(ससंभ्रमम्) पोरव ! असंसअं मम सरीरवुत्त-
तोवलंभस्स अज्जा गोदमी इदो एव्व आअच्छदि । जाव विडवंतरिदो
होहि । [पौरव ! असंशयं मम शरीरवृत्तान्तोपलम्भायार्या गौतमीत एवा-
गच्छति । यावद्विदपान्तरितो भव ।]

राजा—तथा । (इत्यात्मानमावृत्य तिष्ठति)

(ततः प्रविशति पात्रहस्ता गौतमी सख्यौ च)

सख्यौ—इदो इदो अज्जा गोदमी । [इत इत आर्या गौतमी ।]

गौतमी—(शकुन्तलामुपेत्य) जादे ! अवि लहुसंदावाइं दे
अंगाइं ? । [जाते ! अपि लघुसंतापानि तेऽङ्गानि ? ।]

शकुन्तला—अत्थि मे विसेसो । [अस्ति मे विशेषः ।]

गौतमी—इमिणा दढ्भोदएण णिराबाधं एव्व दे सरीरं भवि-
स्सदि । (शिरसि शकुन्तलामभ्युक्ष्य) वच्छे ! परिणदो दिअहो । एहि,
उडजं एव्व गच्छम्ह । [अनेन दर्भोदकेन निराबाधमेव ते शरीरं भविष्यति ।
वत्से ! परिणतो दिवसः । एहि, उटजमेव गच्छामः ।]

(इति प्रस्थिताः)

नोऽन्योक्तिसूचकम् । पताकास्थानवत्तुल्यं संविधानविशेषणम् ॥' इति वृत्तिकारेण
व्याख्यातमन्योक्तिसमासोक्तिभेदादिति । तत्रान्योक्तयेदम् । समासोक्त्याग्रिमसंधौ
भविष्यति । अन्योक्तिलक्षणं **तूद्धटे**—'असमानविशेषणमपि यत्र समाने निवृत्त-
मुपमेयम् । उक्तेन गम्यते परमुपमानेनेति साऽन्योक्तिः ॥' इति । एषां स्थान-
मप्युक्तं **मातृगुप्ताचार्यैः**—'मुखे प्रतिमुखे गर्भे विमर्शे च चतुर्ध्वपि । भेदाः
संधिषु कर्तव्याः पताकास्थानकस्य तु ॥' इति । ससंभ्रमं सभयम् । पौरव ! असंशयं
मम शरीरवृत्तान्तोपलम्भायार्या गौतमीत एवागच्छति । 'उपलम्भस्त्वनुभवः'
इत्यमरः । यावद्विदपान्तरितो भव । इदं व्याजमिति राज्ञो मनसि स्यात्, तन्नि-
वारणायसंशयमित्युक्तिः । अनेन निरोधो नामाङ्गमुपक्षिप्तम् । तल्लक्षणं तु—
'या तु व्यसनसंश्रयसिर्निरोधः स तु कीर्यते' इति । अत्र स्वाभीष्टाच्युतिरेव
व्यसनम् । इत इत आर्या गौतमी जाते पुत्रि ! अपीति प्रश्ने । लघुः
स्वल्पः संतापो येषु तानि तेऽङ्गानि । अस्ति मे विशेषः । अनेन दर्भोदकेन दर्भ-
सहितेनोदकेन, वैतानोदकेनेत्यर्थः । निराबाधं पीडारहितमेव ते शरीरं भवि-
ष्यति । वत्से ! परिणतो दिवसः । एहि, उटजमेव गच्छामः । 'पर्णशालोटजो-
ऽन्नियाम्' इत्यमरः । हृदय । प्रथममेव सुखोपनते मनोरथे कातरभावं न मुञ्चसि ।

शकुन्तला—(आत्मगतम्) हिअअ ! पढं एव सुहोवणदे मणोरहे कादरभावं ण मुंचसि । साणुसअविहडिअस्स कहं दे संपदं संदावो ? । (पदान्तरे स्थित्वा, प्रकाशम्) लदावलअ संदावहारअ ! आमंतेमि तुमं भूओ वि परिभोअस्स । [हृदय ! प्रथममेव सुखोपनते मनोरथे कातरभावं न मुञ्चसि । सानुशयविघटितस्य कथं ते सांप्रतं संतापः ? । लतावलल संतापहारक ! आमन्त्रये त्वां भूयोऽपि परिभोगाय ।] (इति दुःखेन निष्क्रान्ता शकुन्तला सहेतराभिः)

राजा—(पूर्वस्थानमुपेल, सनिःश्वासम्) अहो, विघ्नवत्यः प्रार्थि-
तार्थसिद्धयः । मया हि,—

मुहुरङ्गुलिसंवृताधरोष्ठं

प्रतिषेधाक्षरविक्रवाभिरामम् ।

मुखमंसविवर्ति पक्षमलाक्ष्याः

कथमप्युन्नमितं न चुम्बितं तु ॥ २२ ॥

एवकारो भिन्नक्रमः । नैव मुञ्चसीति । मनोरथे विषयस्य निगीर्णत्वादतिशयोक्तिः । सानुशयविघटितस्य सपश्चात्तापं च तद्विघटितं च तस्य । ‘अथानुशयो दीर्घद्वेषानुतापयोः’ इत्यमरः । कथं ते सांप्रतं संतापः ? यत्संगमे कातरता तत्सं-गमाभावे तदभाव एवोचितो न तु ताप इति कथंशब्दार्थः । लतावलल संतापहारकेति । अथ च लतागृह संतापहारकेत्येकयोक्त्या दुष्यन्त-लता-गृहयोः संबोधनम् । ‘वलल’शब्देनाच्छादकत्वसाधर्म्येण गृहं लक्ष्यता गुप्ततरत्वमनोहरत्वादि ध्वनितम् । आमन्त्रये त्वां भूयोऽपि परिभोगाय सुखाय संभोगाय च । अनेन मनोरथो नाम भूषणमुपक्षिप्तम् । तल्लक्षणं तु—‘मनोरथस्तु व्याजेन विवक्षितनिवेदनम्’ इति । **मुहुरिति** । मुहुर्वारंवारमङ्गुल्या तर्जन्या संवृत आच्छादितोऽधरोष्ठो यत्र तत् । प्रतिषेधाक्षराणि ‘मा मा अलम्’ इत्यादीनि तेषां यद्वैकल्यं स्फुटमनुच्चारणं तेनाभिरामम् । ‘विक्रव’शब्दो धर्मपरः । अंसे विवर्तितुं शीलं यस्य तत् । वलिते पक्षमले अक्षिणी यस्याः सा पक्षमलाक्षी तस्या मुखम् । अनेन चुम्बनार्थमुन्नमने योग्यता ध्वनिता । कथमपि महता कष्टेन । उन्नमितं चुम्बनार्थमूर्ध्वोन्नतम् । न चुम्बितम् । तुः पश्चात्तापे । तेन तावन्मात्रचुम्बनलाभेनापि कृतकृत्यता स्यादिति ध्वन्यते । स्वभावोक्तिः । श्रुतिवृत्त्यनुप्रासौ । कथमपी-

टिप्प०—1 नववधूसङ्गमश्च ‘न च दृष्टिं नयति मुखं न स्पर्शं ददाति नालपति किमपि । तथापि खलु किमपि रहस्यं नववधूसङ्गः प्रियो भवति ॥’ इति पद्योक्तश्चात्र स्फुटं प्रतीयते ।

क नु खलु संप्रति गच्छामि ? अथवा,—इहैव प्रियापरिभुक्तमुक्ते
लतावलये मुहूर्तं स्थास्यामि । (सर्वतोऽवलोक्य)

तस्याः पुष्पमयी शरीरलुलिता शय्या शिलायामियं

क्लान्तो मन्मथलेख एष नलिनीपत्रे नखैरर्पितः ।

हस्ताङ्गुष्ठमिदं विसाभरणमित्यासज्यमानेक्षणो

निर्गन्तुं सहसा न वेतैसगृहाच्छक्नोमि शून्यादपि ॥ २३ ॥

त्यस्यार्थं प्रति विशेषणत्रयार्थस्य हेतुत्वोपादानात्काव्यलिङ्गम् । वृत्तमनन्तरोक्तम् ।
तस्या इति । तस्याः पुर इव परिवर्तमानायाः पुष्पमयी न पल्लवमयी । तेषां
ततोऽपि मृदुत्वात् । तेन तस्याः कोमलतरत्वं ध्वन्यते । शरीरेण संतप्तदेहेन
लुलिता इतस्ततः क्षिप्ता । शरीरस्य संतप्तत्वं प्रकरणलभ्यमिति नोक्तम् । शिला-
यामियं शय्येति यथादृष्टोक्तिः । क्लान्ता । एवमेव इदमित्यत्रापि । अत्र 'एष'शब्दः
समीपतरत्वं वदन्मदनलेखस्य स्वोद्देशेन प्रियालिखितत्वेन च हृद्यतरत्वं ध्वनयति ।
अत एव नेदमेतदोः प्रक्रमभङ्गः शङ्कनीयः । उक्तं च—'इदमः प्रत्यक्षगतं समीप-
तरवर्ति चैतदो रूपम्' इति । अत एव पुष्पाद्यविशेषणोक्तम् । अत्र तु नलिनी-
पत्रे नखैरर्पित इति । यथायथं पद्मानामप्युपयोगादक्षरबाहुल्याद्वा नखैरिति बहु-
वचनम् । विसाभरणं क्लान्तमित्येव । इत्यमुना प्रकारेणायं स्तनन्यस्तो मृणालभरः
क्लान्तः इति प्रकारशब्दार्थः । मध्यदीपकालंकारः । आ समन्तात् सज्यमाने स्वय-
मेव संबध्यमाने ईक्षणे यस्य सः । शून्यादपि तया विरहितादपि वेतसगृहात्सह-
साऽकस्मान्निर्गन्तुं न शक्नोमि । तत्त्यक्तान्युपभोगचिह्नान्यत्यन्तं मम मनो रमयन्ति,
तत्र सा किमु वक्तव्येति भावः । हेत्वनुप्रासौ । अत्र निर्गमनकारणे शून्यत्वे
सति यस्तदभावः सा विशेषोक्तिः । अथ च तत्सद्भावस्य कारणस्याभावेऽपि
गमनाभावस्तत्कार्यमुक्तमिति विभावना । अत्र च कारणाभावस्तद्विरुद्धोक्तिः ।
साधकबाधकप्रमाणाभावात् संदेहसंकरः । शार्दूलविक्रीडितं वृत्तम् । अस्य तुर्यचर-
णेन पुष्पं नामाङ्गमुपक्षिप्तम् । तल्लक्षणं दशरूपके (१।३४)—'पुष्पं वाच्यं विशेषे-

पाठा०—१ 'प्रियापरिभुक्ते लतामण्डपे'. २ 'तिष्ठामि'. ३ 'वेतसगृहादी-
शोऽस्मि'. ४ '(विचिन्त्य) अहो, धिक् । असम्यक् चेष्टितं प्रियां समासाद्य
कालहरणं कुर्वता मया । तदिदानीं—रहः प्रत्यासत्तिं यदि सुवदना यास्यति पुनर्न
कालं हास्यामि प्रकृतिदुरवापा हि विषयाः । इति क्लिष्टं विघ्नैर्गणयति च मे मूढ-
हृदयं प्रियायाः प्रत्यक्षं किमपि च तथा कातरमिव ॥ भो भो राजन्'.

(आकाशे)

राजन् !

सायंतने सवनकर्मणि संप्रवृत्ते

वेदीं हुताशनवतीं परितः प्रयस्ताः ।

छायाश्चरन्ति बहुधा भयमादधानाः

संध्यापयोदकपिशाः पिशिताशनानाम् ॥ २४ ॥

राजा—अयमयमागच्छामि । (इति निष्क्रान्तः)

इति तृतीयोऽङ्कः ।

षवत' इति । सायंतन इति । सायंतने सायंकालीने । 'सायंचिरं-' (पा. ४।३।२३) इत्यादिना व्युत्पत्तुं तुडागमश्च । सवनकर्मणि यजनकर्मणि । 'सवनं यजने स्नाने' इति विश्वः । सम्यक्प्रवृत्ते न त्वादादेव । हुताशनवतीं वेदीं परितः प्रयस्ता इतस्ततो विक्षिप्ताः । क्वचित् 'प्रकीर्णाः' इति पाठः । संध्यापयोदवत्सायंकालीनमेघवत्कपिशाः पिङ्गटा भयमादधानाः पिशिताशनानां रक्षसां छायाः पङ्क्तयो बहुधाऽनेकवारं चरन्ति गतागतं कुर्वन्ति । 'छाया स्यादातपाभावे सच्छोभापङ्क्तिषु स्मृता' इति विश्वः । परिप्रेति पिशापिशीति च्छेकवृत्तिश्रुत्यनुप्रासाः । उपमा च । वसन्ततिलका वृत्तम् । अत्रापि भयानको रसः । उक्तं च— 'भये तु मन्तुना घोरदर्शनश्रवणादिभिः । चेतस्यतीव्र चाञ्चल्यं तद्ग्रायो नीचमध्ययोः' इति । तद्भयं स्थायिभावः । पिशिताशनच्छायावलोकनं विभावः । पद्यस्थ 'भय'शब्देन त्रासलक्षणो व्यभिचारी । उद्दीपनभावादिकं स्वयमूहनीयम् । अत्र प्रतिमुखसंधौ नर्मनर्मद्युत्पत्त्यासनान्यङ्गानि नोक्तानि । कानिचिद्व्यत्ययेनाप्युक्तानि तत्कथमिति न वाच्यम् । भरतादिभिरेव तथोक्तेः । तत्रादिभरते— 'कविभिः काव्यकुशलै रसभावमपेक्ष्य तु । सर्वाङ्गानि कदाचित्तु द्वित्रिहीनानि वा पुनः । व्युत्क्रमेणापि कार्याणि' इति । रसार्णवसुधाकरेऽपि—'केषांचिदेषामङ्गानां वैकल्यं केचिदूचिरे' इत्यादि ।

इति श्रीमदभिज्ञानशाकुन्तलटीकायामर्थद्योत-
निकायां तृतीयोऽङ्कः समाप्तः ॥

पाठा०—१ ' (आकर्ण्य, सावष्टंभम्) भो भोस्तपस्विनः ! मा भैष्ट, अहमागतोऽस्मि ।' २ 'इति शृंगारभोगो नाम'.

चतुर्थाङ्कस्य कथावस्तु

अस्मिन्नङ्के कुसुमावचयव्यग्रयोः प्रियंवदानसूययोर्मिथःसंवादेन विदितं भवति यत्तपोवनप्रक्रान्ताया इष्ट्याः समाप्तौ ऋषिभिर्वि-सर्जितो नृपः स्वनगरीं प्रति प्रातिष्ठत् । परं च स्वीयान्तःपुरजनेषु स विहरन्नितोगतं वृत्तं स्मरिष्यति वा न वेति सन्देह इति शून्यमानसा शकुन्तला दुष्यन्तप्रतिज्ञाश्वासनादीनि संस्मरन्ती, व्यतीतेऽपि भूयसि समये न कोऽपि निदेशो नृपतिसकाशादधिगत इति सविकल्पं विचिन्तयन्ती कथमप्युदजसंनिधावेव समयमतिवाहयति स्म । एतस्मिन्नेवान्तरे श्रूयते—यत् स्वं प्रियमनन्यमनस्कतया विचिन्तयन्ती मामतिथित्वेन द्वारे समुपस्थितं तपोधनं यस्मादवगणितवत्यसि, अतो ज्ञापितोऽपि स तव प्रियस्त्वां परिणीतां कुलवधूं पाणिग्रहणवृत्तं च विस्मरिष्यतीति शङ्खा प्रकृतिवक्त्रो दुर्वासाः प्रतिनिवृत्तः । तज्ज्ञात्वा प्रियंवदया वारंवारमनुनीतो महर्षीरवादीत्—मम शाप-स्त्वन्यथा न भवितुमर्हति, किन्त्वभिज्ञानाभरणदर्शनेन स शापो निवर्तिष्यत इति तामाश्वास्य तत्रैवान्तर्हितोऽभवदिति । तन्निशम्य दुष्यन्तप्रदत्ताङ्गुलीयकं च स्मृत्वा न तथा तच्छापोऽनर्थकरो भवेदिति हृष्टा सती शकुन्तलायाश्चित्तोद्वेगभिया तद्भुत्तं गोप्यत्वेन प्रियंवदा ररक्ष । प्रवासात्प्रतिनिवृत्तेन महर्षिणा कण्वेनाग्निगृहप्रवेशे कृते एवाशरीरिण्या वाण्यावेदितं ‘दुष्यन्तादापन्नसत्त्वा शकुन्तला’ इति तच्च प्रियंवदानसूयां प्रति निरूपितवती । ततश्च महर्षिः शकुन्तला-मात्मसदृशेन भर्त्रा त्वं संगतासीति समाश्वास्य शिष्यादिभिः सहाशीर्वादपुरस्सरैर्वचनैः पतिकुलं विसर्जयति । तेन च ‘अर्थो हि कन्या परकीय एव तामद्य संग्रेष्य परिग्रहीतुः । जातो ममायं विशदः प्रकामं प्रत्यर्पितन्यास इवान्तरात्मा ।’ ततश्चाहमिदानीं स्वास्थ्यमापन्न इति संभावयति महर्षिः ।

चतुर्थोऽङ्कः

(ततः प्रविशतः कुसुमावचयं नाटयन्त्यौ सख्यौ)

अनसूया—पिअंवदे ! जह वि गंधवेण विहिणा णिव्वुत्त-
कैल्लाणा सउंदला अणुरूवभर्तुगामिणी संवुत्तेति निव्वुदं मे हिअअं,
तह वि एत्तिअं चित्तिणज्जं । [प्रियंवदे ! यद्यपि गान्धर्वेण विधिना निर्वृत्त-
कल्याणा शकुन्तलानुरूपभर्तृगामिनी संवृत्तेति निर्वृतं मे हृदयम्, तथाप्ये-
तावच्चिन्तनीयम् ।]

अथ चतुर्थाङ्कादिपञ्चममध्ये 'यथोक्तं करोति' इत्यन्तेन गर्भसंधिरुक्तः । तल्लक्ष-
णमादिभरते—'उद्वेदस्तस्य बीजस्य प्राप्तिरप्राप्तिरेव च । पुनश्चान्वेषणं यत्र स
गर्भः परिकीर्तितः ॥' इति । पूर्वसंध्युपश्लिषाप्तिः । दुर्वाससः शापादप्राप्तिः । पुन-
स्तस्य प्रसादेनाभिज्ञानदर्शनेन पुनः प्राप्तिरिति । 'अत्राप्याशापताकानुरोधादङ्गानि
कल्पयेत् । अभूताहरणं मार्गो रूपोदाहरणे क्रमः ॥ संग्रहश्चानुमानं च तोटकादि-
बले तथा । उद्वेगसंभ्रमाक्षेपा द्वादश' इति । एषामङ्गानां व्याख्यानावसरे तत्र तत्र
लक्षणं वक्ष्यामः । तत्र पताकाया अनित्यत्वादत्र पताका नास्ति । तदुक्तं धनि-
केन—'पताका स्यान्न वा स्यात्प्राप्तिसंभवे' इति । प्राप्त्याशाया नियतत्वमुक्तं
सुधाकरेऽपि—'पताकायास्त्ववस्थानं क्वचित्' इति । तेन प्राप्त्याशालक्षणमेव
लिख्यते । तल्लक्षणं **सुधाकरे**—'प्राप्त्याशा तु महार्थस्य सिद्धिसद्भावभावना'
इति । अत्रापि दुर्वाससः प्रसादेन महार्थस्य शकुन्तलारूपस्य राज्ञः प्राप्तिरङ्गाव-
नेति ज्ञेयम् । कुसुमावचयं नाटयन्त्याविति वामहस्तेनोत्तानेनारालेन दक्षिणेन
पुरः पार्श्वदिस्थितेनौचित्याच्युतसंयुक्ते न हंसास्येन । तल्लक्षणं यथा—'तर्जन्या-
दिष्वङ्गुलीषु प्राच्याः प्राच्याः परा पराः । दूरस्थोर्ध्वा मनाग्वक्त्रा धनुर्वक्त्रा तु
तर्जनी ॥ अङ्गुष्ठः कुञ्चितो यत्र तमरालं प्रचक्षते' इति । 'लम्बास्त्रेतामिसंस्थानास्त-
र्जन्यङ्गुष्ठमध्यमाः । शेषे यत्रोर्ध्वविरले स हंसास्योऽभिधीयते ॥ औचित्याच्युतसंयुक्तं
कुसुमावचयादिषु ॥' इति । 'हस्तादाने चेरस्तेये' (पा. ३।३।४०) इति घञि कृते
अवचाय इति भाष्यम् । तथा च **वामनसूत्रम्**—(काव्या. ५।२।४०) 'अवताराव-
चायशब्दयोर्दोर्ध्वव्यासो बालानाम्' इति;—अत्रोच्यते,—'हस्तादानग्रहणे प्रत्या-
सत्तिरादेयस्य लक्ष्यते' इति **वृत्तिकारेण** व्याख्यातम् । हस्तादान इति किम् ?
'वृक्षशिखरे पुष्पप्रचयं करोति' इति प्रत्युदाहृतम् । इदं च **पदमञ्जरीकारेण**
व्याख्यातम् । आरुह्य हस्तादानेऽप्यादेयस्य प्रत्यासत्त्यभावद्वजभावः । एवमत्रापि

पाठा०—१ 'कल्लाणा पिअसही सउंतला'. २ 'भनुभाइणी संवुत्ता तथा
वि ण मे णिव्वुदं हिअअं'.

प्रियंवदा—कहं विअ ? । [कथमिव ? ।]

अनसूया—अज्ज सो राएसी ईट्ठिं परिसमाविअ इसीहिं विस-
ज्जिओ अत्तणो णअरं पविसिअ 'अंतेउरसमागदो इदोगदं वुत्तं
सुमरदि वा ण वेत्ति । [अद्य स राजर्षिरिष्टिं परिसमाप्य ऋषिभिर्विसर्जित
आत्मनो नगरं प्रविश्यान्तःपुरसमागत इतोगतं वृत्तान्तं स्मरति वा न वेत्ति ।]

प्रियंवदा—वीसद्धा होहि । ण तादिसा आकिदिविसेसा गुण-
विरोहिणो होंति । तौदो दाणिं इमं वुत्तं सुणिअ ण आणे किं
पडिवज्जिस्सदि त्ति । [विस्रब्धा भव । न तादृशा आकृति विशेषा गुणवि-
रोधिना भवन्ति । तात इदानीमिमं वृत्तान्तं श्रुत्वा न जाने किं प्रतिपत्स्यत इति ।]

अनसूया—जैह अहं दक्खामि, तह तस्स अणुमदं भवे ।
[यथाहं पश्यामि, तथा तस्यानुमतं भवेत् ।]

प्रियंवदा—कहं विअ ? । [कथमिव ? ।]

तासां बालत्वात् आदेयस्य प्रत्यासत्त्यभावाद्भवभाव इति ज्ञेयम् । प्रियंवदे ! यद्यपि
गान्धर्वेण विधिना निर्वृतकल्याणा जातमङ्गला । 'कल्याणं मङ्गलेऽपि च' इति विश्वः ।
शकुन्तलानुरूपभर्तृगामिनी संवृत्तेति मे निर्वृतं सुखितं हृदयम् । तथाप्येतावच्चिन्त-
नीयम् । कथमिव ? अद्य स राजर्षिरिष्टिं परिसमाप्य प्रहित ऋषिभिर्विसर्जित
आत्मनो नगरं प्रविश्यान्तःपुरे स्त्रीसमाजे समागतो मिलित इतोगतं वृत्तान्तं
स्मरति वा न वा ? । अनेन वक्ष्यमाणेन दुर्वाससः शापेन राज्ञो नायिकाविस्मरण-
कारणं सूचितम् । विस्रब्धा भव विश्वासयुक्ता भव । न तादृशा आकृतिविशेषा
गुणविरोधिना भवन्ति । 'यत्राकृतिस्तत्र गुणा वसन्ति' इत्युक्तेः । तेन तस्मिन्दु-
ष्यन्ते वञ्चनाविस्मरणादिकं न संभाव्यत इति भावः । तात इदानीमिमं वृत्तान्तं
श्रुत्वा न जाने किं प्रतिपत्स्यत इति । यथाहं पश्यामि । अत्र दृशिर्ज्ञानार्थः,
जानामीत्यर्थः । 'यथा'शब्दो योग्यतायाम् । योग्यतयाऽहं जानामि । तस्यानुमतं
भवेदिति । यथेति 'योग्यतावीप्सापदार्थानतिवृत्तिसादृश्येषु' इति दण्डनाथः ।
कथमिव ? गुणवते कन्यका प्रतिपादनीयेत्ययं तावत्प्रथमो मुख्यः संकल्पो मानसं
कर्म । तद्यदि दैवमेव संपादयति 'ननु' अवधारणे । अप्रयासेन प्रयासाभावेन

पाठा०-१ 'इट्ठिपरिसमिच्चीए ईसिहिं पेसिदो अत्तणो'. २ 'अंतेउरि-
आसदसमो इमं जणं सुमरेदि'. ३ 'एत्थ दाव वीसत्था'. ४ 'एत्तिकं उण
चित्तीणो'. तादो तित्थजत्तादो पडिणिउत्तो इमं वुत्तं सुणिअ ण आणे किं
पडिवज्जिस्स दि त्ति' । ५ 'जधा मं पुच्छसि तथा अहिमदं तादस्स'.

अनसूया—गुणवदे कण्णआ पडिवादणिज्जे त्ति अअं दाव पढमो संकप्पो । तं जइ देव्वं एव्व संपादेदि णं अप्पआसेण किदत्थो गुरुअणो । [गुणवते कन्यका प्रतिपादनीयेत्ययं तावत्प्रथमः संकल्पः । तं यदि दैवमेव संपादयति नन्वप्रयासेन कृतार्थो गुरुजनः ।]

प्रियंवदा—(पुष्पभाजनं विलोक्य) सहि ! अवइदाइं बलिकम्म-पज्जत्ताइं कुसुमाइं । [सखि ! अवचितानि बलिकर्मपर्याप्तानि कुसुमानि ।]

अनसूया—णं सहीए सउंदलाए सोहग्गदेवआ अच्चणीआ । [ननु सख्याः शकुन्तलायाः सौभाग्यदेवताऽर्चनीया ।]

प्रियंवदा—जुज्जदि । [युज्यते ।
(इति तदेव कर्मारभेते)
(नेपथ्ये)

अयमहं भोः !

अनसूया—(कणं दत्त्वा) सहि ! अदिधीणं विअ णिवेदिदं । [सखि ! अतिथीनामिव निवेदितम् ।]

प्रियंवदा—णं उँडजसंणिहिदा सउंदला । (आत्मगतम्) अँज्ज उण हिअएण असंणिहिदा । [ननूटजसंनिहिता शकुन्तला । अद्य पुन-हृदयेनासंनिहिता ।]

अनसूया—‘होदु; अलं एत्तिएहिं कुसुमेहिं । [भवतु; अलमेतावद्भिः कुसुमैः ।]

(इति प्रस्थिते)

कृतार्थो गुरुजनः । सखि ! अवचितानि बलिकर्म पूजाकर्मतत्पर्याप्तानि कुसुमानि । ‘ननु’ परमताक्षेपे । सख्याः शकुन्तलायाः सौभाग्यदेवताऽर्चनीया । युज्यते । तदेव कुसुमावचयलक्षणमेव । सखि ! अतिथीनामिव निवेदितम् । भावे

पाठा०—१ ‘किं अणं । वरस्स अणुरुवस्स कण्णआ पडिवादणीअअ त्ति अअं दाव पढमो संकप्पो तं जइ देव्वं जेव संपादेदि णं कदत्थो गुरुअणो’. प्रियं०—एवं णेदं; (पुष्पभाजनं विलोक्य) सहि ! अवचिदाइं’. २ ‘अदिधिणा विअ’. ३ ‘उडए संणिहिदा’. ४ ‘आं अज्ज उण’. ५ ‘तेण हि भोदु एत्तिकेहिं कुसुमेहिं ओअणं’.

टिप्प०—१ दुर्वासःशापकथानकं महाभारते न दृश्यते, किन्तु महाकविना कालिदासेन नायकाय परिणीतस्त्रीविस्मरणस्ववचनभङ्गादिमहाभारतीयकथानकगतदोषेभ्यः समुद्धर्तुं साहित्यपरिपोषार्थं चेदं संविधानकं सुनिपुणं स्वप्रतिभयोपकल्पितमिति प्रतीयते ।

(नेपथ्ये)

आः अतिथिपरिभाविनि !

विचिन्तयन्ती यमनन्यमानसा

तैपोधनं वेत्ति न मामुपस्थितम् ।

स्मरिष्यति त्वां न स बोधितोऽपि सन्

कथां प्रमत्तः प्रथमं कृतमिव ॥ १ ॥

प्रियंवदा—हृद्धी । अपिअं एव संवृत्तं । कस्मिंस्स पि पूआरुहे
 अवरद्धा सुण्णहिअआ सउंदला । ^३(पुरोऽवलोक्य) णहु जस्मिंस्स कस्मिंस्स
 पि । एसो दुवासो सुलहकोवो महेसी । तह सविअ वेअवलुप्फुल्लाए
 दुवाराए गर्हिए पडिणिवुत्तो । ^४‘को अण्णो हुदवहादो दहिदुं पहवदि ? ।
 [हा धिक् । अप्रियमेव संवृत्तम् । कस्मिन्नपि पूजार्हेऽपराद्धा शून्यहृदया
 शकुन्तला । न खलु यस्मिन्कस्मिन्नपि । एष दुर्वासाः सुलभकोपो महर्षिः ।
 तथा शप्त्वा वेगबलोत्फुल्लया दुर्वारया गत्या प्रतिनिवृत्तः । कोऽन्यो हुतवहा-
 द्गुं प्रभवति ? ।]

अनसूया—गच्छ । पादेषु पणमिअ णिवत्तेहि णं जाव अहं
 अगघोदअं उवकंपेमि । [गच्छ । पादयोः प्रणम्य निवर्तयेनं यावदहमर्घो-
 दकमुपकल्पयामि ।]

क्तः । ननु संबोधने । उटजसंनिहिता शकुन्तला । अथ पुनर्हृदयेनासंनिहिता,
 दुष्यन्तगतहृदयेत्यर्थः । भवतु; अलमेतावद्भिः कुसुमैः । विचिन्तयन्तीति ।
 यं विचिन्तयन्त्यनन्यमानसा त्वं मां दुर्वाससमुपस्थितमागतं तपोधनम् । त्रयं
 विधेयम् । न वेत्ति स त्वां स्वयं न स्मरिष्यत्येव, परंतु बोधितोऽपि ज्ञापितोऽपि
 न स्मरिष्यतीत्यपिशब्दार्थः । कः कामिव ? प्रकर्षेण मत्तः प्रथमं पूर्वं कृतां कथा-
 मिव । स राजा कीदृशः ? प्रमत्तोऽवधानरहितः । ‘प्रमादोऽनवधानता’ इत्यमरः ।
 तेनासमर्थदोषः परिहृतः । त्वां कीदृशीम् ? पूर्वं कृतामङ्गीकृताम् । काव्यलिङ्गोप-
 माश्लेषाः । तयतीयेति मनमानेति नससन्निति प्रप्रेति छेकवृत्त्यनुप्रासाः । वंशस्थं
 वृत्तम् । हा धिक्, अप्रियमेव संवृत्तम् । कस्मिंश्चिदपि । पूजार्हेऽपराद्धा शून्यहृदया
 शकुन्तला । न खलु यस्मिन्कस्मिन्नपि । एष दुर्वासाः सुलभकोपो महर्षिः । तथा शप्त्वा
 वेगबलोत्फुल्लया दुर्वारया गत्या प्रतिनिवृत्तः । कोऽन्यो हुतवहाद्गुं प्रभवति ? दृष्टा-
 न्तालंकारः । गच्छ । पादेषु प्रणम्य निवर्तयेनम् । पादेष्विति द्वितीयार्थे सप्तमी ।

पाठा०-१ ‘आः, कथमतिथिं मां परिभवसि ?’ २ ‘तपोनिधि’ । ३ ‘अनु०-
 ण हु जस्मिंस्स’ । ४ ‘प्रियं०-को अण्णो हुतवहादो.....अगघोदअं अवकंपेमि’ ।

प्रियंवदा—तह [तथा ।] (इति निष्क्रान्ता)

अनसूया—(पदान्तरे स्खलितं निरूप्य) अबो ! आवेगस्खलि-
दाए गईए पब्भट्टं मे अगहत्थादो पुप्फभाजणं । [अहो ! आवेगस्ख-
लितया गत्या प्रभ्रष्टं ममाग्रहस्तात्पुष्पभाजनम् ।] (इति पुष्पोच्चयं रूपयति)
(प्रविश्य)

प्रियंवदा—सहि ! पकिदिवक्को सो कस्स अणुणअं पडिगेण्हदि ? ।
किं वि उण साणुक्कोसो किदो । [सखि ! प्रकृतिवक्रः स कस्यानुनयं
प्रतिगृह्णाति ? । किमपि पुनः सानुक्रोशः कृतः ।]

अनसूया—(सस्मितम्) तस्सि बहु एदं पि कहेहि । [तस्मि-
न्बह्वेतदपि कथय ।]

प्रियंवदा—जदा णिवत्तिदुं ण इच्छदि तदा विण्णविदो मए—
भअवं ! पढम त्ति पेक्खिअ अविण्णादतवप्पहावस्स दुहिदुजणस्स
भअवदा एक्को अवराहो मरिसिद्वोत्ति । [यदा निवर्तितुं नेच्छति तदा
विज्ञापितो मया—भगवन् ! प्रथम इति प्रेक्ष्याऽविज्ञाततपःप्रभावस्य दुहितृ-
जनस्य भगवतैकोऽपराधो मर्षितव्य इति]

यावदहमर्घोदकमुपकल्पयामि । तथेति निष्क्रान्ता । अबो इति दुःखे । 'अवो
सूचनादुःखसंभाषण-' इत्यादिसूत्रेण निपातः । आवेगस्खलितया संभ्रमस्खलितया
गत्या प्रभ्रष्टं ममाग्रहस्तात् पुष्पभाजनम् । अनेनापशकुनेन दुर्वाससोऽनिवृत्तिः
सूचिता । अत्राग्रः स चासौ हस्तश्चेति समानाधिकरणे विशेषणसमासेऽवयवावय-
विसंबन्धेन लक्षणा । उक्तं च वामनेन (काव्या. ५।२।२०)—'हस्ताग्राग्रहस्ता-
दयो गुणगुणिनोर्भेदाभेदाभ्याम्' इति । अन्ये-तु 'अग्रहस्त' इत्यखण्ड एवायं शब्दो
हस्ताग्रवाचक इत्याहुः । अपरे तु—'हस्तस्याग्रम्' इत्येव विगृह्याग्रशब्दस्याहिताभ्यादि-
पाठात्पूर्वनिपातमाहुः । इतरे तु—प्राकृते पूर्वनिपातनियमाभावाद्धस्ताग्रशब्दमेवाहुः ।
पुष्पोच्चयं रूपयतीति पूर्ववत् । सखि ! प्रकृतिवक्रः स कस्यानुनयं प्रतिगृह्णाति ? ।
किञ्चित्पुनः सानुक्रोशः सकृपः कृतः । 'कृपा दयानुकम्पा स्यादनुक्रोशोऽपि' इत्य-
मरः । तस्मिन्बह्वेतदपि कथय । यदा निवर्तितुं नेच्छति तदा विज्ञापितो मया ।

पाठा०-१ 'अनुसूया-'. २ 'प्रियंवदा-अम्मो'. ३ 'अनुसूया-सहि,
सरीरी विअ कोवो कस्स सो'. ४ 'प्रियंवदा-एदं जेव तस्सि बहुदरं ता
कवेहि'. ५ 'अनुसूया-'.

अनसूया—तदो तदो ! । [ततस्ततः ? ।]

प्रियंवदा—तदो मे वअणं अण्णहामविदुं णारिहदि । किंदु अहि-
ण्णाणाभरणदंसणेण सावो णिवत्तिस्सदि त्ति मंतअंतो सअं अंतरिहिदो ।
[ततो मे वचनमन्यथाभवितुं नाहति, किंत्वभिज्ञानाभरणदर्शनेन शापो
निवर्तिष्यत इति मन्त्रयन् स्वयमन्तर्हितः ।]

अनसूया—सकं दाणिं अस्ससिदुं । अत्थि तेण राएसिणा
संपत्थिदेण सणामहेअंकिअं अंगुलीअअं सुमरणीअंत्ति सअं पिणद्धं ।
तस्सि साहीणोवाआ सउंदला भविस्सदि । [शक्यमिदानीमाश्वासयि-
तुम् । अस्ति तेन राजर्षिणा संप्रस्थितेन स्वनामधेयाङ्कितमङ्गुलीयकं स्मरणीय-
मिति स्वयं पिनद्धम् । तस्मिन्स्वाधीनोपाया शकुन्तला भविष्यति ।]

प्रियंवदा—सहि ! एहि; देवकज्जं दाव णिबत्तेह । [सखि ! एहि;
देवकार्यं तावन्निर्वर्तयावः ।]

(इति परिक्रामतः)

प्रियंवदा—(विलोक्य) अणसूए ! पेक्ख दाव । वामहत्थोव-
हिदवअणा आलिहिदा विअ पिअसही । भत्तुगदाए चिंताए अत्ताणं
पि एसा विभावेदि । किं उण आअंतुअं ? । [अनसूये ! पश्य तावत् ;
वामहस्तोपहितवदनालिखितेव प्रियसखी । भर्तृगतया चिन्तयात्मानमपि नैषा
विभावयति । किं पुनरागन्तुकम् ? ।]

भगवन् ! प्रथम इति प्रेक्ष्य विचार्य, अत्र कोपः कर्तुं युक्तो न वेति विचार्येत्यर्थः ।
अविज्ञाततपःप्रभावस्य दुहितृजनस्य भगवतैकोऽपराधो मर्षितव्य इति । अयमर्थः—
यथा सा कण्वदुहिता तद्वत्तव दुहिता । अथ च दुहिता बालिकात एवाविज्ञाततपः-
प्रभावा । अतोऽस्याः प्रथम एकोऽपराध इति सोढव्यः । ततो 'मे वचनमन्यथा-
भवितुं नाहति । किंत्वभिज्ञानाभरणदर्शनेन शापो निवर्तिष्यते' इति मन्त्रयन्कथय-
न्स्वयमन्तर्हितः । शक्यमिदानीमाश्वासयितुम् । अस्ति तेन राजर्षिणा संप्रस्थितेन
स्वनामधेयाङ्कितमङ्गुलीयकं स्मरणीयमिति स्वयं पिनद्धं परिधापितम्, अस्तीत्यन्वयः ।
तस्मिन्स्वाधीनोपाया शकुन्तला भविष्यति । देवकार्यं तावन्निर्वर्तयावः । विलो-
क्येति । शकुन्तलामिति शेषः । अनसूये ! पश्य तावत् । वामहस्तोपहितवदना ।

पाठा०—१ 'प्रियंवदा-'. २ 'अनु०-तदो सो ण...भवितुं अरिहदि ।'
३ 'प्रियं०-'. ४ 'सुमरावणीअं त्ति सउंतलाहत्थे सअं जेव पिणद्धाविदं । एसो
जेव तस्सि साहीणो उवाओ भविस्सदि ।'. ५ 'अनु०-'.

अनसूया—पिअंवदे ! दुवेणं एव णं णो मुहे एसो वुत्ततो चिट्ठु । रक्खिदव्वा खु पकिदिपेलवा पिअसही । [प्रियंवदे ! द्वयोरेव ननु नौ मुख एष वृत्तान्तस्तिष्ठतु । रक्षितव्या खलु प्रकृतिपेलवा प्रियसखी]

प्रियंवदा—को णाम उण्होदएण णोमालिअं सिंचेदि ? । [को नामोण्होदकेन नवमालिकां सिञ्चति ? ।]

(इत्युभे निष्क्रान्ते)

विष्कम्भः ।

—: ० :—

(ततः प्रविशति सुप्तोत्थितः शिष्यः)

शिष्यः—‘वेलोपलक्षणार्थमादिष्टोऽस्मि तत्रभवता प्रवासादुपावृत्तेन काश्यपेन । प्रकाशं निर्गतस्तावदवलोकयामि कियदवशिष्टं रजन्या इति । (परिक्रम्यावलोक्य च) हन्त प्रभातम् । तथा हि,—

यात्येकतोऽस्तशिखरं पतिरोषधीना-

माविष्कृतोऽरुणपुरःसर एकतोऽर्कः ।

अत्र ‘वामहस्त’ग्रहणं स्त्रीस्वभावात् । आलिखितेवेत्युत्प्रेक्षा । अतिनिश्चलत्वं सादृश्यं गम्यम् । प्रियसखी शकुन्तला । भर्तृगतया चिन्तयात्मानमपि नैषा विभावयति जानाति, ‘काहं, किं करोमि, कुत्र तिष्ठामि?’ इत्याद्यात्मविषयकमपि ज्ञानं नास्तीत्यर्थः । किं पुनरागन्तुकम् ? विभावयतीत्यनुषज्यते, तज्ज्ञानं दूरापास्तमित्यर्थः । द्वयोरेव । नन्वनुमतौ । आवयोर्मुख एष वृत्तान्तस्तिष्ठतु, स्थितेः प्राप्तकालतेत्यर्थः । रक्षितव्या खलु प्रकृतिपेलवा प्रियसखी । पूर्ववाक्यं प्रत्यार्थो हेतुः । को नामोण्होदकेन नवमालिकां सिञ्चति ? । वैधर्म्यदृष्टान्तः । ‘द्वयोः’ इत्यादिनैतदन्तेन शकुन्तलां प्रति शापाकथनच्छब्दना भूताहरणमङ्गमुपक्षिप्तम् । तल्लक्षणं तु—‘कपटाश्रयं यद्वाक्यमभूताहरणं विदुः’ इति । विष्कम्भलक्षणं पूर्वोक्तम् । अयमपि शुद्धविष्कम्भः, केवलं प्राकृतेन कृतत्वात् । वेलोपलक्षणार्थं समयज्ञानार्थम् । ‘वेला काले च जलधेस्तीरनीरविकारयोः’ इति विश्वः । यातीति । ओषधीनां पतिश्चन्द्रः । अतिदुःसहमरणादिविपत्तिसहस्रविनाशका ओषधयः, तासां पतिरप्यस्तशिखरं यातीति । इममर्थमभिद्योतयितुमेतत्पदव्यपदेशः । ‘शिखर’पदेनात्युच्चैःपतनायेति सूचितम् । अरुणोऽनूरुः पुरःसरो यस्य स तादृशोऽर्क एकतः पूर्वत आविष्कृतः प्रकटीभूतः । तेजोद्वयस्य चन्द्रसूर्यरूपस्य युगपदेकदैकसमयो-

पाठा०—१ ‘प्रवेशकः १’ । २ ‘वेलोपलक्षणायादिष्टोऽस्मि प्रभासात्प्रतिनिवृत्तेन तत्रभवता कण्वेन तत्प्रकाशं’ । ३ ‘निर्गत्यावलोकयामि किमवशिष्टं’ ।

तेजोद्वयस्य युगपद्व्यसनोदयाभ्यां

लोको नियम्यत ईवात्मदशान्तरेषु ॥ १ ॥

अपि च,—

अन्तर्हिते शशिनि सैव कुमुद्वती मे

दृष्टिं न नन्दयति संस्मरणीयशोभा ।

इष्टप्रवासजनितान्यबलाजनस्य

दुःखानि नूनमतिमात्रसुदुःसहानि^१ ॥ २ ॥

भयदर्शनेनैव नियमः कर्तुं शक्यते; न तु कमिकदर्शनेनेति युगपदित्युक्तिः । स्वव्यसनोदयाभ्यामस्तमयोदयाभ्यां विपत्संपन्न्यां च हेतुभ्याम् । 'व्यसनं विपदि भ्रंशे' इत्यमरः । 'उदयः संपदुत्पत्त्योः पूर्वशैले समुन्नतौ' इत्यजयः । लोको जनः । आत्मदशान्तरेषु स्वदशाविशेषेषु । 'अन्तर'शब्दो विशेषवाची । नियम्यत इवेत्युत्प्रेक्षा । स्वस्वविपत्ति-संपत्तिदशायां केनापि दुःख-हर्षौ न कार्याविति भावः । अत्र पूर्वार्धे यः कश्चिदतिसमृद्धमृत्योऽपि नाशं याति, अन्यो यं कंचनासमर्थं सर्वदा स्वाश्रितमुदयमेव स्वयमुदयं गच्छतीति सत्पुरुषद्वयव्यवहारसमारोपात् समासोक्तिः । उत्तरार्धे च नियम्यत इति तत्सर्वाचरणे प्रयोगात्सेनव^(१)द्वस्तुसंबन्ध-सामर्थ्याद्विम्बप्रतिबिम्बकल्परूपा निदर्शना व्यङ्ग्या; उत्प्रेक्षाया वाच्यत्वात् । वाच्या निदर्शना यथा (कुव० १९।५६)—'चूडामणिपदे धत्ते यो देवं रविमागतम् । सतां कार्यातिथेयीति बोधयन्गृहमेधिनः ॥' इति । अत्र प्रभातवर्णने प्रकृत उभयोरपि प्राकरणिकत्वादरुणपुरःसरत्वस्य समानतया तुल्ययोगितापि । तेजोद्वयस्य व्यसनो-दयाभ्यामिति यथासंख्यमपि । हेतुश्च । कतोक्तो इति द्वयद्वयेति छेकवृत्त्यनुप्रासौ । वसन्ततिलका वृत्तम् । उद्देश्यप्रतिनिर्देश्ययोरेकपदोपादाननियमे सत्यप्यत्रौषधि-प्रत्यर्कशब्दोद्देश्यत्वेऽपि सर्वनामवत्तेजोद्वयस्य प्रतिनिर्देशेऽपि तत्र तयोरिति तेजो-रूपस्फुरणाज्जगत्स्थितिकारणस्य तेजोद्वयस्येदृशी गतिरन्यस्य किमु वक्तव्यमित्यर्थ-स्फुरणाच्च सहृदयवतामर्थपोषेण चमत्कारमेवावहतीत्येतादृशस्थले न दोषावकाश इति ज्ञेयम् । अन्तरिति । शशिनि चन्द्रेऽन्तर्हिते व्यवहिते । 'अन्तर्धा व्यवधा' इत्यमरः । यतः स शशयुक्तः कलङ्की, अतस्तस्यान्तर्धानमुचितमिति भावः । या पूर्वं विकसितकुसुमा कमलोपहारकारिणी सैव तत्रापि या काचन न भवति,

पाठा०—१ 'इवैष दशान्तरेषु'. २ 'दुरुद्धहानि'. ३ 'अपि च—कर्कन्धूतामु-परि तुहिर्न रञ्जयत्यग्रसन्ध्या दार्भं मुञ्चत्युटजपटलं वीतनिद्रो मयूरः । वेदि-प्रान्तात्खुरविलिखितादुत्थितश्चैष सद्यः पश्चादुच्चैर्भवति हरिणः स्वाङ्गमायच्छ-मानः ॥ अपि च—पादन्यासं क्षितिधरगुरोर्मूर्ध्नि कृत्वा सुमेरोः क्रान्तं येन क्षयिततमसा मध्यमं धाम विष्णोः । सोऽयं चन्द्रः पतति गगनादल्पशेषै-र्मयूखैरत्यारूढिर्भवति महतामप्यपभ्रंशनिष्ठा ॥'.

(प्रविश्यापटीक्षेपेण)

अनसूया—जई वि णाम विसअपरम्मुहस्स वि जणस्स एदं ण विदिअं तह वि तेण रण्णा सउंदलाए अणज्जं आअरिदं । [यद्यपि नाम विषयपराङ्मुखस्यापि जनस्यैतन्न विदितं तथापि तेन राज्ञा शकुन्तलायामनार्यमाचरितम् ।]

शिष्यः—यावदुपस्थितां होमवेलां गुरवे निवेदयामि ।

(इति निष्क्रान्तः)

अनसूया—पंडिबुद्धा वि किं करिस्सं ? । ण मे उइदेसुं वि णिअ-
करणिज्जेसु हत्थपाआ पसरंति । कौमो^१ दाणिं सकामो होदु ।

अपि तु पृथिवी हर्षकारिणी मे तापसस्य विषयादिविवेकशून्यस्य दृष्टिं न नन्दयति न हर्षयति । तत्रार्थो हेतुः । कीदृशी ? संस्मरणीयाऽदृश्या शोभा यस्याः सा । इष्टः प्रियस्तस्य प्रवासो देशान्तरस्थितिस्तेन जनिता नि दुःखानि । अवलाजनस्येति सुदुःसहत्वेनोक्तम् । अन्यथा स्त्रीजनस्येत्येव ब्रूयात् । ‘जन’शब्देन जातिमात्रग्रहणम् । नूनं निश्चितम् । अतिमात्रमत्यर्थं सुदुःसहानि । अतिमात्र-सुशब्दौ दुःसहत्वस्याप्यशक्यानुष्ठानं बोधयतः । अत्र पूर्वार्धे नायकेऽन्तर्हिते नायिका दृष्टिं न नन्दयतीति नायिका-नायकयोर्व्यवहारसमारोपात्समासोक्तिः । उत्तरार्धेन सामान्येन विशेषस्य समर्थनादर्थान्तरन्यासः । इष्टेति जनिजनेति मतिमात्रेति छेदवृत्तिश्रुत्यनुप्रासाः काव्यलिङ्गं च । वृत्तमनन्तरोक्तमेव । अथ च कौ पृथिव्यां मुद्वती हर्षयुक्ता सैव पूर्वं दृष्टा शकुन्तला । ‘शशिनि’इति दुष्यन्ते विषयनिर्गणत्तद्वंशोद्धवत्वाद्वाऽन्तर्हितेऽसंनिहिते इत्यादि पूर्वार्धं सर्वं योज्यम् । तेनास्या राजगृहं प्रति प्रस्थापनसूचकं तृतीयं पताकास्थानमुपक्षिप्तम् । तल्लक्षणमुक्तं **मातृगुप्ताचार्यैः**—‘अर्थोपक्षेपणं यत्र न गूढं सविनं (?) भवेत् । श्लिष्टाप्रत्युत्तरोपेतं तृतीयं तन्मतं तथा ॥’ इति । शिष्योक्तार्थान्तरन्यासश्रवणानन्तरं प्रबुद्धसंख्या अनसूयाया अपटीक्षेपेण प्रवेशः । ‘नासूचितस्य पात्रस्य प्रवेशो निर्गमोऽपि च’ इत्युक्तेः । अपटी जवनिका । ‘अपटी काण्डपटीका प्रतिसीरा जवनिका तिरस्करिणी’ इति हलायुधः । यद्यप्येवमपि नाम विषयपराङ्मुखस्यापि जनस्याप्येतन्निवेदितमपि न विदितमेवेति योज्यम् । अपेरवधारणार्थत्वात् । तथापि तेन

पाठा०—१ ‘एवं पि णाम’. २ ‘णिविदिदं जधा तेण’. ३ ‘णं पहादा रअणी; ता लहुं पडिबुद्ध मिह । अध वा पडिबुद्धा वि’. ४ ‘पहादकरणीएसु’. इत्था पस^०. ५ ‘सकामा दाणिं कामो भोदु’.

टिप्प०—१ वक्रोक्तिरियम्; तथा हि **विक्रमोर्वशीये** (२।११)—‘अलब्धफलनीरसान्मम विधाय तस्मिन्नेन समागममनोरथान् भवतु पञ्चबाणः सुखी’ इति ।

जेण असच्चसंधे जणे सुण्णहिअआ सही पदं कारिदा । अहवा, दुव्वाससो कोवो एसो विआरेदि । अण्णहा कंहं सो राएसी तारि-
साणि मंतिअ एत्तिअस्स कालस्स लेहमेत्तं पि ण विसज्जेदि ? ता
इदो अहिण्णाणं अंगुलीअं से विसज्जेम । दुक्खसीले तवस्सिजणे
को अब्भत्थीअदु ? 'णं सहीगामी दोसो चि' ववसिदा वि ण पारेमि,
पवासपडिणिउत्तस्स तादकस्सवस्स दुस्संतपरिणीदं आवण्णसत्तं सउंदलं
णिवेदिदुं । इत्थंगए अम्हेहिं किं करणिज्जं ? । [प्रतिबुद्धापि किं करिष्ये ?
न म उचितेष्वपि निजकार्येषु हस्तपादं प्रसरति । काम इदानीं सकामो भवतु ।
येनासत्यसंधे जने शून्यहृदया सखी पदं कारिता । अथवा, दुर्वाससः कोप
एष विकारयति । अन्यथा कथं स राजर्षिस्तादृशानि मन्त्रयित्वैतावत्कालस्य
लेखमात्रमपि न विसृजति ? तदितोऽभिज्ञानमङ्गुलीयकं तस्य विसृजावः ।
दुःखशीले तपस्विजने कोऽभ्यर्थ्यताम् ? ननु सखीगामी दोष इति व्यवसि-
तापि न पारयामि, प्रवासप्रतिनिवृत्तस्य तातकाश्यपस्य दुष्यन्तपरिणीतामापन्न-
सत्त्वां शकुन्तलां निवेदयितुम् । इत्थंगतेऽस्माभिः किं करणीयम् ? ।]

राज्ञा शकुन्तलायामनार्यमाचरितम् । होमवेलानिवेदनार्थं गते शिष्येऽस्यास्तत्र
संमार्जनादि कर्तुमार्याया एव प्रबोधकाल इति वदति । प्रतिबुद्धोत्थितापि किं
करिष्ये । न म उचितेष्वपि निजकार्येषु हस्तपादं प्रसरति । काम इदानीं सकामो
भवतु । अयमर्थः—सर्वदा वकोऽनार्येष्वेव प्रवर्तत इति साभिलाषो भवतु । तस्या-
भिलाषः पूर्यतामिति । येन कामेनासत्यसंधेऽसत्यप्रतिज्ञे । 'संधा प्रतिज्ञा मर्यादा'
इत्यमरः । जने शून्यहृदया सखी पदं स्थानं कारिता । 'शून्यहृदय'पदं हेतुत्वेनो-
पात्तम् । अथवा दुर्वाससः कोप एष विकारयत्यन्यथाकारयति । 'वेणीसहर्षा अन्य-
थात्वपरिणामेषु' इति गणपाठात् । 'अन्यथा कथं स राजर्षिः' इति साभिप्रायम् ।
तादृशानि मन्त्रयित्वैतावत्कालस्य लेखमात्रमपि न विसृजति । तदितोऽभिज्ञानम-
ङ्गुलीयकं तस्य विसृजावः । दुःखशीले तपस्विजने कोऽभ्यर्थ्यताम् ? तत्र गन्तुमिति
शेषः । ननु सखीगामी दोष इति व्यवसितापि जातव्यवसायापि न पारयामि
प्रवासप्रतिनिवृत्तस्य तातकाश्यपस्य दुष्यन्तपरिणीतामापन्नसत्त्वां गुर्विणीम् ।
'आपन्नसत्त्वा स्याद्गुर्विष्यन्तर्वन्नी च गर्भिणी' इत्यमरः । शकुन्तलां निवेदयितुं
संपादयितुम् । सखीगामी दोष इति निवेदयितुं न पारयामीति संबन्धः । अनेन
देववाण्यास्या अन्तर्वन्नीत्वं श्रावयिष्यत इति सूचितम् । इत्थंगतेऽस्माभिः किं करणी-

पाठा०—१ 'जणे पदं'. २ 'अथ वा ण तस्स राएसिणो अवराहो । दुव्वा-
सासावो ख एसो पव्वदि । अण्णधा'. ३ 'वाआमेत्तकं पि'. ४ 'णिहुक्खसी-
दले'. ५ 'ण अ सही'. ६ 'कदुअ ववसिदाओ'. ७ 'ता एत्थ दाणिं किं णु'.

(प्रविश्य)

प्रियंवदा—(सहर्षम्) सहि ! तुवर सउंदलाए पत्थाणंकोदुअं णिव्वत्तिदुं । [सखि ! त्वरस्व शकुन्तलायाः प्रस्थानकौतुकं निर्वर्तयितुम् ।]

अनसूया—सहि ! कहं एदं ? । [सखि ! कथमेतत् ? ।]

प्रियंवदा—सुणाहि; दाणिं सुँहसइदपुच्छिआ सउंदलासआसं गदग्धिं । तदो जाव एणं लज्जावणदमुहिं परिस्सजिअ तौदकस्सवेण एवं अहिणंदिदं—^६दिट्ठिआ धूमाउलिददिट्ठिणो वि जअमाणस्स पाँअए एव्व आहुदी पडिदा । वच्छे ! सुँसिस्सपरिदिण्णा विज्जा विअ असोअणिज्जा संवुत्ता । अज्ज एव्व इसिरक्खिदं तुमं भत्तुणो सआसं विसज्जेमि—त्ति । [शृणु; इदानीं सुखशयनपृच्छिका शकुन्तलासकाशं गतास्मि । ततो यावदेनां लज्जावनतमुखीं परिष्वज्य तातकाश्यपेनैवमभिनन्दितम्—दिष्ट्या धूमाकुलितदृष्टेरपि यजमानस्य पावक एवाहुतिः पतिता । वत्से ! सुखशयनपरिदत्ता विधेर्वाशोचनीया संवृत्ता । अद्यैव ऋषिरक्षितां त्वां भर्तुः सकाशं विसर्जयामि—इति ।]

यम् ? सखि ! त्वरस्व शकुन्तलायाः प्रस्थाने गमनसमये कौतुकं पारम्पर्यागतमङ्गलं निर्वर्तयितुं संपादयितुम् । 'कौतुकं नर्मेणीच्छायामुत्सवे कुतुके मुदि । पारम्पर्यागतख्यातमङ्गलोद्वाहसूत्रयोः ॥' इति हैमः । कथमेतत् ? शृणु; इदानीं सुखशयनपृच्छिका शकुन्तलायाः सकाशं गतास्मि । प्रातर्गत्वा रात्रौ तव सुखशयनं जातमिति या पृच्छति सा सुखशयनपृच्छेत्युच्यते, तेन प्रातः सुखशयनं प्रष्टुं गतास्मीत्यर्थः । ततो यावदेनां लज्जावनतमुखीं परिष्वज्य तातकाश्यपेनैवमभिनन्दितम् । दिष्ट्या दैवेन धूमाकुलितदृष्टेरपि यजमानस्य पावक एवाहुतिः पतिता । अनेन दृष्टान्तेन स्वस्य कृतकृत्यता ध्वनिता । ममायासं विनैव वाञ्छित-

पाठा०—१ 'कोदूहलाई करीअंति'. २ '(सविस्मयम्) सहि, कथं विअ ।' ३ 'सहसुत्तिआपुच्छणाणिमित्तं'. ४ 'अनु०—तदो तदो । प्रियं०—तदो जाव'. ५ 'तादकण्णो...अहिणंदेदि'. ६ 'वच्छे दिट्ठिआ धूमोवरुद्धदिट्ठिणो'. ७ 'मुहे जेव णिवडिदा आहुदी'. ८ 'सुसिस्सपरिगगहीदा विअ'. ९ 'ता अज्ज जेव तुमं इसिपरिगगहीदं कदुअ'.

टिप्प०—१ महाकवि—कालिदासस्याभिजातब्राह्मणान्वयजत्व पारम्परिकं वैदिकक्रियानुपुण्यं वैदिकप्रवरत्वं च संसूच्यतेऽनेन वाक्येन । नहि ब्रह्मकमापरिचितो यः कश्चिदेतादृक्कल्पनां मूर्ततयोपन्यस्तुं प्रभवेत् । २ यच्चोक्तं मनुना (२।१।१४)—'विद्या ब्राह्मणमेत्याह शेषधित्तेऽस्मि रक्ष माम् । असूयकाय मां मादास्तथा स्यां वीर्यवत्तमा' ॥ इति ।

अनसूया—अह केण सूइदो तादकस्सवस्स वुत्तंतो ? । [अथ केन सूचितस्तातकाश्यपस्य वृत्तान्तः ? ।]

प्रियंवदा—अगिसरणं पविट्टस्स सरीरं विणा छंदोमईए वाणि-
आए । [अग्निशरणं प्रविष्टस्य शरीरं विना छन्दोमय्या वाण्या ।]

(संस्कृतमाश्रित्य)

दुष्यन्तेनाहितं तेजो दधानां भूतये भुवः ।

अवेहि तनयां ब्रह्मन्नग्निगर्भां शमीमिव ॥ ३ ॥

अनसूया—(प्रियंवदामाश्लिष्य) सहि ! पिअं मे; किंदु अज्ज एव्व सउंदला णीअदित्ति उक्कंठासाधारणं परितोसं अणुहोमि । [सखि ! प्रियं मे; किंत्वयैव शकुन्तला नीयत इत्युक्कंठासाधारणं परितोष-
मनुभवामि ।]

स्थले संबन्धो जात इत्यर्थः । वत्से ! सुशिष्यपरिदत्ता विधेवाशोचनीया संवृता । अनेन तस्याः कृतकृत्यता ध्वनिता । अयैव ऋषिरक्षितां त्वां भर्तुः सकाशं विसर्ज-
यामीति । 'वर्तमानसामीप्ये-' (पा. ३।३।१३१) इति लट् । अथ केन सूचितः कथित-
स्तातकाश्यपस्य वृत्तान्तः ? । अग्निशरणमग्निहोत्रगृहम् । 'शरणं गृहरक्षित्रोः' इत्यमरः ।
प्रविष्टस्य शरीरं विनाऽशरीरिण्या छन्दोमय्या वाण्या सूचित इत्यर्थः । **संस्कृत-
माश्रित्येति** । उक्तं च **मातृगुप्ताचार्यैः**—'योज्यं विदूषकोन्मत्तबालतापस-
योषिताम् । नीचानां पण्डकानां च नीचग्रहविकारिणाम् ॥ विद्वद्भिः
प्राकृतं कार्यं कारणात्संस्कृतं क्वचित् ॥' इति । अत्र चाशरीरिणीवाण्यनुवाद एव
कारणम् । यथास्थितस्यैवानुवादः । स च संस्कृतमन्तरेण न संभवतीति संस्कृता-
श्रयणम् । **दुष्यन्तेनेति** । नामानुकीर्तनेन सोमवंशोद्भवत्वेन किमप्याभिजा-
त्यमौदार्यविनयादिगुणसंपन्नत्वं च व्यज्यते । भुवो भूतये ऐश्वर्यायेति ।
अनेन तस्य भाविचक्रवर्तित्वं ध्वन्यते । आहितं निषिक्तं तेजो दधानाम् । तेज
इति विषयनिगरणेनातिशयोक्तिः । तेन तेजस्वरूपत्वं गर्भस्य ध्वनितम् ।
तनयामवेहि जानीहि । 'अग्निगर्भां शमीमिव' इति सहजपूतत्वं ध्वनितम् । उप-
मानुप्राप्तौ । अनेन मार्गलक्षणमङ्गमुपक्षिप्तम् । तल्लक्षणं तु—'भूतार्थवचनं चैष
मार्ग इत्यभिधीयते' इति । अशरीरिण्या वाचा सत्यार्थकथनात्प्राप्त्याशानुगम-

पाठा०—१ 'सहि, केण उण आचक्खिदो तादकणस्स अअं वुत्तंतो'.
२ 'अणुभवामि'.

टिप्प०—१ मृगशापाङ्गीतो वह्निः शमीवृक्षमध्यगच्छदिति तिवृत्तं महाभारते (शल्यप०)
'ततोऽग्नितीर्थमासाद्य शमीगर्भस्थमेव हि । ददृशुर्ज्वलनं तत्र वसमानं यथाविधि' इति दृश्यते ।

प्रियंवदा—सहि ! आवां दाव उक्कंठं विणोदइस्सामो । सां तवस्सिणी णिव्वुदा होदु । [सखि ! आवां तावदुत्कण्ठां विनोदयिष्यावः । सा तपस्विनी निर्वृता भवतु ।]

अनसूया—तेण हि एदस्सिं चूदसाहावलंबिदे णारिएरसमुग्गए एतण्णिमित्तं एव्व कैलंतरक्खमा णिक्खित्ता मए केसरमालिआ । तां इमं हत्थसंणिहिदं करेहि । जाव अहंपि से मिअलोअणं तित्थमिच्चित्तं दुब्बाकिसलअणित्ति मंगलसमालंभणाणि विरएमि । [तेन ह्येतस्मिंश्चूत-शाखावलम्बिते नालिकेरसमुद्रके एतन्निमित्तमेव कालान्तरक्षमा निक्षिप्ता मया केसरमालिका । तदिमां हस्तसंनिहितां कुरु । यावदहमपि तस्यै मृग-रोचनां तीर्थमृत्तिकां दूर्वाकिसलयानीति मङ्गलसमालम्भनानि विरचयामि ।]

प्रियंवदा—तह करीअदु । [तथा क्रियताम् ।]

(अनसूया निष्क्रान्ता; प्रियंवदा नाट्येन सुमनसो गृह्णाति)

(नेपथ्ये)

गौतमि ! आदिश्यन्तां शार्ङ्गैरवमिश्राः शकुन्तलानयनाय ।

त्वम् । सखि ! प्रियं मे; किंत्वयैव शकुन्तला नीयत इत्युत्कण्ठासाधारणं परितोष-मनुभवामि । तेनोत्कण्ठा परितोषश्चेत्युभयमप्यनुभवामीत्यर्थः । आवां ताव-दुत्कण्ठां विनोदयिष्यावः परिहरिष्यावः । सा तपस्विन्यनुकम्पार्हा निर्वृता सुखिता भवतु । 'तपस्वी त्वनुकम्पार्हः' इत्यमरः । तेनैतस्मिंश्चूतशाखावलम्बिते नालिके-रस्य समुद्रके संपुटके एतन्निमित्तमेव कालान्तरक्षमा निक्षिप्ता मया केसर-मालिका बकुलमाला । तदिमां हस्तसंनिहितां कुरु, गृहाणेत्यर्थः । यावदह-मपि तस्यै तदर्थम् । 'तादर्थ्ये ङिञ्च' इति विकल्पेन षष्ठीविधानात् । मृगरो-चनां गोरोचनाम् । मृगः पशौ कुरङ्गे च' इति विश्वः । तीर्थमृत्तिकां दूर्वाकिस-लयानि दूर्वाङ्कुरा इत्येतद्रूपाणि मङ्गलसमालम्भनानि मङ्गलालंकरणानि विरच-यामि, एकत्र करोमीत्यर्थः । 'समालम्भनमालेपे तिलकेऽलंकृतावपि' इति यादवप्रकाशः । तथा क्रियताम् । अनसूये ! त्वरस्व । एते खलु हस्तिनापुरगामिन ऋषय आकार्यन्ते । सखि ! एहि; गच्छावः । एषा सूर्योदय एव शिखामज्जिता मज्जनं स्नानं कारिता अभ्यङ्गस्नानं कारितेति यावत् । प्रतिष्ठिता गृहीता नीवारा

पाठा०-१ 'अम्हे कथं पि उक्कंठं'. २ 'सा दाणिं तवस्सिणी'. ३ 'काल-हरणक्खमा केसरगुंडा णिक्खित्ता चिट्ठंति'. ४ 'ते तुमं णलिणीवत्तसंगदे करेहि'. ५ 'गोरोअणं तित्थमट्ठिअं'. ६ 'विरअआमि'. ७ 'शार्ङ्गैरवशारद्वतमिश्राः'.

प्रियंवदा—(कर्णं दत्त्वा) अनसूए ! तुवरसु; एदे खु हत्थिणा-
उरगामिणो इसीओ सदावीअंति । [अनसूये ! त्वरस्व; एते खलु
हस्तिनापुरगामिन ऋषय आकार्यन्ते ।]

(प्रविश्य समालम्भनहस्ता)

अनसूया—सहि ! एहि; गच्छम्ह । [सखि ! एहि; गच्छावः ।]

(इति परिक्रामतः)

प्रियंवदा—(विलोक्य एसा सुजोदए एव सिहामज्जिदा पडि-
च्छिदणीवारहत्थाहिं सोत्थिवाअणकाहिं तावसीहिं अहिणंदीअमाणा
सउंदला चिट्ठइ । उवसप्पम्ह णं । [एषा सूर्योदय एव शिखामज्जिता
प्रतिष्ठितनीवारहस्ताभिः स्वस्तिवाचनिकाभिस्तापसीभिरभिनन्द्यमाना शकुन्तला
तिष्ठति । उपसर्पाव एताम् ।]

(इत्युपसर्पतः)

(ततः प्रविशति यथोद्दिष्टव्यापारासनस्था शकुन्तला)*

तापसीनामन्यतमा—(शकुन्तलां प्रति) जादे ! भत्तुणो बहु-
मौणसूअअं महादेईसहं लहेहि । [जाते ! भर्तुर्बहुमानसूचकं महादेवीशब्दं
लभस्व ।]

द्वितीया—वच्छे ! वीरप्पसविणी होहि । [वत्से ! वीरप्रसविनी भव ।]

यैरेवंभूता हस्ता यासां ताभिः । शून्यहस्तानामागमनमनुचितमिति नीवारेत्या-
द्युक्तिः । स्वस्तिवाचनिकाभिः पारम्पर्येण स्वस्तिवाचनाधिकारिणीभिस्तापसीभिस्त-
पस्विसुवासिनीभिराशीर्भिरनुगृह्यमाणा (रभिनन्द्यमाना) शकुन्तला तिष्ठति । उप-
सर्पाव एताम् । जाते पुत्रि ! भर्तुर्बहुमानसूचकं महादेवीशब्दं लभस्व । वत्से ! वीर-
प्रसविनी भव । वत्से ! भर्तुर्बहुमता भव । सुखमज्जनं सुन्नानं ते भवतु ।
स्वागतं मे सख्योः । इतो निषीदतम् । सज्जा भव । यावन्मङ्गलसमालम्भनं
विरचयावः । इदमपि बहु मन्तव्यम् । दुर्लभमिदानीं मे सखीमण्डनं भविष्यतीति
उचितं न ते मङ्गलकाले रोदितुम् । अनेन भविष्यद्वियोगः सूचितः । अश्रूणि
विस्त्रु(प्रमृ)ज्येति त्रिपताकानामिकया नेत्रदेशगतया । त्रिपताकालक्षणमुक्तं

पाठा०—१ 'ज्जेव किदमज्जणा'. २ 'शकुं०—अश्वदीओ वंदामि ।'.
३ 'माणसुइत्तअं देवीसहं अधिगच्छ । (इति गौतमीवर्जं निष्क्रान्ताः ।)'.

तृतीया—अच्छे ! भत्तणो बहुमदा होहि । [वत्से ! भर्तुर्बहुमता भव ।]

(इत्याशिषो दत्त्वा गौतमीवर्जं निष्कान्ताः)

सख्यौ—(उपसृत्य) सहि ! सुहमज्जणं दे होदु । [सखि ! सुख-मज्जनं ते भवतु ।]

शकुन्तला—साअयं मे सहीणं । इदो णिसीदह । [स्वागतं मे सख्योः । इतो निषीदतम् ।]

उभे—(मङ्गलपात्राण्यादाय उपविश्य) हला ! सज्जा होहि । जाव मंगलसमालंभणं विरएम् । [हला ! सज्जा भव । यावन्मङ्गलसमालम्भनं विरचयावः ।]

शकुन्तला—ईदं पि बहु मंतव्वं । दुल्लहं दाणिं मे सहीमंडणं भविस्सदि ति । [इदमपि बहु मन्तव्यम् । दुर्लभमिदानीं मे सखीमण्डनं भविष्यतीति ।] (इति बाष्पं विसृजति)

उभे—सहि ! उइअं ण दे मंगलकाले रोइतुं । [सखि ! उचितं न ते मङ्गलकाले रोदितुम् ।] (इत्यश्रूणि प्रमृज्य नाट्येन प्रसाधयतः)

प्रियंवदा—आहरणोइदं रूवं अस्समसुलहेहिं पसाहणेहिं विप्प-आरीअदि । [आभरणोचितं रूपमाश्रमसुलभैः प्रसाधनैर्विप्रकार्यते ।]

प्राक् । नाट्येनेति त्रिपताकानामिकया तिलकं पार्श्वमुखसंदंशाभ्यामुभयकर-स्थाभ्यां मालाभ्रमराभ्यां तालपत्रद्वयं कर्णपूरद्वयमित्यादि । तल्लक्षणानि तु—‘अरालाङ्गुष्ठतर्जन्यौ लग्नाग्रे निम्रतां गतः । किञ्चिच्चेतनमध्यः स्यात्तदा संदंश उच्यते । स त्रेधा स्यादग्रतश्च मुखतः पार्श्वतः क्रमात् । प्राङ्मुखः पार्श्वमुखः इत्यस्य लक्षणम् ॥’ इति । अराललक्षणमुक्तं प्राक्—‘अङ्गुष्ठमध्यमाङ्गुल्यौ श्लिष्टाग्रे तर्जनी नता । यत्रोर्ध्वे विरले शेषे मकरो भ्रमरो भवेत् ॥ कर्णपूरे तालपत्रे कट-कोद्धरणादिषु ॥’ इति । आभरणोचितं रूपमाश्रमसुलभैः प्रसाधनैर्विप्रकार्यते, विकृतं क्रियत इत्यर्थः । आभरणोचितमित्यनेन सूचितमाभरणम् । तद्वारा तदान-

पाठा०-१ ‘पिअसहीणं’. २ ‘उज्जुआ दाव होहि’. ३ ‘करेमो’. ४ ‘उइदं पि एदं अज्ज बहुमण्णिदव्वं जदो’. ५ ‘ण जुत्तं मंगलं’. ६ ‘अहो, आह-रणारिहं’.

(प्रविश्योपायनहस्तौ)

ऋषिकुमारकौ—इदमलंकरणम् । अलंकृत्यतामत्रभवति !

(सर्वा विलोक्य विस्मिताः)

गौतमी—वैच्छ णारअ ! कुदो एदं ? । [वत्स नारद ! कुत एतत् ?]

प्रथमः—तातकाश्यपप्रभावात् ।

गौतमी—किं माणसी सिद्धी ? । [किं मानसी सिद्धिः ?]

द्वितीयः—न खलु; श्रूयताम् तत्रभवता वयमाज्ञप्ताः—शकुन्तला-
हेतोर्वनस्पतिभ्यः कुसुमान्याहरत—इति । तत इदानीं,—क्षौमं केनचिदिन्दुपाण्डु तरुणा माङ्गल्यमाविष्कृतं
निष्कृत्युतश्चरणोपभोगसुलभो लाक्षारसः केनचित् ।
अन्येभ्यो वनदेवताकरतलैरापर्वभागोत्थितै-
र्दत्तान्याभरणानि तत्किंसलयोद्भेदप्रतिद्वन्द्विभिः ॥ ४ ॥

यनकर्तृणामपि सूचनमार्थम् । इत्यृषिकुमारयोः प्रवेशः । विस्मिता इति । अक-
स्मादलंकारदर्शनेन तेषां चातिरमणीयत्वदर्शनेन । वत्स नारद ! कुत एतत् ? किं
मानसी सिद्धिः ? न खल्विति पूर्वस्योत्तररूपं भिन्नं वाक्यम् । क्षौममिति । केन-
चित्तरुणेन्दुवत् पाण्डु श्वेतम् । मङ्गलकर्मणि साधु माङ्गल्यम् । अनुपहतदशं गोरोचना-
चित्रितपर्यन्तं युगलं चेत्यर्थः । अत एवाग्रे (पृ. १३६) ‘परिधेहि संपदं खोमजुअलं’
इति । क्षौमं दुकूलमाविष्कृतं दत्तम् । केनचित्तरुणेत्यनुषज्यते । चरण उपभोगो
रञ्जनदिस्तत्र सुलभो योग्यः । अनेन विशेषणेनानेकप्रयत्नजनितचरणालेपन-
योग्यतायत्नसिद्धेति ध्वनितम् । लाक्षारसोऽलक्तकद्रवो निष्कृतो दत्तः । पूर्वोक्त-
रीत्याऽत्राप्यश्लीलपरिहारः । अन्येभ्यो वृक्षेभ्यः किसलयोद्भेदा उद्भिद्यमानपल्लवाः ।
लक्षणया रक्ततरत्वकोमलत्वादि व्यङ्ग्यम् । तत्प्रतिद्वन्द्विभिस्तत्प्रतिस्पर्धिभिः, तादृ-
शैरिति यावत् । पर्वभागं मर्यादीकृत्योत्थितैर्वनदेवताकरतलैराभरणानि दत्तानी-
त्यन्वयः । अत्र वनदेवताकरतलदत्ताभरणेन तस्या आजन्मवैधव्यसौभाग्ये आभ-
रणानामनर्घत्वादि च व्यज्यते । तत्किंसलयेति विशेषणावकाशदानाय ‘तलं’ग्रहणम् ।
आपर्वेति विशेषणेन वनदेवतानामदृश्यत्वं सूचयता करतलभागस्यैव दृश्यत्वं
वदता तासामेव करणत्वमस्तु, किं तद्वस्तुतलैरिति शङ्का निरस्ता । स्वभावोक्तिपर्य-
वसितेन तत्किंसलयेति तद्विशेषणेन तेषूद्भेदयोग्यता ध्वनिता । उपमयोः संसृष्टिः ।

पाठा०—१ ‘(प्रविश्याभरणहस्तौ मुनिकुमारकः) इदमलंकारजातमलं-
क्रियतामायुष्मती’. २ ‘हारीतः-’. ३ ‘वैच्छ हारीद, कुदो’. ४ ‘तत्किंस-
लयच्छायाप्रतिस्पर्धिभिः’.

प्रियंवदा—(शकुन्तला विलोक्य) हला ! इमाए अब्भुववत्तीए सूइया दे भत्तुणो गेहे अणुहोदवा राअलच्छित्ति । [हला ! अनयाभ्युपपत्त्या सूचिता ते भर्तुर्गेहेऽनुभवितव्या राजलक्ष्मीरिति ।]

(शकुन्तला व्रीडां रूपयति)

प्रथमः—गौतम ! एहेहि; अभिषेकोत्तीर्णाय काश्यपाय वनस्पति-सेवां निवेदयावः ।

द्वितीयः—तथा ।

(इति निष्क्रान्तौ)

सख्यौ—अए ! अणुवजुत्तभूसणो अअं जणो । वित्तकम्मपरिअएण अंगेसु दे आहरणविणिओअं करेम्ह । [अये ! अनुपयुक्तभूषणोऽयं जनः । चित्रकर्मपरिचयेनाङ्गेषु त आभरणविनियोगं कुर्वः ।]

श्रुतिवृत्त्यनुप्राप्तौ, अर्थापत्तिर्हेतुश्च । शार्दूलविक्रीडितं वृत्तम् । ‘अन्यैस्तैः’ इति पठित्वा कर्तृप्रकमभङ्गः परिहर्तव्यः । ‘करतलैः’ इत्यस्य करणत्वात्केचनात्र समादधते-पूर्वार्धे वृक्षाणां सेवासूचनम्, उत्तरत्र वनदेवतानामिति तत्कर्तृकत्वमेवोचितमिति,—तन्न सम्यक्; करणत्वेनापि तदुपपत्तेः । अन्यथा पूर्वार्धवत्करणानुपादानेऽपि तत्संभवात् । किं च पूर्वत्र ‘वनस्पतिभ्यः पुष्पाण्याहरत’ इत्युत्तरत्र ‘काश्यपाय वनस्पतिसेवां निवेदयावः’ इति शिष्ययोर्वाक्येन विरोधः स्यात् । अतः पूर्वोक्तमेव ज्यायः । शब्दानुपादान एकपर्वमात्रः प्रत्ययः स्यात्; ‘भाग’शब्दोपादानेऽपि तु पर्वत्रयमपि प्रतीयत इति नावकरत्वम् । तेन विना दानासंभवादौपम्यासंग-तेश्च । अनयाभ्युपपत्त्यानुग्रहेण सूचिता—भर्तुर्गेहेऽनुभवितव्या राजलक्ष्मीरिति । ‘प्रविश्योपायनहस्तौ’ इत्यादिनैतदन्तेनोदाहरणमङ्गमुपक्षिप्तम् । तल्लक्षणं तु —‘यत्तु सातिशयं वाक्यं तदुदाहरणं स्मृतम्’ इति । वृक्षाणां चेतनवद्वन-देवताहस्तैरलङ्कारदानवचनात्सातिशयत्वप्राप्त्याशानुगमत्वं प्रकटमेव । अनुप-युक्तभूषणोऽधृतालंकारोऽयं जनः । चित्रकर्मपरिचयेनाङ्गेष्वभरणविनियोगं कुर्वः ।

पाठा०-१ ‘प्रियं०—(शकुन्तलां विलोक्य) कोडरसंभवा वि महुअरी पोक्खर-महुं जेव अहिलसदि । गौतमी—इमाए अब्भुववत्तीए सूइया भत्तुणो गेहे अणु-भविदवा राअलच्छी ।’ २ ‘हारीतः—यावदिमां वनस्पतिसेवामभिषेकार्थं मालिनीतीरमवतीर्णाय भगवते कण्वाय निवेदयामि । (इति निष्क्रान्तः)’ ३ ‘अणुणुभूदभूसणो अअं जणो कधं तुमं अलंकरेदु (चिंतयित्वा विलोक्य च) चित्तपरिचएण दाणिं दे अंगेसु आहरणविणिओअं करेम्ह’.

शकुन्तला—जाणे वो णेउणं । [जाने वां नैपुणम् ।]

(उभे नाट्येनालंकुरुतः)

(ततः प्रविशति स्नानोत्तीर्णः काश्यपः)

काश्यपः—

यास्यत्यद्य शकुन्तलेति हृदयं 'संसृष्टमुत्कण्ठया

कण्ठः स्तम्भितबाष्पवृत्तिकलुषश्चिन्ताजडं दर्शनम् ।

वैक्लव्यं मम तावद्दीदृशमिदं स्नेहादरण्यौकसः

पीड्यन्ते गृहिणः कथं न तनयाविश्लेषदुःखैर्नवैः ॥ ५ ॥

(इति परिक्रामति)

जाने वां नैपुणम् । नाट्येनेति कर्तरीमुखेनालक्तकेन पादरञ्जनम् । हंसा-
स्येन च्युतसंदंशेनोर्मिकापरिधापनम् । एवमन्यदप्यनुसंधेयम् । कर्तरीमुखलक्षणं
यथा—'अश्लिष्टा मध्यमा पृष्ठे संस्थिता तर्जनी यदा । त्रिपताकस्य हस्तस्य
तदा स्यात् कर्तरीमुखः । अलक्तकादिना पादरञ्जने' इति । हंसास्यलक्षणमुक्तं
प्राक् । यास्यतीति । अद्याधुना शकुन्तला यास्यति । न तु याता, नापि याति;
अपि तु 'यास्यति' इति मनसि कृतमात्र एवेति भावः । इति कृत्वा 'हृदयमुत्कण्ठया
संसृष्टम् । प्रेमातिशयो द्योत्यते । अत्रोद्देश्यप्रतिनिर्देश्यप्रक्रम इन्द्रियाणां खविष-
याग्राहकत्वं च 'हृदय'पदोपादानमन्तरेण न स्फुरतीति तत्पदोपादानम् । तेन नार्थ-
पौनरुक्त्यम् । स्तम्भिता या बाष्पस्य वृत्तिः प्रवृत्तिः, आरम्भ इति यावत् । तथा
कलुषः स्वरभङ्गवान्कण्ठः । स्तम्भितत्वे कारणं पुरुषगतधैर्यम् । तेन निर्हेतुत्वं
न शङ्क्यम्; हेत्वलंकारस्य गम्यत्वं प्रवृत्तस्य स्तम्भयितुमशक्यत्वात् 'वृत्ति'-
पदोपादानम् । एतेन स्फुटं वाचोऽप्रवृत्तिर्ध्वनिता । दर्शनं तत्तदिन्द्रियजं ज्ञानम् ।
चिन्तया जडं स्वस्वविषयाग्राहकम् । मनसश्चिन्तया प्रस्तत्वात्तेन विना तदग्राह-
कत्वं तेषाम् । मम तावदादावेवेदशमनिर्वचनीयमिदमनुभूयमानं स्नेहात्प्रीतिभा-
वाद्द्वैक्लव्यं विह्वलता । कीदृशो मम ? अरण्यौकसो वनवासिनः । अनेन तद्योग्यता-
प्यसंभावनीयेति व्यज्यते । गृहिणो गृहनिवासिनः, तद्दुःखाभिज्ञा इति भावः ।
नवैः प्रथमोत्पन्नैः । द्वितीयवारादौ पूर्वानुभूतत्वाच्च तथा दुःखमिति भावः ।
गृहिण इति व्यतिरेकः । वृत्त्यनुप्रासच्छेकानुप्रासौ । 'इति'शब्दोपादानाद्धेतुरपि ।
अनन्तरोक्तमेव वृत्तम् । 'दृष्टिर्जडा चिन्तया' इति पठित्वोद्देश्यप्रतिनिर्देश्यप्रक्रम-

पाठा०—१ 'जाणामि वो णिउणत्तणं' । २ 'सृष्टं समुत्कण्ठया' । ३ 'अन्त-
र्बाष्पभरोपरोधि गदितं चिन्ताजडं' । ४ 'दीदृशमहो स्नेहा' । ५ 'कथं नु' ।

टिप्प०—१ 'काव्येषु नाटकं रम्यं तत्रापि च शकुन्तला । तत्रापि च चतुर्थोऽङ्कस्तत्र
श्लोकचतुष्टयम् ॥' इति प्रथितिः । तत्रेदं सहृदयस्वान्तग्राहि प्रथमं पद्यम् ।

सख्यौ—हला सउंदले ! अवसिर्दमंडणासि । परिधेहि संपदं
खोमजुअलं । [हला शकुन्तले ! अवसितमण्डनासि । परिधत्स्व सांप्रतं
क्षौमयुगलम् ।]

(शकुन्तलोत्थाय परिधत्ते)

गौतमी—जादे ! एसो दे आणंदपरिवाहिणा चैक्खुणा परिस्स-
जंतो विअ गुरू उवट्ठिदो । आआरं दाव पडिवज्जस्स । [जाते ! एष
त आनन्दपरिवाहिणा चक्षुषा परिष्वजमान इव गुरुरुपस्थितः । आचारं
तावत्प्रतिपद्यस्व ।]

शकुन्तला—(सत्रीडम्) ताद ! वंदामि ।^१ [तात ! वन्दे ।]

काश्यपः—वत्से !

ययातेरिव शर्मिष्ठा भर्तुर्वहुमता भव ।

सुतं त्वमपि सम्राजं सेव पूरुमवाप्नुहि ॥ ६ ॥

गौतमी—भअवं ! वरो खु एसो; ण आसिसा । [भगवन् ! वरः
खल्वेषः; नाशिषः ।]

काश्यपः—वत्से ! इतः सद्योहुताग्नीन् प्रदक्षिणीकुरुष्व ।

(सर्वे परिक्रामन्ति)

काश्यपः—(ऋक्छन्दसाऽऽशास्ते)

भङ्गः परिहर्तव्यः । 'दृष्टिर्ज्ञानेऽक्षिण दर्शने' इति कोशात् । अर्थः स एव । 'कथं
न तनया—' इति काका योज्यम् । अवसितमण्डना समाप्तभूषणासि । परिधत्स्व
सांप्रतं क्षौमयुगलम् । जाते ! एष त आनन्दपरिवाहिना चक्षुषा परिष्वज-
न्निवेत्युत्प्रेक्षा । गुरुः कण्व उपस्थितः प्राप्तः । आचारमभ्युत्थानवन्दनादिकं ताव-
त्प्रतिपद्यस्व । तात ! वन्दे । ययातेरिति । अनेन क्रमलक्षणमङ्गमुपक्षिप्तम् ।
'तत्त्वोपलब्धिपरिष्ठस्य क्रम इत्यभिधीयते' इति । आशीर्वादव्याजेन तस्य वरत्वेन
च कथनादाशीर्लक्षणो नाट्यालंकारोऽपि । 'आशीरिष्टजनाशंसा' इति तल्ल-
णात् । वरः खल्वेषः, नाशिषः । ऋक्छन्दस्तेन ऋक्छन्दोप्रथितेन वाक्येनेति

पाठा०—१ 'मंडणा दाणिं सि तुमं ! संपदं परिधेहि विचित्तं क्षोमं' .
२ 'लोभणेण' . ३ 'ता समुदाभारं पडिवज्जसु' . ४ '(वन्दनां करोति)' .
५ 'पत्युर्बहु' . ६ 'ण अण आसिसा' .

अमी वेदिं परितः क्लृप्तधिष्ण्याः
समिद्वन्तः प्रान्तसंस्तीर्णदर्भाः ।

अपघ्नन्तो दुरितं हव्यगन्धै-
वैतानास्त्वां वह्नयः पावयन्तु ॥ ७ ॥

प्रतिष्ठस्वेदानीम् । (सदृष्टिक्षेपम्) कै ते शार्ङ्गरवमिश्राः ? ।

(प्रविश्य)

शिष्यः—भगवन् ! इमे स्मः ।

काश्यपः—भगिन्यास्ते मार्गमादेशय ।

शार्ङ्गरवः—इत इतो भवती ।

(सर्वे परिक्रामन्ति)

काश्यपः—भो भोः संनिहितास्तपोवनतरवः !

पातुं न प्रथमं व्यवस्यति जलं युष्मास्वपीतेषु या
नादत्ते प्रियमण्डनापि भवतां स्नेहेन या पल्लवम् ।

आद्ये वः कुसुमप्रसूतिसमये यस्या भवत्युत्सवः

सेयं याति शकुन्तला पतिगृहं सर्वैरनुज्ञायताम् ॥ ८ ॥

यावत् । अमी इति । अमी पुरतः परिदृश्यमानाः क्लृप्तधिष्ण्याः क्लृप्तस्थानाः ।
'धिष्ण्यं स्थाने गृहे भेऽग्नौ' इत्यमरः । अनेन त्रित्वमुक्तम् । समिद्वन्तः ससमिधः ।
पदसंज्ञायां जश्त्वम् । प्रान्तसंस्तीर्णेति च विशेषणद्वयेन सद्योद्वतत्वेन प्रकाशमान-
त्वाच्छुभसूचकत्वं ध्वन्यते । अपघ्नन्तो नाशयन्तः । वैताना यज्ञसंबन्धिनः । परिकरा-
लंकारः । 'तपोवनतरव' इत्यस्य श्लोकेन संबन्धः । पातुमिति । न विद्यते पीतं
पानमेषां तेऽपीताः । 'अर्शआदिभ्योऽच्' (पा. ५।२।१२७) । तथा च महाभाष्ये—
'अकारो मत्वर्थीयः । विभक्तमेषामस्तीति विभक्ताः, पीतमेषामस्तीति पीताः' इति ।
अथवा, उत्तरपदलोपो द्रष्टव्यः । 'विभक्तधना विभक्ताः पीतोदकाः पीताः' इति तत्र
लोपशब्दार्थमाह कैयटः—'गम्यमानस्याप्रयोग एव लोपोऽभिमतः । विभक्ता
भ्रातर इत्यत्र धनस्य यद्विभक्तत्वं तद्भ्रातृषूपचर्यते । पीतोदका गाव इत्यत्रा-
प्युदकस्य पीतत्वं गोष्वारोप्यते' इति । तदभिप्रायेणैव पूर्वव्याख्या । युष्मास्व-

पाठा०—१ 'प्रान्तविकीर्ण'. २ 'पालयन्तु'. ३ 'वत्से, ...शार्ङ्गरवशारद्वत-
मिश्राः'. ४ 'शिष्यौ—भगवन्, इमौ स्वः'. ५ 'वत्स शार्ङ्गरव, भगिन्याः
पन्थानमादेशय'. ६ 'वनदेवतास्तपो'. ७ 'युष्मास्वसिक्तेषु या'. ८ 'कुसुम-
प्रवृत्तिसमये'.

(कोकिलारवं सूचयित्वा)

अनुमतगमना शकुन्तला

तरुभिरियं वनवासबन्धुभिः ।

परभृतविरुतं कलं यथा

प्रतिवचनीकृतमेभिरीदृशम् ॥ ९ ॥

(आकाशे)

रम्यान्तरः कमलिनीहरितैः सरोभि-

श्छायाद्रुमैर्नियमितार्कमयूखतापः ।

पीतेषु सा जलं पातुं न व्यवस्यतीत्येतावत्युच्यमाने पूर्वकालतायाः प्राप्तत्वात्प्रथममिति पदमनर्थकमिति चेत्, -न; तदायमर्थः संपन्नः—यदा यदाऽस्या जलपानव्यवसायस्तदा तदा युष्मास्वपीतेषु नेति । अयं चार्थो नाभिप्रेतः । ततः ‘प्रथम’मिति पानक्रियाविशेषणम् । तेन युष्मास्वपीतेषु प्रथमं जलं पातुं न व्यवस्यतीति । भवत्सूदकव्यतिरेकेण प्रथमं जलपानं न करोतीत्यर्थः । ‘व्यवस्यति’ इति वर्तमानप्रत्ययेनाधुनाप्येतदवस्थाया अपि तन्निर्वाह इति ध्वन्यते । एवमग्रिमवर्तमानप्रत्यययोरपि व्यञ्जकत्वं बोद्धव्यम् । ‘प्रियमण्डनापी’त्यनेन ग्रहणयोग्यता सूचिता । भवतां पल्लवमवतंसादि कर्तुं स्नेहेन नादते । वो युष्माकमाद्ये प्रथमे कुसुमप्रसूतिसमये पुष्पोत्पत्तिकाले यस्या उत्सवो भवति । फलसमयजो हर्षातिशयो वक्तुमेव न शक्यत इत्याशयः । सेयं प्रत्यक्षपरिदृश्यमाना शकुन्तला पतिगृहं याति । सर्वैः, संभूयेत्यर्थः । अनुज्ञायताम् । प्रत्येकानुज्ञादाने कालविलम्बो भविष्यतीत्याशयः । ‘पतिगृह’मित्यनेनानुज्ञानस्योचितसमयत्वं ध्वनितम् । चेतनव्यवहारसमारोपात्समासोक्तिः । वृत्तिश्रुतिच्छेकानुप्रासाः, हेतुश्च । वृत्तमनन्तरोक्तम् । ‘कोकिलारवं सूचयित्वे’ति नेपथ्यगतनटत्वेन । ते हि सुशिक्षिताः सर्वे शकुन्तशब्दं कुर्वन्ति ।

अनुमतेति । इयं शकुन्तला वनवासबन्धुभिरिति रूपकम् । तरुभिरनुमतगमना यथा कलं परभृतविरुतं कोकिलकूजितं तरुभिरीदृशं प्रत्यक्षतोऽनुभूयमानं प्रतिवचनीकृतम् । विरुतस्य प्रतिवचनेन रूपेण प्रतिरूपयोगात् परिणामः । एवं पूर्वत्रापि । अनुप्रासश्च । अपरवक्त्रं वृत्तम् । **रम्यान्तर इति ।** कमलिनीभिर्हरितैः । श्यामलैरिति तद्गुणालंकारः । अनेन कमलिनीव्याप्तत्वं ध्वन्यते । ‘कमलिनी’शब्देन कमलसंयोगोऽपि । अत एव न विसिन्यादिपदप्रयोगः । एतादृशैः सरोभी रम्याप्यन्तराणि मध्यानि यस्य सः । एतेन कोमलाङ्ग्यास्तन्व्याः कदाचनादृष्टशरणस्तृषादिपीडाभावो ध्वन्यते । ‘सरोभिः’ इति बहुवचनेन प्रतिपदं सरसः सत्त्वं

पाठा०—१ ‘यदासीत्प्रतिवचनीकृतमेभिरात्मनः’. २ ‘(नेपथ्ये)’. ३ ‘मरीचितापः’.

भूयात्कुशेशयरजोमृदुरेणुरस्याः

शान्तानुकूलपवनश्च शिवश्च पन्थाः ॥ १० ॥

(सर्वे सविस्मयमाकर्णयन्ति)

गौतमी—जादे ! णादिजणसिणिद्धाहिं अणुण्णादगमणासि तवोवणदेवदाहिं । पणम भअवदीणं [जाते ! ज्ञातिजनन्निग्धाभिरनुज्ञात-गमनासि तपोवनदेवताभिः । प्रणम भगवतीः ।]

शकुन्तला—(सप्रणामं परिक्रम्य जनान्तिकम्) हला पिअंवदे !

सूचितम् । छायाप्रधाना द्रुमास्तैः । तरुमात्रेणार्कतापनिरासः कर्तुं न शक्यत इति छायाप्रधानत्वविशेषणं बहुवचनमपि । तेन विश्रान्तिस्थलसत्त्वं व्यज्यते । विशेषणप्रक्रमभङ्गश्च निरस्तः । नियमितो निषिद्धोऽर्कस्य मयूखा दीप्तयस्तासां तापो यत्र सः । 'मयूखस्त्विदकरज्वालासु' इत्यमरः । अत्रार्कस्य दीप्त्यविनाभावेऽपि पुनर्दोषप्रहणेन मध्याह्नस्था दीर्घलक्ष्यते । तापाधिक्यं फलम् । 'अर्कमरीचि-तापसः' इति पाठे 'उष्णमरीचिः' इति पठनीयम् । अनेन पूर्वव्यङ्ग्यसहकृतो गमने दुःखाभावो व्यज्यते । कुशेशयस्याम्बुजस्य रजोवन्मृद् रेणुर्यत्र सः । अनेन चरणानुपघातो व्यज्यते । शान्तो मन्दोऽनुकूलः पवनो यत्र सः । अत एव शिवः शुभः पन्था अस्या भूयात् । अत्रैकश्चकारो विशेषणानां समुच्चये । द्वितीयस्त्वनुपपन्नः । शिवश्चेत्यस्य समुच्चये भविष्यतीति चेत्तर्हि पूर्वविशेषणचतुष्टयेऽपि चकार उपादातव्यः स्यान्न चोपात्तः । तेनायमर्थः—शान्तोऽनुकूलश्चासौ पवनश्च यत्र स पन्थाश्च शिवो माङ्गल्यरूपः सुखप्रदश्च । अर्शआदित्वाद् । भूयादिति । 'शिवं मोक्षे सुखे भद्रे' इति विश्वः । वायुमार्गयोरुभयोः प्राकरणीकत्वात्तुल्ययोगितया विशेषणत्रयमत्रापि योज्यम् । अत एव 'शान्ते'त्यादिपदं समस्तं कृतम् । तत्राद्यविशेषणद्वयेन सौगन्ध्यं शीतलत्वं चोक्तम् । शान्तेति मन्दत्वम् । अनुकूलेति शकुनसूचकत्वम् । 'कुशेशये'त्यनेन वायोर्धूसरत्वमुक्तम् । तेन किञ्चिदपशकुनसूचकत्वम् । योग्येन वायुना योग्यस्य पथः संबन्धव्योतनात् समालंकारो व्यङ्ग्यः । परस्परोपकरणादन्योन्यालंकारोऽपि । वृत्तिश्रुत्यनुप्रासौ । उपमाहेतुपरिकरालंकाराः । वसन्ततिलका वृत्तम् । पांसुलत्वेन राजकन्याज्ञानुमानादनुमानलक्षणमङ्गमुपक्षिप्तम् । तल्लक्षणं दशरूपके (१।४०)—'अभ्यूहो लिङ्गतोऽनुमा' इति । जाते ! ज्ञातिजनवत्निग्धाभिरनुज्ञातगमनासि तपोवनदेवताभिः । प्रणम

पाठा०-१ 'णादिकुलसिणिद्धं अन्भङ्गुण्णादा सि तवो'.

णं अज्जउत्तदंसणुम्सुआए वि अस्समपदं परिच्चअंतीए दुक्खेण मे चलणा पुरंदो पवटंति । [हला प्रियंवदे ! नन्वार्यपुत्रदर्शनोत्सुकाया अप्याश्रमपदं परित्यजन्त्या दुःखेन मे चरणौ पुरतः प्रवर्तते ।]

प्रियंवदा—ण केवलं तवोवणविरहकादरा सही एव । तुए उवट्टिदविओअस्स तवोवणस्स वि दाव समवत्था दीसइ । [न केवलं तपोवनविरहकातरा सख्येव । त्वयोपस्थितवियोगस्य तपोवनस्यापि तावत्समवत्था दृश्यते ।]

उँगलिअदब्भकवला मिआ परिच्चत्तणच्चणा मोरा ।

ओसरिअपंडुपत्ता मुअंति अस्सु विअ लदाओ ॥ ११ ॥

[उद्गलितदर्भकवला मृग्यः परित्यक्तनर्तना मयूराः ।

अपस्तपण्डुपुत्रा मुञ्चन्त्यश्रूणीव लताः ॥]

शकुन्तला—(स्मृत्वा) ताद ! लताबहिणिअं वणजोसिणिं दाव आमंतइस्सं । [तात ! लताभगिनीं वनज्योत्स्नां तावदामन्त्रयिष्ये ।]

काश्यपः—अवैमि ते तस्यां सोदर्यस्नेहम् । इयं तौवहक्षिणेन ।

भगवतीः । नन्वार्यपुत्रदर्शनोत्सुकाया अप्याश्रमपदं परित्यजन्त्या दुःखेन मे चरणौ पुरतः प्रवर्तते । अनेन वधूनां नाभिगृहत्यागे दुःखातिशयो व्यज्यते । न केवलं तपोवनविरहकातरा सख्येव । त्वयोपस्थितवियोगस्य संप्राप्तविरहस्यापि । न तु भूतवियोगस्य, न च भवद्वियोगस्येत्यपेक्षः । तपोवनस्याचेतनस्यापि समवत्था दृश्यते । अवस्थामेव गाथिकया कथयति—उगगलिपति । उद्गलितदर्भकवला मृग्यः परित्यक्तनर्तना मयूराः । अपस्तपण्डुपुत्रा मुञ्चन्त्यश्रूणीव लताः ॥ उद्गलि-
ताश्चर्विता अपि मुखाद्वहिर्निःसृता इत्यर्थः । णिचा दुःखातिशयो ध्वनते । उभयोस्तिर्यक्त्वेऽपि सहवासिनाभ्यासात्तथोक्तम् । अनेन वध्वाः पतिगृहगमने पितृकुलजनस्य दुःखातिशयो व्यज्यते । बन्धुव्यवहारसमारोपात्समासोक्तिः उपेक्षानुप्रासश्च । तात ! लताभगिनीं वनज्योत्स्नां तावदामन्त्रयिष्ये । लताभगिनी-

पाठा०-१ 'दुक्खदुक्खेण'. २ 'पुरोमुहा णिवडंति'. ३ 'अवत्थं पेक्ख दाव'. ४ 'उल्लसइ दब्भकवलं मई...मोरी'. ५ 'सौहार्दम्'. ६ 'सा दक्षिणे'.

टिप्प०-१ अत्र रघुवंश (१४६९) स्यः 'नृत्यं मयूराः कुसुमानि वृक्षा दर्भानुपात्तान् विजह्वर्हरिण्यः । तस्याः प्रपन्ने समदुःखभावमत्यन्तमासीद्रुदितं वनेऽपि ॥' इति श्लोकः कालिदासस्य मयूरादिपक्षिप्रियत्वद्योतकं कल्पनासाम्यं द्योतयति ।

शकुन्तला—^१(लतामुपेत्यालिङ्ग्य) वणजोसिणि ! चूदसंगता वि मं
पञ्चालिङ्ग इदोगदाहिं साहावाहाहिं । अज्जप्पहुदि दूरपरिवर्त्तिणी भविस्सं ।
[वनज्योत्स्ने ! चूतसंगतापि मां प्रत्यालिङ्गेतोगताभिः शाखाबाहाभिः ।
अद्यप्रभृति दूरपरिवर्त्तिनी भविष्यामि ।]

काश्यपः—

संकल्पितं प्रथममेव मया त्वार्थे
भर्तारमात्मसदृशं सुकृतैर्गता त्वम् ।

चूतेन संश्रितवती नवमालिकेय-

मस्यामहं त्वयि च संप्रति वीतचिन्तः ॥ १२ ॥

इतः पन्थानं प्रतिपद्यस्व ।

शकुन्तला—(सख्यौ प्रति) हला ! एसा दुवेणं वो हत्थे
णिक्खेवो । [हला ! एषा द्वयोर्युवयोर्ननु हस्ते निक्षेपः ।]

मिति परिणामालंकारः । वनज्योत्स्ने ! चूतसंगतापि मां प्रत्यालिङ्गेतोगताभिः शाखा-
बाहाभिः । एकदेशविवर्ति रूपकम् । ‘चूतसंगतापि’ इत्यत्र भर्तुः स्नेहादप्यधिकः
सोदर्यस्नेह इत्यपिना ध्वन्यते । अद्यप्रभृति दूरमत्यर्थं परिवर्तनं व्याघुट्य गमनं
यस्याः सा तादृशी भविष्यामि । संकल्पितमिति । मया तपोनिधिना सदा
त्वार्थे त्वत्प्रयोजननिमित्तम् । प्रयोजनं च योग्यसमागम एव । प्रथममेव संक-
ल्पितं मनसाभीप्सितं, त्वं सुकृतैः पुण्यैर्मत्कृतैः स्वयं पूर्वजन्मोपाजितैर्वात्मसदृश-
मभिजनगुणैः सौन्दर्येण च वयसा च केवलं त्वद्भरणाच्चापि तु त्रिभुवनभरणा-
द्भर्तारं गता प्राप्तासि । योग्यसमागमचिन्तितोऽपि पुण्यातिशयादेव भवतीति
भावः । इयं पुरतो दृश्यमाना सुप्रकृतैः करणैर्निकटरोपणैरालवालादिपूरणैर्नवमा-
लिका चूतेन सह संश्रितवती । अत्र नायकव्यवहारारोपात् समासोक्तिः । उभयोः
प्राकराणिकत्वात्तुल्ययोगिता च । अत एवाह—संप्रत्यस्यां त्वयि च वीतचिन्तो
विशेषेण गतचिन्तः । योग्येन योग्यसमागमात् समालंकारः । परस्पररोपकरणाद-
न्योन्यालंकारो व्यङ्ग्यः । हेत्वनुप्रासौ । वृत्तमनन्तरोक्तम् । शकुन्तलापरिगृहीता
सेति तस्याः संतोषोत्पादनार्थमस्यामिति पूर्वनिर्देशः । तेन क्रमप्रक्रमभङ्गः परिहृतो
भवति । ‘त्वय्यत्र चाहमिति संप्रति’ इति पठित्वा वा परिहर्तव्यः । अस्मि-
न्पाठे यथासंख्यालंकारः । एषा वनज्योत्स्ना द्वयोर्ननु निश्चितं युवयोर्हस्ते निक्षेपः ।

पाठा०-१ ‘(उपेत्य, लतामालिङ्ग्य) लदाबहिणीए पञ्चालिङ्ग मं साहा-
मईहिं...वाहाहिं’. २ ‘ताद, अहं विअ इअं तए चिंतणीआ’. ३ ‘त्वदर्थे’.
४ ‘स्वगुणैर्गतासि । अस्यास्तु संप्रति वरं त्वयि वीतचिन्तः कान्तं समीपसह-
कारमिमं करिष्ये’.

सख्यौ—अयं जनो कस्स हत्थे समप्पिदो ? । [अयं जनः कस्य हस्ते समर्पितः ? ।] (इति बाष्पं विहरतः)

काश्यपः—अनसूये ! अलं रुदित्वा । ननु भवतीभ्यामेव स्थिरी-
कर्तव्या शकुन्तला ।

(सर्वे परिक्रामन्ति)

शकुन्तला—ताद ! एसा उडजपज्जंतचारिणी गँब्भमंथरा
मअवहू जदा अणघप्पसवा होइ तदा मे कंप्पि पिअणिवेदइत्तअं
विसज्जइस्सह । [तात ! एषोटजपर्यन्तचारिणी गर्भमन्थरा मृगवधूर्यदानघ-
प्रसवा भवति तदा मह्यं कमपि प्रियनिवेदयितृकं विसर्जयिष्यथ ।]

काश्यपः—नेदं विसरिष्यामः ।

शकुन्तला—(गतिभङ्गं रूपयित्वा) 'को णु खु एसो णिवसणे
मे सज्जइ ? । [को नु खल्वेष निवसने मे सज्जते ?] (इति परावर्तते)

काश्यपः—वत्से !

यस्य त्वया व्रणविरोपणमिङ्गुदीनां

तैलं न्यषिच्यत मुखे कुशसूचिविद्धे ।

इति परिणामः । अयं जनः कस्य हस्ते समर्पितः ? । तात ! एषोटजपर्यन्तचारिणी
गर्भमन्थरा मृगवधूर्यदाऽनघप्रसवा सुप्रसवा भवति तदा मह्यं कमपि प्रियनिवेदयि-
तृकं विसर्जयिष्यथ । गतिभङ्गं रूपयित्वेति । ऊरुद्वयस्य चार्या । तल्लक्षणं तु—
'पार्णिः पादस्य चेदग्रतलसंचरसंज्ञितः । अन्याङ्घ्रिपृष्ठाभिमुखो विपर्यासोऽथवा
भवेत् ॥ नाभ्यन्यजङ्घानमिता जङ्घा चेन्नतजानुका । तज्जेष्यांनतिभङ्गेषु चार्यूरुद्वय-
संज्ञिता ॥' इति । को नु खल्वेष निवसने मे सज्जते ? । परावर्तत इति ।
अपक्रान्तया चार्या । तल्लक्षणं तु—'बद्धां विधाय चारी चेदुद्धृत्याङ्घ्रिं च कुञ्चि-
तम् । पार्श्वे विनिक्षिपेचारीमपक्रान्तां तदादिशेत् ॥ ऊरुद्वयस्य वलनं जङ्घास्वस्तिक-
संयुतम् । भङ्क्त्वा वा स्वस्तिकं पादतलाग्रे मण्डलध्रमम् ॥ कृत्वा पार्श्वगतं स्वं स्वं
यत्र बद्धेति सा मता ॥' इति । यस्येति । त्वयाऽत्यन्तदयार्द्रया । मातृभूतयेत्यर्था-

पाठा०-१ 'काब्भहारमंथरा'. २ 'सुहप्पसवा'. ३ 'वत्से, नेदं...विसरि-
ष्यामि'. ४ 'पदङ्कतो विज मे पुणो पुणो वसणंते सज्जदि'.

टिप्प०-१ इङ्गुदीतैलं रोपणे शस्तमिति प्रोक्तम्—'इङ्गुदोऽङ्गारिवृक्षश्च तिक्तकस्तापसद्रुमः ।
.....हन्त्युष्णो व्रणरोपणः' इति । अनेनायुर्वेदस्य सम्यगनुशीलनं कालिदासस्यासीदिति
विदितं भवति ।

श्यामाकमुष्टिपरिवर्धितको जहाति

सोऽयं न पुत्रकृतकः पदवीं मृगस्ते ॥ १३ ॥

शकुन्तला—वच्छ ! किं सहवासपरिचाइणिं मं अणुसरसि ? ।
अचिरप्पसूदाए जणणीए विणा वड्ढिदो एव्व । दाणिं पि मए विरहिदं
तुमं तादो चित्तइस्सदि । णिवत्तेहि दाव । [वत्स ! किं सहवासपरि-
त्यागिणीं मामनुसरसि ? । अचिरप्रसूतया जनन्या विना वर्धित एव । इदानी-
मपि मया विरहितं त्वां तातश्चिन्तयिष्यति । निवर्तस्व तावत् ।]

(इति रुदती प्रस्थिता)

काश्यपः—

उत्पक्ष्मणोर्नयनयोरुपरुद्धवृत्तिं

बाष्पं कुरु स्थिरतया विहृतानुबन्धम् ।

न्तरसंकमितम् । यस्य कुशानां सूचिभिः सूच्याकारैरप्रैर्विद्धे कृतक्षते । 'सूची-
शब्दस्तीक्ष्णाग्रत्वेन संबन्धेनाग्रं लक्षयन् वेधयोग्यातिशयं ध्वनयति । कश्चित्तु वेध-
स्याग्रेणैव संभवादवकरत्वं मन्यते, तदा कुशा एव सूचय इति रूपकसमासेन
व्याख्येयम् । वेधस्य साधकस्य सत्त्वात् । ननूपमासमासेऽपि स न बाधक इति स
एवास्त्विति चेत्—न; एतस्मिन्सु समासे पूर्वपदप्राधान्यात्तत्कृतवेधस्य दारुणत्वं न
प्रतीयते । रूपकसमासे तूत्तरपदप्राधान्याद्वेधानां बुद्धिपूर्वकपदत्वेन दारुणत्व-
प्रतीतेः स एव ज्यायान् । मुखे व्रणविरोपणं व्रणशमकमिड्ढुदी तापसतरुस्तत्फलतैलं
न्यषिच्यत सित्तम्, दत्तमिति यावत् । सोऽयमग्रे दृश्यमानो मृगः श्यामाको
धान्यविशेषस्तन्मुष्टिभिः परिवर्धितः । कः समासान्तः । स्वयमनुमसमर्थस्य श्यामा-
कान्मुष्टौ गृहीत्वा मुखेऽर्पितवतीत्यादि पोषणप्रकारं सूचयितुं मुष्टिपदोपादानम् ।
सोऽयमित्यादिना जन्मारभ्य यावन्मृगत्वं प्राप्तत्वावत्त्वयैवं पोषित इति व्यज्यते ।
ते तव पुत्रकृतकः कृत्रिमपुत्रः । आहिताग्निपाठात्परनिपातः । पदवीं मार्गं न
जहाति, त्वदनुगामी भवतीत्यर्थः । मृगस्वभावोक्तिः । ब्रविरो तकोतक इति छेक-
श्रुतिवृत्त्यनुप्रासाः । वृत्तमनन्तरोक्तम् । वत्स ! किं सहवासपरित्यागिणीं मामनु-
सरसि ? अचिरप्रसूतया जनन्या विना वर्धित एव । इदानीमपि मया विरहितमपि
त्वाम् । इत्यनेन स्वस्य मातृतुल्यस्नेहत्वं ध्वनितम् । तातश्चिन्तयिष्यति । निवर्तस्व
तावत् । उत्पक्ष्मणोरिति । उद्धूर्ध्वं पक्ष्मणी ययोलोचनयोर्विषय उपरुद्धा वृत्तिः

पाठा०—१ 'किं मं...°च्चाइणिं अणुबंधसि ।'. २ 'अचिरप्पसूदोवर-
दाए...विणा जधा वड्ढिदो सि तधा इदाणिं पि'. ३ 'ता णिअत्तसु वच्छ,
णिअत्तसु ।'. ४ 'सिथिलानुबन्धम् ।'.

अस्मिन्नलक्षितनतोन्नतभूमिभागे

मार्गे पदानि खलु ते विषमीभवन्ति ॥ १४ ॥

शार्ङ्गरवः—भगवन् ! ओदकान्तं स्निग्धो जनोऽनुगन्तव्य इति श्रूयते । तदिदं सरस्तीरम् । अत्र संदिश्य प्रतिगन्तुमर्हसि ।

काश्यपः—तेन हीमां क्षीरवृक्षच्छायामाश्रयामः ।

(सर्वे परिक्रम्य स्थिताः)

काश्यपः—(आत्मगतम्) किं नु खलु तत्रभवतो दुष्यन्तस्य युक्तरूपमस्माभिः संदेष्टव्यम् ? । (इति चिन्तयति)

शकुन्तला—(जनान्तिकम्) हला ! पेक्ख; णल्लिणीपत्तंतरिदं वि सहअरं अदेक्खंती आदुरा चक्कवाई आरडदि दुकरं अहं करेमि त्ति तक्केमि । [हला ! पश्य; नल्लिनीपत्रान्तरितमपि सहचरमपश्यन्त्यातुरा चक्रवाक्यारौति दुष्करमहं करोमीति तर्कयामि ।]

अनसूया—सैहि ! मा एवं मंतेहि ।

प्रवर्तनं यस्य तं बाष्पं स्थिरतया स्थैर्येण, धैर्येणेति यावत् । विहतो दूरीकृतोऽनुबन्धः पुनःपुनरुत्पत्तिर्यस्य तं कुरु । उत्पन्नमश्रूष्वर्चोऽङ्कतैः पक्ष्मभी रुद्धं तदधिकं चेत्तदधःपतनेऽमङ्गलमिति त्वं निरुन्धीति भावः । 'उत्पक्ष्मणोः' इति विशेषण-दानार्थं 'नयन'पदम् । अन्यथा बाष्पस्य तदविनाभावित्वादार्थं पौनरुक्त्यं स्यात् । अत्र हेतुमाह—अस्मिन्निति । खलु यस्मादर्थे । न लक्षितो न दृष्टो नतोन्नतो भूमि-भागो यत्र तस्मिन्मार्गे ते तव पदानि विषमीभवन्ति, उच्चावचेषु निपतन्तीत्यर्थः । अत्र यात्रासमयेऽमङ्गलशब्दोच्चारणमपि नोचितमिति तच्छ्रवणेन तस्या आशङ्का भविष्यतीति विषमपदत्वं हेतुत्वेनोक्तम् । पदार्थवाक्यार्थरूपयोः काव्यलिङ्गयोः संसृष्टिः । छेकवृत्त्यनुप्रासौ । वृत्तमनन्तरोक्तम् । क्षीरवृक्षेति लक्ष्यादेरुपलक्षणम् । तेन छायाधिक्यं ध्वनितम् । प्रशस्तं युक्तं युक्तरूपम् । पश्य; नल्लिनीपत्रान्तरितमपि सहचरमपश्यन्त्यातुरा चक्रवाक्यारौति दुष्करमहं करोमीति तर्कयामि । एतावद्दिनं

पाठा०—१ 'आ उदकान्तं...अनुगम्यत इति स्मर्यताम् । तदिदं सरसीतीरम् । अत्र नः'. २ 'दुःपतस्य युक्तरूपं संदेष्टव्यम् ।'. ३ 'सहि, ण णो अस्समपदे अत्थि को वि चित्तवंतो जो तए विरहीअंतो अज्ज ण उस्सुओ किदो । पेक्ख,—पुडइणिवत्तंतरिअं बाहरिओ णाणुवाहरेइ पिअं । मुहुउब्बूढमुणालो तइ दिट्ठिं देइ चक्का ओ ॥ कण्वः—वत्स शार्ङ्गरव ! इति त्वया मद्बचनात्'.

एसा वि पिण्ण विणा गमेइ रअणिं विसाअदीहअरं ।

गरुअं पि विरहदुक्खं आसाबंधो सहावेदि ॥ १५ ॥

[सखि ! मैवं मन्त्रय ।

एषापि प्रियेण विना गमयति रजनीं विषाददीर्घतराम् ।

गुर्वपि विरहदुःखमाशाबन्धः साहयति ॥]

काश्यपः—शार्ङ्गरव ! इति त्वया मद्बचनात्स राजा शकुन्तलां
पुंरस्कृत्य वक्तव्यः ।

शार्ङ्गरवः—आज्ञापयतु भवान् ।

काश्यपः—

अस्मान्साधु विचिन्त्य संयमधनानुच्चैःकुलं चात्मन-

स्त्वय्यस्याः कथमप्यवान्धवकृतां स्नेहप्रवृत्तिं च ताम् ।

भर्त्रा विना स्थितास्मीति भावः । सखि ! मा एवं मन्त्रय । एषेति । गाथा ।
एषा चक्रवाकी क्षणमपि तेन विना तिष्ठन्ती । सापीति 'अपि'शब्दार्थः । न नाथो
न कान्तोऽपि तु प्रियस्तेनापि नागमयत्येव नापि मध्ये रजनीमविच्छेदो नापि
तस्याः तथाशोच्यत्वमिति भावः(?) । रञ्जयति लोकानिति रजनीमात्रम् । अपि तु
विषादेन दुःखेन दीर्घतराम् । अथ च विषादो येषां ते विषादा विरहिणः । अर्श-
आद्यन् । तेषां दीर्घा केवलं न । दीर्घतरामपीति पञ्चसु स्थानेष्वपि र्योऽज्यः । गुर्वपि
विरहदुःखमाशाबन्धः साहयति । अर्थान्तरन्यासः । अस्मानिति । संयम एव
धनं येषां तानस्मान् साधु सम्यक्तया विचिन्त्य । मुन्यादिपदल्यागेन 'संयमधन'पद-
ग्रहणमङ्गीकारानङ्गीकारयोर्भयानुग्रहौ दर्शयति । आत्मन उच्चैःकुलम् । साधु विचि-
न्त्येत्यनुषज्यते । तादृशकुलोत्पन्नस्यालीकप्रतारणादिसंभावना नास्तीति भावः ।
अस्यास्त्वयि तां स्नेहप्रवृत्तिं स्नेहप्रवाहम्, आधिक्यमिति यावत् । साधु विचिन्त्ये-
त्यनुषज्यते । 'प्रवृत्तिः कथिता वृत्तौ प्रवाहोदन्तयोरपि' इति विश्वः । तेनात्र कारक-
क्रियादीपकम् । तामिति सर्वनाम्ना पूर्वकविरहे तत्तत्कामाद्यवस्थानुभवनम् ।
ततः समागमजानन्दाम्बुधिमज्जनादि व्यज्यते । एतद्व्यङ्ग्यावकाशदानाय 'प्रवृत्ति'-
पदम् । अस्यास्त्वयीत्यनेन भवद्दर्शनमारभ्य प्रतिक्षणोपचीयमानरागसागरत्वं
ध्वनितम् । अत एव तवास्यामिति नोक्तम् । यद्यपि नायकयोः परस्परानुराग-
जीवातुरेव रतिस्तथाप्यस्याः प्रेषणेन प्रकृतत्वात्तथोक्तिः । स्नेहप्रवृत्तिं विशिनष्टि—
कथमपि वचनेन परद्वारेङ्गितेन वा न बान्धवैः कृतामन्यकर्तृकतां प्रयत्नेन निषेधता
कविनास्याः स्नेहप्रवृत्तेः स्थायित्वं स्थिरीकुर्वता कोऽपि लोकोत्तरश्चमत्कारातिशयो
व्यज्यते । इयं सामान्या साधारणी या प्रतिपत्तिर्गौरवं तत्पूर्वकं दारेषु स्त्रीषु ।
बहुवचनेन पूर्वोक्तस्य युक्तता ध्वन्यते । त्वया प्रसिद्धगुणवता सता तादृशकुलो-

पाठा०—१ 'पुरस्कृत्याभिधातव्यः—'.

सामान्यप्रतिपत्तिपूर्वकमियं दारेषु दृश्या त्वया

भाग्यायत्तमतः परं न खलु तद्वाच्यं वधूबन्धुभिः ॥ १६ ॥

शार्ङ्गरवः—गृहीतः संदेशः ।

काश्यपः—वत्से ! त्वमिदानीमनुशासनीयासि । वनौकसोऽपि सन्तो लौकिकज्ञा वयम् ।

शार्ङ्गरवः—न खलु धीमतां कश्चिदविषयो नाम ।

काश्यपः—सा त्वमितः पतिकुलं प्राप्य,—

शुश्रूषस्व गुरुन् कुरु प्रियसखीवृत्तिं सपत्नीजने

भर्तुर्विप्रकृतापि रोषणतया मा स्म प्रतीपं गमः ।

भूयिष्ठं भव दक्षिणा परिजने भाग्येष्वनुत्सेकिनी

यान्त्येवं गृहिणीपदं युवतयो वामाः कुलस्याधयः ॥ १७ ॥

कथं वा गौतमी मन्यते ? ।

तप्तेन सुजनताजन्मना धर्मधुरीणेनेत्यर्थान्तरसंकमितम् । दृश्या ज्ञातव्या, न तु कर्तव्या । अस्माकं तत्र नियोगासंभवात् । 'प्रतिपत्तिः पदे प्राप्तौ प्रवृत्तौ गौरवेऽपि च' इति विश्वः । नन्वेतादृशप्रेम्णि कथं सामान्यप्रतिपत्तीत्याहुक्तमत आह—भाग्यायत्तमिति । अतः परं वधूबन्धुभिर्न वाच्यम् ; यतो वयं वधूबन्धवः । अस्मदुच्यमानं तु पक्षपातितया पर्यवसन्नं सत् औदासीन्यमेव गमयेदिति भावः । अत्र मयैतन्न वक्तव्यमिति विशेषे प्रस्तुते यत्सामान्यवचनं तेनाप्रस्तुतप्रशंसा । किं तर्हि ? तत् भाग्यायत्तं दैवायत्तम् । अथ वधूबन्धुभिरस्माभिरतः परं न वाच्यम् । नियोगत्वेन पर्यवसानादिति भावः । अतो भाग्यायत्तं येन भाग्येन युवयोरेतादृशोऽनुरागस्तदधीनमेव सर्वमिति भावः । खलुर्हेत्वर्थस्तेन काव्यलिङ्गमपि । यद्वा,— अतः परं महिषीत्वाभिषेकादिकं भाग्यायत्तं दैवायत्तं तत्खलु निश्चितं वधूबन्धुभिर्न वाच्यम् ; वचनमात्रेण तदसंपत्तेरिति भावः । श्रुतिवृत्त्यनुप्रासौ । शार्दूलविक्रीडितं वृत्तम् । 'न खलु धीमताम्' इति कण्ववाक्यं प्रत्यर्थान्तरन्यासः । 'सा त्वम्' इत्यस्य श्लोकेनान्वयः । शुश्रूषस्वेति । गुरुन् श्वश्रूषशुरादीन् शुश्रूषस्व सेवां कुरु । सपत्नीनां जने समूहे प्रियसखीनामिव वृत्तिं कुरु प्रियसखीवद्वर्तस्व । विप्रकृता न्यक्क-

पाठा०—१ 'दैवाधीनमतःपरं न खलु तत्स्त्रीबंधुभिर्याच्यते ॥'. २ 'गृहीतोऽयं'. ३ 'लोकज्ञा एव'. ४ 'न खलु कश्चिं...नाम धीमताम् ।'. ५ 'पतिगृहं प्राप्य'. ६ 'पत्युः'. ७ 'भोगेष्वनुत्सेकिनी'.

टिप्प०—१ 'श्वश्रूषशुरपरिचर्या भोगेष्वनुत्सेकः परिजने दाक्षिण्यं' इत्यादिवात्स्यायन- (काम० १।४) प्रणीतभार्याधिकारिकानुगुणत्वात्कालिदाससमयनिर्णये चेदं साहाय्यकारि भवेदिति भाति ।

गौतमी—एत्तिओ बहूजणस्स उवदेसो । जादे ! एदं खु सव्वं ओधारेहि । [एतावान्वधूजनस्योपदेशः । जाते ! एतत्खलु सर्वमवधारय ।]

काश्यपः—वत्से ! परिष्वजस्व मां सखीजनं च ।

शकुन्तला—ताद ! इदो एव किं पिअंवदामिस्साओ सहीओ णिवत्तिस्संति ? । [तात ! इत एव किं प्रियंवदामिश्राः सख्यो निवर्तिष्यन्ते ? ।]

काश्यपः—वत्से ! इमे अपि प्रदेये । न युक्तमनयोस्तत्र गन्तुम् । त्वया सह गौतमी यास्यति ।

शकुन्तला—^१(पितरमाश्लिष्य) कहं दाणिं तादस्स अंकादो परिठमट्ठा मैलअतरुम्मूलिआ चंदणलदा विअ देसंतरे जीविअं धारइस्सं ? । [कथमिदानीं तातस्याङ्गात्परिभ्रष्टा मलयतरुम्मूलिता चन्दनलतेव देशान्तरे जीवितं धारयिष्ये ? ।]

काश्यपः—वत्से ! किमेवं कातरासि ? ।

तापि । ‘निकारो विप्रकारः स्यात्’ इत्यमरः । रोषणतयेर्ष्या भर्तुः प्रतीपं वैपरीत्यं मा स्म गमो मा यासीः । परिजने सेवकवर्गे भूयिष्ठमतिशयेन दक्षिणाऽनुकूला भव । भाग्येषु सपत्नीदैवेष्वनुत्सेकिन्यस्खलिता, भवेत्यनुषज्यते । अस्या भाग्यं मम नास्तीति दुःखं न कार्यमित्यर्थः । अथ च भाग्येषु निजेष्वनुत्सेकिनी निर्गर्वा, ‘ममैतादृशं सौभाग्य’मिति गर्वो न कार्य इत्यर्थः । ‘उदो मर्दनोत्क्षेपणगर्व-स्खलनेषु’ इति गणपाठात् । एवं सति युवतयः स्त्रीमात्रम्, त्वं तु किं पुनरिति भावः । गृहिण्याः पदं स्थानम् । यद्वा,—गृहिणीति पदमधिकारम् । यान्ति प्राप्नुवन्ति । अन्या वामाः स्त्रियः कुलस्याधयो भवन्तीत्यर्थः । ‘वामौ वल्गुप्रतीपौ वा’ इत्यमरः । रूपकमर्थान्तरन्यासो वा । कुलस्याधयः कुलाधिष्ठानानि । वामा वक्राणीत्यर्थः । ‘आधिर्मानसपीडायां प्रत्याशायां च बन्धने । व्यसने चाप्यधिष्ठाने’ इति विश्वः । वृत्तमनन्तरोक्तम् । एतावान्वधूजनस्योपदेशः । जाते पुत्रि ! एतत्खलु सर्वमवधारय । तात ! इत एव किं प्रियंवदामिश्राः सख्यो निवर्तिष्यन्ते ? । कथमिदानीं तातस्याङ्गात्कोडात् परिभ्रष्टा मलयतरुम्मूलिता चन्दनलतेव देशान्तरे परदेशे स्थानान्तरे च जीवितं धारयिष्ये ? । कथमिदानीमिति संबन्धः । उपमया

पाठा०—१ ‘एत्तिकं खु बहूणं उवदेसो । (शकुन्तलां प्रति) जादे, मा विसुमरिस्ससि ।’ २ ‘कण्वः—एहि, वत्से ! परिष्वजस्व मां सखीजनं च । शकु०—ताद, इदो जेव पिअसहीओ विणिअत्तिस्संति ।’ ३ ‘गमिष्यति ।’ ४ ‘(पितुरङ्गमाश्लिष्य)’ ५ ‘मलअपव्वदुम्मूलिदा’.

अभिजनवतो भर्तुः श्लाघ्ये स्थिता गृहिणीपदे
विभवगुरुभिः कृत्यैस्तस्य प्रतिक्षणमाकुला ।

तनयमचिरात् प्राचीवार्कं प्रसूय च पावनं

मम विरहजां न त्वं वत्से ! शुचं गणयिष्यसि ॥ १८ ॥

(शकुन्तला पितुः पादयोः पतति)

काश्यपः—यदिच्छामि ते तदस्तु ।

तत्रत्यैर्बहुमानिताया अपि पितृवियोगाविस्मरणं ध्वन्यते । अभिजनेति । अभि-
जनवतः कुलवतः । 'कुलान्यभिजनान्वयौ' इत्यमरः । अत्रैतदनुक्तेरपि सिद्धेस्ता-
त्पर्यानुपपत्त्या लक्षणया सामान्यशब्दो विशिष्टं कुलं लक्षयति । तदुत्पत्तिमत्त्वं त्वर्था-
क्षिप्तम् । एतद्व्यादानदाक्षिण्यधर्ममीरुत्वादिधर्मशतं व्यनक्ति । अथवा, 'अभिजन'-
पदेन तदुत्पन्ना जना लक्ष्यन्ते । तद्वतस्तद्वहुजनवतः । अभितः समन्ततो जनवतः
स्वजनवत इति वा । अनेन विशेषणेन सकलबन्धुजनकृत्यचिन्तया गृहिणीगतो-
ऽतिशयो व्यज्यते । एवंभूतस्य भर्तुः श्लाघ्ये सर्वोत्कृष्टे । तादृशप्रेम्णाऽनुमितत्वात् ।
गृहिणीपदे गृहिणीस्थाने । अथवा, गृहिणीलक्षणाधिकारे । अथ च गृहिणीति
व्यक्षरं पदं तत्र । जगति गृहिणीपदवाच्या त्वमेवेत्यर्थः । अतः 'गृहिणी गृह-
मुच्यते' इत्युक्तेस्तदीयं सर्वं गृहं त्वदायत्तमिति भावः । स्थिता चापत्यनिवृत्त्या
स्थिरीभूता । अत एव भर्तुरित्युचितपदोपन्यासः । भरतीति भर्ता । सकलजगद्भरण-
शीलस्येति षष्ठ्या गृहिणीगतोऽतिशयो व्यज्यते । तावता किं तत्राह—विभवेति ।
विभवः संपत्तिस्तेन गुरुभिर्गरिष्ठैः । अनेन कृत्यानामनन्यनिर्वाहित्वं सूचितम् ।
तस्य भर्तुः प्रतिक्षणं कृत्यैः इत्यव्ययबहुवचनाभ्यां विशिष्टकार्याणामन्यतमता
ध्वन्यते । आकुला व्यग्रा । स्वगृहकार्यसहस्रानिमग्रा विगलितवेद्यान्तरा भविष्यसीति
भावः । अचिराच्छीघ्रं प्राची प्राग्दिगिव त्वं पावनमर्कमिव तनयं प्रसूय चेति । चः
समुच्चये । स स्वयं पूत इति किं वक्तव्यम् । पावयतीति पावनः । तन्नामग्रहणे-
नान्येऽपि पावना भवन्तीति भावः । अर्कोपमानत्वेन तनयस्य जगद्विलक्षणतेज-
स्वित्वं लोकत्रयातिक्रान्तपौरुषत्वं चतुर्दशभुवनगीयमानकीर्तित्वमत एव चक्रवर्ति-
त्वमित्यादि धर्मसहस्रं व्यज्यते । हे वत्से ! मम पितुर्विरहजां वियोगजां शुचं न
गणयिष्यसि । न तु सा न भविष्यति । गृहकार्यव्यग्रतया त्वया शोको न गणनीय
इत्यर्थः । पितृवियोगदुःखमविस्मरणीयं प्रकृत्या व्यज्यते । चतुर्थचरणार्थं
प्रति पूर्वोक्तद्वयं हेतुत्वेन योज्यम् । उपमासमुच्चयकाव्यलिङ्गश्रुतिवृत्त्यनुप्रासाः ।

पाठा०—१ 'कृत्यैरस्य'. २ 'शकुं०—(पादयोः पतित्वा) ताद ! वंदामि ।
कण्वः—यदहमीहे तदस्तु ते ।'

शकुन्तला—(सख्याबुपेत्य) हँला ! दुवे वि मं समं एव परि-
स्सजह । [हला ! द्वे अपि मां सममेव परिष्वजेथाम् ।]

सख्यौ—(तथा कृत्वा) संहि ! जइ णाम सो राआ पच्चाहि-
ण्णाणमंथरो भवे तदो से इमं अत्तणामहेअंकिअं अंगुलीअं दंसेहि ।
[सखि ! यदि नाम स राजा प्रत्यभिज्ञानमन्थरो भवेत्ततस्तस्येदमात्मनामधेया-
ङ्कितमङ्गुलीयकं दर्शय ।]

शकुन्तला—इमिणा संदेहेण वो^१ आकंपिद म्हि । [अनेन संदेहेन
वामाकम्पितास्मि ।]

सख्यौ—माँ भाआहि; सिणेहो पावसंकी । [मा भैषीः; स्नेहः
पापशङ्की ।]

शार्ङ्गरवः—युँगान्तरमारूढः सविता । त्वरतामत्रभवती ।

शकुन्तला—(आश्रमाभिमुखी स्थित्वा) ताद ! कदा णु भूओ
तवोवणं पेक्खिस्सं ? [तात ! कदा नु भूयस्तपोवनं प्रेक्षिष्ये ? ।]

हरिणी वृत्तम् । अनेन संग्रहलक्षणमङ्गमुपक्षिप्तम् । तल्लक्षणं तु—‘सामदानार्थ-
संयोगः संग्रहः परिकीर्तितः’ इति । द्वे अपि मां सममेकदैव परिष्वजेथाम् ।
तथा कृत्वेत्येकदा परिष्वज्य । सखि ! यदि नाम स राजा प्रत्यभिज्ञानमन्थरो
भवेत् । प्रत्यभिज्ञाने तत्तेदन्तावगाहिनि सेयं शकुन्तलेति ज्ञाने मन्थरः शिथिलः ।
झटिल्येतादृग्ज्ञानरहित इत्यर्थः । ततस्तस्येदमात्मनामधेयाङ्कितमङ्गुलीयकं दर्शय ।
अनेन रूपलक्षणमङ्गमुपक्षिप्तम् । तल्लक्षणं तु दशरूपके (१।३९)—‘रूपं
वितर्कवद्वाक्यम्’ इति । यदीति वितर्कोक्तेः । अनेन वः संदेहेनाकम्पितास्मि ।
अनेन संग्रहलक्षणमङ्गमुपक्षिप्तम् । तल्लक्षणं तु दशरूपके (१।४२)—
‘शङ्कात्रासौ च संग्रहः’ इति मा भैषीः । स्नेहः पापशङ्की । अनेनाधिबललक्षणमङ्ग-
मुपक्षिप्तम् । तल्लक्षणं तु—‘कपटेनातिसंधानं ज्ञेयं चाधिबलं बुधैः’ इति । युगान्तरं
हस्तचतुष्कावधि । ‘युगं हस्तचतुष्केऽपि’ इति विश्वः । तात ! कदा नु भूयस्तपो-

पाठा०—१ ‘सहीओ, एध दुवे’. २ ‘जइ कदा वि सो राएसी...अत्तणो
धामधेअंकिदं अंगुलीअं दंस्सस्सि ।’. ३ ‘कंपिदं मे हिअं ।’. ४ ‘सहि,
मा भाआहि । सिणेहो पावं आसंकिदि ।’. ५ ‘अगान्तरमधिरूढः...तत्त्वरतां ।
६ ‘(भूयः पितुरङ्कमाश्लिष्य)’.

टिप्प०—१ तथा च भारविरपि (किरात. १।७०) ‘प्रेम पश्यति भयान्यपदेऽपि’ इत्याह ।

काश्यपः—श्रूयताम्,—

भूत्वा चिराय चतुरन्तमहीसपत्नी

दौष्यन्तिमप्रतिरथं तनयं निवेश्य ।

भर्त्रा तदर्पितकुटुम्बभरेण सार्धं

शान्ते करिष्यसि पदं पुनराश्रमेऽस्मिन् ॥ १९ ॥

गौतमी—जादे ! परिहीअदिं गमणवेला । णिवत्तेहि पिदरं ।

अहवा चिरेण वि पुणो पुणो एसा एवं मंतइस्सदि । णिवत्तदु भवं ।

[जाते ! परिहीयते गमनवेला । निवर्तय पितरम् । अथवा चिरेणापि पुनः पुनरेषैवं मन्त्रयिष्यते निवर्ततां भवान् ।]

काश्यपः—वत्से ! उपरुध्यते तपोऽनुष्ठानम् ।

शकुन्तला—(भूयः पितरमाश्लिष्य) तवचरणपीडितं तादसरीरं ।

ता मा अदिमेत्तं मम किदे उक्कंठिदुं । [तपश्चरणपीडितं तातशरीरम् ।

तन्मातिमात्रं मम कृत उक्कण्ठितुम् ।]

वनं प्रेक्षिष्ये । भूत्वेति । चिराय चिरकालम् । चत्वारः समुद्राः । विशेषणेनैव विशेष्यप्रतिपत्तिः । तेऽन्तो यस्याः सा चासौ मही च तस्याः सपत्नी भूत्वा । चतुरदधिमेखलितभूमिबल्योपभोगमुपभुज्येति भावः । दुष्यन्तस्यापलं दौष्यन्तिस्तम् । 'अत इव' (पा. ४।१।९५) । न विद्यते प्रति संमुखं(खो) रथो यस्य स तम् । प्रतिपक्षाभावात् । 'मात्रार्थे चाभिमुख्ये च प्रतिदानादिषु प्रति' इति विश्वः । अनेन विशेषणद्वयेन महीभारक्षमत्वं ध्वनितम् । निवेश्य स्थापयित्वा । अर्थान्महीसपत्न्याम् । अत्र 'सपत्नी'ग्रहणेन तस्या अपि मातृत्वं सूचितम् । यद्यपि सपत्नी तथापि त्वयि सत्यामेव सपत्नभावः । त्वया समर्पिते तु तन्नास्तीति भावः । भर्त्रा सहेति गौणत्वमेतां प्रत्युत्तरदानेनास्याः प्रकृतत्वान्नानुपपन्नम् । अत्र तस्यां महीसपत्नीत्वं, तस्यां तज्जिवेशनं, तस्मिंश्च कुटुम्बभरनिवेशनमिति मालादीपकम् । अत्र

पाठा०—१ 'कण्वः—वत्से ! भूत्वा चिराय सदिगन्तमही'०. २ 'दौष्यन्ति'... तनयं प्रसूय ।'. ३ 'तत्संनिवेशितधुरेण सहैव भर्त्रा शान्त्यै करिष्यसि'. ४ 'दे गमणवेला । ता णिअत्तावेहि'. ५ 'णिअत्तइस्सदि । ता'. ६ 'तपोवनानुष्ठानम् ।'. ७ 'शकुं०—तवोवणवावारेण णिरुक्कंठो तादो । अहं उण उक्कंठाभाइणी संवुत्ता ।'.

टिप्प०—१ शान्ते वयसि इत्यनेनात्र वानप्रस्थाश्रमस्य निर्देशोऽभिप्रेतो महर्षिणा; तदुक्तं मनुना (४।२)—'गृहस्थस्तु यदा पश्येद्बलीपलितमात्मनः । अपत्यस्यैव चापत्यं तदारण्यं समाश्रयेत् ॥' इति ।

काश्यपः—(सनिःश्वासम्)

शममेष्यति मम शोकः कथं नु वत्से ! त्वया रचितपूर्वम् ? ।

उटजद्वारविरूढं नीवारबलिं विलोकयतः ॥ २० ॥

गच्छ; शिवास्ते पन्थानः सन्तु ।

(निष्क्रान्ता शकुन्तला सहयायिनश्च)

सख्यौ—(शकुन्तलां विलोक्य) हृद्धी हृद्धी । अंतलिहिदा
सउंदला वणराईए । [हा धिक् हा धिक् । अन्तर्हिता शकुन्तला वनराज्या ।]

काश्यपः—(सनिःश्वासम्) अनसूये ! गतवती वां सहधर्म-
चारिणी । निगृह्य शोकमनुगच्छतं मां प्रस्थितम् ।

उभे—ताद ! सउंदलाविरहिदं सुण्णं विअ तँवोवणं कंहं
पविसावो ? । [तात ! शकुन्तलाविरहितं शून्यमिव तपोवनं कथं
प्रविशावः ? ।]

काश्यपः—स्नेहप्रवृत्तिरेवंदर्शिनी । (सविमर्शं परिक्रम्य) हन्त
भोः ! शकुन्तलां पतिकुलं विसृज्य लब्धमिदानीं स्वास्थ्यम् । कुतः

यावद्दुष्यन्तधारणं पितृभक्त्या तं प्रति मद्या मातृत्ववर्णनं नानौचित्यमावहति ।
शान्ते प्रकरणानुसाराद्वयसीति गम्यते । इदमाश्रमविशेषणत्वेनापि । जाते ! परि-
हीयते गमनवेला । निवर्तय पितरम् । अथवा चिरेणापि । पुनःपुनरेवैवं मन्त्रयि-
ष्यति । निवर्ततां भवान् । तपश्चरणेन पीडितं तातशरीरम् । तस्मान्मम कृते ।
अतिमात्रमुत्कण्ठा । मेति निषेधे । उत्कण्ठयाऽलमित्यर्थः । 'क्त्वस्तुमत्तरितुआणाः'
इति क्त्वाप्रत्ययस्य तुमादेशः । शममिति । वत्से ! मम काश्यपस्य । बाल्यादा-
रभ्य त्वत्कृतपरिपालनस्येत्यर्थान्तरसंक्रान्तत्वम् । एवंभूतस्य शोकः कथं नु शममे-
ष्यति ? कष्टेन शममेष्यतीत्यर्थः । ईदृशस्त्वया तादृशगुणवत्या तथा सकलनिपुणयेत्यादि
द्योतयति । पूर्वं रचितो रचितपूर्वस्तम् । नीवारैस्तृणधान्यैर्बलिं पूजां विलोकयतः ।
कीदृशं बलिम् ? उटजद्वारे विरूढं संजातम् । 'विरूढस्तु संजाताङ्कुरितेऽन्यवत्'
इति विश्वः । काव्यलिङ्गानुप्रासौ । हा धिक्, हा धिक् । अन्तर्हिता शकुन्तला

पाठा०-१ 'कण्वः-अयि, किं मामेवं जडीकरोषि । (निःश्वास्य) अपया-
स्यति मे शोकः कथं नु वत्से त्वयावचितपूर्वम् । उटजद्वारि विरूढं नीवारबलिं
विलोकयतः ॥ गच्छ, शिवास्ते सन्तु पन्थानः ।' २ 'कण्वः-अनुसूये ! प्रियं-
बदे, गता वां सहचरी । निगृह्य शोकावेशं मामनुगच्छतं । (सर्वे प्रस्थिताः)'.
३ 'तवोवणं पविसामो'. ४ 'शकुन्तलां विसृज्य'.

अर्थो हि कन्या परकीय एव
तामद्य संप्रेष्य परिग्रहीतुः ।
जातो ममायं विशदः प्रकामं
प्रत्यर्पितन्यास इवान्तरात्मा ॥ २१ ॥
(इति निष्क्रान्ताः सर्वे)

चतुर्थोऽङ्कः

वनराज्या । तात ! शकुन्तलाविरहितं शून्यमिव तपोवनं कथं प्रविशावः ?
कण्वप्रवेशानन्तरमेतदन्तेन करुणो रसो ध्वनितः । तल्लक्षणं तु—‘इष्टबन्धुवियोगश्च
स्त्रीनाशो वधबन्धने । विभावाः संमताः पुंसामुत्तमानां पराश्रिताः ॥ मध्यमाधम-
पुंसां तु ते स्युरात्मैकगोचराः । अश्रुपातो मुखे शोषो विलापः परिदेवनम् ॥
स्तम्भो विवर्णता स्रस्तगात्रता प्रलयस्तथा । यत्र संचारिणः स्थायी शोकः
स करुणो मतः ॥’ इति । अर्थ इति । हि निश्चितं कन्यार्थः परकीय एव,
उत्पत्त्यनन्तरमेव परकीयत्वेन ज्ञात इत्यर्थः । अद्य परिग्रहीतुः परिणेतुस्तां संप्रेष्य
ममायमात्मा प्रकाममत्यर्थं विशदो निर्मलो जातः । पूर्वं सामान्यतोऽन्यदीयत्व-
मुक्त्वा ‘परिग्रहीतुस्ताम्’ इत्यनेन नियतविषयत्वेन परकीयत्वं वदताऽवश्यप्रस्थाप-
नीयत्वं ध्वनितम् । इदमेवोत्प्रेक्षाया न्यासेन सह साधर्म्यं ज्ञेयम् । प्रत्यर्पितो न्यासो
येनेदृशा इवेत्युत्प्रेक्षा । इन्द्रवज्रा वृत्तम् ॥

इति श्रीमदभिज्ञानशाकुन्तलटीकायामर्थद्योत-
निकायां चतुर्थोऽङ्कः समाप्तः ॥



पाठा०—१ ‘तामेव संप्रेष्य’. २ ‘जातोऽस्मि सद्यो विशदान्तरात्मा चिरस्य
निक्षेप इवार्पयित्वा ॥’ ३ ‘शकुन्तलाप्रस्थानं नाम’.

पञ्चमाङ्कस्य कथावस्तु



अस्मिन्नङ्के दुष्यन्तस्य वयस्येन सह राजधान्यां संवादे प्रवृत्ते सति 'मधुकर ! नवाभिनवमधुलोलुपोऽसि त्वं रसालमञ्जरीं सकृत्परिचुम्ब्य कमलकोशगतश्च तां कथं विस्मृतोऽसि' इति लय-ताल-बद्धं हंसपदिकागीतं निशम्य कमलापदेशेन वसुमत्यनुरागलुब्धो नृपः सुनिपुणमुपालब्धोऽहमिति हंसपदिकां नागरिकवृत्त्या संज्ञापयति । तद्वीतार्थं स्मारं स्मारं समालोचयन् राजा कामप्यनिर्वचनीयामन्तर्व्यथामनुभवति । एतदन्तरे महर्षिकण्वादेशमादाय सखीकास्तपस्विजनाः समायाता इति कञ्चुकी निवेदयति । ते श्रौतेन विधिना सत्कृत्य यज्ञशालायां प्रवेशयितव्या इत्यादिश्य राजापि स्वयं तान्प्रतिपालयितुं तत्र गच्छति । तत्र तपस्विजनमध्यगतामवगुण्ठनवतीमपरिस्फुटशरीरसौन्दर्यामाकृतिमवलोक्य समाकृष्टचेता अपि पराङ्गनाभिमर्शाहोभिया संयमयति स्वात्मानम् । ततः शार्ङ्गरवो 'यतोऽन्योन्यसमयान्मदीयां दुहितरं भवानुपायंस्त यन्मया प्रीतिमता युवयोरनुज्ञातम् । तदिदानीमापन्नसत्त्वेयं सहधर्माचरणाय प्रतिगृह्यताम्' इति महर्षेः संदेशमुपाहरति । स्मारितोऽप्यन्यान्यप्रसङ्गैर्दुर्वासःशापवव्यवहितस्मृतिर्नृपः शकुन्तलापरिण्यादि न स्मरति । अपरं चात्मकार्यनिर्वर्तिनीनामनृतवाङ्माधुभिर्विषयिण आकृष्यन्ते, अन्तरिक्षगमनात् पूर्वं परभृतः (अप्सराः) स्वमपत्यं द्विजैः पोषयन्ति' इत्यादिकथ्यार्थकवाक्यैः स्वजनन्युपमर्देन संतप्ता शकुन्तला दुष्यन्तं प्रति 'अनार्य ! आत्मनोऽनुमानेन प्रेक्षसे ?' प्रभृतिवाक्यैः प्रत्याख्याय 'पतिकुले दास्यमपि तव शुचिब्रतम्' इति तपस्विजनैरादिष्टा स्वानि भाग्यानि निन्दन्ती क्रन्दमाना च तिष्ठति । ततश्चाकाशात्स्त्रीसदृशैका ज्योतिः शकुन्तलामुत्क्षिप्याप्सरस्तीर्थं जगामेति पुरोहितो राजानमावेदयति । राजाऽपि दूनहृदयः शयनवेश्म प्रविशति ।



पञ्चमोऽङ्कः

(तैतः प्रविशत्यासनस्थो राजा विदूषकश्च)

विदूषकः— (कर्णं दत्त्वा) भो वअस्स ! संगीतसालंतरे अवधानं देहि । कैलविसुद्धाए गीदीए सरसंजोओ सुणीअदि । जाणे तत्तहोदी हंसवदिआ वण्णपरिअअं करेदि ति । [भो वयस्य ! संगीतशालान्तरेऽवधानं देहि । कलविशुद्धाया गीतेः स्वरसंयोगः श्रूयते । जाने तत्रभवती हंसपदिका वर्णपरिचयं करोतीति ।]

राजा—तूष्णीं भव । यावदाकर्णयामि ।

(आकाशे गीयते)

अहिणवमधुलोलुपो भवं

तह परिचुंबिअ चूअमंजरिं ।

कमलवसइमेत्तणिवुदो

महुअर ! विम्हरिओ सि णं कहं ? ॥ १ ॥

[अभिनवमधुलोलुपो भवांस्तथा परिचुम्ब्य चूतमञ्जरीम् ।

अमलवसतिमात्रनिवृत्तो मधुकर ! विस्मृतोऽस्येनां कथम् ?]

भो वयस्य सखे ! संगीतशालाभ्यन्तरेऽवधानं देहि । कलविशुद्धाया गीतेः स्वरसंयोगः श्रूयते । कला मधुरास्फुटध्वनियुक्ता । अनेन सुशारीरमुक्तम् । 'भारी तु ध्वनिमाधुर्यरक्तिगाम्भीर्यमार्दवैः' इत्यादिना सुशारीरस्य गुणा उक्ता रत्नाकरे । अत एवाग्रे 'लक्ष्यते रागभरिता' इति । विशुद्धा शुद्धा नाम गीतिः । ग्रामरागजनिकेत्यर्थः । तस्याः स्वरसंयोगः, तत्संबन्धी स्वरालाप इत्यर्थः । तदुक्तं तत्रैव—'गीतयः पञ्च शुद्धाख्या भिन्ना गौडा निवेसरा । साधारणी विशुद्धा स्यादवकैर्ललितैः स्वरैः ॥' इति । जाने तत्रभवती हंसपदिका वर्णपरिचयं स्थाप्यारोहवरोह्यात्मकगानक्रियाभ्यासं करोति । तथा च तत्र—'गानक्रियोच्यते वर्णः स चतुर्धा निरूपितः । स्थाप्यारोहवरोही च संचारी' इति । [अहिणवेति ।] अभिनवेत्यपरवक्त्रम् । अभिनवमधुलोलुपो भवांस्तथा

पाठा०—१ अत्र १५४ तमपृष्ठस्थो हि ('ततः प्रविशति कन्बुकी') इत्यारभ्य द्वितीयश्लोकं यावत्पाठः पठ्यते तत्पश्चाच्चायम् । २ 'लअसुद्धाए वीणाए.'

टिप्प०—१ भ्रमरस्य कमल एव वसतिः कविपरम्परयादृता वर्तते तथा च भट्टिः (२।१९) 'न पङ्कजं तं यदलीनपङ्कजम्' 'इदं रुणद्धि मां पद्ममन्तःकणितषट्पदम्' (विक्रमो ४।) इति ।

राजा—अहो रागपरिवाहिनी गीतिः^१ ।

विदूषकः—किं दाव गीदीए अवगओ अक्खरत्थो ? । [किं ता-
वद्गीत्या अवगतोऽक्षरार्थः ?]

राजा—(स्मितं कृत्वा) सकृत्कृतप्रणयोऽयं जनः । तस्या देवी-
वैसुमतीमन्तरेण मदुपालम्भमवगतोऽस्मि । सखे मादव्य ! मद्रचना-
दुच्यतां हंसपदिका—निपुणमुपालब्धोऽस्मीति ।

विदूषकः—जं भवं आणवेदि । (उत्थाय) भो वअस्स ! गही-
दस्स ताए परकीएहिं हत्थेहिं^२ सिंहंडए ताडीअमाणस्स अच्छराए
वीदराअस्स विअ णत्थि दाणिं मे मोक्खो । [यद्भवानाज्ञापयति । भो
वयस्य ! गृहीतस्य तया परकीयैर्हस्तैः शिखण्डके ताड्यमानस्याप्सरसा वीत-
रागस्यैव नास्तीदानीं मे मोक्षः ।]

राजा—गच्छ नागरिकवृत्त्या संज्ञापयैनाम् ।

परिचुम्ब्य चूतमञ्जरीम् । कमलवसतिमात्रनिर्वृतो मधुकर ! विस्मृतोऽस्येनां कथम् ? ॥
नूतनपुष्परससत्पुष्पः । नूतनत्वं प्रत्यग्रत्वेन समयविशेषजातत्वेन च । अत एव
तथा तेन प्रकारेण, यथा स्वाभिलाषपरिपूर्तिर्भवतीत्यर्थः । चूतमञ्जरीमाम्रमञ्ज-
रीम् । 'मञ्जरी वल्लरी स्त्रियाम्' इत्यमरः । परितः समन्ततश्चुम्बित्वा कमलं सर्व-
दानुभूतं न त्वपूर्वं चूतमञ्जर्यादि । तत्रापि वसतिमात्रं न तु मध्वास्वादस्तेनापि
निर्वृतः सुखित एनां चूतमञ्जरीं कथं विस्मृतोऽसि ? । अत एव मधुकरेति साभि-
प्रायम् । हेत्वनुप्रासौ । अत्र सारूप्यनिमित्तया प्रशंसया राज्ञो दुष्यन्तस्य शकुन्तला-
विस्मरणस्य प्रस्तुतस्य गम्यत्वादाक्षेपनामाङ्गमुपक्षिप्तम् । तल्लक्षणं दशरूपके
(१।४२)—'गर्भबीजसमुद्भेदादाक्षेपः परिकीर्तितः' इति । अथ चानेन तृतीयं
पताकास्थानमुक्तम् । तल्लक्षणमुक्तं मातृगुताचार्यैः—'अर्थोपक्षेपणं यत्तु गूढं
सविनयं भवेत् । श्लिष्टप्रत्युत्तरोपेतं तृतीयं तन्मतं तथा ॥' इति 'मधुव्रते मधु-
करः कामुकेऽपि प्रकीर्तितः' इति विश्वः । कमलाया लक्ष्म्या वसतिस्तया निर्वृत
इति । 'दीर्घहस्ते मिथो वृत्तौ' इत्यनेन ह्रस्वत्वम् । अभिनवं यन्मध्वधरमधु तत्र
लोलुप इति सर्वेषां श्लिष्टत्वम् । रञ्जनं रागस्तत्परिवाहिनी, अत्यन्तरञ्जिकेत्यर्थः ।

पाठा०—१ 'कञ्चुकी—(विलोक्य) अये अन्यासक्तचित्तो देवः । तदवसरं
प्रतिपालयामि । (इत्येकान्ते स्थितः)' । २ 'हंसवतीमन्तरेणोपा०' । ३ 'देवी
हंसवती । सम्यगुपालब्धोऽस्मीति' । ४ 'अच्छभल्लो । ता अवीदराअस्स
विअ' । ५ 'शान्तयैनाम्' ।

विदूषकः—का गई ? । [का गतिः ? ।] (इति निष्क्रान्तः)

राजा—(आत्मगतम्) किं नु खलु गीतार्थमाकर्ण्येष्टजनविरहा-
द्वेतेऽपि बलवदुत्कण्ठितोऽस्मि । अथवा,—

रम्याणि वीक्ष्य मधुरांश्च निशम्य शब्दान्
पर्युत्सुकीभवति यत्सुखितोऽपि जन्तुः ।

तच्चेतसा स्मरति नूनमबोधपूर्वं

भावस्थिराणि जननान्तरसौहृदानि ॥ २ ॥

(ईति पर्याकुलस्तिष्ठति)

अत्र धातुसंबद्धा न तु गीतिशब्दवाच्या । किं तावद्गीत्या अवगतोऽक्षरार्थः ? । सकृदेकवारं कृतः प्रणयो याज्जा येनेदृशोऽयं जनो हंसपदिकालक्षणः । तस्याः सकाशा-
द्देवीवसुमतीमन्तरेण विना क्षणमपि न तिष्ठातीति मत्संबन्धमुपालम्भमवगतोऽस्मि ।
क्वचित् 'तदद्य देवीं वसुमतीमन्तरेणोपालम्भमुपाकृतोऽस्मि' इति
पाठः सुबोध एव । यद्भवानाज्ञापयति । भो वयस्य ! गृहीतस्य तया परकीयैर्हस्तैः
शिखण्डके काकपक्षके । कोऽल्पाथे । ताज्यमानस्य, तया शिखण्डके गृहीतस्येति
योज्यम् । अप्सरसा वीतरागस्येव नास्तीदानीं मे मोक्षो मोचनं कैवल्यं च । अप्स-
रसा गृहीतस्य वीतरागस्येति योज्यम् । श्लेषोपमा । नागरिकवृत्त्येति त्रिपताकस्य
मध्यमातर्जनीभ्यां वक्राभ्यामधोमुखं कल्पिताभ्यामित्यर्थः । का गतिः ? राजवचन-
मनुलङ्घनीयमिति भावः । 'गीतमाकर्ण्य' इति पाठः । 'गीतार्थमाकर्ण्य'
इति पाठे—गीतं चार्थश्चेति गीतार्थमाकर्ण्य श्रुत्वा ज्ञात्वेति व्याख्येयम् । इष्टजन-
विरहाद्वत् इति शापप्रभावाद्ब्रस्तुतस्तस्मादेव बलवदधिकम् । रम्याणीति ।
रम्याणि वस्तूनि वीक्ष्य । विशेषणेनैव विशेष्यावगतेस्तदनुपादानम् । अत एव
प्रकमभङ्गः । मधुराञ्छ्रुतिसुखदाञ्छब्दान् गीतादीनिशम्य श्रुत्वा च सुखितोऽपि
विरही भवत्येवेति 'अपि'शब्दार्थः । जन्तुः प्राणिमात्रं पर्युत्सुकीभवत्युत्कण्ठीभवति ।
रम्याणि वीक्ष्येति प्रसङ्गसङ्गलोक्यम् । यद्वा,—हृदि स्फुरन्तं चूतमज्जर्यादिकमर्थं पुरः
साक्षादिव कुर्वत इतीयमुक्तिः । नूनं निश्चितं तद्भवैर्वासनाभिः स्थिराणि निश्च-
लानि, जन्मसहस्रैरपि दूरीकर्तुमशक्यानीति भावः । जननान्तरसौहृदान्यन्यजन्म-
सौहृदान्यबोधपूर्वं विषयविशेषज्ञानाभावपूर्वं चेतसा स्मरति । यतो जननान्तर-
सौहृदमत एव पूर्वमिति हेतुत्वेनेह योज्यम् । सामान्यतो जन्मान्तराणामनुरागं स्मृत्वा
समुत्सुकत्वं भवतीत्यर्थः । अत्र स्वस्य शकुन्तलाविषये जन्मान्तरीयोऽधुनातनशापा-
च्छादितोऽनुरागो गम्यः । यतो विशेषे प्रस्तुते सामान्योक्तेरप्रस्तुतप्रशंसा । तेन

पाठा०—१ 'गीतमेवंविधमाकर्ण्येष्टजनः' । २ '(अस्मृतिनिमित्तमुन्मन-
स्कत्वं रूपयति)' ।

स्थायिन्या रतेरविच्छेदो ध्वनितः । अत्र 'नूनम्' इत्युत्प्रेक्षायामिति कश्चित्,—तत्र; अत्र जन्मान्तरीयस्मरणं शास्त्रसिद्धमेव । तस्यासंभवात्संबन्धः क्वचिदुत्प्रेक्षणीयः । अत्र सामान्यत उक्तेः क्वचित्फलाभावाच्च तदुत्प्रेक्षा । अथ समयविशेषेऽसदुत्प्रेक्ष्यत इति चेत्—तदपि न; रसोत्पादकारणस्योक्तेः । तेन काव्यलिङ्गमेव । तयोश्च पदार्थवाक्यार्थरूपत्वात्संसृष्टिः । ननु जननान्तराणां नानाविधानामनन्तानां संभवात्कथमेतद्रूपेण स्मरणं तिर्यग्योन्यादिना व्यवधानादिति चेत्,—न; पातञ्जलशास्त्रसिद्धत्वात् । तथा हि—'ततस्तद्विपाकानुगुणानामभिव्यक्तिर्वासनानाम्' । इदं सूत्रम् । अस्य भोजकृता वृत्तिः—'द्विविधा वासनाः—स्मृतिफला जाल्यायुर्भोगफलाश्च । जाल्यायुर्भोगफला एकानेकजन्मभवा इति पूर्वमेव कृततन्निश्चयाः । यास्तु स्मृतिमात्रफलास्ततः कर्मणोऽन्यादृक्शरीरमारब्धं देवमानुषतिर्यगादिभेदं तस्य विपाकस्य या अनुगुणा अनुरूपा वासनास्तासामेव तस्मादभिव्यक्तिर्वासनानां भवति' इति । अयमर्थः—येन कर्मणा पूर्वं देवतादिशरीरमारब्धं जाल्यन्तरशतव्यवधानेऽपि पुनस्तथाविधस्यैव शरीरस्यारम्भे तद्दशायां नरकादिशरीरोपभोगवासना व्यक्तिमायान्ति । आसामेव वासनानां कार्यकारणभावानुपपत्तिमाशङ्क्य समर्थयितुमाह—'जातिदेशकालव्यवहितानामप्यानन्तर्यं स्मृतिसंस्कारयोरेकरूपत्वात्' सूत्रम् । इह नानायोनिषु भ्रमतां संसारिणां काचिद्योनिमनुभूय यदा योन्यन्तरसहस्रव्यवधाने पुनस्तामेव योनिं प्रतिपद्यन्ते, तदा तस्यां पूर्वानुभूतायां योनौ तथाविधशरीरादिव्यञ्जकापेक्षया वासनाः प्रकटीभूता आसन्, तास्तथाविधव्यञ्जकशरीरादिलामे प्रकटीभवन्ति । जातिदेशकालव्यवधानेऽपि तासां स्वरूपस्मृत्यापि फलसाधन आनन्तर्यमेव । कुतः ? स्मृतिसंस्कारयोरेकरूपत्वात् । तथा हि—अनुग्रीयमानात्कर्मणश्चित्तसत्त्वेन वासनारूपाः संस्काराः समुत्पद्यन्ते । स च स्वर्गनरकादीनां फलानां चाङ्कुरीभूतः कर्मणां वा यागादीनां शक्तिरूपतयाऽवस्थानं कर्तुर्वा तथाविधभोगभोक्तृत्वरूपं सामर्थ्यम् । संस्कारात्स्मृतिः, स्मृतेश्च सुखदुःखोपभोगः, तदनुभवाच्च पुनरपि संस्कारस्मृत्यादयः । एवं च यस्य स्मृतिसंस्कारादयो भिन्नास्तस्याप्यानन्तर्याभावे दुर्लभः कार्यकारणभावः । अस्माकं तु यदानुभव एव संस्कारीभवति, संस्कारश्च स्मृतिरूपतया परिणमते, तदैकैकस्यैव चित्तस्यानुसंधातृत्वेन स्थितत्वाच्च कार्यकारणभावो दुर्घटः । अत एवात्र श्लोके स्मरणस्य चेतःकर्तृत्वेऽपि पुनस्तदुपादानम् । अतश्चासावेव कविः—'मनो हि जन्मान्तरसंगतिज्ञम्' (रघु० ७।१५) इत्याह स्म । भवत्वानन्तर्यं कार्यकारणभावश्च वासनानाम् । यदा तु प्रथममेवानुभवः प्रवर्तते । तदा किं वासनानिमित्त उत निर्निमित्त इति शङ्का व्यपनेतुमाह—'तासामनादित्वं चाशिषो नित्यत्वात्' सूत्रम् । तासां वासनानामनादित्वम् । न विद्यत आदिर्यस्य तस्य भावस्तत्त्वम्, आसामादिर्नास्तीत्यर्थः । कुत इत्याह—आशिषो नित्यत्वात् । येयमाशीर्महामोहरूपा सदैव सुखसाधना मे भूयात्, सा मा कदाचन तैर्वियोगो भूदिति यः संकल्प-

(ततः प्रविशति कञ्चुकी)

कञ्चुकी—अहो नु खल्वीदृशीमवस्थां प्रतिपन्नोऽसि ।

आचार इत्यवहितेन मया गृहीता

या वेत्रयष्टिरवरोधगृहेषु राक्षः ।

काले गते बहुतिथे मम सैव जाता

प्रस्थानविह्वलगतैरवलम्बनार्था ॥ ३ ॥

भोः ! कामं धर्मकार्यमनतिपात्यं देवस्य । तथापीदानीमेव धर्मासनादु-
त्थिताय पुनरुपरोधकारि कण्वशिष्यागमनमस्मै नोत्सहे निवेदितुम् ।
अथवाऽविश्रमोऽयं लोकतन्त्राधिकारः । कुतः

विशेषो वासनानां कारणं तस्य नित्यत्वादनादित्वमित्यर्थ इति । अबोधपूर्वं स्मरतीति
शब्दशक्तिमूलो विरोधाभासो व्यङ्ग्यः । म्याम्येति युत्सुयत्सु इति नूनननेति छेक-
वृत्तिश्रुत्यनुप्रासाः । वसन्ततिलका वृत्तम् । औत्सुक्यलक्षणं **सुधाकरे**—‘काला-
क्षमत्वमौत्सुक्यमिष्टवस्तुवियोगतः । तद्दर्शनाद्रम्यवस्तुदिदृक्षादेश्च’ इति । नन्वत्रौ-
त्सुक्यलक्षणस्य भावस्य शब्दवाच्यत्वं दोष इति चेत्—न; अत्र न तथा विभावादे-
रौत्सुक्यप्रतीतिर्यथा पुनरौत्सुक्यग्रहणात् । एतदभिप्रायेणैव ‘न दोषः स्वपदेनोक्ता-
वपि संचारिणः क्वचित्’ इत्युक्तम् । क्वचित् **‘भावस्थितानि’** इति पाठः ।
सोऽपि सांप्रदायिक एव । पर्याकुल इति विरहित्वात् । सत्यपि शापे स्थायिन्या
रतेरविच्छेदार्थमेतादृशुक्तिः । एवमग्रेऽपि ज्ञेयम् । अन्यथा मध्ये विच्छेदान्महान्नरस-
दोषः स्यात् । **तत इति** । स्वकार्यवशात्सूचनामकृत्वैव कञ्चुकिनः प्रवेशः ।
कञ्चुकिलक्षणं **मातृगुताचार्यैरुक्तम्**—‘ये नित्यं सत्यसंपन्नाः कामदोषविव-
र्जिताः । ज्ञानविज्ञानकुशलाः कञ्चुकीयास्तु ते स्मृताः ॥’ इति । ईदृशीमिति वृद्धा-
वस्थाम् । **आचार इति** । अवहितेन सावधानेन मया, शक्तेनापीत्यर्थः ।
राक्षोऽवरोधगृहेष्वन्तःपुरेष्ववाचार इति ‘रक्षाधिकारिणा वेत्रयष्टिर्गृहीतव्या’ इत्याचा-
राया वेत्रयष्टिर्गृहीता बहुतिथे काले ह्यायुर्लक्षणे गते । ‘बहुपूगगणसङ्घस्य तिथुक्’
(पा. ५।२।५२) इति तिथुक् । मम सैव वेत्रयष्टिरवलम्बनार्था शरीरावलम्बनप्रयो-
जना जाता । ‘अर्थेन सह नित्यसमासः परवल्लिङ्गता च’ (वा. १२७३-४) इति

पाठा०—१ ‘कञ्चुकी—(उपसृत्य) जयति जयति देवः’. २ ‘अहो, बत
कीदृशीं वयोवस्थामापन्नोऽसि ।’. ३ ‘रवलम्बनाय । यावद्भ्यन्तरगताय देवाय
स्वमनुष्ठेयमकालक्षेपाहं निवेदयामि । किं पुनस्तत् । विचिन्त्य आं, ज्ञातम् ।
कण्वशिष्यास्तपस्विनो देवं द्रष्टुमिच्छन्ति । भोश्चित्रमेतत्—‘क्षणात्प्रबोधमायाति
लंघ्यते तमसा पुनः । निर्वास्यतः प्रदीपस्य शिखेव जरतो मतिः ।’

भानुः सकृद्युक्ततुरङ्ग एव

रात्रिन्दिवं गन्धवहः प्रयाति ।

शेषः सदैवाहितभूमिभारः

षष्ठांशवृत्तेरपि धर्म एषः ॥ ४ ॥

यावन्नियोगमनुतिष्ठामि । (परिक्रम्यावलोक्य च) एष देवः

समासः स्त्रीलिङ्गता च । कीदृशो मम ? प्रस्थाने गमनारम्भे विकृता गतिर्गमन-
क्रिया यस्य । अत्र पूर्वार्धे उक्तनिमित्ता विभावना । अशक्तत्वस्य प्रसिद्धकारणस्य
निषेधोऽवहितेनेति तद्विरुद्धमुखेनोक्तः । निमित्तं चाचार इत्युक्तम् । उत्तरार्धे
वार्धक्यगमनलक्षणकार्यस्यारम्भे वेत्रयष्टेः सहायतोपादानात्समाहितम् । ‘कार्यारम्भे
सहायाप्तिः’ (स. कं. ३।३४) इति तल्लक्षणात् । अत्र ‘प्रस्थान-गति’ शब्दयोरन्यत-
राग्रहणे विह्वलत्वं मनोगतमपि प्रतीयत इत्युभयग्रहणम् । गतिशब्दस्य ज्ञानार्थ-
त्वादपि ‘वृद्धस्य विकृत्वगतेः’ इति वा पठनीयम् । एवमवरोधनियोगकालेन
तदप्यर्थपौनरुक्त्यं परिहरणीयम् । त्यतायेति हितेहीतेति गृहीगृहेति गतेगत
इति छेकवृत्तिश्चयनुप्रासाः । वृत्तमनन्तरोक्तम् । भोः काममिति प्रकाशानु-
मतौ । अनतिपात्यमनतिक्रमणीयम् । न विद्यते विश्रमो यस्य सोऽविश्रमः ।
लोके भुवने । तन्त्राधिकारः प्रधानाधिकारः, विश्रान्तिरहित इत्यर्थः । ‘लोकेस्तु
भुवने जने’ । ‘तन्त्रं प्रधाने सिद्धान्ते’ इत्यमरः । ‘नोदातोपदेशस्य मान्त-
स्यानाचमेः’ (पा. ७।३।३४) इत्यविश्रमपदे वृद्धभावः । भानुरिति । भानुः
सूर्यः सकृदेकवारमेव युक्ता योजितास्तुरङ्गा येन सः । एतेन तुरङ्गमात्रयोज-
नेऽप्यस्याविश्रान्तिर्ध्वनिता, एतादृश एवास्त इति शेषः । यस्य तुरङ्गयोजने
विश्रान्त्यभावस्तस्यान्यकार्येऽविश्रान्तिः किमु वक्तव्येति विश्रान्तगमनं ध्वन्यते ।
केचिद्रात्रिदिवं यातीयत्रापि योजयन्ति, -तन्न सम्यक्; यतः प्रतिवस्तूपमायां प्रति-
वाक्यसामान्यधर्मस्य भिन्नपदोपादानत्वमपेक्ष्यते तद्धीयेत । किंचैतद्विशेषणोपादानं
व्यर्थं स्यात् । भानू रात्रिदिवं प्रयातीयतावतैवाभिमतार्थसिद्धेः प्रक्रमभङ्गश्चापयेत ।
अग्रिमयोर्विशेषणानुपादानात् । गन्धवहो वायुरावहप्रवहादी रात्रिन्दिवं प्रयाति ।
‘अचतुर-’ (पा. ५।४।७७) इति निपातनाद्रात्रिदिवमिति सिद्धम् । शेषोऽनन्तः
सदैव सर्वदाहितभूमिभारो धृतवसुंधराभारः, अस्तीति शेषः । सामान्यक्रिया-
निर्देशादध्याहारदोषाभावः । लट्प्रत्ययो नित्यवृत्तत्वं द्योतयति । प्रजाभिरुपा-
र्जितस्य द्रव्यस्य यः षष्ठांशः स वृत्तिर्वर्तनं यस्य तस्य राज्ञः । ‘अपि’ शब्दः समुच्चये ।
एष धर्मः स्त्रीकृतभूमिभारत्वम् । अत्र भारो रक्षणरूपः सार्वकालिकत्वलक्षण-
समानधर्मस्य सकृद्युक्तपदेन ‘रात्रिदिव’ पदेन ‘सदैव’ पदेन चोक्तमालाप्रतिवस्तु-
पमा । दुष्यन्तस्येति विशेषे वक्तव्ये सामान्यवचनादप्रस्तुतप्रशंसापि । श्रुत्यनुप्रासः ।

प्रजाः प्रजाः स्वा इव तन्नयित्वा
निषेवतेऽशान्तमना विविक्तम् ।

यूथानि संचार्य रविप्रतप्तः

शीतं दिवा स्थानमिव द्विपेन्द्रः^१ ॥ ५ ॥

(उपगम्य) जयतु जयतु देवः । एते खलु हिमगिरिरुपत्यकारण्य-
वासिनः काश्यपसंदेशमादाय सखीकास्तपस्विनः संप्राप्ताः । श्रुत्वा
देवः प्रमाणम् ।

राजा—(सादरम्) किं काश्यपसंदेशहारिणः ? ।

कञ्चुकी—अथ किम् ? ।

राजा—तेन हि मद्रचनाद्विज्ञाप्यतामुपाध्यायः सोमरातः—अमूना-
श्रमवासिनः श्रौतेन विधिना सत्कृत्य स्वयमेव प्रवेशयितुमर्हति—इति ।
अहंमप्यत्र तपस्विदर्शनोचिते प्रदेशे स्थितः प्रतिपालयामि ।

इन्द्रवज्रा वृत्तम् । नियोगं स्वाधिकारं मुनिनिवेदनलक्षणम् । प्रजा इति । प्रजाः
स्वापत्यानीव स्वाः प्रजाः स्वीयलोकांस्तन्नयित्वा संव्यवहार्याशान्तमना उद्विग्न-
मनाः सन्विविक्तं विजनं स्थानं निषेवते । ‘प्रजा स्यात्संततौ जने’ । ‘विविक्तौ
पूतविजनौ’ इति चामरः । यूथानि संचार्य चारयित्वा । ‘चर गतिभक्षणयोः’ । रवि-
प्रतप्तः सूर्यतप्तो द्विपेन्द्रो गजो दिवा शीतं स्थानमिव । उपमयोऽच्छेकवृत्त्यनुप्रासयोश्च
संसृष्टिः । श्रुत्यनुप्रासः । उपेन्द्रवज्रा वृत्तम् । अत्र दिवेति रात्र्यादिसमर्थं निवर्त-
यन्नवितापस्याधिक्यं द्योतयति । ‘शान्तमनाः’ इति तु छेदे रवितप्त इत्युपमानेन
सह विरोधः स्यात् । ‘एते क्लान्तमनसः’ (पृ. १६४) इति वक्ष्यमाणेन राजवचनेन
विरोधापत्तिश्च । हिमगिरेर्हिमाचलस्य । क्वचित् ‘हिमवतो गिरेः’ इति पाठः ।
तत्र हिमं विद्यते यस्मिन्निति यौगिकत्वमङ्गीकृत्य ते च तन्निवासिनां दुष्करतपश्चरणं
तेन गौरवातिशयो द्योत्यत इति परिहर्तव्यमर्थपौनरुक्त्यम् । उपत्यकारण्यं
पर्वतासन्नभूमिवनं तद्वासिनः । ‘उपत्यकाद्वेरासन्ना भूमिः’ इत्यमरः । सोमरात इत्यु-
पाध्यायनाम । श्रौतेन वेदोक्तेन । सत्कृत्य पूजयित्वा । स्वयमेवेत्यनेन गौरवातिशयो
द्योत्यते । वेत्रवतीति प्रतिहारीनाम । द्वारदेशस्थितायास्तस्या राज्ञोऽपि तत्रैव संनि-

पाठा०—१ अत्र—‘औत्सुक्यमात्रमवसादयति’ इति, ‘स्वसुखनिरभिलाषः’
‘नियमयसि’ इत्यप्रेतनं श्लोकत्रयं दृश्यते. २ ‘सखीकास्तपस्विनः १’. ३ ‘महं-
सीति १’. ४ ‘अहमप्येतांस्तपस्वि०’.

कञ्चुकी—यदाज्ञापति देवः । (इति निष्क्रान्तः)

राजा—(उत्थाय) वेत्रवति ! अग्निशरणमार्गमादेशय ।

प्रतीहारी—इदो इदो देवो । [इत् इतो देवः ।]

राजा—(परिक्रामति, अधिकारखेदं निरूप्य) सर्वः प्रार्थितमर्थ-
मधिगम्य सुखी संपद्यते जन्तुः । राज्ञां तु चरितार्थता दुःखान्तरैव ।

औत्सुक्यमात्रमवसाययति प्रतिष्ठा

क्लिश्नाति लब्धपरिपालनवृत्तिरेनम् ।

नातिश्रमापनयनाय न च श्रमाय

राज्यं स्वहस्तधृतदण्डमिवातपत्रम् ॥ ६ ॥

(नेपथ्ये)

वैतालिकौ—विजयतां देवः ।

धानादप्रवेशः । प्रतीहारीलक्षणं मातृगुसाचार्यैरुक्तम्—‘संधिविग्रहसंबद्धं नाना-
कार्यसमुत्थितम् । निवेदयन्ति याः कार्यं प्रतीहार्यस्तु ताः स्मृताः ॥’ इति । अग्नि-
शरणमग्निगृहम् । ‘शरणं गृहरक्षित्रोः’ इत्यमरः । इत् इतो देवः । दुःखान्तरैव
दुःखावधिकैव । ‘दुःखोत्तरा’ इति पाठे, दुःखाधिकेत्यर्थः । औत्सुक्येति ।
प्रतिष्ठा सर्वोत्कृष्टं गौरवम् । ‘प्रतिष्ठा स्थानमात्रके । गौरवे’ इति विश्वः । सा कर्त्री ।
‘एनम्’ इत्यग्रे वक्ष्यमाणत्वात् ‘अस्य’ इति विपरिणम्यते । अस्य राज्ञ औत्सुक्यमात्रं य
(याव)द्विषयजन्यामुत्कण्ठामवसाययति समाप्तिं नयति । अन्यजनस्य तु यत्किंचिद्विष-
यिणी समुत्पन्नोत्कण्ठा तथैव तिष्ठति, तत्तद्विषयालाभात् । राज्ञस्तु फललाभादुत्कण्ठा-
परिपूर्तिः । एतावदाभिमानिकं सुखमिति भावः । लब्धस्य प्राप्तस्य फलस्य
यत्परितः सर्वतोभावेन पालनं रक्षणं तत्र या वृत्तिर्वर्तना कदाचित्सर्वरात्रिजागरणं
तत्रैव कदाचिदच्छिन्नधारावृष्ट्यनुभव इत्यादिकमेनं राजानं क्लिश्नाति । अतः कार-
णाद्वाज्यम् । कर्तुं । न अत्यन्तं यः श्रमस्तदपनयनायेति न; अपि त्वतिश्रमापनय-
नायैव सुखदत्वात् । तथा न श्रमायेति च न; अपि तु श्रमायैव क्लेशदत्वात् ।
किमिव ? स्वहस्ते धृतो दण्डो यस्य तदातपत्रं छत्रमिवेति । अत्र राज्यं पक्षः ।
श्रमापनयश्रमौ साध्यौ । पूर्वार्धं हेतुः । चतुर्थचरणो दृष्टान्त इत्यनुमानालंकारः ।
उपमानानुमानयोरङ्गाङ्गिभावः संकरः । यच्छ्रमापनयनाय तच्छ्रमायेति विरोधा-
भासः । यथासंख्यमपि । अथ च संबन्धेऽसंबन्धरूपाऽसंबन्धे संबन्धरूपा द्वय-
तिशयोक्तिरपि । श्रमाश्रमेति नयनायेति यनायनेति वा छेकवृत्त्यनुप्रासयोः
संस्पृष्टिः । श्रुत्यनुप्रासोऽपि । एकान्तसुखायतनत्वभ्रमेण राज्य आसक्ततया न भवि-

पाठा०—१ ‘यथा श्रमाय’. २ ‘(नेपथ्ये वैतालिकौ) जयति जयति देवः’.

प्रथमः—

स्वसुखनिरभिलाषः खिद्यसे लोकहेतोः

प्रतिदिनमथवा ते वृत्तिरेवंविधैव ।

अनुभवति हि मूर्ध्ना पादपस्तीव्रमुष्णं

शमयति परितापं छायाया संश्रितानाम् ॥ ७ ॥

द्वितीयः—

नियमयसि कुमार्गप्रस्थितानात्तदण्डः

प्रशमयसि विवादं कल्पसे रक्षणाय ।

अतनुषु विभवेषु ज्ञातयः सन्तु नाम

त्वयि तु परिसमाप्तं बन्धुकृत्यं प्रजानाम् ॥ ८ ॥

तव्यमित्युपदेशो व्यज्यते । वसन्ततिलका वृत्तम् । अधिकारखेदं निरूप्येत्यादिना यः खेदो निबद्धः स निरुपधिपरोपकारप्रवृत्तानां भवदादीनामेतत्स्वभावाच्चायं खेद इति वैतालिकवचसा सौति—**स्वसुखेति** । नैकाहं न पञ्चषाहमपि तु प्रतिदिनं प्रत्यहम्, निरन्तरमित्यर्थः । त्वं लोकहेतोलोककारणात्, लोकनिमित्तमिति यावत् । ‘हेतुर्ना कारणं बीजम्’ इत्यमरः । खिद्यसे परितप्यसे । तन्त्रार्थं हेतु-माह—खस्मिन् यत्सुखं तत्र निरभिलाषो निर्गतवाञ्छः, प्रासङ्गिकसुखायापि न प्रवृत्तिरिति भावः । अत्र खिद्यस इति ‘खिद परितापे’ अस्य तौदादिकस्य कर्म-कर्तरि प्रयोगः । तथा च **वामनः** (काव्यालं. ५।२।५) —‘कर्मकर्तरीत्यनुवर्तमाने’ खिद्यस इति खिद्यत इति च प्रयोगो दृश्यते । सोऽपि कर्मकर्तरीत्येव द्रष्टव्यो न कर्तरि । अदैवादिकत्वात्खिदेः’ इति । **दुर्गसिंहस्तु** ‘खिद दैन्ये’ इत्यस्य दैवादिकत्वं मन्यते । तथा च **क्षीरतरङ्गिण्याम्**—‘पद गतावेतदनन्तरमत्रैव खिद दैन्य इति दुर्गः’ इति । अत एव **मल्लभट्टेनाख्यातचन्द्रिकायामुक्तम्**—‘ताम्यति श्राम्यति ग्लानौ खिन्दते खिन्दति खिद्यते’ इति । ‘अथवा’ इति । पूर्वाक्षेपे । एवंविधैव ते वृत्तिवर्तनम् । हि यस्मात्पादपो वृक्षः । पादांश्चरणान्पाति रक्षतीति च । अत एव न वृक्षादिपदोपादानम् । मूर्ध्नाऽग्रभागेनाथवोत्तमाङ्गेन । तीव्रमुष्णं मध्याह्नसंभ-वमनुभवति । संश्रितानामथ उपविष्टानामथ चाश्रितानां छायायातपाभावेन पालनेन च परितस्तापमौष्ण्यं तापखेदं च शमयतीति । व्यवहारसमारो-पात्समासोक्तिः ‘छाया स्यादातपाभावे प्रतिबिम्बार्कयोषितोः । पालनोत्क्रो-चयोः’ इत्यादि विश्वः । ‘तापेऽभितापे दवथौ खेदे च’ इत्यजयः । काव्य-लिङ्गाक्षेपदृष्टान्ताः । वृत्तिश्रुत्यनुप्रासौ । मालिनी वृत्तम् । **नियमयसीति** । आत्तदण्डो गृहीतदण्डः प्राप्ताभिमानश्च । ‘अभिमाने ग्रहे दण्डः’ इति विश्वः ।

पाठा०—१ ‘सृष्टिरेवंविधैव’ । २ ‘विमार्गप्रस्थितानात्त’ ।

राजा—एते क्लान्तमनसः पुनर्नवीकृताः स्मः । (इति परिक्रामति)

प्रतीहारी—एसो अहिणवसम्मज्जणसस्सिरिओ सण्णिहिदहोमधेणू
अग्गिसरणालिंदो । आरुहदु देवो । [एषोऽभिनवसंमार्जनसश्रीकः संनिहित-
होमधेनुरग्निशरणालिन्दः । आरोहतु देवः ।]

राजा—(आरुह्य परिजनांसावलम्बी तिष्ठति) वेत्रवति ! किमुद्दिश्य
भगवता काश्यपेन मत्सकाशमृषयः प्रेषिताः स्युः ? ।

किं तावद्भ्रतिनामुपोढतपसां विघ्नैस्तपो दूषितं
धर्मारण्यचरेषु केनचिदुत प्राणिष्वसच्चेष्टितम् ।

कुमार्गप्रस्थितानुद्धतानियमयसि विनीतान्करोषि, मार्गस्थान्करोषीत्यर्थः । तत्स्वरूपं
मनुसंहितायाम्—‘तदर्थं सर्वभूतानां गोप्तरं धर्ममात्मजम् । ब्रह्मतेजो-
मयं दण्डमसृजत्परमेश्वरः ॥’ इति । तत्प्रयोगविषये विशेषोऽपि तत्रैव—
‘स्वराष्ट्रे न्यायवृत्तिः स्यादुग्रदण्डश्च शत्रुषु । सुहृत्सु तिलवत्स्निग्धो ब्राह्मणेषु क्षमा-
न्वितः ॥’ इति । विवादं परस्परकलहं प्रशमयसि । रक्षणाय कल्पसे प्रभवसि
भयात् । ‘शत्रुभ्यो धनदानेन’ इत्यादि रक्षणं बहुप्रकारम् । अतनुषु बह्वीषु
संपत्सु । ‘नाम’इति संभावनायाम् । ज्ञातयः सन्तु भवन्तु, बन्धुकृत्यकारिण इत्यर्थः ।
तुः पूर्वतो विशेषे । सति विभवेऽसति च विभवे । प्रजानां प्रजासु विषये । षष्ठी-
सप्तम्योरभेदाद्वन्धूनां ज्येष्ठबन्धूनां कृत्यममार्गाजिवर्तनं कलहशमनं रक्षणं च
तत्त्वयि परिसमाप्तम्, त्वयैव निष्पाद्यते नान्येनेत्यर्थः । अत्र पूर्वार्थाथो हेतुत्वे-
नोपात्तः । काव्यलिङ्गव्यतिरेकानुप्रासाः । पूर्वार्थे यमकं च । वृत्तमनन्तरोक्तम् ।
अनेन च पद्येन पूर्वं लोकहेतोरिति यदुक्तं तदेव विवृतम् । नवीकृताः, अधिकार-
चिन्तन इति शेषः । अत एवास्माभिस्तत्र ‘अशान्तमनाः’ इति व्याख्यातम् ।
यतस्तस्यैवानुवादोऽयम् ‘क्लान्तमनसः’ इति । अभिनवं नूतनं यत्संमार्जनं तेन
सश्रीकः सशोभः, संनिहितहोमधेनुरिति, विशेषणद्वयेन पावित्र्यातिशयो द्योत्यते ।
अग्निशरणालिन्दोऽग्निहोत्रगृहबहिर्द्वारप्रकोष्ठः । ‘प्रघाणप्रघणालिन्दा बहिर्द्वारप्रकोष्ठके’
इत्यमरः । स्वभावोक्तिः । तस्य खेदविनोदं द्योतयति । आरोहतु देवः ।
परिजनांसावलम्बीति खेदानुभाव एव । किं तावदिति । व्रतिनां नियमवता-
मत एवोपोढमत्यूढमधिकं तपो येषाम् । ‘उपोढः कथितोऽत्यूढे समासज्ञे विवा-

पाठा०—१ ‘(आकर्ण्य) आश्चर्यम् ; एतेन कार्यानुशासनपरिश्रान्ताः
पुनः’ । २ ‘प्रेषिताः—किं तावद्’.

आहोस्वित्प्रसवो ममापचरितैर्विष्टम्भितो वीरुधा-

मित्यारूढबहुप्रतर्कमपरिच्छेदाकुलं मे मनः ॥ ९ ॥

प्रतीहारी—सुचरिदण्दिणो इसीओ देवं सभाजइदुं आअ-
देत्ति तकेमि । [सुचरितनन्दिन ऋषयो देवं सभाजयितुमागता इति तर्कयामि ।]

(ततः प्रविशन्ति गौतमीसहिताः शैकुन्तलां पुरस्कृत्य मुनयः,
पुरश्चैष कञ्चुकी पुरोहितश्च)

कञ्चुकी—इत इतो भवन्तः ।

शार्ङ्गरवः—शारद्वत !

महाभागः कामं नरपतिरभिन्नस्थितिरेहो

न कश्चिद्वर्णानामपथमपकृष्टोऽपि भजते ।

तथापीदं शश्वत्परिचितविविक्तेन मनसा

जनाकीर्णं मन्ये हुतवहपरीतं गृहमिव ॥ १० ॥

हिते' इति धरणिः । ईदृशां तपस्विनाम् । विशेषणेनैव विशेष्यप्रतिपत्तेर्न तदुपा-
दानम् । तपो विघ्नैर्विघ्नकर्तृभी राक्षसादिभिः । साध्यवसानेयं लक्षणा । तस्या
विघ्नातिशयः फलं दर्शितम् । किमिति वितर्के । उत धर्मारण्यचरेषु धर्मवनगेषु
प्राणिषु जन्तुषु । धर्मपदेन ऋषीणां महत्त्वं सूचयता चेष्टितस्यात्यन्तमनुचितत्वं
ध्वन्यते । अत एव केनचित्पामरादिनासत् । वाचापि वक्तुमशक्यमिति भावः ।
चेष्टितं कृतम् । आहोस्विन्ममापचरितैर्वीरुधां लतानां प्रसवः पल्लवपुष्पादिर्विष्ट-
म्भितः प्रतिबद्धः । 'पुष्पं फलं च पत्रं च वृक्षाणां प्रसवं विदुः' इति धरणिः ।
तदुक्तम्—'राज्ञोऽपचारात्पृथिवी स्वल्पसस्या भवेत्किल । अल्पायुषः प्रजाः सर्वा
दरिद्रा व्याधिपीडिताः ॥' इति । तपतप इति स्विसवो इति छेकानुप्रासवृत्ति-
श्रुत्यनुप्रासाः । शार्दूलविक्रीडितं वृत्तम् । षष्ठीसप्तम्योरभेदाच्च विभक्तिप्रक्रमभङ्गः ।
विशेषणप्रक्रमभङ्गोऽपि नाशङ्कनीयः । आदौ विशेषणद्वयं ततस्तदभाव इत्येव
क्रमस्य विवक्षितत्वात् । सुचरितनन्दिन ऋषयो देवं सभाजयितुमागता इति
तर्कयामि । महाभाग इति । न भिन्ना त्यक्ता स्थितिर्मर्यादा येन स नरपतिः
काममतिशयेन महाभागः श्रेष्ठ इति विधेयम् । अहो इत्याश्चर्ये । वर्णानां ब्राह्म-
णानां मध्येऽपकृष्टो हीनोऽपि कश्चिदपथममार्गं न भजते । 'अपथं नपुंसकम्'
इति नपुंसकत्वम् । इति यद्यपि तथापीदं जनाकीर्णं जनव्याप्तं स्थानं शश्वत्

पाठा०—१ 'देवस्स भुअसहणिव्वुदे अस्समे कुदो एदं । किं तु सुचरिदा-
हिण्दिणो इसीओ'. २ 'शकुन्तलामादाय कण्वशिष्यौ'. ३ 'सखे शारद्वत'.

शारद्वतः—जाने भवान्पुरप्रवेशादित्थंभूतः संवृत्तः । अहमपि,

अभ्यक्तमिव स्नातः शुचिरशुचिमिव प्रबुद्ध इव सुप्तम् ।

बद्धमिव स्वैरगतिर्जनमिह सुखसङ्गिनमवैमि ॥ ११ ॥

शकुन्तला—(निमित्तं सूचयित्वा) अम्महे, किं मे वामेदरं णअणं विष्फुरदि ? । [अहो, किं मे वामेतरं नयनं विस्फुरति ? ।]

निरन्तरं परिचितं विविक्तं विजनस्थानं यस्य तेन मनसोपलक्षितोऽहं मनसा हेतुना वा हुतवहपरीतं गृहमिव मन्ये । अत्र पूर्वार्धे यत्कारणमुक्तं विजनस्य तत्सम्यक्त्वं कार्यं तदभावस्तद्विरुद्धमुखेनोक्त इति विशेषोक्तिः । अथ च यदग्निपरीतत्वं कार्यं तत्कारणाभावस्य तद्विरुद्धमतेन पूर्वार्धे उक्तेन विभावना । उभे अप्युक्तनिमित्ते शश्वत्परिचितेत्याद्युक्तेः । साधकबाधकप्रमाणभावात्संदेहसंकरः—‘मन्ये शङ्के ध्रुवं प्रायो नूनमित्येवमादिभिः । उत्प्रेक्षा व्यज्यते शब्दैरिवशब्दोऽपि तादृशः’ (कुव. १२।३५) इत्युक्तेर्मन्येशब्दस्योत्प्रेक्षायोतकत्वेऽप्यत्र न तथा । तत्सामग्र्यभावात् उपमयैव गतार्थत्वात् । तेनात्र ‘मन्ये’ शब्दस्य बुद्धित्वमात्रमर्थः । तदुक्तं राजानकरुच्यकेन—‘अस्याश्वेवादिशब्दवन्मन्येशब्दोऽपि प्रतिपादकः । किंतुत्प्रेक्षा सामग्र्यभावे मन्येशब्दप्रयोगो वितर्कमेव प्रतिपादयति । यथा—‘अहं त्विन्दुं मन्ये’ इति अनुप्रासः । वक्तुर्वैराग्यं ध्वन्यते । शिखरिणी वृत्तम् । अहमपीति श्लोकेनान्वेति । अभ्यक्तमिति । अहं सुखसङ्गिनं जनमीदृशमवैमि । त्वं त्वग्निपरीतं गृहमिव जानासि । अहमप्येतादृशमिति ‘अपि’ शब्दार्थः । एतादृक्त्वं च विशिष्टोप-मारूपकम् । कः कमिव ? स्नातोऽभ्यक्तं तैलाभ्यक्तमिव । अनेन पापश्लिष्टत्वं ध्वन्यते । ‘शुचिरशुचिमिव’ इत्यनेन पतिपत्न्यादिषु स्नेहादिविद्धत्वं ध्वन्यते । ‘प्रबुद्धः सुप्तमिव’ इत्यनेनाज्ञानाविद्धत्वं व्यज्यते । ‘स्वैरगतिर्बद्धमिव’ इत्यनेन प्रयत्नसहसानयने परवशंवदत्वं ध्वन्यते । मालोपमेयम् । तेन पारतन्त्र्यलक्षणो भिन्नोऽत्रावगम्यः सामान्यधर्मः । छेकवृत्त्यनुप्रासौ । ‘स्नातोऽभ्यक्तमिव शुचिरशुचिमिव प्रबुद्धः सुप्तमिव स्वैरगतिः संयतमिव’ इति पठित्वा प्रक्रमभङ्गद्वयं परिहरणीयम् । निमित्तमपशकुनम् । अम्महे इति निर्वेदे । ‘अम्महे हर्षे’ इति सूत्रे ‘हीमाणहे विस्मय-निर्वेदयोः’ इति सूत्राच्चिर्वेद इत्यनुवर्तते । किं मे वामेतरं दक्षिणं नयनं विस्फुरति ? । ‘किं मे वामं दक्षिणं नयनम्’ इति पाठे वामं प्रतीपम् । विरोधाभासः ।

पाठा०—१ ‘शार्ङ्गरव, स्थाने खलु पुरप्रवेशात्तवेदशः संवेगः । अहमपि’.
२ ‘०जनमवशः संगिनमवैमि’.
३ ‘पुरोधाः—अत एव भवद्विधा महन्तः । शकुं०—’.

टिप्प०—१ तथा चोक्तम्—‘तैलाभ्यङ्गे चिताधूमे मैथुने क्षौरकर्मणि । तावद्भवति चाण्डालो यावत् स्नानं समाचरेत् ॥’ इति ।

गौतमी—जादे ! पडिहदं अमंगलं । सुहाइं दे भत्तुकुलवदाओ वितरंदु ! [जाते ! प्रतिहतममङ्गलम् । सुखानि ते भर्तृकुलदेवता वितरन्तु ।] (इति परिक्रामति)

पुरोहितः—(राजानं निर्दिश्य) भो भोस्तपस्विनः ! असावत्रभवान् वर्णाश्रमाणां रक्षिता प्रागेव मुक्तासनो वः प्रतिपालयति । पश्यतैनम् ।

शार्ङ्गरवः—भो महाब्राह्मण ! काममेतदभिनन्दनीयं तथापि वयमत्र मध्यस्थाः । कुतः

भवन्ति नम्रास्तरवः फेलागमै-
नवाम्बुभिर्दूरविलम्बिनो घनाः ।

अनुद्धताः सत्पुरुषाः समृद्धिभिः
स्वभाव एवैष परोपकारिणाम् ॥ १२ ॥

जाते ! प्रतिहतममङ्गलम् । सुखानि ते भर्तुः कुलदेवता वितरन्तु । अत्रभवान्पूज्यो वर्णाश्रमाणां रक्षितेत्यनेन भवदादीनामस्मदादीनां च सर्वदा पालनासक्तत्वम् । प्रागेव मुक्तासन इत्यनेन विनयातिशयः । वः प्रतिपालयतीति भक्त्यतिशयो व्यज्यते । महाब्राह्मणेति राजपुरोहितत्वात्तं प्रति मुनेरुक्तिरिति नानौचित्यम् । काममतिशयेनैतद्विनयातिशयत्वादिकमभिनन्दनीयं स्तुत्यं यद्यपि तथापि वयमत्र मध्यस्था निःस्पृहाः, एतदस्माकं वर्णनीयं न भवतीति भावः । वर्णनीयत्वाभावे च स्वाभाव्यं हेतुत्वेनोद्दिशति—**कुत इति । भवन्तीति ।** तरवो वृक्षाः फलानामासमन्ताद्गमो गमनं प्राप्तिस्तैः । अनेन समृद्धिकाष्ठा तेषां द्योतिता । नम्रा अधोमुखा विनीताश्च भवन्ति । अत्र 'तरु'शब्देन सामान्यविशेषभावसंबन्धेन चूत-प्रमृतयो विशेषा लक्ष्यन्ते । तत्सजातीयबहुत्वप्रतिपत्तिश्च फलेषु वनस्पतिप्रभृतिषु । तदभावादर्थसंगतिः । किं च सत्पुरुषाणां विशिष्टानामेवोपमेयत्वात्तैः सहोपमानतापि न संगच्छते । तर्ह्युत्तरवाक्येऽप्येतद्दोषावकाश इति चेत्—न; मेघादिपदव्यागेन घनपदोपादानात् । तथा च व्याख्यास्यते । केचनैतादृशस्थले 'वाच्य एवार्थो न लक्षणा' इति मन्यन्ते । घना मेघा अथ च निबिडाः । नवाम्बुभिरिति वर्षा-कालारम्भो ध्वन्यते । तेषां तत्रैव समृद्धत्वाद्दूरविलम्बिनोऽतिशयवर्षुकाः । अथ च विनीता भवन्तीत्यनुषज्यते । अत्र तरुघनयोरचेतनयोर्नम्रत्वदूरविलम्बित्वाभ्यां च वस्तुतो भिन्नाभ्यामभेदेनाध्यवसिताभ्यामतिशयोक्तिः । सत्पुरुषाः समृद्धिभिरनुद्धता नम्रा भवन्तीत्यनुषज्यते । तेन क्रियादीपकम् । विनयस्य

पाठा०—१ 'सुहाइं दे होतु' । २ 'फलोद्गमै' ।

प्रतीहारी—देव ! पसण्णमुहवण्णा दीसंति । जाणामि विस-
द्धकज्जा इसीओ । [देव ! प्रसन्नमुखवर्णा दृश्यन्ते । जानामि विस्त्रब्धकार्या
ऋषयः ।]

राजा—(शकुन्तलां दृष्ट्वा) अथात्रभवती,—

का ख्विदं वगुण्ठनवती नातिपरिस्फुटशरीरलावण्या ।

मध्ये तपोधनानां किसलयमिव पाण्डुपत्राणाम् ॥ १३ ॥

प्रतीहारी—देव ! कुतूहलगब्धोपहितो ण मे तक्को पसरदि । णं
दंसणीआ उण से आकिदी लक्खीअदि । [देव ! कुतूहलगर्भोपहितो न मे
तर्कः प्रसरति । ननु दर्शनीया पुनरस्या आकृतिर्लक्ष्यते ।]

साधारणधर्मस्य नम्रदूरविलम्ब्यनुद्धतशब्देनोक्तेर्मांसा प्रतिवस्तूपमा च । अत्र
दुष्यन्तलक्षणे विशेषे प्रस्तुते सत्पुरुषस्य वचनादप्रस्तुतप्रशंसापि । स्वभाव इत्या-
दिस्तु 'हि'शब्दानुपादानेऽप्यर्थान्तरन्यासः । 'क नासि शुभप्रदः' इतिवत् । हेत्व-
नुप्रासौ च । वंशस्थं वृत्तम् । 'देव ! प्रसन्नमुखवर्णा दृश्यन्ते । जानामि विस्त्रब्धं
शान्तमक्रूरं कार्यं येषां ते तादृशा ऋषयः । 'विस्त्रब्धस्तूद्धते व्यर्थे शान्तविश्व-
स्तयोरपि' इति विश्वः । **का ख्विदिति** । ख्विदिति वितर्के । 'ख्विदिति प्रश्ने
वितर्के च' इत्युक्तेः । सशिरोमुखप्रावरणमवगुण्ठनं तद्वती । अत एव नातिपरिस्फुटे
शरीरलावण्ये यस्याः सा । नञ्समासः । इदमनूयम् । तपोधनानां मध्ये का
ख्विदिति विधेयम् । अत एवैतन्मात्र उपमा । पाण्डुपत्राणां मध्ये किसलयं कोमल-
पल्लवमिवेति । अस्याश्च भिन्नलिङ्गत्वेऽपि कोमलत्वादेः साधारणधर्मस्य गम्य-
त्वात्सहृदयमनोनुरञ्जकत्वमेव । हेत्वनुप्रासौ । ननु 'नातिपरिस्फुटे'त्यादौ शरीरमात्र-
ग्रहणेऽप्युभयलाभ इति चेत्,—सत्यम् ; स्यादेवं यदि निषेधमात्रे तात्पर्यं स्यात्किं-
त्वत्र विधौ तात्पर्यम् । अत एवातिपर्योरुपादानम्, तेनेष्व्यक्ते इत्यर्थः । अत्र
चोभयग्रहणमन्तरेण विवक्षितार्थाभावात् । यत आद्यमात्रोपादाने द्वितीयाप्राप्तेः ।
द्वितीयमात्रग्रहणे कनकचम्पकाभतनुवर्णाप्तेः । लावण्यलक्षणं **सुधाकरे—**'मुक्ता-
फलेषु छायायास्तरलत्वमिवान्तरा । प्रतिभाति यदङ्गेषु लावण्यं तदिहोच्यते'
इति । एवंभूतैतदवलोकनेन स्थायिन्या रतेरनुसंधानम् । देव ! कुतूहलेन गर्भे
मध्य उपहितो युक्तो न मे तर्कः प्रसरति । त्वत्परिगृहीतेन पूर्वत्वेन कुतूहलगर्भत्वं

पाठा०—१ 'पसण्णमुहा सुत्थकप्पा विअ इसीओ दीसंति । राजा—अये,—
केयमवगुंठनं' २ 'प्रती०—भट्टा, दंसणी आकिदी खु लक्खीअदि ।'.

टिप्प०—१ अनेन भर्तृश्वश्वादीनां पुरतो वधूसुखावगुण्ठनस्य परिपाटीयं कालिदाससम-
यादपि प्राचीनतरेति प्रतीयते ।

राजा—भवतु; अनिर्वर्णनीयं परकलत्रम् ।

शकुन्तला—(हस्तमुरसि कृत्वा, आत्मगतम्) हिअअ ! किं एवं वेवसि ? । अञ्जउत्तस्स भावं ओहारिअ धीरं दाव होहि । [हृदय ! किमेवं वेपसे ? । आर्यपुत्रस्य भावमवधार्य धीरं तावद्भव ।]

पुरोहितः—(पुरो गत्वा) एते विधिवदर्चितास्तपस्विनः । कश्चि-
देषामुपाध्यायसंदेशः । तं देवः श्रोतुमर्हति ।

राजा—अवहितोऽस्मि ।

ऋषेयः—(हस्तानुद्यम्य) विजयस्व राजन् ! ।

राजा—सर्वानभिवादये^१ ।

ऋषयः—इष्टेन युज्यस्व ।

राजा—अपि 'निर्विघ्नतपसो मुनयः ? ।

ऋषयः—

कुतो धर्मक्रियाविघ्नः सतां रक्षितरि त्वयि ।

तमस्तपति घर्माशौ कथमाविर्भविष्यति ? ॥ १४ ॥

राजा—अर्थवान्खलु मे राजशब्दः । अथ भगवाँल्लोकानुग्रहाय कुशली काश्यपः ? ।

प्रभुसमक्षत्वात्तुल्यानातत्वं(?) चाप्रसरणे हेतुः । कचिद्रतपुस्तके 'कुतूहलगम्भोप-
हृद' इत्यादिकः पाठः । कचित्पुस्तके तु नास्त्येवायं पाठः । ननु दर्शनीया
सुन्दरा पुनरस्या आकृतिर्लक्ष्यते । भवत्विति निषेधे । 'अस्तु भवतु पूर्यत
इति निषेधे' इत्युक्तेः । अनिर्वर्णनीयमद्रष्टव्यम् । हस्तमुरसि कृत्वेति स्वभा-
वोक्तिः । हृदय ! किमेवं वेपसे ? । आर्यपुत्रस्य भावं चित्ताभिप्रायमवधार्य धीरं
तावद्भव । कुत इति । त्वयि रक्षितरि सति कुतो धर्मक्रियाविघ्नः ? । सर्वमेवैत-
द्विधेयम् । त्वं रक्षिता । त्वयि रक्षितरि सर्वे सन्तः । तेषां क्रियामात्रविघ्नोऽपि
न संभाव्यते, सुतरां धर्मक्रियाविघ्न इत्यर्थः । तम इति । घर्माशौ सूर्य उदयाद्वि-
मारूढ एव तमोनाशः, अपि तु तस्मिन्सुतरामाविर्भूते तदभाव इत्यर्थः । दृष्टान्तालं-
कारः, हेत्वनुप्रासौ । अर्थवान् सप्रयोजनः । तापयुक्तत्वादिति भावः । लोकानु-

पाठा०—१ 'भावाणुबंधं सुसरिअ धीरत्तणं दाव अवलंबसु'. २ 'शिष्यौ-
स्वस्ति भवते'. ३ 'वः'. ४ निविघ्नं तपः ?'. ५ '(आत्मगतम्) सर्वथाऽर्थ-
वान् खलु मे राजशब्दः (प्रकाशम्) अथ'.

ऋषयः—खाधीनकुशलाः ^१सिद्धिमन्तः । स भवन्तमनामयप्रश्न-
पूर्वकमिदमाह ।

राजा—किमाज्ञापयति भगवान् ? ।

शार्ङ्गरवः—यन्मिथःसमयादिमां मदीयां दुहितरं भवानुपायंस्त
तन्मया प्रीतिमता युवयोरनुज्ञातम् । कुतः

त्वमर्हतां प्राग्रसरः स्मृतोऽसि यै-

च्छकुन्तला मूर्तिमती च सत्क्रिया ।

समानयंस्तुल्यगुणं वधूवरं

चिरस्य वाच्यं न गतः प्रजापतिः ॥ १५ ॥

तदिदानीमापन्नसंत्वा प्रतिगृह्यतां सहैधर्मचरणायेति ।

ग्रहाय जनानुग्रहाय, भुवतानुग्रहाय चेत्यर्थः । 'लोकस्तु भुवने जने' इत्यमरः ।
त्रिभुवनानुग्राहकत्वेन लोकोत्तरा तपःसिद्धिर्ध्वनिता । तदभिप्रायेणैवोत्तरयन्ति—
स्वाधीनेति । अनामयप्रश्नपूर्वकमिति तस्य क्षत्रियत्वात् । तदुक्तं **मनुसंहिता-**
याम्—(२।१२७) 'ब्राह्मणं कुशलं पृच्छेत् क्षत्रबन्धुमनामयम् । वैश्यं क्षेमं समा-
गम्य शूद्रमारोग्यमेव च' इति । मिथःसमयात्, गान्धर्वेण विवाहेनेत्यर्थः । उपायंस्त
विवाहितवान् । 'उपायमः स्वकरणे' (पा. १।३।५६) इत्यात्मनेपदम् । **त्वमिति** ।
यद्यस्मात्त्वमर्हतां पूज्यानां प्राग्रसरो मुख्यः स्मृतोऽसि, लोकैरिति शेषः । क्वचित्
'स्मृतोऽसि नः' इति पाठः । सरतीति सरः । 'नन्दिग्रहिपचादिभ्यः' (पा. ३।१।-
१३४) इत्यत्र पचादेराकृतेगगत्वादच् । ततः प्रकर्षेणाग्रे सरतीति प्राग्रसरः । संज्ञाया
अभावात् 'हलदन्तात्' (पा. ६।३।९) इत्यादिना लुङ् न । **'त्वमर्हतां प्राग्रहरः'**
इति वा पाठः । 'परार्थाग्रप्राग्रसर' इत्याद्यमरः । यद्यस्माच्छकुन्तला मूर्तिमती शरीर-
धारिणी । सती पूज्या चासौ क्रिया च सत्क्रिया । इवेत्युत्प्रेक्षा । अनया चाखिल-
जनपूज्यत्वमस्या ध्वनितम् । अत एव तुल्यगुणत्वम् । तत्तस्मादित्यर्थेन तच्छब्देना-
न्वयः । 'न' इति पाठे त्भावप्यार्थौ । तुल्यगुणं समानगुणं वधूवरं समानयन् संयो-
जयन् । चिरस्य चिरकालेन प्रजापतिर्वाच्यं निन्दां न गतो न प्राप्तः । 'वाच्यं वक्तव्य-
मित्येतौ प्रवर्तते प्रतिपादने । वचोहे कुत्सिते हीने दूषणेऽभिधयोदिते' इति धरणिः ।

पाठा०—१ "समवायादिमां". २ 'भवानुपयेमे तन्मया'. ३ 'नः'.
४ 'मूर्तिमतीव सत्क्रिया'. ५ 'सत्त्वेयं गृह्यतां'.

टिप्प०—१ तथा चोक्तं—(उत्तर. १।१) "लौकिकानां हि साधूनामर्थं वागनुवर्तते । ऋषीणां
धुनराद्यानां वाचमर्थोऽनुधावति" इति । २ 'धर्मे चार्थे च कामे च त्वां नातिचरिष्यामि'
इत्यादिवैवाहिकसंस्कारप्रतिपन्नवचनानुगुणमिति भावः ।

गौतमी—अञ्ज ! किंपि वक्तुकाम म्हि । ण मे वअणावसरो अत्थि । केहंति ।

णावेक्खिओ गुरुअणो ईमाइ ण हु पुच्छिदो अ बंधुअणो ।

एक्कमे व्व चरिए भणामि किं एक्कमेक्कस्स ॥ १६ ॥

[आर्य ! किमपि वक्तुकामास्मि । न मे वचनावसरोऽस्ति । कथमिति ।

नापेक्षितो गुरुजनोऽनया न खलु पृष्टश्च बन्धुजनः ।

परस्परस्मिन्नेव चरिते भणामि किमेकमेकस्य ॥]

शकुन्तला—(आत्मगतम्) किं णु खु अञ्जउत्तो भणादि ? ।

[किं नु खल्वार्यपुत्रो भणति ? ।]

राजा—किमिदमुपन्यस्तम् ? ।

शकुन्तला—(आत्मगतम्) पौवओ खु वअणोवण्णासो ।

[पावकः खलु वचनोपन्यासः ।]

शार्ङ्गरवः—कथमिदं नाम ? भवन्त एव सुतरां लोकवृत्तान्त-
निष्णाताः ।

चिरस्येति विभक्तिप्रतिरूपकमव्ययम् । ‘चिरायचिररात्रायचिरस्याद्याश्चिरार्थकाः’ इत्यमरः । अन्यत्र तु यत्र वधूवरं मेलयति तत्र तत्रातुल्यगुणम् । जगतीदमेवेति भावः । अत एव चिरस्येत्युक्तिः । प्रजापतिरिति साभिप्रायम् । समहेत्वनुप्रासाः । वंशस्थं वृत्तम् । ‘स्मृतोऽसि सत्क्रियेव यन्मूर्तिमती शकुन्तला’ इति पठित्वा क्रमलक्षणो दोषः परिहरणीयः । आपन्नसत्त्वा गर्भवती । ‘आपन्नसत्त्वा स्याद्बुर्विण्यन्तर्वन्नौ च गर्भिणी’ इत्यमरः । ‘धर्माचरणाय’ इत्यनेन विधिवदूढत्वं व्यज्यते । आर्य ! किमपि वक्तुकामास्मि । न मे वचनावसरोऽस्तीति भविष्यदाक्षेपः । तस्यैवोपादानं कथमिति । [णावेक्खिओ इति ।] नापेक्षितो गुरुजनोऽनया न खलु पृष्टश्च बन्धुजनः । क्वचित्पुस्तके ‘इमाए तुए पुच्छिदो [ण] बंधुजणो’ इति पाठः । त्वया पृष्टो न बन्धुजन इत्यर्थः । उभयोरप्यपराधाविष्करणम् । एक्कमे परस्परस्मिन् व्व एव चरिते भणामि किमेकमेकम् । परस्पारानुरागेण भवद्भ्यामिदं विहितम् । तत्रैकः पर्यनुयोज्यो न भवतीति भावः । ‘एक्कमण्णोण’ इति देशी-

पाठा०—१ ‘भद्दमुह, किंपि वक्तु’ । २ ‘कधिदुं ति । राजा-आर्ये, कथ्यताम् । गौतमी-’ । ३ ‘इमीअ ण तुमे वि पुच्छिआ बंधू । एक्कमेण वरिए कीं भणणउ एक्कमेक्कस्स’ । ४ ‘(साशकमाकुलमुपवर्ण्य)’ । ५ ‘हुं सावलेवो से व अणावक्खेवो’ । ६ ‘किं नाम किमिदमुपन्यस्तमिति । ननु भवानेव ... निष्णातः ।’

सतीमपि ज्ञातिकुलैकसंश्रयां
जनोऽन्यथा भर्तृमतीं विशङ्कते ।

अतः समीपे परिणेतुरिष्यते
प्रियाप्रिया वा प्रमदा स्वबन्धुभिः ॥ १७ ॥

राजा—किं चात्रभवती मया परिणीतपूर्वा ? ।

शकुन्तला—(सविषादम् ; आत्मगतम्) हिअअ ! 'संपदं दे आ-
सङ्का । [हृदय ! सांप्रतं त आशङ्का ।]

शार्ङ्गरवः—

किं कृतकार्यद्वेषो धर्मं प्रति विमुखता कृतावज्ञा ? ।

कोशः । 'णव्वे अवि अव्वे अवधारणे' इति सूत्रेण व्वकारोऽवधारणे । एकस्येति 'क्वचिद्वितीयादेः' इति द्वितीयार्थे षष्ठी । गाथेयम् । तेन 'इमाए' इत्येकारस्य 'एओ सुद्धापआवसाणमि लहू' इति लघुत्वम् । किं नु खल्वार्यपुत्रो भणति ? । पावकोऽग्निः खलु वचनोपन्यास इति भिन्नरूपकम् । क्वचित् 'सावलेपः' इति पाठः । निष्णाताः कुशलाः । 'निष्णातः कुशलेऽपि च' इत्यजयः । 'निनदीभ्यां स्नातेः कौशले' इति णत्वम् । सतीमिति । जनो लोको भर्तृमतीं विद्यमानधर्मा प्रमदां सतीं पतिव्रतामपि ज्ञातिकुलं पितृगृहं तत्संश्रयामथ च सगोत्रगणसंश्रया-
मन्यथा दोषयुक्तत्वेन विशङ्कते । अनौचित्यपरिहाराय कविना दोषादिपदव्यागेना-
न्यथापदं दत्तम् । 'ज्ञातिः सगोत्रे पितरि कुलं जनपदे गृहे । सजातीयगणो गोत्रः' इति च विश्वः । अतः कारणात्प्रियाप्रिया वा । अर्थाद्भर्तुः । प्रमदा स्त्रीमात्रम् । अथ च प्रकृष्टो मदस्त्वारुण्यमदो यस्याः सैतादृशी स्वबन्धुभिवद्भू-
बन्धुभिः परिणेतुः समीप इष्यते । 'प्रियाप्रिया च' इति समीचीनः पाठः । 'तदप्रियापि' इति पाठे तस्य भर्तुरप्रिया । 'अपि'शब्दात् प्रियापीति व्याख्ये-
यम् । अत्र शकुन्तलायास्त्वत्समीपे स्थितिर्योग्येति विशेषे प्रस्तुते यत्सामान्य-
वचनं तेनाप्रस्तुतप्रशंसा, हेत्वनुप्रासौ । वृत्तमनन्तरोक्तम् । अत्र स्त्रीसामान्ये
वक्तव्ये यत् 'प्रमदा' इति विशेषवचनं तेन विशेषपरिवृत्तलक्षणं दूषणमिति चेत्—न ;
शब्दशक्त्युद्भावध्वनेः सत्त्वात्तदभिप्रायेणैव व्याख्यातम् । अनेनार्थविशेषणनामा
नाट्यालंकार उपक्षिप्तः । तल्लक्षणं तु—'उक्तस्यार्थस्य यत्तु स्यादुत्कीर्तनमनेकधा ।
उपालम्भस्वरूपेण तत्स्यार्थविशेषणम् ॥' इति । हृदय ! सांप्रतं त आशङ्का ।
किमिति । कृतं यत्कार्यं गान्धर्वो विवाहस्तत्र द्वेषः किम् ? । धर्मं प्रति

पाठा०—१ 'संबुत्ता दे आसंका ।' २ 'राजन्, किं कृतकार्यद्वेषाद्धर्मं प्रति
विमुखतोचिता राज्ञः ॥ राजा-'.

राजा—कुतोऽयमसत्कल्पनाप्रश्नः ? ।

शार्ङ्गरवः—

मूर्च्छन्त्यमी विकाराः प्रायेणैश्वर्यमत्तेषु ॥ १८ ॥

राजा—विशेषेणाधिक्षिप्तोऽस्मि ।

गौतमी—जादे मुहुत्तअं मा लज्ज । अवणइस्सं दाव दे ओउं-
ठणं । तदो तुमं भट्ठा अहिजाणिस्सदि । [जाते ! मुहूर्तं मा लज्जस्व ।
अपनेय्यामि तावत्तेऽवगुण्ठनम् । ततस्त्वां भर्ताभिज्ञास्यति ।] (इति यथोक्तं
करोति)

विमुखता किम् ? । कृते विदितेऽनुभूतेऽवज्ञा किम् ? । यावदनुभूतं तावदेव तदुल्लभ-
मिति भावः । ‘कृतं युगेऽपि पर्याप्ते विहिते’ इति विश्वः । असत्कल्पनामुत्तरा-
धेन निरस्यति—ऐश्वर्यमत्तेषु संपदुद्धतेषु प्रायेण बाहुल्येनामी विकारा उक्ता
मूर्च्छन्ति वर्धन्ते । ‘मूर्छा मोहसमुच्छ्राययोः’ इति । आदिकारकदीपक-
संशयहेत्वर्थान्तरन्यासानुप्रासाः । अनेन तोटकं नामाङ्गमुपक्षिप्तम् । तल्लक्षणं
तु—‘संरम्भवचनप्रायं तोटकं त्विह संज्ञितम्’ इति । जाते पुत्रि ! मुहूर्तं मा
लज्जस्व । अपनेय्यामि तावत्तेऽवगुण्ठनम् । ततस्त्वां भर्ताभिज्ञास्यति परिचेष्यति ।
यथोक्तमवगुण्ठनापनयनम् । इत आरभ्य षष्ठाङ्कसमाप्तिपर्यन्तमवमर्शसंधिः ।
तल्लक्षणं तु सुधाकरे—‘यत्र प्रलोभनक्रोधव्यसनाद्यैर्विमृश्यते । बीजादौ गर्भ-
निर्भिन्नः सोऽवमर्श इतीर्यते ॥’ इति । अत्र शापलक्षणव्यसनेनावमर्शः; यथा
‘इदमुपनतम्’ इत्यादि प्रकरीनियताप्त्यानुगुण्यादत्राङ्गकल्पना । ‘अपवादोऽर्थसं-
फेदो विद्रवद्रवशक्त्यः । द्युतिप्रसङ्गौ छलनं व्यवसायो निरोधनम् । प्ररोचनं
विचलनमादानं च त्रयोदश ॥’ इति । अत्राङ्गानां लक्षणं व्याख्यानावसरे तत्र
तत्र वक्ष्यामः । प्रकरीलक्षणं भावप्रकाशिकायाम्—‘शोभायै वैदिकादीनां
यथा पुष्पाक्षतादयः । अथर्तुवर्णनादिस्तु प्रसङ्गे प्रकरी भवेत् ॥’ इति । यथात्रैव
षष्ठेऽङ्के ‘ततः प्रविशति चूताङ्कुरम्—’ इत्यादिना ‘नेपथ्ये’ इत्यन्तेन । अनेन
तु ‘फलं तु कल्प्यते यस्याः परार्थायैव केवलम् । अनुबन्धविहीनानां प्रकरी
श्रूयते यथा ॥’ इति लक्षणानुसारेण मातलिवृत्तान्तं प्रकरीवृत्तमाहुः—तच्च;
संधिसमाप्तिविषये तस्योद्देशादङ्गानां तदनुगामित्वं नायाति । नियतासिलक्षणमादि-
भरते—‘नियतां तु फलप्राप्तिं यदा भावेन पश्यति । नियतां तु फलप्राप्तिं

पाठा०-१ ‘प्रायेणैश्वर्यमत्तानाम्’ । २ ‘जाद, मा लज्ज’.

टिप्प०-१ मूर्च्छधातोर्वृद्ध्यर्थकः प्रयोगो रघुवंशेऽपि (१२।५७) दृश्यते—‘मुमूर्च्छं सख्यं
रामस्य समानव्यसने हरौ’ इति ।

राजा—(शकुन्तलां निर्वर्ण्य आत्मगतम्)

इदमुपनतमेवं रूपमक्लिष्टकान्ति

प्रथमपरिगृहीतं स्यान्न वेति व्यवस्यन् ।

भ्रमर इव विभाते कुन्दमन्तस्तुषारं

नै च खलु परिभोक्तुं नैव शक्नोमि हातुम् ॥ १९ ॥

(इति विचारयन्स्थितः)

प्रतीहारी—अहो धर्मावेक्षिष्या भट्टिणो । ईदिसं णाम सुहो-
वणदं रूपं देक्खिअ को अण्णो विआरेदि ? । [अहो धर्मावेक्षिता भर्तुः ।
ईदृशं नाम सुखोपनतं रूपं दृष्ट्वा कोऽन्यो विचारयति ? ।]

शार्ङ्गरवः—भो राजन् ! 'किमिति जोषमास्यते ? ।

राजा—'भोस्तपोधनाः ! चिन्तयन्नपि न खलु स्वीकरणमत्रभवत्याः
स्मरामि । तत्कथमिमामभिव्यक्तसत्त्वलक्षणां प्रत्यात्मानं 'क्षेत्रिणमाशङ्क-
मानः प्रतिपत्स्ये ? ।

सगुणः परिचक्षते' इति । निर्वर्ण्य दृष्ट्वा । इदमिति । एवमुपनतमयन्नप्राप्तम् ।
न क्लिष्टा कान्तिर्यस्य तत् । अनेन प्रथमं तारुण्यं ध्वनितम् । इदं रूपं प्रथमपरि-
गृहीतं स्यान्न वा स्यादिति व्यवस्यन्विचारयन् । 'अध्यवस्यन्' इति पाठे स्वव्य-
वसायं न जानन् । खलु निश्चयेन । परिभोक्तुं न शक्नोमि निश्चयेन हातुं नैव
शक्नोमीत्येवंप्रकारेण रतेरनुसंधानं ध्वनितम् । कः किमिव ? विभाते प्रभाते
भ्रमरः । अन्तस्तुषारो हिमं यस्य तादृक्कुन्दपुष्पमिव । उपरि हिमस्याच्छादकस्य
शापस्थानीयत्वात्त्यागाभावः । ससंदेहोपमानुप्रासाः । अत्र 'विभाते' इत्युक्ते-
स्तदनन्तरं रविकिरणैर्हिमे नीते मकरन्दभोगोऽवश्यः । एवमिहाप्यभिज्ञान-
दर्शनेन शापे गते तत्स्वीकारोऽवश्यमिति द्योतयन्त्योपमया रतेः स्थायित्वदार्ढ्यं
ध्वनितम् । मालिनी वृत्तम् । एतेन संशयनामकं भूषणमुपक्षिप्तम् । तल्लक्षणं
तु—'अनिश्चयान्तं यद्वाक्यं संशयः स निगद्यते' इति । विचारयन्नित्युत्प्रेक्षैक-
भ्रूभावादिना । 'अहो' आश्चर्यं । धर्मावेक्षिता भर्तुः । ईदृशम् । 'नाम' प्राकाश्ये ।
प्रकटं सुखोपनतं रूपं दृष्ट्वा कोऽन्यो विचारयति ? । जोषं तूष्णीम् । अभिव्यक्त-
सत्त्वलक्षणां प्रकटगर्भचिह्नम् । क्षेत्रं पत्नी यस्यासौ क्षेत्री, तं क्षेत्रिणम् । क्षेत्रं
पत्नीशरीरयोः' इत्यमरः । एतादृशमात्मानं शङ्कमानः । यत इयं गर्भिणी मया

पाठा०—१ 'वैत्यध्यवस्यन्'. २ 'निशान्ते'. ३ 'न खलु सपदि भोक्तुं'.
४ 'भोक्तुम् ॥'. ५ '(स्वगतम्)'. ६ 'किमिदं'. ७ 'भोस्तपस्विन्'.
८ 'क्षेत्रियमिव मन्यमानः'.

शकुन्तला—(अपवार्य) अज्जस्स परिणए एव संदेहो । कुदो दाणिं मे दूराहिरोहिणी आसा ? । [आर्यस्य परिणय एव संदेहः । कुत इदानीं मे दूराधिरोहिण्याशा ? ।]

शार्ङ्गरवः— मा तावत्,—

कृताभिमर्शमनुमन्यमानः

सुतां त्वया नाम मुनिर्विमान्यः ।

मुष्टं प्रतिग्राहयता स्वमर्थं

पात्रीकृतो दस्युरिवासि येन ॥ २० ॥

चेदधुना प्रतिगृह्येत तत्तदाऽहं क्षेत्री स्यां न तु बीजी । अत एतज्जातापत्यं नौरसमपि तु क्षेत्रजम् । तच्चौरसाद्धीनमिति शङ्का । अथ चान्येनोढायाः परिग्रहे मत्क्षेत्रत्वमेव स्यान्न तु धर्मपत्नीत्वमिति शङ्का । 'क्षेत्रियम्' इति पाठे परदारासक्तम् । 'क्षेत्रियं क्षेत्रजनृणे परदाररतेऽपि च' इति विश्वः । कथमिमां प्रतिपत्स्येऽङ्गीकरिष्यामि ? । अपवार्येति । रहस्यं कथ्यतेऽन्यस्य परावृत्त्यापवारितम्' इति । आर्यस्य परिणय एव संदेहः । कुत इदानीं मे दूराधिरोहिण्याशा ? दूरमत्यर्थं तत्र गत्वा महिषीपदं प्राप्स्यामीत्याद्यधिरोढुं शीलं यस्याः सा । 'मा तावत्' इति श्लोकेन संबध्यते । कृतेति । त्वयेत्येवमपराधं कृत्वाप्यधुना स्मरणक्लेशभाववत्तेत्यर्थान्तरसंकमितम् । कृतोऽभिमर्शो बलाद्धर्षणं यस्याः सा । अनेन सातिशयापराधकृत्वं ध्वन्यते । ईदृशीं सुतामनुमन्यमानोऽनुमोदमान इत्यनेनैवं सापराधेऽपि त्वयि मुनित्वेन तादृशकृपा युज्यत इति ध्वनितम् । अत एव मुनिः । तावत्साकल्येन । 'नाम' इति क्रोधे । मा विमान्यो न विमाननीयः, अपि तु माननीय एव । सुताभिमर्शलक्षणोऽपराधः सोढः, विमाननालक्षणस्तु न सोढव्य इति दण्ड उक्तः । तेन सूक्ष्मालंकार उक्तः । केचित्तु निषेधमेव विधेयत्वेन मन्यन्ते,—तन्न समीचीनम्; निषेधनियोगस्य मध्यस्थेन राजकीयेन वा वक्तुमुचितत्वात् न मुनिपक्षीयैः । अत एव निबर्हणान्ते 'राजा—अतः खलु मम नातिकुद्धो मुनिः' इति । अथ च तस्योचिता विमाननेत्याह—मुष्टमिति । स कः ? येन त्वं दस्युश्चौर इव पात्रीकृतोऽसि । कीदृशेनैव ? येन मुष्टं चोरितं स्वमर्थं प्रतिग्राहयता तदधीनं कारयता पुरुषेणेवेति विशेषणेनैव विशेष्यलाभः । यथा चौर्येणापहतं द्रव्यं पुनस्तस्मा एवार्पणमगृह्णन्विमाननां जन-

पाठा०-१ '(खगतम्) हृद्धी, हृद्धी कथं परिणए जैव संदेहो । भग्गा... आसालदा ।'. २ 'कृतावमर्शमनु' । ३ 'दुष्टं प्रतिग्राहयता'.

टिप्प०—१ शार्ङ्गरव-शारद्वतौ क्रमात् क्रोधन-शान्तधर्मिणौ दृश्येते तद्वचोभिः । एतयोरत्र कार्यसिद्धौ समुपकल्पत्वात् कालिदासस्य व्यवहारनैपुण्यं सुस्फुटं प्रतीयते ।

शारद्वतः—शार्ङ्गरव ! विरम त्वमिदानीम् ; शकुन्तले ! वक्तव्य-
मुक्तमस्माभिः । सोऽयमत्रभवानेवमाह । दीयतामस्मै प्रत्ययप्रतिवचनम् ।

शकुन्तला—(अपवार्य) इमं अवत्थंतरं गदे तारिसे अणुराए
किं वा सुमराविदेण ? । अत्ता दाणिं मे सोअणीओ त्ति ववसिदं
एदं । (प्रकाशम्) अज्जउत्त ! (इत्यधोक्ते-) संसंइदे दाणिं ण एसो
समुदाहारो । पोरव ! ण जुत्तं णाम दे तह पुरा अस्समपदे सहोवुत्ताण-
हिअअं इमं जणं समअपुबं पितारिअ ईदिसेहिं अक्खरेहिं पच्चाचविखदुं ।
[इदमवस्थान्तरं गते तादृशेऽनुरागे किं वा स्मारितेन ? । आत्मेदानीं मे
शोचनीय इति व्यवसितमेतत् । आर्यपुत्र !—संशयित इदानीं नैष समुदाचारः ।
पौरव ! न युक्तं नाम ते तथा पुराश्रमपदे स्वभावोत्तानहृदयमिमं जनं
समयपूर्वं प्रतार्येद्वशैरक्षरैः प्रत्याख्यातुम् ।]

यति तथेत्यर्थः । क्वचित् ‘मुष्टं स्वमर्थम्’ इति पाठः, तदा चोरितमित्यर्थः ।
एवमपराधिनः कन्यादानेन संतोषार्थं प्रवृत्तस्य स संतोषो नास्ति । परं विमानना-
लक्षणानर्थोत्पादाद्विषमालंकारः । ‘इव’शब्दो वाक्यार्थोपमाने । मन्यमान्येति
स्युसिये इति छेकवृत्त्यनुप्रासौ च । तृतीयोपजातिरिन्द्रवज्रोपेन्द्रवज्रयोः । प्रत्यय-
जनकं विश्वासजनकं प्रतिवचनमुत्तरम् । मध्यमपदलोपी समासः । इदमवस्थान्तरं
गते तादृशेऽनुरागे किं वा स्मारितेन ? । आत्मेदानीं ते शोचनीय इति व्यवसित-
मेतत् । आर्यपुत्र इत्यधोक्ते—संशयित इदानीं नैष समुदाचारः । पौरवेति राज-
वंश उत्पन्नो राजेल्यन्तवचनचातुरीं धत्ते । न युक्तम् । ‘नाम’ इति कुत्सायाम् ।
‘नाम प्राकाश्यसंभाव्यक्रोधोपगमकुत्सने’ इत्यमरः । तथा पुराश्रमपदे ‘स्वभावोत्तान-
हृदयम्’ इत्यनेनात्मनोऽतिमुग्धत्वं तेन च परवच्चनानभिज्ञत्वं परात्मजनविवेकशून्यत्वं
ध्वनितम् । इमं जनं समयपूर्वं संकेतपूर्वम्, गान्धर्वेण विवाहेनेत्यर्थः । ‘गान्धर्वः
समयान्मिथः’ (याज्ञ० १।६१) इति स्मरणात् । अथ च समयपूर्वं शपथं कृत-
वानसीत्यर्थः । अथ च समयपूर्वं कालनियमपूर्वं त्रिचतुरादिनमध्ये पञ्चदिनमध्ये वा
पुरुषः प्रेष्यत इति प्रकारेण । अत एव वक्ष्यति (६।१२)—‘एकैकमत्र दिवसे

पाठा०—१ ‘प्रतिवचनम् । २ ‘(स्वगतम्)’. ३ ‘अप्या दाणिं मे
भोदु; ववसिस्सं’. ४ ‘अथ वा संसइदो दाणिं एसो’. ५ ‘सब्भावुत्ताणहि-
अअं’. ६ ‘संभाविअ संपदं ईदिसेहिं’.

टिप्प०—१ पति-पत्नीसम्बन्धस्य दुष्यन्तेनास्वीकारात् ‘पौरव’ इति समयानुगुणः
नृपेति साधारणशब्दोपयोगः शकुन्तलयात्र कृतोऽस्ति ।

राजा—(कणौ पिधाय) शान्तं पापम् ।

व्यपदेशमाविलयितुं 'किमीहसे जनसिमं च पातयितुम् ? ।

कूलङ्कषेव सिन्धुः प्रसन्नमम्भस्तटतरुं च ॥ २१ ॥

शकुन्तला—होदु; जइ परमत्थतो परपरिग्गहसंकिणा तुँए एवं वत्तुं पउत्तं ता अहिण्णाणेण इमिणा तुह आसंकं अवणइस्सं । [भवतु; यदि परमार्थतः परपरिग्रहशङ्किना त्वयैवं वक्तुं प्रवृत्तं तदभिज्ञानेनानेन तवाशङ्कामपनेष्यामि ।]

राजा—उँदारः कल्पः ।

शकुन्तला—(मुद्रास्थानं परामृश्य) हद्दी, अंगुलीअसुण्णा मे अंगुली । [हा धिक्, अङ्गुलीयकशून्या मेऽङ्गुलिः ।] (इति सविषादं गौतमीमवेक्षते)

गौतमी—णूणं दे सकावदारब्भंतरे सचीतित्थसलिलं वंदमाणाए पब्भट्ठं अंगुलीअअं । [नूनं ते शकावताराभ्यन्तरे शचीतीर्थसलिलं वन्दमानायाः प्रप्रष्टमङ्गुलीयकम् ।]

राजा—(सस्मितम्) इदं तत्प्रत्युत्पन्नमिति खैर्णमिति यदुच्यते ।

दिवसे मदीयं नामाक्षरं गणय गच्छसि यावदन्तम् । तावत्प्रिये मदवरोधग्रहप्रवेशं नेता जनस्तव समीपमुपैष्यतीति ॥' इति । अथ च समयपूर्वं ज्ञानपूर्वं प्रतार्य । 'समयाः शपथाचारकालसिद्धान्तसंविदः' इत्यमरः । ईदृशैरतिक्रूरैर्हृदयविदारकैरक्षरैः प्रत्याख्यातुं न युक्तमिति संबन्धः । इदं प्रत्याख्यानं बाह्यात्रेण, न तत्त्वतोऽप्रे परिग्रहस्य वक्ष्यमाणत्वादिति रतेरनुसंधायककवेरक्षरैरित्युक्तिः । व्यपदेशमिति । व्यपदिश्यतेऽनेनेति व्यपदेशः । कुलमाविलयितुं मलिनीकर्तु-मिमं जनं मल्लक्षणं पातयितुं च पतितं कर्तुं किमीहसे चेष्टसे ? । त्वं त्विहागमनेनैव पतितासीति णिवा ध्वन्यते । कूलंकषा तटसंवर्षिणी सिन्धुर्नदी प्रसन्नमम्भो यथा कलुषयति तटतरुं च पातयति तद्वदित्युपमा । अत्र भिन्ने अपि गुणक्रिये अतिशयोक्त्याभेदेनाध्यवसिते । अत्रोपमेये प्रकृतमन्तर्वर्ति विशेषणम् । अस्वेवेत्यु-पमाने कूलंकषेति विशेषणम् । पूर्वार्धे गुणक्रिययोः समुच्चयः । 'दोषप्रसंख्यापनया-

पाठा०—१ 'समीहसे मां च पातयितुम् ।'. २ 'प्रसन्नमोघं तट०'. ३ 'तए एदं पउत्तं...तुह संदेहं अवणइस्सं ।'. ४ 'प्रथमः कल्पः ।'. ५ 'णं दे सका-वदारे सचीतित्थे उदअं वंदमाणाए'. ६ 'स्त्रीणाम् । शकुं०—एत्थ'.

टिप्प०—१ दुष्यन्तेनाङ्गुलीयकदानं कृतमिति चतुर्विंशके यद्यपि न लभ्यते, तथाप्यग्रिमं (अं. ६।१२) श्लोकेन तत्स्फुटीकृतं दृश्यते ।

शकुन्तला—एत्थ दाव विहिणा दंसिदं पहुत्तणं । अवरं दे कंहिस्सं । [अत्र तावद्विधिना दर्शितं प्रभुत्वम् । अपरं ते कथयिष्यामि ।]

राजा—श्रोतव्यमिदानीं संवृत्तम् ।

शकुन्तला—णं ऐक्कस्सि दिअहे णोमालिआमंडवे णलिणीपत्त-
भाअणगअं उअअं तुह हत्थे सण्हिदं आसि । [नन्वेकस्मिन्दिवसे
नवमालिकामण्डपे नलिनीपत्रभाजनगतमुदकं तव हस्ते संनिहितमासीत् ।]

राजा—शृणुमस्तावत् ।

शकुन्तला—तक्खणं सो मे पुत्तकिदओ दीहापंगो णाम 'मिअ-
पोदओ उवट्ठिओ । तुँए अअं दाव पढमं पिअउ त्ति अणुअं पिणा
उवच्छंदिदो उअएण । ण उण दे अपरिचआदो हत्थेभासं उवगदो ।
पच्छा तस्सि एव मए गहिधे सलिले णेण 'किदो पणओ । तदा
तुँमं पहसिदो सि एत्थं—सवो सगंधेषु विस्ससिदि दुवेवि एत्थ
आरण्णआ—त्ति । [तत्क्षणे स मे पुत्रकृतको दीर्घपाङ्गो नाम मृगपोतक
उपस्थितः । त्वयायं तावत्प्रथमं पिबत्वित्यनुकम्पिनोपच्छन्दित उदकेन । न
पुनस्तेऽपरिचयाद्वस्ताभ्याशमुपगतः । पश्चात्तस्मिन्नेव मया गृहीते सलिलेऽनेन
कृतः प्रणयः । तदा त्वमित्थं प्रहसितोऽसि—सर्वः सगन्धेषु विश्वसिति ।
द्वावप्यत्रारण्यकौ—इति ।]

दपवादस्तु स स्मृतः' इति । भवतु पूर्यताम्, अनेन दोषप्रख्यापनेनेत्यर्थः । यदि
परमार्थतः परपरिग्रहशङ्किना त्वयैवं वक्तुं प्रवृत्तम्, ता तर्ह्यभिज्ञानेन मुद्रिकारूप-
चिह्नेन तवाशङ्कामपनेष्यामि । उदारः कल्पो मुख्यो न्यायः । कल्पः स्यात्प्रत्यये
न्याये' इति विश्वः । महान्विश्वासो वा । हा धिक्! अङ्गुलीयकशून्या मेऽ-
ङ्गुलिः । नूनं ते शक्रावताराभ्यन्तरे शचीतीर्थसलिलं वन्दमानायाः प्रभ्रष्टमङ्गुली-
यकम् । प्रत्युत्पन्नमति स्त्रैणं स्त्रीसमूह इति यज्जगति प्रसिद्धं तदिदं परिदृश्य-
मानम् । 'तात्कालिकी तु प्रतिभा प्रत्युत्पन्नमतिः स्मृता' इति प्रत्युत्पन्नलक्षणं
सुधाकरे । अत्र तावद्विधिना दर्शितं प्रभुत्वम् । अपरं ते कथयिष्यामि । श्रोत-
व्यमिदानीं संवृत्तमिति भवतीभिः कल्पनासहस्रं विधायालीकवचनोपन्यासः

पाठा०—१ 'कधहस्सं'. २ 'एक्कदिअसं वेदसलदामंडवे'. ३ 'मिअसावओ
उवत्थिदो'. ४ 'तदो तए'. ५ 'अवरिचिदस्स हत्थादो उदअं...पाहुं'.
६ 'किदो तेण पणओ'. ७ 'एत्थंतरे विहसिअ भणिदं तए । सच्चं सव्वो'.
८ 'तुम्हे आरण्ण'.

राजा—एवमादिभिरात्मकार्यनिर्वर्तिनीनामैतन्मृतमयवाङ्मयुभिराकु-
प्यन्ते विषयिणः ।

गौतमी—महाभाअ ! णै अरुहसि एव्वं मंतिदुं । तवोवण-
संवद्धिदो अणभिण्णो^१ अअं जणो केइदवस्स । [महाभाग ! नार्हस्येवं
मन्त्रयितुम् । तपोवनसंवर्धितोऽनभिज्ञोऽयं जनः कैतवस्य ।]

राजा—तापसवृद्धे !

स्त्रीणामशिक्षितपटुत्वममानुषीषु

संद्ध्यते किमुत याः प्रतिबोधवत्यः ।

प्रागन्तरिक्षगमनात् स्वमपत्यजात-

मन्यैर्द्विजैः परभृताः खलु पोषयन्ति ॥ २२ ॥

कर्तव्यः । स चेन्मया न श्रोतव्यो ममाश्रवणापराध एव स्यादिति प्रयोजनाभावे-
ऽपि श्रवणमात्रे विधिरिति 'संवृत्त'पदद्योत्यम् । नन्वेकस्मिन्दिवसे नवमालिका-
मण्डपे नलिनीपत्रभाजनगतमुदकं तव हस्ते संनिहितमासीत् । तत्क्षणे स मे
पुत्रकृतको दीर्घापाङ्गो नाम मृगपोतक उपस्थितः । त्वयायं तावत्प्रथमं पिबत्व-
त्यनुकम्पिनोपच्छन्दिनोऽभ्यर्थित उदकेन । न पुनस्तेऽपरिचयाद्धस्ताभ्याशमुप-
गतः । पश्चात्तस्मिन्नेव मया गृहीते सलिलेऽनेन कृतः प्रणयः प्रीतिः । तदा त्वमिदं
प्रहसितोऽसि । सर्वैः सप्तधेयुः स्वयूथेषु विश्वमेति । द्वावप्यत्रारण्यकाविति ।
आत्मकार्यस्य निर्वर्तिनीनां संपादिकानां ललनानाम् । विशेषणादेव विशेष्यप्रति-
पत्तेः । अत्रानृतमयवाङ्मयुभिरित्येकदेशविवर्ति रूपकम् । तेन तासां लतात्वं
विषयिणां कामुकानां भ्रमरत्वं रूप्यत इति ज्ञेयम् । महाभाग ! नार्हस्येवं मन्त्रयितुं
वक्तुम् । तपोवनसंवर्धितोऽनभिज्ञोऽयं जनः कैतवस्य । स्त्रीणामिति । स्त्रीणां
मध्येऽमानुषीषु मानुषव्यतिरेकासु । वञ्चकानागादिव्यवहाररहितावसीते भावः ।
तास्वप्यशिक्षितपटुत्वमनुपदिष्टकौशलम् । अर्थाद्वञ्चने सम्यग्दृश्यते । तेनैतिह्यभ्रा-
न्तिज्ञाननिरासः । याः प्रतिबोधवत्यो वागादिव्यवहारकुतलास्ताः किमु वक्तव्याः ?
तासामनुपदिष्टवञ्चकत्वमौतलं किमु वक्तव्यमित्यर्थः । खलु ह्यर्थे । परभृता
इति साभिप्रायम् । कोकित्राः । 'वनप्रियः परभृतः' इत्यमरः । अन्तरिक्षगमना-
दाकाशगमनादुड्डयनात्प्राक्खं स्वीयमपत्यजातमर्भकसमूहम् । 'जातं जालौघ-

पाठा०-१ 'आभिस्ताभिरात्म'०. २ 'रनृतवाग्भिराकुप्यन्ते'. ३ 'णारि
हसि'. ४ 'खु अअं.' ५ 'केदवस्स'. ६ 'मन्यैर्द्विजै'.

टिप्प०-१ अनन्यसाध्यं वक्रोक्तिपटुत्वमत्र कुविकुलगुरोर्दृश्यते । श्लोकार्थमिदं मेनकया
शकुन्तलाया वने त्यागः, महर्षिणा कण्वेन तस्याः संवर्धनमित्यादिप्राग्वृत्तस्य वस्तुनो वक्रो-
क्त्या व्यापयति कालिदासः ।

शकुन्तला—(सरोषम्) अणज्ज ! अत्तणो' हिअआणुमाणेण पेक्खसि । को' दाणिं अण्णो धम्मैकंचुअप्पवेसिणो तिणच्छण्णकूवो-
वमस्स तव अणुकिदिं पडिवदिस्सदि ? । [अनार्य ! आत्मनो हृदयानु-
मानेन पश्यसि । क इदानीमन्यो धर्मकञ्चुकप्रवेशिनस्तृणच्छन्नकूपोपमस्य तवा-
नुकृतिं प्रतिपत्स्यते ? ।]

राजा—(आत्मगतम्) संदिग्धबुद्धिं मां कुर्वन्नकैतव इवास्याः
कोपो लक्ष्यते । तथा ह्यनया,—

मय्येव विस्मरणदारुणचित्तवृत्तौ

वृत्तं रहः प्रणयमप्रतिपद्यमाने ।

भेदाद्भुवोः कुटिलयोरतिलोहिताक्ष्या

भग्नं शरासनमिवातिरुषा स्मरस्य ॥ २३ ॥

(प्रकाशम्) भद्रे ! प्रथितं दुष्यन्तस्य चरितम् । तथापीदं न लक्ष्ये ।

जन्मसु' इति विश्वः । अन्यैर्द्विजैः पक्षिभिः प्रसिद्धा काकैः परभृताः परितः सर्व-
प्रकारेण पोषयन्ति । अत्र शकुन्तलालक्षणे विशेषे प्रस्तुते स्त्रीसामान्यस्योक्तत्वादप्र-
स्तुतप्रशंसा । किमुतेत्यनेन व्यतिरेकः । अर्थान्तरन्यासोऽपि । त याः ल्यः इति
मना मन्यैरिति छेकवृत्त्यनुप्रासाः । अनेन हेत्ववधारणनामकं सन्ध्यन्तराङ्गमुपक्षि-
प्तम् । तल्लक्षणं तु रसार्णवसुधाकरे—'निश्चयो हेतुनार्थस्य मतं हेत्ववधार-
णम्' । इति अत्र परभृतादिदृष्टान्तेन स्त्रीत्वेन हेतुना मृषाभाषणलक्षणस्यार्थस्य निश्च-
याद्वैत्ववधारणम् । अनार्य ! आत्मनो हृदयानुमानेन पश्यसि जानासि । यथा तव
हृदयं वञ्चनापरं तथान्यहृदयान्यपि जानासीत्यर्थः । क इदानीमन्यो धर्मकञ्चुक-
प्रवेशिनस्तृणच्छन्नकूपोपमस्य तवानुकृतिं प्रतिपत्स्यते ? कोऽन्य इति संबन्धः ।
मयीति । अतिरुषाधिकक्रोधयाधिकक्रोधेन वात एवातिलोहिताक्ष्याऽत्यारक्त-
नयनया । विगतं स्मरणं यस्य तदत एव दारुणं यच्चित्तं तेन वृत्तिवर्तनं यस्य तस्मि

पाठा०-१ 'किल सव्वं एदं पेक्खसि ।'. २ 'णाम अण्णो'. ३ '०कंचुअवव-
देसिणो तण्'. ४ 'वनवासादविभ्रमः पुनरन्नभवत्याः कोपो'. ५ 'तथा हि-न
तिर्यगवलोकितं भवति चक्षुरालोहितं वचोऽपि परुषाक्षरं न च पदेषु संसज्जते ।
हिमार्तं इव वेपते सकल एष बिम्बाधरः स्वभावविनते भ्रुवौ युगपदेव भेदं गते ॥
अथवा संदिग्ध०'. ६ 'नापीदं दश्यते ।'.

टिप्प०- १ राज्ञः 'आत्मकार्यनिर्वर्तिनीनामनृतमयवाङ्मयभिराकृष्यन्ते विषयिणः' इत
आरभ्य 'प्रागन्तरिक्षगमनात्स्वमपत्यजातमन्यैर्द्विजैः परभृताः खलु पोषयन्ति' इति द्वयर्थकवचो-
भिर्मेनकाया निर्देशो दुष्यन्त्वेन कृत इति जनन्यपमानोद्विग्नया शकुन्तलया 'अनार्य' इत्युक्तिः ।

शकुन्तला—सुष्ठु दाव अत्त सच्छंदचारिणी किदम्हि । जा अहं
इमस्स पुरुवंसप्पच्चण सुहमहुणो हिअअट्ठिअविसस्स हत्थब्भासं
उवगदा । [सुष्ठु तावदत्र स्वच्छन्दचारिणी कृतास्मि, याहमस्य पुरुवंशप्रत्ययेन
मुखमधोर्हृदयस्थितविषस्य हस्ताभ्याशमुपगता ।] (इति पटान्तेन मुखमावृत्य
रोदिति ।)

शार्ङ्गरवः—इत्थमात्मकृतं प्रतिहतं चापलं दहति ।

अतः परीक्ष्य कर्तव्यं विशेषात्संगतं रहः ।

अज्ञातहृदयेष्वेवं वैरीभवति सौहृदम् ॥ २४ ॥

राजा—अयि भोः ! किमत्रभवतीप्रत्ययादेवास्मान्संयुतदोषाक्षरैः
क्षिणुथ ? ।

शार्ङ्गरवः—(सासूयम्) श्रुतं भवद्विरधरोत्तरम् ।

ज्ञत एव रह एकान्ते वृत्तं संपन्नं प्रणयं स्नेहमप्रतिपद्यमानेऽजानाने । मय्येवेत्येव-
कारेण कोपस्य तात्त्विकत्वं ध्वनितम् । कुटिलयोर्वक्रयोर्ध्रुवोर्मेदाङ्गुभङ्गात्स्मरस्य
दर्पस्य शरासनं धनुर्भग्नमिवेत्युत्प्रेक्षा । अनया च तथास्याः कोपो यथोपाय-
शतैरप्यनुनीयमाना कोपं न मुञ्चेत्, तावत्कामस्य शरासनं भग्नमेव व्यर्थत्वमेत-
दनुनयाभावादिति तात्त्विकः कोप इति वस्तु ध्वन्यते । अनेन च स्थायिन्या
रतेरनुसंधानम् । काव्यलिङ्गम् । रणरूपेति वृत्तौ वृत्तमिति प्रेरेति स्मरस्येति च्छेका-
नुप्रासो वृत्त्यनुप्रासश्च । वृत्तं तयोर्वसन्ततिलकम् । ‘शकुन्तला—सरोषम्’
इत्यादिनैतदन्तेन संफेटं नामाङ्गमुपक्षिप्तम् । तल्लक्षणम्—‘रोषप्रथितवाक्यं
तु संफेटः परिकीर्तितः’ इति । इदं वञ्चकत्वम् । सुष्ठु तावदत्र स्वच्छन्दचारिणी
कृतास्मि । याहमस्य पुरुवंशे प्रत्ययो विश्वासस्तेन मुखमधोर्हृदयस्थितविषस्य ।
तत्र स्वत्वं द्योतयितुं स्थितपदम् । विषस्येत्यनेन कापट्यनिगरणादतिशयोक्तिः ।
हस्ताभ्याशं करसमीपमुपगता । विशेषणद्वयेनातिखलस्वभावत्वं ध्वनितम् । आत्म-
कृतं चापलं कदाचिदैवानुकूल्येन सम्यक्तया परिणमति । प्रतिहतं केनचिद्बुद्धं
सदहति । अत इति । अतः कारणात्संगतं मैत्र्यं परीक्ष्य कर्तव्यम् । रह एकान्ते
संगतं विशेषात्परीक्ष्य कर्तव्यमित्यनुषज्यते । अत्र शकुन्तला-दुष्यन्तयोः संग-
तस्य कर्तव्ये विशेषे प्रस्तुते यत्सामान्यसंगतमात्रस्याप्रस्तुतस्य वचनं साऽप्रस्तुत-
प्रशंसा । अज्ञातहृदयेषु व्यवहारादिनाज्ञातचित्तेषु सौहृदं मैत्री वैरी भवति । अयं
वैधर्म्येणार्थान्तरन्यासः । अत्रभवतीप्रत्ययात् पूज्याविश्वासात् । भवद्वियेयं पूज्यैव,

पाठा०-१ ‘हिअअपत्थरस्स’. २ ‘इत्थमप्रतिहतं’. ३ ‘समीक्ष्य’. ४ ‘संवृ-
तदोषैरधिक्षिपथ’; ‘संवृतदोषाक्षरेण क्षिणुथ’.

आ जन्मनः शास्त्र्यमशिक्षितो य-

स्तस्याप्रमाणं वचनं जनस्य ।

परातिसंधानमधीयते यै-

र्विद्येति ते सन्तु किलाप्तवाचः ॥ २५ ॥

राजा—भोः सत्यवादिन् ! अभ्युपगतं तावदस्माभिरेवम् । किं पुनरिमामैतिसंधाय लभ्यते ? ।

शार्ङ्गरवः—विनिपातः ।

राजा—विनिपातः 'पौरवैः प्रार्थ्यत इति न श्रद्धेयम् ।

शारद्वतः—शार्ङ्गरव ! किमुत्तरेण ? । अनुष्ठितो गुरोः संदेशः । प्रतिनिवर्तामहे वयम् । (राजानं प्रति)—

तद्वचनविश्वासादित्यर्थः । एवकारेण युक्त्यन्तरनिरासः । अस्मानिति पुरुवंशो-
त्पन्नान्सर्वधर्मनिष्ठानिन्द्रादिभिरप्युपचारेण गृहीतानित्यादिधर्मशतं व्यनक्ति ।
सम्यक् न त्वीषत् । युतः संपृक्तः, न तु स्पृष्टो दोषो येषु तान्यक्षराणि येषु वच-
नेषु तैर्वचनैरिति विशेष्यमुज्ज्वलम् । क्षिणुथ हिंस्थ । अधरं हीनं च तदुत्तरं चाध-
रोत्तरम् । स्वदोषाज्ञानादिति भावः । 'अधरमधस्तात्प्रथममिदमुत्तरमूर्ध्वं न किञ्चि-
दिष्यतीति (?) न ज्ञायत इति भावः । 'अधरो दन्तवसनेऽनूर्ध्वं हीनेऽधरोऽन्यवत्'
इति विश्वः । आ जन्मन इति । यो जन आ जन्मनो जन्मन आरभ्य
शास्त्रं धौर्ल्यमशिक्षितः, स्वेनान्येन वेत्यर्थः । तस्य जनस्य वचनमप्रमाणम् । यैर्जनैः
परातिसंधानं परवचनं विद्येति विद्यारूपत्वेन । यथा विद्या सद्गुरोः सत्संप्रदाया-
त्सुदिने मङ्गलपूर्वकमनघ्यायनिवृत्तिपूर्वकं नियतात्मभिस्तद्विद्यमप्यधीयते न तु
शिष्यते । त आप्तवाचः सत्यवचनाः । किलेति संभावनायाम् । 'किलशब्दस्तु
वार्तायां संभाव्यानुनयार्थयोः' इति विश्वः । अत्र शकुन्तलावचनं, सत्यं दुष्यन्त-
वचनमसत्यमिति विशेषे प्रस्तुते यत्सामान्यवचनं सा वैधर्म्येणाप्रस्तुतप्रशंसा । अथ-
वाप्रमाणमपि तु न, त आप्तवाचोऽपि तु नेति काकौ साधर्म्येणैवाप्रस्तुत-
प्रशंसा । रूपकानुप्रासौ च । चतुर्थ्युपजातिः । 'शकुन्तला—सुदु दाव' इत्या-
द्येतदन्तेन द्रवो नामाङ्गमुपक्षिप्तम् । तल्लक्षणं तु—'गुरुव्यतिक्रमो यस्तु विज्ञे-
योऽथ द्रवस्तु सः' इति । सत्यवादिन्निति सोल्लुण्ठम् । अतिसंधाय वक्ष्यतिवा ।

पाठा०-१ '०रेवंविधा एव वयम् ।'. २ '०मभिसंधाय'. ३ 'पौरवैर्लभ्यत
इत्यश्रद्धेयमेतत् ।'. ४ 'भो राजन्, किमत्रोत्तरोत्तरैः । अनुष्ठितो गुरुनियोगः ।
संप्रति निवर्तामहे वयम् ।'.

तदेषा भवतः कान्ता त्यज वैनां गृहाण वा ।

उपपन्ना हि दारेषु प्रभुता सर्वतोमुखी ॥ २६ ॥

गौतमि ! गच्छाग्रतः ।

(इति प्रस्थिताः)

शकुन्तला—कैहं इमिणा किदवेण विप्पलद्ध म्हि ! । तुम्हे वि मं परिच्चअह ? । [कथमनेन कितवेन विप्रलब्धास्मि ? । यूयमपि मां परित्यजथ ? ।] (इत्यनुप्रतिष्ठते)

गौतमी—(स्थित्वा) वच्छ संगरव ! अणुगच्छदि इअं खु णो करुणपरिदेविणी सउंदला । पच्चादेसंपरुसे भत्तुणि किं वा मे पुत्तिआ करेदु ? । [वत्स शार्ङ्गरव ! अनुगच्छतीयं खलु नः करुणपरिदेविनी शकुन्तला । प्रत्यादेशपरूपे भर्तेरि किं वा मे पुत्रिका करोतु ? ।]

शार्ङ्गरवः—(सरोषं निवृत्य)^१ किं पुरोभागे ! स्वातन्त्र्यमवलम्बसे ?

(शकुन्तला भीता वेपते)

शार्ङ्गरवः—शकुन्तले !

यदि यथा वदति क्षितिपस्तथा

त्वमसि किं पितुरुत्कुलया त्वया ।

अथ तु वेत्सि शुचि व्रतमात्मनः

पतिकुले तव दास्यमपि क्षमम् ॥ २७ ॥

तिष्ठ; साधयामो वयम् ।

‘राजा—भोः सत्यवादिन्’ इत्यादिना ‘न श्रद्धेयम्’ इत्यन्तेनाक्षमा नाम नाट्यालंकारो निबद्धः । तल्लक्षणम्—‘अक्षमा सा परिभवः स्वल्पोऽपि न विषह्यते’ इति । तदिति । ‘तत्’ इत्युपसंहारे । एषा भवतः कान्ता । एनां त्यज वा गृहाण वा । अर्थान्तरन्यासमाह—उपेति । सर्वतोमुखी त्यागे ताडने स्वीकारे दान इत्यादि । तेन त्वं यथेच्छं कुर्विति भावः । कथमनेन कितवेन धूर्तेन विप्रलब्धास्मि ? यूयमपि मां परित्यजथ ? । तत्कथमिति संबन्धः । वत्स शार्ङ्गरव ! अनुगच्छतीयं खलु नोऽस्मान् करुणपरिदेविनी शकुन्तला । प्रत्यादेशपरूपे निराकृतिनिष्ठे । ‘प्रत्यादेशो निराकृतिः’ इत्यमरः । भर्तेरि किं वा मे पुत्रिका करोतु ? । पुरोभागे दोषदर्शनि । ‘दोषैकदृक् पुरोभागी’ इत्यमरः । यदीति ।

पाठा०—१ ‘भवतः पत्नी’ । २ ‘उपयन्तुहि दारेषु’ । ३ ‘अहं इमिणा दाव किदवेण’ । ४ ‘पुंसिणे भत्तारे किं करेदु तवस्सिणी ।’ । ५ ‘आः पुरोभागिनि, किमिदं स्वातन्त्र्य’ । ६ ‘पतिगृहे’ ।

राजा—भोस्तपस्विन् ! किमत्रभवती विप्रलभसे ? ।

कुमुदान्येव शशाङ्कः सविता बोधयति पङ्कजान्येव ।

वशिनां हि परपरिग्रहसंश्लेषपराङ्मुखी वृत्तिः ॥ २८ ॥

शाङ्करवः—यदा तु पूर्ववृत्तमन्यसङ्गाद्विस्मृतो भवांस्तदा कथ-
मधर्मभीरुः ? ।

राजा—(पुरोहितं प्रति) भवन्तमेवात्र गुरुलाघवं पृच्छामि ।

क्षितिपो राजा यथा वदति तथा त्वमसि, तदा उत्कुलयातिक्रान्तकुलमर्यादया त्वया
पितुः किं प्रयोजनमित्यर्थः । तुः पूर्वतो व्यतिरेके । अथात्मनः शुचि पवित्रं व्रतं
नियमं वेत्ति यदि तदा प्रतिकुले भर्तृगृहे तव दास्यमपि क्षमं समीचीनम् । हेत्व-
नुप्रासौ । द्रुतविलम्बितं वृत्तम् । कुमुदानीति । नापराणीत्युभयत्रैवकारार्थः ।
हि निश्चितं वशिनां जितेन्द्रियाणां वृत्तिर्वर्तनं परस्यान्यस्य परिग्रह आयातं
वस्तु कलत्रं च तस्याश्लेषः संपर्कस्तस्मात्सम्यगतिशयेन पराङ्मुखी निवर्तन-
शीला । परकलत्रपराङ्मुखत्वं नापि तु तत्संपर्कपराङ्मुखत्वम्, तदपि तन्मात्रं नापि
तु सम्यगिति । तेन समूहशब्दः पराङ्मुखविशेषणतया योज्यः । ‘परिग्रहः परिजने
पत्न्याम्’ इति विश्वः । अत्र दुष्यन्तशकुन्तलानङ्गीकारे विशेषे प्रस्तुते सामान्य-
वचनेनाप्रस्तुतप्रशंसा । पूर्वार्धवैधर्म्येण मालादृष्टान्तालंकारः । अत्र पूर्वमुपमेयं
पश्चात्तत्प्रतिबिम्बत्वेनोपमानं निबद्धव्यमिति नायं नियमः । ‘दृष्टान्तः पुनरेतेषां
सर्वेषां प्रतिबिम्बनम्’ इति लक्षणात् । उदाहृतं च रुच्यकेन—‘अब्धिर्लङ्घित
एव वानरभटैः किं त्वस्य गम्भीरतामापातालनिमग्नपीवरवपुर्जानाति मन्थाचलः ।
देवीं वाचमुपासते हि बहवः सारं तु सारस्वतं जानीते नितरामसौ गुरुकुल-
क्लिष्टो मुरारिः कविः’ इति । अत्र ज्ञानाख्यधर्मणौपम्यं वा किं बिम्बभावेन वेति ।
कश्चित्वालंकारिकः पूर्वार्धे वैधर्म्येण मालाप्रस्तुतप्रशंसोत्तरार्धे तत्समर्थनरूपोऽर्था-
न्तरन्यास इत्यवदत्—तन्न; यतोऽयमप्रस्तुते विशेषः सामान्यं बोधयेदिति वक्तव्यं ।
तत्र प्रस्तुतस्य विशेषरूपत्वादेव । नापि तयोः कार्यकारणभावः । नाप्यत्र
सारूप्यं तादृशधर्माभावात्कुमुदानीति पङ्कजानीति नपुंसकोपादानाच्च । तेन पूर्वोक्त-
मेव साधु । ननु तवापि कथं बिम्बप्रतिबिम्बभाव इति चेत्, उच्यते—वशिनः शशा-
ङ्कसवितारौ प्रतिबिम्बत्वेनोपात्तौ । परपरिग्रहस्य कुमुदपङ्कजे पराङ्मुखस्य वैध-
र्म्येण विकास इति सर्वं समञ्जसम् । अङ्कपङ्केति न्येवन्येवेति परपरीति छेरुच्य-

पाठा०-१ ‘किमत्रभवती विप्रलभ्यते; पश्य’. २ ‘अथ पुनः पूर्ववृत्तं व्यासं-
गाद्विस्मृतं भवेत्तदा कथमधर्मभीरोर्दारपरित्यागः ।’

मूढः स्यामहमेषा वा वदेन्मिथ्येति संशये ।

दारत्यागी भवाम्याहो परस्त्रीस्पर्शपांसुलः ॥ २९ ॥

पुरोहितः—(विचार्य) यदि तावदेवं क्रियताम् ।

राजा—अनुशास्तु मां भवान् ।

पुरोहितः—अत्रभवती तावदा प्रसवादसद्गृहे तिष्ठतु ।^१ कुत इद-
मुच्यत इति चेत् । त्वं साधुभिरुद्दिष्टः प्रथममेव चक्रवर्तिनं पुत्रं जनयिष्य-
सीति । स चेन्मुनिदौहित्रस्तल्लक्षणोपपन्नो भविष्यति, अंभिनन्द्य शुद्धान्त-
मेनां प्रवेशयिष्यसि । विपर्यये तु पितुरस्या समीपनयनमवस्थितमेव ।

राजा—यथा गुरुभ्यो रोचते ।

पुरोहितः—वत्से ! अनुगच्छ माम् ।

शकुन्तला—भवदि वसुहे ! देहि मे^२ विवरं [भगवति वसुधे !
देहि मे विवरम् ।] (इति रुदती प्रस्थिता, निष्कान्ता सह पुरोधसा
तपस्विभिश्च)

(राजा शापव्यवहितस्मृतिः शकुन्तलागतमेव चिन्तयति)

(नेपथ्ये)

आश्चर्यम् ।

राजा—(आकर्ण्य) किं नु खलु स्यात् ? ।

नुप्राप्तौ एतदभिप्रायेणैव शार्ङ्गरवचनम् 'यदा तु-' इति । अन्यस्यालौकिकस्य
शापस्य सङ्गः सक्तिः संबन्धस्तस्मात् । अथ चान्यस्या वसुमत्या देव्याः प्रस-
ङ्गात् । अथवाऽन्यस्या लोकोत्तराया राजलक्ष्म्याः सङ्गादित्यादि योज्यम् । विस्मृतं
विद्यते यस्य स विस्मृतः । अर्शआदित्वादच् । विस्मरणयुक्त इत्यर्थः । अनेनो-
त्प्राप्तनामा नाट्यालंकार उपक्षिप्तः । तल्लक्षणं तु—'उत्प्रासनं रूपहासो योऽसाधौ
साधुमानिनि' इति । मूढ इति । आहो पक्षान्तरे । 'पांसुलः पुंश्चलः' इति

पाठा०-१ 'यदि तावदेवं क्रियते ।' २ 'गुरुः ।' ३ 'राजा-कुत
इदम् । पुरोधाः-त्वं साधुनिमित्तकैरादिष्टपूर्वः प्रथममेवोभयचक्रवर्तिनं'.
४ 'ततः प्रतिनन्द्य'. ५ 'समीपगमनमवस्थितमेव ।' ६ 'इत इतोऽनुगच्छ'.
७ 'अंतरं'.

(प्रविश्य)

पुरोहितः—(सविस्मयम्) देव ! अद्भुतं खलु संवृत्तम् ।

राजा—किमिव ? ।

पुरोहितः—देव ! परावृत्तेषु कण्वशिष्येषु

सा निन्दन्ती स्वानि भाग्यानि बाला

बाह्वृक्षेपं क्रन्दितुं च प्रवृत्ता ।

राजा—किं च,

पुरोहितः—

स्त्रीसंस्थानं चाप्सरस्तीर्थमारा-

दुर्दृष्टिक्षिप्यैनां ज्योतिरेकं जगाम ॥ ३० ॥

(सर्वे विस्मयं रूपयन्ति)

राजा—भगवन् ! प्रागपि सोऽस्माभिरर्थः प्रत्यादिष्ट एव । किं
वृथा तर्केणान्विष्यते ? । विश्राम्यतु भवान् ।

पुरोहितः—(विलोक्य) विजयस्व । (इति निष्क्रान्तः)

विश्वः । 'राजा—भोः सत्यवादिन्' इत्यादिनैतदन्तेन विरोधनामकमङ्गमुपक्षि-
प्तम् । 'उत्तरोत्तरवाक्यं तु विरोध इति संज्ञितः' इति । अनुशास्तु शिक्षयतु ।
शुद्धान्तमन्तःपुरम् । भगवति वसुधे ! देहि मे विवरं छिद्रम् । प्रवेशयेत्यर्थम् ।
शापव्यवहितस्मृतिरिति कविवचनमनुवादेऽन्तर्भूतम् । सा निन्दन्तीति । यतो
बालाऽत एव बाह्वृक्षेपं यथा स्यात्तथा क्रन्दितुं प्रवृत्तेति बालास्वभावोक्तिः । इदं
ज्ञातमेवेति राजा पृच्छति—किं चेति । स्त्रीति । स्त्रीसंस्थानं ललनाकारम् ।
तेजोरूपत्वेन स्पष्टमदृश्यमानमत एव संस्थानशब्दप्रयोगः । देवेन नीतापि ह्याका-
रेणैवेति परपुरुषासंपर्शित्वं ध्वनितम् । एकं केवलं ज्योतिरेनामारादूरादुक्षिप्या-
प्सरस्तीर्थं शचीतीर्थं जगामेति संबन्धः । क्रिययोः समुच्चितत्वात्समुच्चयालंकारः ।
हेत्वनुप्रासश्च । शालिनी वृत्तम् । 'नेपथ्ये' इत्याद्येतदन्तेन शक्तिर्नामाङ्गमुप-

पाठा०-१ 'खलु वृत्तम् ।'. २ 'रोदितुं च'. ३ 'क्षिप्तैवाशु ज्योतिरेनां
तिरोऽभूत् ॥'. ४ 'गुरो ! प्रथममेवास्माभिरर्थः प्रत्यादिष्टः । किं मृषा तर्केणा-
न्विष्यते विश्राम्यताम् ।'.

टिप्प०-१ साहित्यपरिपोषिकेयं कल्लसिः कविकुलशेखरेण स्वकपोलकल्पिता, सा चा-
ग्रिमपुनर्मिलनसंविधानकस्य कियती पोषणावहा भविष्यतीत्यत्र वाचकद्वयमेव शरणम् ।

राजा—वेत्रवति ! पर्याकुलोऽस्मि । शयनभूमिमार्गमादेशय ।

प्रतीहारी—इदो ईदो देवो । [इत इतो देवः ।] (इति प्रस्थिता)

राजा—

कामं प्रत्यादिष्टां स्मरामि न परिग्रहं मुनेस्तनयाम् ।

बलवत्तु दूयमानं प्रत्याययतीव मे हृदयम् ॥ ३१ ॥

(इति निष्क्रान्ताः सर्वे)

पञ्चमोऽङ्कः ।

क्षिप्तम् । तल्लक्षणं तु—‘विरोधप्रशमो यस्तु सा शक्तिरिति कीर्तिता’ इति । अनेनाद्भुतरसोऽपि ध्वनितः । तल्लक्षणम्—‘दुर्लभाभीष्टसंप्राप्तिः खेचराणां विलोकनम् । एते यत्र विभावाः स्युरनुसंचारिणस्त्वमी ॥ स्तम्भः स्वेदश्च रोमाश्चः प्रलयो गद्गदं वचः । आवेगसंभ्रमौ जाड्यमिति यत्राथ विस्मयः ॥ स्थायी तम-
द्भुतं प्राह’ इति । पर्याकुलत्वं शापावसानस्य नैकव्यात् । इत इतो देवः । काम-
मिति । काममतिशयेन प्रत्यादिष्टां निराकृतां मुनेस्तनयां परिग्रहं पत्नीं न स्मरामि ।
तु पुनः बलवदधिकं दूयमानं पीड्यमानं मे मम हृदयं प्रत्याययति विश्वा-
समुत्पादयतीवेत्युत्प्रेक्षा । अनया स्थायिन्या रतेरनुसंधानं ध्वनितम् । पीडायाः
कारणस्य स्मरणस्याभावेऽपि पीडेति विभावनालंकारः । अनुमानालंकारोऽपि ।
तत्प्रत्यायनस्य साध्यत्वं हृदयपीडाहेतुत्वादनुमानम् । तदुक्तम्—‘यत्साध्यसाधन-
योर्वचः’ इति तल्लक्षणात् । अनेन प्रसङ्गनामाङ्गमुपक्षिप्तम् । तल्लक्षणम्—‘प्रसङ्गश्चैव
विज्ञेयो गुरूणां कीर्तनं हि यत्’ इति । अत्र मुनेस्तनयेति गुरूकीर्तनम् ॥

इति श्रीमदभिज्ञानशाकुन्तलटीकायामर्थद्योत-

निकायां पञ्चमोऽङ्कः समाप्तः ॥

पाठा०-१ ‘पर्याकुल इवास्मि । शयनीयगृहं’ । २ ‘इदो एदु देवः ।’
३ ‘मां’.

षष्ठाङ्कस्य कथावस्तु



तत्र प्रथमतः प्रवेशके नागरिकश्यालो रक्षिद्वयसमेतो बद्धहस्तं धीवरमादाय प्रविशति । रत्नैर्नृपनामोत्कीर्णं सुवर्णमयं राजकीयाङ्गुलीयकं कुतो मुष्टमिति पृष्ठो धीवरो राजकुले कथयति-धीवरोऽहं जालादिभिर्मत्स्यबन्धनोपायैः कुटुम्बभरणं करोमि । एकदा जाले ह्येको रोहितमत्स्यो मयासादितः खण्डशः कल्पितश्च । तदुदराभ्यन्तरे चेदं रत्नभास्वरमङ्गुलीयकं लब्धम् । यदाहमस्य विक्रयार्थं प्रवृत्तस्तदा रक्षिभिर्गृहीतोऽन्नानीतश्चेति । राजा च तदाङ्गुलीयकदर्शनक्षणादेव शकुन्तलया सह रहसि प्रणयः परिणयश्च संस्मरति । तेन हि नृपः सुसन्तुष्टो धीवरायाङ्गुलीयकमूल्यदापनं समादिशति । ततो मेनकायाः सहचरी सानुमती प्रमदवने प्रविशति । उद्यानपालिका-कञ्जुकीसम्भाषणतो ज्ञायते-यत् शकुन्तला रहसि सत्यमेवोदपूर्वा किञ्च मोहात्प्रत्यादिष्टेत्यनुतापमुपगतेन राज्ञा वैमनस्याद्ब्रसन्तोऽस्वः प्रत्याख्यात इति । प्रत्यादेशविमानितायाः प्रेयस्यावियोगेनाविश्रान्तदुःखमनुभवं दुष्यन्तश्चिरप्रबोधाद्धर्मासनं मया ध्यासितुमसंभावितमत एव यत्प्रत्यवेक्षितममात्येन तत्पत्रमारोप्य दीयतामित्यादिशति । अथ च समुद्रव्यवहारी सार्थवाहो धनमित्रो नौग्यसन्ने विपन्नः । अत एव राजगामी तस्यार्थसंचय इत्यमात्यलिखितं विचार्य बहुपत्नीकस्य तस्य काचिद्भार्यापन्नसत्त्वा स्यात् । स च गर्भः पित्र्यं रिक्थमर्हतीत्यमात्यं समाज्ञापयति । एतदन्तरे दानवगणमुच्छेत्तुं भवानात्तशस्त्र एव विजयाय प्रतिष्ठतामितीन्द्रेण मातलिद्वाराज्ञसो राजामात्ये राज्यभारमारोप्य प्रस्थितवान् ।



षष्ठोऽङ्कः

(ततः प्रविशति नागरिकः श्यालः पश्चाद्द्वयपुरुषमादाय रक्षिणौ च ।)

रक्षिणौ—(ताडयित्वा) अले कुंमीलआ ! कहेहे कहिं तुए एशे मैणिबंधणुक्किण्णणामहेए लाअकीए अंगुलीअए शमाशादिए ? ।
[अरे कुम्भीरक ! कथय कुत्र त्वयैतन्मणिबन्धनोत्कीर्णनामधेयं राजकीयमङ्गुलीयकं समासादितम् ? ।]

पुरुषः—(भीतिनाटितकेन) पशीदंतु भावमिश्रे । हगे णे ईदिशकम्मकाली । [प्रसीदन्तु भावमिश्राः । अहं नेदशकर्मकारी ।]

प्रथमः—किं सोहणे बम्हणेत्ति कलिअ रज्जा पडिगहे दिण्णे ? ।
[किं शोभनो ब्राह्मण इति कलयित्वा राज्ञा प्रतिग्रहो दत्तः ? ।]

पुरुषः—सुणध दाणिं । हगे शक्कावदालब्भंतरालवाशी धीवले ।
[शृणुतेदानीम् । अहं शक्कावताराभ्यन्तरालवासी धीवरः ।]

नागरिको नगररक्षाधिकृतः । श्यालो, राजश्यालः, कोष्ठपाल इति यावत् । अले अरे कुंमीलआ कुम्भीरक चौर ! 'कुम्भीरको गण्डपदस्तस्करश्च मल्लि-म्लुचः' इति नाममाला । 'आच्चाक्षेपे' इति मागध्यां वररुचिसूत्रेण संबुद्धावा-कारादेशः । कथय कुत्र त्वया एशे एतन्मणिबन्धनोत्कीर्णनामधेयं मणेर्बन्धनं सुवर्णेन प्रत्युत्तीकरणं तत्रोत्कीर्णं व्यक्तीकृतं नामधेयं यत्र तत्तथा लाअकीए राज-कीयं अंगुलीअए अङ्गुलीयकं शमाशादिए समासादितम् । 'मागधी राक्षसादेः स्यात्' इति भरतोक्तेः । आदिग्रहणेन शकारधीवरादीनामपि ग्रहणादत्रैषां माग-ध्युक्तिः । तत्र 'रसोर्लशौ' इति सूत्रेण रेफस्य लो दन्त्यस्य तालव्यः । 'अत एत्स्यात्' इत्यनेन प्रथमैकवचनस्यैकारः । प्रसीदन्तु भावमिश्राः । 'मान्यो भावस्तु वक्तव्यः' इत्युक्तेर्भावेति संबोधनम् । असौ नीचः सुतरां ग्रामीण इति तेन 'मिश्र'पदं गौर-वार्थमुक्तम् । हगे अहम् । 'वयमोर्हगे' इति सूत्रेणाहमित्यस्य हगे आदेशः । नेदश-कर्मकारी । किं शोभनो ब्राह्मण इति कलयित्वा ज्ञात्वा रज्जा राज्ञा प्रतिग्रहो दत्त इति सोपहासम् । मागध्याम् 'प्यन्यज्ञक्षां जः' इति सूत्रेण जः । सुणध दाणिं शृणु-तेदानीम् । इह 'हचोर्हध' इति धः । 'इदानीमो दाणिं' इति दाणिमादेशः । अहं

पाठा०-१ 'हण्डे'. २ 'महालदणभाशुले उक्किण्णामकले'. ३ 'शमाशादिदे'. ४ 'भावमिश्रा'. ५ 'ण हगे ईदिशइश अकय्यइश कालके'. ६ 'किं णु खु शोहणे बम्हणे सि त्ति कदुअ लज्जा'. ७ 'शुणाध दाव । हगे खु शक्कावदालवाशी'.

द्वितीयः—पाडच्चल ! किं अम्हेहिं जादी पुच्छिदा ? । [पाटच्चर !
किमस्माभिर्जातिः पृष्टा ? ।]

श्यालः—सूअ ! कहेदु शव्वं अणुक्कमेण । मा णं अंतरा
पडिबंधह । [सूचक ! कथयतु सर्वमनुक्रमेण । मैमन्तरे प्रतिबन्धय ।]

उभौ—जं आवुत्ते आणवेदि कहेहि^१ । [यदावुत्त आज्ञापयति कथय ।]

पुरुषः—अहंके जालुगालादिहिं मच्छबंधणोवाएहिं कुडुंबभरणं
कलेमि । [अहं जालोद्वालादिभिर्मत्स्यबन्धनोपायैः कुटुम्बभरणं करोमि ।]

श्यालः—(विहस्य) विसुद्धो दाणिं आजीवो । [विशुद्ध इदानी-
माजीवः ।]

पुरुषः—

शहजे किल जे^२ विणिदिण ण हु दे^३ कम्म विवज्जणीअण ।

पंशुमालणकम्मदालुणे अणुकंपामिदु जेव्व शोत्तिपं ॥ १ ॥

[सहजं किल यद्विनिन्दितं न खलु तत्कर्म विवर्जनीयम् ।

पशुमारणकर्मदारुणोऽनुकम्पामदुरेव श्रोत्रियः ॥]

शकावताराभ्यन्तरालवासी धीवरः । शकावतार इति तीर्थनाम । तत्संबन्धाद्ग्राम-
नामापि । एतदेव पूर्वाङ्के ‘शचीतीर्थ’शब्देनोक्तम् । पाटच्चर चौर ! ‘दस्युः पाटच्चरः
स्तेनः’ इति हैमः । किमस्माभिर्जातिः पृष्टा ? । सूचकेति रक्षिणोरेकतरस्य नाम ।
कथयतु सर्वमनुक्रमेण; मैमन्तरे मध्ये प्रतिबन्धय । यदावुत्त आणवेदि आज्ञा-
पयति । ‘दिरिचेचोः’ इति दिः । ‘भगिनीपतिरावुत्तः’ इत्यमरः । कथय । अहंके
अहम् । ‘अहमर्थेऽहंके हगे’ इत्युक्तेः । जालोद्वालादिभिर्मत्स्यबन्धनोपायैः
कुटुम्बभरणं करोमि । जालमानायः । ‘उज्जलो वडिअंसंभिअ’ इति देशीकोशे ।
विशुद्ध इदानीमाजीवः । शहजे इति । सहजं किल यद्विनिन्दितं न खलु तत्कर्म

पाठा०-१ ‘किं तुमं अस्मेहिं यादिं वशदिं पुश्चिदे ।’ २ ‘नागरकः-
सूअअ...सव्वं कमेण । मा णं पडिबंधेध ।’ ३ ‘लवेहि ले लवेहि ।’
४ ‘शे हगे यालवडिशप्पहुदीहिं’ ५ ‘धीवरकः-भस्टके, मा एवं भण ।’
६ ‘शहये’ ७ ‘ये’ ८ ‘शे’ ९ ‘पशुमालिं कलेदि दालुणं...मिदुले वि
शोणिके ।’

टिप्प०-१ तथा चोक्तं मनुना (१०।९७)—‘वरं स्वधर्मो विगुणो न पारक्यः स्वनुष्ठितः ।
परधर्मेण जीवन् हि सद्यः पतति जातितः ॥’ इति । २ ‘यशार्थं पशवः सृष्टास्तस्माद्यज्ञे
मतो वधः’ इत्युक्तेः पशुवधो यज्ञे न हिंसास्पद इति श्रूयते । ३ ‘जन्मना जायते शूद्रः
संस्काराद्विज उच्यते । विद्यया याति विप्रत्वं त्रिभिः श्रोत्रिय उच्यते’ इति श्रोत्रियलक्षणम् ।

श्यालः—तदो तदो ? । [ततस्ततः ? ।]

पुरुषः—एकविंश दिअशे खंडशो लोहिअमच्छे मए कप्पिदे जाव तइश उदलढभंतले एदं लंदणभाशुलं अंगुलीअअं देक्खिअ पच्छा अहके शे विक्कआअ दंशअंते गहिदे भावमिइशेहिं । मालेह वा मुंचेह वा । अअं शे आअमवुत्तंते । [एकस्मिन्दिवसे खण्डशो रोहितमत्स्यो मया कल्पितः । यावत्तस्योदराभ्यन्तर इदं रत्नभासुरमङ्गुलीयकं दृष्ट्वा पश्चादहं तस्य विक्रयाय दर्शयन्गृहीतो भावमिश्रैः । मारयत वा मुञ्चत वा । अयमस्यागमवृत्तान्तः ।]

श्यालः—जाणुअ ! विस्सगंधी गोहादी मच्छबंधो एव णिस्संसअं । अंगुलीअअदंसणं शे विमरिसिदव्वं । राअउलं एव गच्छामो । [जानुक ! विलगन्धी गोधादी मत्स्यबन्ध एव निःसंशयम् । अङ्गुलीयकदर्शनमस्य विमर्शयितव्यम् । राजकुलमेव गच्छामः ।]

रक्षिणौ—तह । गच्छ अले गंडमेदअ ! । [तथा । गच्छ अरे गण्डमेदक ! ।]

(सर्वे परिक्रामन्ति)

विवर्जनीयम् । धीवरस्य मत्स्याजीवे विशेषे प्रस्तुते सामान्यमुक्तमित्यप्रस्तुत-प्रशंसा । अनुकम्पा कृपा तथा मृदुरेव श्रोत्रियो दारुणं पशुमारणं न कर्म विवर्जयति यथा तथा मम सहजं कर्म विवर्जनीयं न भवतीति वैधर्म्यदृष्टान्तः । व्व इवार्थे । तदोपमा । यथा श्रोत्रियश्छान्दसो वैदिकं दारुणं पशुमारणकर्मापि यज्ञादौ न विवर्जयति क्रतुषु हिंसाया विहितत्वात्सहजम् । विनिन्दितमिति बौद्धादिभिः । एकस्मिन्दिवसे खण्डशो रोहितमत्स्यः रोहित इति मत्स्यसंज्ञा । मया कप्पिदे कल्पितः खण्डितः । ‘कल्पनं कर्तनं क्लृप्तौ’ इति विश्वः । यावत् तस्योदराभ्यन्तर इदं रत्नभासुरमङ्गुलीयकं दृष्ट्वा पश्चादहं तस्य विक्रयाय दर्शयन्गृहीतो भावमिश्रैः । मारयत वा मुञ्चत वा । अयमस्याङ्गुलीयकस्यागमः प्राप्तस्तद्वृत्तान्तः । विक्रयायेति ‘चतुर्थ्या षष्ठी’ इति षष्ठ्या नियमेन प्राप्तौ ‘तादर्थ्ये’ इति विकल्पेन चतुर्थ्ये-कवचनम् । जानुकेति द्वितीयपुरुषनाम । विलगन्धी । ‘विलं स्यादामगन्धि यत्’ इत्यमरः । गोधादी गोधाशनो मत्स्यबन्धो धीवर एव निःसंशयम् । अङ्गुलीयकदर्श-

पाठा०-१ ‘महालदणभाशुलं’. २ ‘पेस्कामि ! पश्चा इध’. ३ ‘अधुणा मालेध वा कुस्तेध वा’. ४ ‘नागरिकः—(अंगुलीयकमाग्राय) जाणुअ, मच्छो-दरसंठिदं ति णत्थि संदेहो । तथा अअं से विस्सगंधो । आगमो दाणिं एदस्स विमरिसिदव्वो । ता एध । राअउलं जेव’.

श्यालः—सूअ ! इमं गोपुरदुआरे अप्पमत्ता पडिबालह जाव इमं अंगुलीअं जहागमणं भँट्टिणो णिवेदिअ तदो सासणं पडिच्छिअ णिक्कमामि । [सूचक ! इमं गोपुरद्वारेऽप्रमत्तौ प्रतिपालयतं यावदिदमङ्गुलीयकं यथागमनं भर्तुर्निवेद्य ततः शासनं प्रतीक्ष्य निष्क्रमामि ।]

उभौ—पविसदु आवुत्ते शामिपशादश्श । [प्रविशत्वावुत्तः स्वामि-प्रसादाय ।]

(इति निष्क्रान्तः श्यालः)

प्रथमः—जाणुअ ! चिलाअदि खु आवुत्ते । [जानुक ! चिरायते खल्वावुत्तः ।]

द्वितीयः—णं अवशलोवशप्पणीआ लाआणो । [नन्ववसरोपसर्पणीया राजानः ।]

प्रथमः—जाणुअ ! फुलंति मे हत्था इमश्श वहस्स शुमणा पिण्डुं । [जानुक ! प्रस्फुरतो मम हस्तावस्य वधार्थं सुमनसः पिनडुम् ।] (इति पुंरुषं निर्दिशति)

पुरुषः—णै अलुहदि भावे अकालणमालणं भाविदुं । [नार्हति भावोऽकारणमारणं भावयितुम् ।]

नमस्य विमर्शयितव्यम् । राजकुलमेव गच्छामः । तह तथा । गच्छ, अग्रे गच्छे-त्यर्थः । अरे गण्डमेदक चौर । सूचक ! इमं गोपुरद्वारे । ‘पुरद्वारं तु गोपुरम्’ इत्यमरः । तत्राप्रमत्तौ सावधानौ प्रतिपालयतं रक्षतम् । यावदिदमङ्गुलीयकं यथा-गमनं । भर्तुरिति चतुर्थ्यर्थे षष्ठी । तेन भर्त्रे निवेद्य ततः शासनमाज्ञां प्रतीक्ष्य गृहीत्वा निष्क्रमामि । प्रविशत्वावुत्तः स्वामिप्रसादाय । जानुक ! चिरायते खल्वा-वुत्तः । नन्ववसरोपसर्पणीया राजानः । फुलन्ति प्रस्फुरतो मम हस्तौ अस्य वहस्स वधार्थं सुमनसः कुसुमानि पिनडुं परिधापयितुम् । ‘आमुक्तः प्रतिमुक्तश्च पिनद्धश्चापिनद्धवत्’ इत्यमरः । ‘चतुर्थ्याः षष्ठी तादर्थ्ये च’ इत्यनुवर्तमाने ‘वधा-डाइश्च वा’ इति सूत्रेण चतुर्थ्येकवचनस्य षष्ठ्येकवचनम् । तेन वहस्सेति सिद्धम् । ‘वज्झस्स’ वध्यस्येत्यसांप्रदायिकः पाठः । नार्हति भावोऽकारणमारणं भावयितुं प्रापयितुम् । ‘ततः प्रविशति’ इत्याद्येतदन्तेन विद्रवनामकमङ्ग-मुपक्षिप्तम् । तल्लक्षणं तु—‘वधवन्धादिकोपस्तु विद्रवः परिकीर्तितः’ इति ।

पाठा०-१ ‘राअउलं पविसिअ णिक्कमामि ।’ २ ‘लाआणो होंति ।’ ३ ‘याणुअ, स्फुलंति मे अगहत्था ।’ ४ (धीवरं निर्दिश्य) इमं गंठिश्चे-दर्थं वावादेदुं । ५ ‘णालिहदि भावे अकालणमालके भविदुं ।’

द्वितीयः—(विलोक्य) एशे अम्हाणं शामी पत्तहत्थे लाअ-
शाशणं पडिच्छिअ इदोमुहे देखीअदि । गिद्धबली भविश्शशि, शुणो
मुहं वा देखिखश्शशि । [एष नः स्वामी पत्रहस्तो राजशासनं प्रतीक्ष्येतो-
मुखो दृश्यते । गृध्रबलिर्भविष्यसि, शुनो मुखं वा द्रक्ष्यसि ।]

(प्रविश्य)

श्यालः—सुअअ ! मुंचेदु एसो जालोअजीवी । उववण्णो खु
अंगुलीअअस्स आअमो । [सूचक ! मुच्यतामेष जालोपजीवी । उपपन्नः
खल्वङ्गुलीयकस्यागमः ।]

सूचकः—जह आवुत्ते भणादि । [यथावुत्तो भणति ।]

द्वितीयः—एशे जमशदणं पविशिशअ पडिणिवुत्ते । [एष यमसदनं
प्रविश्य प्रतिनिवृत्तः ।] (इति पुरुषं परिमुक्तबन्धनं करोति)

पुरुषः—(श्यालं प्रणम्य) भैट्टा ! अह कीलिशे मे आजीवे ? ।
[भर्तः ! अथ कीदृशो म आजीवः ? ।]

श्यालः—एसो भट्टिण्णा अंगुलीअअमुल्लसम्मिदो पसादो वि
दाविदो । [एष भर्त्राङ्गुलीयकमूल्यसंमितः प्रसादोऽपि दापितः ।] (इति
पुरुषाय स्वं प्रयच्छति)

पुरुषः—(सप्रणामं प्रतिगृह्य) भट्टा ! अणुगंहीद म्हि । [भर्तः !
अनुगृहीतोऽस्मि ।]

एषोऽस्माकं स्वामी पत्रहस्तो राजशासनं प्रतीक्ष्येतोमुखो दृश्यते । गृध्रबलि-
र्भविष्यसि, शुनो मुखं द्रक्ष्यसि वा । सूचक ! मुच्यतामेष जालोपजीवी । उपपन्नः
खल्वङ्गुलीयकस्यागमः । यथावुत्तो भणति । एष यमसदनं प्रविश्य प्रतिनिवृत्तः ।
अथ कीदृशो म आजीवः ? । एष भर्त्राङ्गुलीयकमूल्यसंमितः प्रसादोऽपि दापितः ।
मोचनमपिशब्दः समुच्चिनोति । स्वं धनम् । 'खोऽस्त्रियां धने' इत्यमरः ।

पाठा०-१ 'अस्माणं ईशले पत्ते गेण्हिअ लाअशाशणं । (धीवरं प्रति)
ता शउलाणं मुहं पेस्कशि अथवा गिद्धशिआलाणं बली भविश्शशि ।'
२ 'धीवरं'. ३ 'भस्टके, तव केलके मम यीविदे ।'. ४ 'पारिदोसिओ पसा-
दीकिदो ता गेण्ह एदं ।'. ५ 'गंहीदे स्मि'.

सूचकः—एशे णाम अणुगहे जे शूलादो अवदालिअ हस्तिक्कंधे पडिद्वाविदे । [एष नामानुग्रहो यच्छूलादवतार्य हस्तिस्कन्धे प्रतिष्ठापितः ।]

जानुकः—आवुत्त ! पलिदोशं कहेहि । तेण अंगुलीअएण भट्टिणो शम्मदेण होदवं । [आवुत्त ! परितोषं कथय । तेनाङ्गुलीयकेन भर्तुः संमतेन भवितव्यम् ।]

श्यालः—ण तस्सिं महौरुहं रदणं भट्टिणो बहुमदं त्ति तक्केमि । तस्स दंसणेण भट्टिणो अभिमदो जणो सुमराविदो । मुहुत्तअं पकि-दिगंभीरो वि पज्जुस्सुअणअणो आसि । [न तस्मिन्महाहं रत्नं भर्तुर्वहु-मतमिति तर्कयामि । तस्य दर्शनेन भर्तुरभिमतो जनः स्मारितः । मुहूर्तं प्रकृतिगम्भीरोऽपि पर्युत्सुकनयन आसीत् ।]

सूचकः—‘शेविदं णाम आवुत्तेण । [सेवितं नामावुत्तेन ।]

जानुकः—णं भणाहि । इमइश कए मच्छिआभनुणोत्ति । [ननु भण । अस्य कृते मात्स्यिकभर्तुरिति ।] (इति पुरुषमसूयया पश्यति)

पुरुषः—भट्टारक ! इदो अद्धं तुम्हाणं शुमणोमुल्लं होदु । [भट्टारक ! इतोऽर्धं युष्माकं सुमनोमूल्यं भवतु ।]

भर्तुः, अनुगृहीतोऽस्मि । एष नामानुग्रहो यच्छूलादवतार्य हस्तिस्कन्धे प्रतिष्ठापितः । परितोषं कथय । समृद्ध्यादित्वादात्वम् (?) । तेनाङ्गुलीयकेन भर्तुः संमतेन भवितव्यम् । न तस्मिन्महाहं रत्नं भर्तुर्वहुमतमिति तर्कयामि । तस्य दर्शनेन भर्तुरभिमतो जनः स्मारितः । मुहूर्तं प्रकृतिगम्भीरोऽपि पर्युत्सुकनयन आसीत् । सेवितं नामावुत्तेन, सेवा दर्शितेत्यर्थः । ननु भण । अस्य कृते मात्स्यिकभर्तुः । मत्स्येन जीवन्तीति मात्स्यिकास्तेषां भर्तुरस्य पुरुषस्य कृते सेवितम् । धनप्राप्तिस्त्वेत-च्छिष्टेति सेवनमेतदर्थमेव जातमिति भावः । अत एवासूयया पश्यतीति । भट्टारक !

पाठा०—१ ‘जानुकः—एशे सु लज्जा तथा णाम अणुगहीदे यं शूलादो ओदालिअ हस्तिस्कंधं शमालोविदे ।’ २ ‘सूचकः—लाउत्ते पालिदोक्षिण कधेदि महालिहलदणेण तेण अंगुलीएण’ ३ ‘महारिहरदणं तिण परिदोसो । एत्तिकं उण । उभौ—किं णाम । नागरकः—तक्केमि तस्स दंसणेण’ ४ ‘तो-क्षिदे दार्णि भस्टा लाउत्तेण ।’ ५ ‘धीवरकः—भस्टका, ...तुस्साणं पि शुलामुल्लं’.

जानुकः—एतके जुज्जइ । [एतावद्युज्यते ।]

श्यालः—धीवर ! महत्तरो तुमं पिअवअस्सओ दाणिं मे संवुत्तो । कादंबरीसक्खिअं अम्हाणं पढमसोहिमदं इच्छीअदि । ता सौण्डिआपणं एव गच्छामो । [धीवर ! महत्तरस्त्वं प्रियवयस्यक इदानीं मे संवृत्तः । कादम्बरीसाक्षिकमस्माकं प्रथमशोऽभिमतमिष्यते । तच्छौण्डिकापणमेव गच्छामः ।]

(इति निष्क्रान्ताः सर्वे)

प्रवेशकः ।

(ततः प्रविशत्याकाशयानेन सौनुमती नामाप्सराः)

सौनुमती—णिव्वट्ठिदं मए पज्जाअणिवत्तणिज्जं अच्छरातित्थ-सणिज्जं जाव साहुजणस्स अभिसेअकालो त्ति । 'संपदं इमस्स राएसिणो उदंतं पच्चवखीकरिम्सं । मेणआसंबंधेण सरीरभूदा मे सउंदला । ताए अ दुहिदुणिमित्तं औदिट्ठपुव्व म्हि । (समन्तादवलोक्य) किं णु खुं उदुच्छवे वि णिरुच्छवारंभं विअ राअउलं दीसइ ।

इतोऽर्धं युष्माकं सुमनोमूल्यं भवतु । सुमनोमूल्यं पुष्पमूल्यमिति विनयोक्तिः । एतावद्युज्यते । प्रियवयस्यक इदानीं मे संवृत्तः । कादम्बरी मदिरा तत्साक्षिकमेकत्र पानेनास्माकं प्रथमशोभिमतमययावत्पूर्वं न जातमिष्यते । तच्छौण्डिकापणमेव गच्छामः । प्रवेशक इति । प्रवेशकलक्षणं तु सुधाकरे—'यन्नीचैः केवलं पात्रैर्भाविभूतार्थसूचनम् । अङ्कयोरुभयोर्मध्ये स विज्ञेयः प्रवेशकः ॥' इति । 'अङ्कयोरुभयोर्मध्ये' इत्यनेन प्रथमाङ्कनिषेधः । कचिस्पुस्तके 'तृतीयः प्रवेशकः' इति पाठः । तत्र विष्कम्भद्वयं तृतीयचतुर्थयोरङ्कयोः षष्ठे तृतीयः प्रवेशक इत्यर्थः । निर्वर्तितं मया पर्यायनिर्वर्तनीयमप्सरस्तीर्थसांनिध्यं यावत्साधुजनस्याभिषेककाल इति । 'पर्यायोऽवसरे क्रमे' इत्यमरः । तत्र गङ्गायामप्सरस्तीर्थं नाम तीर्थमस्ति । तत्र यावत्सज्जनलानकालमेकैकस्मिन्दिवस एकैकयाप्सरसा संनिहितया स्थात-

पाठा०—१ 'कादंबलिशद्धिके खु पडमं अस्साणं शोहिदे इच्छीअदि । ता शुंडिकागालं येव गश्चस्स ।'. २-३ 'मिश्रकेशी'. ४ 'ता जाव इमस्स राएसिणो वुत्तंतं पच्चवखीकरइस्सं । ५ 'संदिट्ठ म्हि । ६ 'उवत्थिददक्खिणे वि विअसे णिरुसवारंभं । विअ राअउलं'.

टिप्प०—१ राजकुले कालिदासेन राजव्यवहारः सूक्ष्मैश्वर्यादौ दृष्टोऽभिज्ञातश्चासीदिति सुमनोमूल्येन क्षणार्ध एव मदिरासाक्षिकं तेषां सौहार्दं संपादितमित्यनेन दृश्यते ।

अत्थि मे विहवो पणिघाणेण सव्वं परिण्णादुं । किं दु सहीए आदरो
मए माणइदव्वो । होदु; इमाण एव उज्जाणपालिआणं तिरक्खरिणीपडि-
च्छण्णा पस्सवत्तिणी भविअ उवलहिस्सं । [निर्वर्तितं मया पर्यायनिर्वर्त-
नीयमप्सरस्तीर्थसांनिध्यं यावत्साधुजनस्याभिषेककाल इति । सांप्रतमस्य
राजर्षेरुदन्तं प्रत्यक्षीकरिष्यामि । मेनकासंबन्धेन शरीरभूता मे शकुन्तला ।
तया च दुहितृनिमित्तमादिष्टपूर्वास्मि । किं नु खलु ऋतूत्सवेऽपि निरुत्सवारम्भ-
मिव राजकुलं दृश्यते । अस्ति मे विभवः प्रणिधानेन सर्वं परिज्ञातुम् । किं तु
सख्या आदरो मया मानयितव्यः । भवतु; अनयोरेवोद्यानपालिकयोस्तिरस्क-
रिणीप्रतिच्छन्ना पार्श्ववर्तिनी भूत्वोपलप्स्ये ।] (इति नाट्येनावतीर्थं स्थिता)

(ततः प्रविशति चूताङ्कुरमवलोकयन्ती चेटी; अपरा च पृष्ठतस्तस्याः)

प्रथमा—

आतम्महरिअपंडुर जीविदं सत्तं वसंतमासस्स ।

दिट्ठो^१ सि चूदकोरअ ! उदुमंगल ! तुमं पसाएमि ॥ २ ॥

[आताम्रहरितपाण्डुर जीवित ! सत्यं वसन्तमासस्य ।

दृष्टोऽसि चूतकोरक ! ऋतुमङ्गल ! त्वां प्रसादयामि ॥]

व्यमिति नियमः । तस्मिन्दिने सानुमत्या तत्कार्यं कृतमित्यर्थः । सांप्रतमस्य
राजर्षेरुदन्तं वार्ताम् । 'वार्ता प्रवृत्तिर्दृष्टान्त उदन्तः स्यात्' इत्यमरः । प्रत्यक्षी-
करिष्यामि । मेनकासंबन्धेन शरीरभूता मे शकुन्तला । तया च दुहितृनिमित्त-
मादिष्टपूर्वास्मि । किं नु खलु ऋतूत्सवारम्भेऽपि निरुत्सवारम्भमिव राजकुलं
दृश्यते । अस्ति मे विभवः सामर्थ्यं प्रणिधानेन सर्वं परिज्ञातुम् । किंतु सख्या मेन-
काया आदरो मया मानयितव्यः । भवतु; अनयोरेवोद्यानपालिकयोस्तिरस्क-
रिणी-
प्रतिच्छन्नान्तधानविद्यया प्रतिच्छन्ना पार्श्ववर्तिनी भूत्वोपलप्स्ये । नाट्येनेति गङ्गा-
वतरणेन । तल्लक्षणं तु—'अङ्गेरुक्षेपनिक्षेपावनुप्रोन्नतसन्नतौ । भजेतां विपताकौ
चेदेवमेव शिरस्तदा ॥ गङ्गावतरणम्' इति । 'णिव्वट्ठिदं' । इत्याद्येतदन्तेन सानु-
मत्यात्मश्लाघायाः कृतत्वाद्विचलनं नामाङ्गमुपक्षिप्तम् । तल्लक्षणं दशरूपके
(१।४८)—'विकथना विचलनम्' इति । ततः प्रविशतीति । उद्यानपा-
लिकयोरिति सूचितत्वात्तयोः प्रवेशः । आतम्मेति । आताम्रहरितपाण्डुर-
जीवितं सत्यं वसन्तमासस्य । दृष्टोऽसि चूतकोरक ऋतुमङ्गल ! त्वां प्रसादयामि ॥ अत्र

पाठा०—१ 'आअंभहरिअवेदं ऊससिसं विअ वसंत' । २ 'जीविदसव्वं' ।
३ 'दिट्ठं चूदकरअं छणमंगलअं णिअच्छामि' ।

द्वितीया—परहुदिए ! किं एआइणी मंतेसि ? । [परभृतिके ! किमेकाकिनी मन्त्रयसे ? ।]

प्रथमा—महुअरिए ! चूदकलिअं देक्खिअ उम्मत्तिआ परहु-
दिआ होदि । [मधुकरिके ! चूतकलिकां दृष्ट्वोन्मत्ता परभृतिका भवति ।]

द्वितीया—(सहर्षं त्वरयोपगम्य) कहां उवट्ठिदो महुमासो ? ।
[कथमुपस्थितो मधुमासः ? ।]

प्रथमा—महुअरिए ! तेव दाणिं कालो एसो मदविभ्रमगीदाणं ।
[मधुकरिके ! तवेदानीं काल एष मदविभ्रमगीतानाम् ।]

प्रथमसंबोधनेन स्वभावोक्तिः । सत्यमिति शपथे । ‘सत्यं च शपथे तथ्ये’ इति विश्वः । वसन्तमासस्य जीवितेति रूपकम् । सत्स्वपीतरेषु प्रसूनेषु तदङ्कुरेण ऋतो-
रुच्छ्वसितत्वमिव गम्यत इति रूपणम् । क्वचित् ‘जीवितसर्वम्’ इति पाठः ।
तदा प्राकृते पूर्वनिपातानियमात्सर्वजीवितेति । अन्यत्र ‘वसंतमासस्य जीअस-
व्वस्स’ इति पाठः । जीवितरूपं सर्वस्वमित्यर्थः । अत्र जीवितपदेन ‘यावत्ताव-
ज्जीविते’ इति सूत्रेण विकारस्य लोपे ‘जीअं’ इति रूपम् । सत्स्वपीतरेषु पुष्पेषु
त्वमेवोत्कृष्टतममिति भावः । ऋतुमङ्गलेत्यपि रूपकम् । प्रथमपरिदृश्यमानत्वा-
दतौ मङ्गलं सर्वत्र मङ्गलेषु प्रथमं परिजृम्भमाणत्वादतौ मङ्गलं सर्वेष्वृतुषु वसन्त-
स्योत्कृष्टत्वं त्वयैव कृतमिति । ऋतुश्चासौ मङ्गलश्चेति कार्यकारणयोर्भेदोपचारात् ।
परभृतिकायाः कोकिलायाश्चूताङ्कुरप्रसादनं युक्तमेव । अत्र ‘तुमम्’ इति पाठः
प्रामादिकः । पञ्चमगणस्य पञ्चमात्रिकत्वापत्तेः । द्वितीयैकवचनादेशे ‘तुह’ इति
पाठेऽपि चरमेऽर्धे पञ्चमके क्लेशमुखालाद्यतिरुक्ता(?) सा विहन्येत । तस्मात् ‘तुमं’
इति पाठोऽन्याय्यः । तुंतुंतुमंतुवंतुहतुएअमा’ अनेन सूत्रेण सप्तादेशा अपि
भवन्ति । परभृतिके ! किमेकाकिनी मन्त्रयसे ? । मधुकरिके ! चूतकलिकां दृष्ट्वो-
न्मत्ता परभृतिका भवति, छलात्कोकिलेत्यर्थः । कथमुपस्थितो मधुमासः ? । मधु-
करिके ! तवेदानीं काल एष मदविभ्रमगीतानाम्, छलाद्भ्रमरीत्यर्थः । सखि ! अव-
लम्बस्व मां यावदग्रपादस्थिता भूत्वा चूतकलिकां गृहीत्वा कामदेवार्चनं करोमि ।
यदि ममापि खल्वर्धमर्चनफलस्य । अकथितेऽप्येतत्संपद्यते, यत एकमेव नो
जीवितं द्विधा स्थितं शरीरम् । अये, अप्रतिबुद्धः कोमलोऽपि चूतप्रसव एत्थ अत्र
वसन्तारम्भे । ‘एसो’ इति पाठ एषः । बन्धने वृन्ते भङ्गस्तत्र सुरभिर्भवति ।

पाठा०—१ ‘सहि महुअरिए, चूदलदिअं...भोदि ।’ २ ‘तुहावि’.

द्वितीया—सहि ! अवलंब मं जाव अगपादट्टिआ भविअ
चूदकलिअं गेण्हिअ कामदेवच्चणं करेमि । [सखि ! अवलम्बस्व मां
यावदग्रपादस्थिता भूत्वा चूतकलिकां गृहीत्वा कामदेवार्चनं करोमि ।]

प्रथमा—जइ मम वि खु अद्धं अच्चणफलस्स । [यदि ममापि
खल्वर्धमर्चनफलस्य ।]

द्वितीया—अकहिदे वि एदं संपज्जइ, जदो ऐकं एव णो
जीविदं दुधा द्विदं सरीरं । (सखीमवलम्ब्य स्थिता चूताङ्कुरं गृह्णाति)
अए, अप्पडिबुद्धो वि चूदप्पसवो एत्थ बंधणभंगसुरभी होदि ।
(इति कपोतहस्तकं कृत्वा)

तुमं सि मए चूदंकुर दिण्णो कामस्स गहीदधणुअस्स ।
पहिअजणजुवइलक्खो पंचब्भहिओ सरो होहि ॥ ३ ॥

[अकथितेऽप्येतत्संपद्यते । यत एकमेव नौ जीवितं द्विधा स्थितं शरीरम् ।
अये, अप्रतिबुद्धोऽपि चूतप्रसवोऽत्र बन्धनभङ्गसुरभिर्भवति ।

त्वमसि मया चूताङ्कुर दत्तः कामाय गृहीतधनुषे ।

पथिकजनयुवतिलक्ष्यः पञ्चाभ्यधिकः शरो भव ॥]

(इति चूताङ्कुरं क्षिपति)

‘संदाने च तथा वृन्ते मायायां बन्धनं स्मृतम्’ इति रुद्रः । कपोतहस्तकमिति ।
तल्लक्षणं संगीतरत्नाकरे—‘कपोतोऽसौ करो यत्र श्लिष्टमूलाग्रपार्श्वकः । प्रणामे
गुरुसंभाषे’ इति । तुमं सीति । त्वमसि मया चूताङ्कुर दत्तः कामाय गृहीतध-
नुषे । गृहीतधनुष इत्यनेन सर्वदा सज्जत्वं ध्वनितम् । पथिकजनयुवतिलक्ष्यः पञ्चा-
भ्यधिकः शरो भव । अत्र पञ्चाभ्यधिकत्वे शरस्यासंबन्धे संबन्धलक्षणाति-
शयोक्तिः । अपटीक्षेपेणेति तिरस्करिणीतिरस्कारेत्यर्थः । ‘नासूचितस्य पात्रस्य
प्रवेशो निर्गमोऽपि च’ इत्युक्तेरत्र कञ्चुकिनः सूचनाभावादपटीक्षेपेण प्रवेशः ।
तत्र क्षुपितत्वं हेतुः कञ्चुकिलक्षणं पूर्वमुक्तम् । मा तावदिति मित्रं वाक्यं निषेधे ।

पाठा०—१ ‘भविअ इमिणा पसवेण संपादेमि कामदेवस्स वाअणं ।’
२ ‘वाअणफलस्स’ । ३ ‘एकं जेव णो एदं सरीरं ।’ ४ ‘अरिहसि मे चूर्अ-
कुर दिण्णो कामस्स महिअचावस्स । सच्चविअजुअइलक्खो पंचब्भहिओ
सरो होउं’ ।

(प्रविश्यापटीक्षेपेण कुपितः)

कञ्चुकी—मा तावत् । अनात्मज्ञे ! 'देवेन प्रतिषिद्धे वसन्तोत्सवे त्वमाग्रकलिकाभङ्गं किमारभसे ? ।

उभे—(भीते) पसीददु अज्जो । अगगहीदत्थाओ वैअं ।
[प्रसीदत्वार्यः । अगृहीतार्थे आवाम् ।]

कञ्चुकी—नै किल श्रुतं युवाभ्यां यद्वासन्तिकैस्तरुभिरपि देवस्य शासनं प्रमाणीकृतं तदाश्रयिभिः पत्रिभिश्च । तथा हि,—

चूतानां चिरनिर्गतापि कलिका बध्नाति न स्वं रजः

संनद्धं यदपि स्थितं कुरबकं तत्कोरकावस्थया ।

कण्ठेषु खलितं गतेऽपि शिशिरे पुंस्कोकिलानां रुतं

शङ्के संहरति स्मरोऽपि चकितस्तूणार्धकृष्टं शरम् ॥ ४ ॥

अनात्मज्ञे स्वभावानभिज्ञे । देवेन प्रकरणाद्राज्ञा दुष्यन्तेन । किमारभसे किमर्थमारम्भं करोषि ? त्वयाप्यधुनारम्भ एव क्रियते । सोऽपि किमर्थमिति भावः । इदमेव कोपकारणम् । प्रसीदत्वार्यः । अगृहीतार्थे अगृहीतनिषेधवस्तुस्वरूपे आवाम् । वासन्तिकैरेतत्कालोद्गतपुष्पैस्तरुभिरपि । चेतनैस्तु प्रमाणीकृतमेव । अचेतनैरपीत्यपिशब्दार्थः । शासनमाज्ञा । 'शासनं नृपदत्तोर्व्यां शास्त्राज्ञालेखशास्त्रिषु' इति हैमः । प्रमाणीकृतमिति गम्योत्प्रेक्षा । वक्ष्यमाणानां वस्तुस्वाभाव्यादेव तथात्वात् । अथवाऽसंबन्धे संबन्धरूपातिशयोक्तिश्च । राजाज्ञायास्तत्त्वतोऽसंबन्धात् । तदेव दर्शयति—तथा हीति । चूतानामिति । चूतानां कलिका मज्जरीति जात्यभिप्रायेणैकवचनम् । 'कलिका'शब्दो बाधितमुख्यार्थोऽभिनवोद्गतसाधर्म्यान्मज्जरीं लक्षयति । अविकासितत्वं च फलं ज्ञेयम् । चिरनिर्गता शिशिरान्तप्रोद्धिन्नापि । स्वं स्वीयम् । आत्मीयमिति यावत् । अत्यावश्यकत्वं ध्वनितम् । रजः परागं न बध्नाति । न दृष्टं करोतीत्यर्थः । यथा काचन बाला प्रौढतया रजोदर्शनं न यातीति समासोक्तिरपि । संनद्धमपि वृन्ताद्बहिर्निर्गतमपि । 'संनद्ध'शब्दो बाधितमुख्यार्थः सन् यः संनद्धः स युद्धाय बहिर्निर्गच्छतीति बहिर्निर्गमनसाम्यात्कुरबकं लक्षयन्नतिशोभावत्त्वं ध्वनयति । यत्कुरबकं शोणकुरण्टकं पुष्पमिति जातावेकवचनम् । 'तत्र शोणे कुरबकः' इत्यमरः । तत्कोरकावस्थया कलिकावस्थया स्थितम् अत्र कोरकत्वं

पाठा०—१ 'देवेनैवं निषिद्धेऽपि मधूत्सवे चूतकलिकाभङ्गमारभसे ।'.
२ 'अग्हे'. ३ 'हुं । न खलु श्रुतं भवतीभ्यां तावद्वासन्तिकैस्तरुभिरपि प्रमाणीकृतं देवस्य शासनं तदाश्रयिभिश्च ।'.

उभे—णत्थिं संदेहो । महाप्पहाओ राएसी । [नास्ति संदेहः ।
महाप्रभावो राजर्षिः ।]

प्रथमा—अज्ज ! कति दिअहाइं अम्हाणं मितावसुणा रट्टिएण
भट्टिणीपाअमूलं पेसिदाणं ! इत्थं अ णो पमदवणस्स पालणकम्म
समप्पिदं । ता आअंतुअदाए अस्सुदपुव्वो अम्हेहिं एसो वुत्तंतो ।
[आर्य ! कति दिवसान्यावयोमिन्नावसुना राष्ट्रियेण भट्टिनीपादमूलं प्रेषितयोः ? ।
इत्थं च नौ प्रमदवनस्य पालनकर्म समर्पितम् । तदागन्तुकतयाऽश्रुतपूर्वं आवा-
भ्यामेष वृत्तान्तः ।]

न जहातीति कार्याभावे वक्तव्ये तद्विरुद्धत्वेनोक्तिः । गतेऽपि शिशिरे वसन्तारम्भ-
समये पुंस्कोकिलानां स्तं शब्दितं कण्ठेषु स्खलितम्, तथाऽस्फुटः कोकिलस्वनो
जात इत्यर्थः । अत्र च चिरनिर्गतादेः कारणस्योक्तः कार्यस्य परागादेर्निषेधा-
न्मालाविशेषोक्तिः । नन्वत्र विरोधवाचकापिशब्दश्रवणाद्विरोधाभास एवास्त्विति
चेत्—न; ‘कर्पूर इव दग्धोऽपि शक्तिमान् यो जने जने । हरतापि तनुं यस्य
शंभुना न हतं बलम् ॥’ इत्यादौ सत्यपि ‘अपि’शब्दे विशेषोक्तेर्दर्शनात् । उक्तं
च **राजानकरुच्यकेन**—‘कार्याभावेनेहोपक्रान्तत्वाद्वलवता कारणसत्ताया एव
बाध्यमानत्वं न तु तया कार्याभावस्येत्यन्योन्यबाधानुप्राणिताद्विरोधालंका-
राद्भेदः’ इति । ननु दग्धत्वस्य शक्तिमत्त्वं शक्तिमत्त्वस्य विषयं परित्यज्यैवोत्सर्ग-
स्य दग्धत्वं तनुहरणत्वस्य बलहरत्वं तस्य तनुहरणत्वमित्यन्योन्यबाधकत्वं प्रतीयत
एवेति चेत्,—सत्यम्; तर्हि यथा विरोधे सत्यपि भिन्नविषयत्वेनासंगतेर्न विरो-
धाभासत्वम्, एवं कारणाभावे कार्यसत्त्वे तत्र च सति तदभाव इत्येवंरूपविषय-
द्वयपरित्यागेनैव तस्य विषय इति ज्ञेयम् । अपवादविषयं परित्यज्यैवोत्सर्गस्य प्रवृत्तेः ।
दृश्यते चैतद्व्यतिरिक्तविषयतैवास्य ‘जडयति च तापं च कुरुते’ (मालती. १।३०)
‘विशालैरपि भूरिशालैः’, ‘कुपतिमपि कलत्रवल्लभम्’ इत्यादाविति सर्वं निर-
वयम् । स्वभावोक्तिश्च । चकितो भीतः स्मरोऽपि तूणार्धकृष्टं तूणीरादर्धनिष्का-
सितं शरं संहरतीति । शङ्के इत्युत्प्रेक्षायाम् । अत्र भीतत्वं शरसंहरणमुभयमुत्प्रे-
क्ष्यम् । कामस्य प्रसूनशरत्वाद्वसन्तपुष्पाणामसकलोत्पन्नत्वादियमुत्प्रेक्षा । अस्यां च
पूर्ववाक्यत्रयं हेतुत्वेन योज्यम् । काव्यलिङ्गम् । स्थिर्येति कुरकोरेति रेपुंरोपीति
छेकश्रुतिवृत्त्यनुप्रासाः । शार्दूलविक्रीडितं वृत्तम् । नास्ति संदेहः । महाप्रभावो
राजर्षिः । तयोः स्त्रीत्वाद्यथाश्रुतग्राहितया नायकप्रभावातिशयवर्णनीयतया चैवमुत्त-
रम् । आर्य ! कति दिवसान्यावयोमिन्नावसुना राष्ट्रियेण भट्टिनीपादमूलं प्रेषितयोः ? ।

पाठा०—१ ‘एत्थ संदेहो । महाप्पहावो खु एसो’. २ ‘अम्हाणं इध पमद-
वणे चित्तकम्मं अप्पिदुं । अदो ण सुदपुव्वो’.

कञ्चुकी—भवतु । न पुनरेवं प्रवर्तितव्यम् ।

उभे—अज्ज ! कोदूहलं णो । जह इमिणा जणेण सोदव्वं कहेदु अअं किंणिमित्तं भट्टिणा वसंतुस्सवो पैडिसिद्धो । [आर्य ! कौतूहलं नौ । यद्यनेन जनेन श्रोतव्यं कथयत्वयं किंनिमित्तं भर्त्रा वसन्तोत्सवः प्रतिषिद्धः ।]

सानुमती—उत्सवप्पिआ खु मणुस्सा । गुरुणा कारणेण होदव्वं । [उत्सवप्रियाः खलु मनुष्याः । गुरुणा कारणेन भवितव्यम् ।]

कञ्चुकी—बहुलीभूतमेतत्किं न कथ्यते । किमत्रभवत्योः कर्ण-पथं नायातं शकुन्तलाप्रत्यादेशकौलीनम् ? ।

उभे—सुदं रट्ठिअमुहादो जाव अंगुलीअदंसणं । [श्रुतं राष्ट्रिय-मुखाद्यावदङ्गुलीयकदर्शनम् ।]

कञ्चुकी—(आत्मगतम्) तेन ह्यल्पं कथयितव्यम् । (प्रकाशम्) यदैव खलु स्वाङ्गुलीयकदर्शनादनुस्मृतं देवेन सत्यमूढपूर्वा 'भे तत्रभवती रहसि शकुन्तला मोहात्प्रत्यादिष्टेति । तदाप्रभृत्येव पश्चात्तापमुपगतो देवः । तथा हि,—

रम्यं द्वेष्टि यथा पुरा प्रकृतिभिर्न प्रत्यहं सेव्यते

शय्याप्रान्तविवर्तनैर्विगमयत्युन्निद्र एव क्षपाः ।

कतिचिद्दिनानीत्यन्वयः । इत्थं च नौ प्रमदवनस्य पालनकर्म समर्पितम् । तदागन्तुकतयाऽश्रुतपूर्वं आवाभ्यामेष वृत्तान्तः । भवतु, यज्जातं तज्जातमित्यर्थः । आर्य ! कौतूहलं नौ । यद्यनेन जनेन श्रोतव्यम् । अस्य श्रवणयोग्यमित्यर्थः तत्कथयत्वयं किंनिमित्तं भर्त्रा वसन्तोत्सवः प्रतिषिद्धः । उत्सवप्रियाः खलु मनुष्याः । गुरुणा कारणेन भवितव्यम् । प्रत्यादेशो निराकृतिस्तल्लक्षणं यत्कौलीनं लोकवादेः । 'स्यात्कौलीनं लोकवादे' इत्यमरः । श्रुतं राष्ट्रियमुखाद्यावदङ्गुलीयकदर्शनम् । म इति मया । तथा च **वामनः** (काव्या. सू. ५।२।१०)—'तेमेशब्दौ निपातौ त्वयामयेत्यर्थे' इति । यदैव स्मृतं देवेन तदाप्रभृतीयन्वयः । **रम्यमिति** । रम्यं स्रक्चन्दनचन्द्रपादादिकं द्वेष्टि, चक्षुषापि न पश्यतीत्यर्थः । 'यावद्रम्यमुज्ज्वलं च' इत्युक्तेः ।

पाठा—१ 'तेन हि पुनरेवं न'. २ 'णिसिद्धो'. ३ 'शाणो ह्येति । ता गुरुणा'. ४ '(स्वगतम्) बहुलीभूतोऽयमर्थः किं न कथ्यते । (प्रकाशम्) अस्ति...पथमागतं'. ५ 'रहसि मया'. ६ 'तदैव'. ७ 'शय्योपान्त'.

दाक्षिण्येन ददाति वाचमुचितामन्तःपुरेभ्यो यदा

गोत्रेषु स्खलितस्तदा भवति च व्रीडाविलक्षश्चिरम् ॥ ५ ॥

सानुमती—पिअं मे । [प्रियं मे ।]

कञ्चुकी—अस्मात्प्रभवतो वैमनस्यादुत्सवः प्रत्याख्यातः ।

उभे—जुज्जइ । [युज्यते ।]

(नेपथ्ये)

एदु एदु भवं । [एतु एतु भवान् ।]

कञ्चुकी—(कर्णं दत्त्वा) अये ! इत एवाभिवर्तते देवः ।
स्वकर्मानुष्ठीयताम् ।

उभे—तह । [तथा ।] (इति निष्क्रान्ते)

प्रकृतिभिरमालैः पुरा पूर्वं यथा तथा न सेव्यते, पूर्वं तु कार्यापेक्षितयाधुना त्ववस-
रापेक्षमित्यर्थः । पूर्वं प्रत्यहमधुना न तथा यथापूर्वं प्रत्यहमित्युभयं विधेयम् ।
शय्यानाम् । न शय्यायाः प्रान्तेषु; न मध्ये । यानि विवर्तनानि परिलुण्ठनानि । न
स्वापः । तैरुन्निद्रो गतनिद्र एवेति पूर्वत्र हेतुत्वेन योज्यम् । क्षपा निशाः । न तु
निशाम् । विगमयतीति विरुद्धं यथा स्यात्तथाऽतिवाहयति, न तु गच्छति । यदन्तः-
पुरेभ्यो देवीभ्यो दाक्षिण्येनात्यन्तानुरोधेन । 'दाक्षिण्यं नाम बिम्बोष्ठि ! बैम्बिकानां
कुलव्रतम्' इत्युक्तेः । एतेनात्यावश्यकत्वं ध्वनितम् । उचितमित्यवस्थापेक्षणी-
यत्वं ध्वनितम् । ईदृशीं वाचं ददाति । तदा गोत्रेषु नामसु । 'गोत्रं तु नाम्नि च'
इत्यमरः । स्खलितोऽन्यनामग्रहे कृतान्यनामग्रहः संश्विरमतिकालं व्रीडया
लज्जया विलक्षो विस्मयान्वितो भवति । 'विलक्षो विस्मयान्वितः' इत्यमरः ।
अहं राजा दुष्यन्तो ममाप्येतादृश्यवस्थेति स्वमनस्येव सविस्मय इत्यर्थः । अत्र
पश्चात्तापादिके कारणे वक्तव्ये यत्तत्कार्यस्य रम्यद्वेषादेर्वचनं तत्पर्यायोक्तम् ।
काव्यलिङ्गं च । पुराप्रेति प्रप्रेति क्षक्षीति छेकवृत्त्यनुप्रासौ । वृत्तमनन्तरोक्तम् ।
प्रियं मे । अस्माद्वैमनस्यादिति व्यधिकरणे पञ्चम्यौ । अस्मात्कारणात्प्रभवतः समर्थात्
अधिकादित्यर्थः । वैमनस्यादुद्वेगात् । युज्यते 'प्रविश्यापटीक्षेपेण' इत्याद्येतदन्तेन
द्युतिनामकमङ्गमुपक्षिप्तम् । तल्लक्षणं दशरूपके (१।४६)—'तर्जनोद्वेजने द्युतिः'
इति । एतु एतु भवान् । तह इति तथेति । प्रतीहारीलक्षणमुक्तं प्राक् । अहो
आश्चर्यं । सर्वावस्थास्वित्थर्यान्तरन्यास एवमित्यादेरुत्तरवाक्यार्थस्य समर्थकः । सर्वासु
यदा यादृश्यो या उपस्थितास्तासु ताद्रूप्येण रमणीयत्वमित्यर्थः । उत्सुक उत्क-

पाठा०—१ 'तद्वच्छतम्'. २ '(इत्युभे निष्क्रान्ते)'.

(ततः प्रविशति पश्चात्तापसदृशवेषो राजा विदूषकः प्रतीहारी च)

कञ्चुकी—(राजानमवलोक्य) अहो सर्वास्ववस्थामु रमणीयत्व-
माकृतिविशेषाणाम् । एवमुत्सुकोऽपि प्रियदर्शिनो देवः । तथा हि,—

प्रत्यादिष्टविशेषमण्डनविधिर्वामप्रकोष्ठार्पितं

विभ्रत्काञ्चनमेकमेव वलयं श्वासोपरक्ताधरः ।

चिन्ताजागरणप्रतान्तनयनस्तेजोगुणादात्मनः

संस्कारोल्लिखितो महामणिरिव क्षीणोऽपि नालक्ष्यते ॥ ६ ॥

ष्ठितः, विरह्यपीत्यर्थः । एतदवस्थायां अन्यत्र प्रियदर्शनत्वं 'अपि' शब्दद्योत्यम् । अत एवार्थान्तरन्यासे 'विशेष'पदम् । तथा हीत्युभयपरामर्शः । स एव पद्ये वाच्येन पूर्वांशस्य व्यङ्ग्येनोत्तरांशस्येति ज्ञेयम् । **प्रत्यादिष्टेति** । प्रत्यादिष्टो निराकृतो विशेषमण्डनस्य प्रक्षेप्यस्याङ्गुलीयककुमुदादेर्विधिर्धारणविधिर्येन सः । अनेन 'अज्ञान्यभूषितान्येव प्रक्षेप्याद्यैर्विभूषणैः । येन भूषितवद्भ्रान्ति तद्रूपमिह कथ्यते' इति रूपं ध्वनितम् । वामस्य प्रकोष्ठस्य मणिवन्धोर्ध्वभागस्यार्पितं दनम् । 'प्रकोष्ठे विस्तृतकरे रूपकक्षान्तरेऽपि च । कूर्परादधरे चापि' इति विश्वः । काञ्चनमेवेत्यन्यासं स्पृष्टत्वेनातिशीतलत्वं ध्वनितम् । 'वलयम्' इत्येकवचनं द्वितीयस्य वोढुमसामर्थ्यात् । विभ्रत् । अभ्यस्तत्वाच्च नुम् । 'वाम'ग्रहणेन विरुद्धार्थमवश्यं धारणमुक्तम् । अत एकं मुख्यं सर्वदा सत्त्वात् । 'एके मुख्यान्यकेवलाः' इत्यमरः । अत एव वामप्रकोष्ठस्यार्पितं दत्तमिति भूतत्वं च । एतन्मात्रेणैव विशेषो ध्वनितः । श्वासेन विरहित्वादुष्णेनोपरक्तः पाटलो न तु रूक्षोऽधरो यस्य सः । तादृशस्यैव शोभायुक्तत्वं च ध्वनितम् । चिन्तया शकुन्तलागतया यज्जागरणं तेन प्रकर्षेण तान्ते म्लाने नयने यस्य सः । जागरणेन रक्तप्रान्तत्वं तेन च शोभातिशययोगित्वं च ध्वनितम् । एषु स्वभावोक्तिः परिकरालंकारश्च । आत्मनस्तेजो गुणाद्दीप्तिरक्षणात्क्षीणोऽपि कृशोऽपि क्षीणत्वेन नालक्ष्यते । क इव ? संस्कारार्थमुद्गृह्यो महामणिरिव । महाशब्देन जात्यत्वं सर्वगुणविशिष्टत्वं महत्त्वं च ध्वनितम् । यथा शाणो-ल्लिखितो महामणिः स्वतेजसा क्षीणो न दृश्यते तद्वदित्युपमा । अनेन महामण्युपमानेनास्य क्षीणत्वेऽप्यन्तःसारता सर्वदा दृश्यमानत्वेऽप्यवितृप्तता च ध्वनिता । प्रप्रेति छेपेति तान्तेति क्षीक्ष्येति छेकश्चुतिवृत्त्यनुप्रासाः । अथ चिन्तेति संकल्पः, जागरेति निद्राच्छेदः, क्षीण इति तनुता, प्रत्यादिष्टेति विषयनिवृत्तिः, इति कामावस्था अपि सूचिताः । वृत्तमनन्तरोक्तम् । अथ चानेन नायकसात्त्विकगुणेषु

पाठा०—१ 'रामणीयक'. २ 'तथा ह्येवं वैमनस्यपरीतोऽपि प्रिय०'.

३ 'वामप्रकोष्ठे श्रुयं'. ४ 'प्रतान्नयनस्तेजोगुणैरात्मनः'.

सानुमती—(राजानं दृष्ट्वा) ठाणे खु पच्चादेसविमाणिदा वि
इमस्स किदे सउंदला किलम्मदि ति । [स्थाने खलु प्रत्यादेशविमानिता-
प्यस्य कृते शकुन्तला क्लाम्यतीति ।]

राजा—(ध्यानमन्दं परिक्रम्य)

प्रथमं सारङ्गाक्ष्या प्रियया प्रतिबोध्यमानमपि सुप्तम् ।

अनुशयदुःखायेदं हतहृदयं संप्रति विबुद्धम् ॥ ७ ॥

सानुमती—णं ईदिसाणि तवस्सिणीए भाअहेआणि । [नन्वीद-
शानि तपस्विन्या भागधेयानि ।]

विदूषकः—(अपवार्य) लंघिदो एसो भूओ वि सउंदला-
वाहिणा । ण आणे कहं चिकिच्छिदब्बो भविस्सदि ति । [लङ्घित एष
भूयोऽपि शकुन्तलाव्याधिना । न जाने कथं चिकित्सितव्यो भविष्यतीति ।]

माधुर्यनामा गुण उपक्षिप्तः । तल्लक्षणं तु—‘तन्माधुर्यं यत्र गात्रदृष्ट्यादेः
स्पृहणीयता । सर्वावस्थासु सर्वत्र’ इति । अन्ये आचार्याः प्रवासविप्रलम्भेऽन्याः
कामदया आहुः (सा. द. ३।२०५-६)—‘अङ्गेष्वसौष्ठवं चैव पाण्डुता कृश-
ताऽरुचिः । अश्रुतिः स्यादनालम्बस्तन्मयोन्मादमूर्च्छना । मृतिश्चेति क्रमाज्ज्ञेया
दश स्मरदशा इह ॥’ इति । ‘प्रत्यादिष्ट-’ इत्यादिनाङ्गेष्वसौष्ठवम्, ‘क्षीगः’ इत्य-
नेन कृशता, ‘रम्यं द्वेष्टि यथा पुरा’ इति पूर्वपद्येऽरुचिः । ‘अरुचिर्वस्तुवैराग्यम्’
इत्युक्तेः । दाक्षिण्येऽद्यादिना श्रुतिः । ‘सर्वत्रारागिता श्रुतिः’ इत्युक्तेः । स्थाने युक्तं
खलु प्रत्यादेशेन निराकरणेन विमानिताप्यस्य कृते शकुन्तला क्लाम्यतीति । तत्स्थान
इत्यन्वयः । ध्यानमन्दमित्यनेनालम्बनतोक्ता । ‘अनालम्बनता वापि शून्यता मनसः
स्मृता’ इत्युक्तेः । **प्रथममिति** । सारङ्गो हरिणस्तस्येक्षणे इवेक्षणे यस्यास्तया ।
अनेन तद्दर्शनमात्रेण प्रतिबोध उचित इति ध्वन्यते । तत्रापि प्रिययात्यन्तदृष्टया
शकुन्तलया प्रतिबोध्यमानमपि । स्वत एव प्रतिबोध उचितः; स नास्त्यपि तु प्रय-
त्नेनापि प्रतिबोध्यमानं सुप्तं मोहमुपागतम् । अत एव हतहृदयं दुष्टहृदयं संप्रत्यधु-
नानुशयदुःखाय पश्चात्तापदुःखाय विबुद्धम् । अत्र पूर्वार्थे विशेषोक्तिः । अत्र प्रति-
बोधाभावस्तद्विरुद्धेन ‘सुप्त’पदेनोक्तः । उत्तरार्थे विभावनोपमानुप्रासौ च नन्वीदशा-
नीति राजोक्तानुवादः । तपस्विन्या अनुकम्पार्हाया भागधेयानि भाग्यानि । ‘तपस्वी
चानुकम्पार्हः’ इत्यमरः । लङ्घित एष भूयोऽपि शकुन्तलाव्याधिना शकुन्तलायाः
सकाशायो व्याधिस्तेन । अथवा रूपकम् । शकुन्तलैव व्याधिस्तेगदायित्वात् । न

पाठा०—१ ‘कारणादो’. २ ‘(स्वगतम्) भूओ वि एसो सउंदलावादेण’.

कञ्चुकी—(उपगम्य) जयतु जयतु देवः । महाराज ! प्रत्यवेक्षिताः प्रमदवनभूमयः । यथाकाममध्यास्तां विनोदस्थानानि महाराजः ।

राजा—वेत्रवति ! मद्रचनादैमात्यमार्यपिशुनं ब्रूहि । 'चिरप्रबोधनान्न संभावितमस्माभिरद्य धर्मासनमध्यासितुम् । यत्प्रत्यवेक्षितं पौरकार्यमार्येण तत्पत्रमारोप्य दीयतामिति ।

प्रतीहारी—जं देवो आणवेदि । [यद्देव आज्ञापयति ।] (इति निष्क्रान्ता)

राजा—वातायन ! त्वमपि स्वं नियोगमशून्यं कुरु ।

कञ्चुकी—यदाज्ञापयति देवः । (इति निष्क्रान्तः)

विदूषकः—किदं भवदा णिम्मच्छिअं । संपदं 'सिसिरातवच्छेअरमणीए इमस्सि पमदवणुद्देसे अत्ताणं रमइस्ससि । [कृतं भवता निर्मेक्षिकम् । सांप्रतं शिशिरातपच्छेदरमणीयेऽस्मिन्प्रमदवनोद्देश आत्मानं रमयिष्यसि ।]

राजा—वयस्य ! रन्ध्रोपनिपातिनोऽनर्था इति यदुच्यते तदव्यभिचारि वचः । कुतः

मुनिसुताप्रणयस्मृतिरोधिना

मम च मुक्तमिदं तमसा मनः ।

जाने कथं चिकित्सितव्यो भविष्यतीति । प्रत्यवेक्षिताः प्रमदवनभूमयः इति राज्ञो निःशङ्कसंचारार्थं प्रत्यवेक्षणमिति नीतिः । 'विज्ञेयं प्रमदवनं नृपस्तु यस्मिञ्छुद्धान्तैः सह रमते पुरोपकण्ठम्' इति हलायुधः । चिरकालेन प्रबोधनाज्जागरणात् । यद्देव आज्ञापयतीति । वातायनेति कञ्चुकिनाम् । नियोगमधिकारम् । कृतं भवता निर्मेक्षिकम् । सांप्रतं शिशिरातपच्छेदरमणीये । नाप्यत्यन्तं शिशिरं नाप्यातपः । अस्मिन्प्रमदवनोद्देश आत्मानं रमयिष्यसि । रन्ध्रोपनिपातिनः । 'छिद्रेष्वनर्था बहुलीभवन्ति' (पं. तं. २।१७५) इत्युक्तेः । **मुनीति** । मुनिसुतायां शकुन्तलायाम् । राज्ञो मुनिसुतात्वेन प्रत्यभिज्ञानात्तथोक्तिः । यः प्रणयः प्रेमा तस्य स्मृतिस्तस्या रोधिना तमसा मोहेनेदं मम मनो मुक्तम् । प्रहरिष्यता मनसिजेन कन्दर्पेण धनुषि चूतशरो

पाठा०-१ 'जयति जयति महाराजः'. २ 'देवः'. ३ 'दमात्यपिशुनं'. ४ 'अद्य चिर'. ५ 'प्रस्थाप्यतामिति'. ६ 'पार्वतायन'. ७ 'तथा'. ८ 'सिसिरविच्छेदरमणीए इमस्सि उज्जाणे अत्ता'. ९ 'तदव्यभिचारि । पश्य-'.
टिप्प०-१ तथा भर्तृहरिरप्याह—'प्रायो गच्छति यत्र भाग्यरहितस्तत्रैव यान्त्यापदः' इति ।
अ० शा० १८

मनसिजेन सखे ! प्रहरिष्यता

धनुषि चूतशरश्च निवेशितः^१ ॥ ८ ॥

विदूषकः—^२चिट्ठ दाव; इमिणा दंडकट्टेण कंदप्पवाहिं णासइस्सं ।

[तिष्ठ तावत् ; अनेन दण्डकाष्ठेन कन्दर्पव्याधिं नाशयिष्यामि ।] (इति दण्ड-
काष्ठमुद्यम्य चूताङ्कुरं पातयितुमिच्छति)

राजा—(सस्मितम्) भवतु; दृष्टं ब्रह्मवर्चसम् । सखे ! ^३कोपविष्टः
प्रियायाः किञ्चिदनुकारिणीषु लतासु दृष्टिं विलोभयामि ।

विदूषकः—^४णं आसण्णपरिआरिआ चदुरिआ भवदा संदिट्ठा—
माहवीमंडवे इमं वेलं अदिवाहिस्सं । तहिं मे चित्तफलअगदं संहत्थ-
लिहिदं तत्तहोदीए सउंदलाए पडिकिदिं आणेहि त्ति । [नन्वासन्नपरिचारिका
चतुरिका भवता संदिष्टा—माधवीमण्डप इमां वेलामतिवाहयिष्ये । तत्र मे
चित्रफलकगतां स्वहस्तलिखितां तत्रभवत्याः शकुन्तलायाः प्रतिकृतिमानयेति ।]

राजा—^५ईदशं हृदयविनोदनस्थानम् । तत्तमेव मार्गमादेशय ।

विदूषकः—इदो इदो भवं । [इत इतो भवान् ।]

(उभौ परिक्रामतः, सानुमत्यनुगच्छति)

निवेशितश्च, मम तद्वियोगो वसन्तकालश्च प्रादुरभूदित्यर्थः । चावेककालत्वं द्योत-
यतः । समुच्चयालंकारः । भोजेन तु (स. कं. ३।४२)—‘अहृष्टादपि स्मरणे स्मर-
णालंकारः’ इत्युक्त्वा तदलंकार इदमुदाहृतम् । अनुप्रासश्च । द्रुतविलम्बितं वृत्तम् ।
तिष्ठ तावत् । अनेन दण्डकाष्ठेन कन्दर्पव्याधिं नाशयामि । कन्दर्परूपो व्याधिर्य-
स्मादिति ‘कन्दर्पव्याधि’शब्देन चूताङ्कुर उक्त इति ज्ञेयम् । नन्वासन्ना परिचारिका
चतुरिका भवता संदिष्टा । परिचारिकालक्षणं मातृगुप्ताचार्यैरुक्तम्—‘संवाहने
च गन्धे च तथा चैव प्रसाधने । तथाभरणसंयोगमाल्यसंप्रथनेषु च ॥ विज्ञेया
नामतः सा तु नृपतेः परिचारिका ॥’ इति । माधवीमण्डपे वासन्तीमण्डप इमां
वेलामतिवाहयिष्ये । तत्र मे चित्रफलकगतां स्वहस्तलिखितां तत्रभवत्याः शकुन्त-
लायाः प्रतिकृतिमानयेति । ईदशं हृदयविनोदनस्थानमिति प्रश्नः । तत्तस्मात्तमेव

पाठा०-१ ‘अपि च-उपहितस्मृतिरङ्गुलिमुद्रया प्रियतमामनिमित्तनिराकृ-
ताम् । अनुशयादनुरोदिमि चोत्सुकः सुरभिमास सुखं समुपस्थितम् ।’ २ ‘भो
वअस्स, चिट्ठ...कंदप्पबाणं णासेमि’ ३ ‘केदानीमुपविष्टः...विनोदयामि’-
४ ‘णं भवदा...लिविअरी मेधाविणी आविट्ठा ।’ ५ ‘ईदशमेव मे हृदय-
प्रत्याश्वासनम् । तत्तदेवादेशय माधवीलतागृहम् ।’

टिप्प०-१ नायकस्य सर्वगुणसम्पन्नत्वं सर्वकलाचातुर्यं च प्रदर्शयितुमनुगुणोऽयं प्रसङ्गः,
अत एवात्र नाटकान्तरेऽपि संविधानकमालोच्य चित्रलेखः कविनोपन्यस्तः ।

विदूषकः—एसो मणिसिलापट्टकसणाहो माहवीमंडवो उवहार-
रमणिज्जदाए णिस्संसअं साअदेण विअ णो पडिच्छदि । ता पविसिअ
णिसीददु भवं । [एष मणिशिलापट्टकसनाथो माधवीमण्डप उपहाररमणीय-
तया निःसंशयं स्वागतेनेव नौ प्रतीच्छति । तत्प्रविश्य निषीदतु भवान् ।]

(उभौ प्रवेशं कृत्वोपविष्टौ)

सानुमती—लदासंस्सिदा देक्खिस्सं दाव सहीए पडिकिदिं ।
तदो से भत्तुणो बहुमुहं अणुराअं णिवेदइस्सं । [लतासंश्रिता द्रक्ष्यामि
तावत्सख्याः प्रतिकृतिम् । ततोऽस्या भर्तुर्वहुमुखमनुरागं निवेदयिष्यामि ।]
(इति तथा कृत्वा स्थिता)

राजा—सखे ! सर्वमिदानीं स्मरामि शकुन्तलायाः प्रथम-
वृत्तान्तम् । कथितवानसि भवते च । स भवान्प्रैत्यादेशवेलयां मत्स-
मीपगंतो नासीत् । पूर्वमपि न त्वया कदाचित्संकीर्तितं तत्रभवत्या
नाम । कच्चिदहमिव विस्मृतवानसि त्वम् ।

विदूषकः—ण विसुमरामि । किंतु सबं कहिअ अवसाणे
उण तुए परिहासविअप्पओ एसो ण भूदत्थो त्ति आचक्खिदं । मए
वि मिप्पिण्डबुद्धिणा तह एव्व गहीदं । अहवा भविदव्वदा खु बलवदी ।
[न विस्मरामि । किंतु सर्वं कथयित्वाऽवसाने पुनस्त्वया परिहासविजल्प एष
न भूतार्थ इत्याख्यातम् । मयापि मृत्पिण्डबुद्धिना तथैव गृहीतम् । अथवा
भवितव्यता खलु बलवती ।]

मार्गं माधवीलतामण्डपमार्गमादेशय । इत इतो भवान् । एष मणिशिलापट्टकसनाथो
माधवीलतामण्डप उपहारः पुष्पोपहारस्तेन रमणीयता तया निःसंशयं स्वागते-
नेव नौ आवां प्रतीच्छति । तत्प्रविश्य निषीदतु भवान् । लतासंश्रिता द्रक्ष्यामि
तावत्सख्याः प्रतिकृतिम् । ततस्तस्या भर्तुर्वहुमुखमनेकप्रकारमनुरागं निवेदयि-
ष्यामि । इदानीं शकुन्तलायाः सर्वं प्रथमवृत्तान्तं स्मरामीति संबन्धः । प्रत्यादेश-
वेलयां निराकरणसमये । न विस्मरामि । किं तु सर्वं कथयित्वाऽवसाने पुनः त्वया

पाठा०-१ 'माधवीलतामंडवो'. २ 'प्रथमदर्शन'. ३ 'प्रत्याख्यानकाले'.
४ '०गत एव नासीत्'. ५ 'प्रथममपि तत्रभवत्याः कीर्तितं नाम मया...त्वमपि'.

टिप्प०-१ दैवघटितो दुर्वासःशापजनितोऽयं मोह इति दुष्यन्तो न दोषभाक्,
अग्निदिव्यपरीक्षिताया देव्याः सीताया रामेण त्यागस्तु स्वेच्छानुष्ठितः प्रजाप्रवादमियेति
द्वयोर्भेदः । कविकल्पनेयं नायकोत्कर्षसंपादनार्थं कालिदासलेखनीप्रसूता ।

सानुमती—एवं गेदं । [एवमेवैतत् ।]

राजा—(ध्यात्वा) सखे ! त्रायस्व माम् ।

विदूषकः—भो ! किं एदं ? अणुववणं खु ईदिसं तुइ । कदा वि सप्पुरिसा सोअवत्तवा ण होंति । णं पवादे वि^३ णिकंपा गिरीओ । [भोः ! किमेतत् ? अनुपपन्नं खल्वीदृशं त्वयि । कदापि सत्पुरुषाः शोकवक्तव्या न भवन्ति । ननु प्रवातेऽपि निष्कम्पा गिरयः ।]

राजा—वयस्य ! निराकरणविह्वलायाः प्रियायाः समवस्थामनु-
स्मृत्य बलवदशरणोऽसि । सा हि,—

इतः प्रत्यादेशात् स्वजनमनुगन्तुं व्यवसिता

मुहुस्तिष्ठेत्युच्चैर्वदति गुरुशिष्ये गुरुसमे ।

पुनर्दृष्टिं बाष्पप्रसरकलुषामर्पितवती

मयि क्रूरे यत्तत्सविषमिव शल्यं दहति माम् ॥ ९ ॥

‘परिहासविजल्प एष न भूतार्थः सत्यार्थ’ (२।१८) इति । ‘वृत्ते क्षमादावृत्ते भूतम्’ इत्यमरः । आख्यातम् । मयापि मृत्पिण्डबुद्धिना तथैव गृहीतम् । अथवा भवितव्यता खलु बलवती । एवमेवैतत् । भोः ! किमेतत् ? अनौचित्यमित्यर्थः । अनुपपन्नं खल्वीदृशं त्वयि सर्वदा धीरे राशिं स्वयं दुष्यन्ते । कदापि सत्पुरुषाः शोकवक्तव्या न भवन्ति । शोके जातेऽन्येन वक्तव्या न भवन्तीत्यर्थः । अप्रस्तुत-
प्रशंसा । तत्र दृष्टान्तमाह—ननु प्रवातेऽप्यतिशयितवातेऽपि निष्कम्पा गिरयः । निराकरणेन विह्वलाया विह्वलायाः । बलवदधिकम् । इत इति । अनुगन्तुं व्यवसिता प्रयत्नं कुर्वाणा मुहुरनन्तरमुच्चैस्तिष्ठति गुरोः पितुः शिष्यस्तस्मिन्गुरुसमे कण्वसमे वदति सति पुनरनन्तरं बाष्पस्याश्रुणः प्रसर आधिक्यं तेन कलुषामाविलां दृष्टिं । क्रूरे कठिने । इदं व्यङ्ग्यावकाशदानाय । यथा—(ध्वन्या. ३।१६) ‘तद्देहं नतभित्तिमन्दिरम्’ इत्यादौ । मयि निर्घृणहृदये परोपकारानिरते तादृशनिरुपाधि-
वञ्चकैऽलीकधर्मैकञ्चुक् इत्यर्थान्तरसंक्रमितवाच्यम् । अर्पितवती यत्तन्मां दहति । अत्र दृष्टेर्दाहकत्वासंभवान्मुख्यार्थबाधे कार्यकारणसंबन्धात्तापं लक्ष्यंस्तदतिशयं व्यञ्जय-
तीति ‘दहति’पदमत्यन्ततरिस्कृतवाच्यम् । किमिव ? सविषं विषाक्तं शल्यमिव । ‘शल्यं शङ्कौ शरे वंशे कम्बिकायां च तोमरे’ इति विश्वः । उपमानुप्रासौ । तादृशदृष्टेस्तादृशे-

पाठा०-१ ‘परित्रायस्व’. २ ‘णिकंपा जेव गिरीओ’. ३ ‘सख्यास्तामवस्था’.
४ ‘प्रत्यादिष्टा’. ५ ‘स्थिता तिष्ठे’.

सानुमती—अम्महे^१, ईदिसी स्वकज्जपरदा । इमस्स संदावेण अहं रमामि । [अहो, ईदिसी स्वकार्यपरता । अस्य संतापेनाहं रमे ।]

विदूषकः—भो ! अत्थि मे तक्को—केण वि तत्तहोदी आआस-संचारिणा णीदे त्ति । [भोः ! अस्ति मे तर्कः—केनापि तत्रभवत्याकाशसंचारिणा नीतेति ।]

राजा—^२कः पतिदेवतामन्यः परामर्ष्टुमुत्सहेत ? मेनका किल सख्यास्ते जन्मप्रतिष्ठेति^३ श्रुतवानसि । तत्सहचारिणीभिः सखी ते ह्येतेति मे हृदयमाशङ्कते ।

सानुमती—संमोहो खु विम्हअणिज्जो ण पडिबोहो । [संमोहः खलु विस्मयनीयो न प्रतिबोधः ।]

विदूषकः—जह एव्वं अत्थि खु समाअमो कालेण तत्तहोदीए । [यद्येवमस्ति खलु समागमः कालेन तत्रभवत्या ।]

राजा—कथमिव ? ।

विदूषकः—ण खु मौदापिदरा भत्तुविओअदुक्खिअं दुहिदरं पेक्खिअदुं पारेंति । [न खलु मातापितरौ भर्तृविभोगदुःखितां दुहितरं द्रष्टुं पारयतः ।]

सर्वणात्समं च । गुरुशिष्ये गुरुसम इत्यत्र कथितपदत्वं न शङ्कनीयम् । तात्पर्य-भेदेन लाटानुप्रासार्थमेव तथा प्रयुक्तत्वात् । उत्तरत्र पदे वचनस्याकारिस्वभयकार-णत्वद्योतनादितात्पर्यमवगन्तव्यम् । शिखरिणी वृत्तम् । ‘अम्महे’ आश्चर्यं । ईदिसी स्वकार्यपरतेत्यर्थान्तरन्यासः । अस्य संतापेनाहं रमे, मम संतोष इत्यर्थः । संतापे संतोष इति विषमम् । एतद्वाक्यार्थसमर्थकः पूर्वोक्तोऽर्थान्तरन्यासः । यथा यथाऽस्य तापस्तथा तथा शकुन्तलानयनोपायं प्रति प्रयत्नवान् भविष्यतीत्याशयः । अस्ति मे तर्कः । केनापि तत्रभवत्याकाशसंचारिणा नीतेति । पतिदेवतां पतिव्रतां परामर्ष्टुं स्पष्टम् । जन्मप्रतिष्ठा जन्मस्थानम् । ‘प्रतिष्ठा स्थानमात्रके’ इति विश्वः । संमोहः खलु विस्मयनीयोऽस्वभावत्वात्, न प्रतिबोधः । स्वाभाव्यात्तस्ये-

पाठा-१ ‘इमस्स ईदिसी अकज्ज’...संतावेदि ।’ २ ‘कः पतिव्रतां तामन्यः’ ३ ‘मुत्सहते’ ४ ‘सखीजनादसि श्रुतवान् ।’ ५ ‘मादा पिदा वा भत्तुविरहिदं चिरं दुहिदरं पेक्खिअदुं पारेंदि ।’ ६ ‘चिरं देक्खिअदुं’.

राजा—वयस्य !

स्वप्नो नु माया नु मतिभ्रमो नु

क्लिष्टं नु तावत्फलमेव पुण्यम् ।

असंनिवृत्त्यै तदतीतमेते

मनोरथा नाम तटप्रपाताः ॥ १० ॥

विदूषकः—मा एवं; णं अंगुलीअअं एव्व णिदंसणं अवस्संभावी अचित्तिणिज्जो समाअमो होदि त्ति । [मैवम्; नन्वङ्गुलीयकमेव निदर्शन-मवश्यंभाव्यचिन्तनीयः समागमो भवतीति ।]

त्यर्थः । यद्येवमस्ति खलु समागमः कालेन तत्रभवत्याः पूज्यायाः । न खलु माता-पितरौ भर्तृवियोगदुःखितां दुहितरं द्रष्टुं पारयतः शक्नुतः । न खल्विति संबन्धः । **स्वप्न इति** । तच्छकुन्तलालक्षणं वस्त्वसंनिवृत्त्यै पुनर्निवर्तनाभावाय । अनेनोक्त-ण्ठातिशयो व्यज्यते । अतीतं गतम् । तत्र स्वप्नादिभिश्चतुर्भिर्वितर्कैरत्यन्तासंभा-वनीयदर्शनीयत्वं व्यज्यते । तत्र 'अदृष्टमप्यर्थमदृष्टवैभवात्करोति सुप्तिर्जनदर्श-नातिथिम्' इत्युक्तेः । स्वप्ने संभाव्यत एतदिति 'स्वप्नो नु' इति पूर्ववितर्कः । स्वप्न-श्चेत्स्याज्जाग्रदवस्थायां नानुभूयत इत्यत आह—**माया न्विति** । मन्त्रतन्त्राभ्या-मसतः प्रकटनं माया, तस्याः कपटघटितत्वाद्विषयसत्त्वाभाव इति भावः । स्यादेवं यद्यधिष्ठानं न प्रतीतं स्यादत आह—**मतिभ्रमो न्विति** । तेनान्याधिष्ठाने शकु-न्तलाभ्रम इत्यर्थः । स्यादेवं यदि व्यवहारक्षमत्वं न स्यादत आह—**तावत्फलमत एव क्लिष्टं पुण्यं न्विति** । यावान्वयवहारः संभाषणादिर्जातस्तावदेव फलं यस्य तत्क्लिष्टमत्यल्पम् । तादृशः कश्चिदत्युत्कृष्टो धर्मः पूर्वजननेऽत्यल्प एवाचरितः, यस्य तादृगल्पं फलमित्यर्थः । संदेहालंकारः । अतःपरमेते त्वयोच्यमाना मया वा आशास्यमाना मनोरथाः । नामेल्यलीके । अलीका मनोरथा इत्यर्थः । ते तटप्रपाता इति भिन्नरूपकम् । यथा वर्षासमये गङ्गादेस्तटा ओघेन पीड्यमाना अहमहमिकया पतन्ति । एकः पतति तदुपर्यन्यस्तदुपरीतरः । एवं मनोरथा-नामेके विलीयन्तेऽन्य उत्पद्यन्ते तेऽपि विलीयन्ते तदितरे उत्पद्यन्त इत्यर्थः । 'प्रपातस्त्वतटो भृगुः' इति कोशात्पुनरुक्तवदाभासः । नुमानुमेति तमेमेतेति छेक-वृत्त्यनुप्रासौ । द्वादश्युपजातिरिन्द्रवज्रोपेन्द्रवज्रयोः । मैवम्; नन्वङ्गुलीयकमेव निदर्शनमुदाहरणम् । अवश्यंभाव्यचिन्तनीयः समागमो भवतीति । विदूषकः

पाठा०—१ 'क्लृप्तं नु'. २ 'पुण्यः'. ३ 'तदतीत मन्ये'. ४ 'मनोरथानाम-तटप्रपातम्' ।

राजा—(अङ्गुलीयकं विलोक्य) अये ! इदं तावदसुलभस्थानांशं शोचनीयम् ।

तव सुचरितमङ्गुलीय ! नूनं
प्रतनु ममेव विभाव्यते फलेन ।
अरुणनखमनोहरासु तस्या-
श्च्युतमसि लब्धपदं यदङ्गुलीषु ॥ ११ ॥

‘जइ एव्वं’ इत्यादिनैतदन्तेन प्ररोचना नामाङ्गमुपक्षिप्तम् । तल्लक्षणं दशरूपके (१।४७)—‘सिद्धामन्त्रणतो भाविदर्शिका स्यात्प्ररोचना’ इति । न सुलभमसुलभं तच्च तत्स्थानं च तस्माद्भ्रंशोऽस्यास्ति तत्, शकुन्तलाङ्गुलिभ्रंशीत्यर्थः । अत एव शोचनीयम् । तवेति । हे अङ्गुलीय ! नूनं निश्चितं तव सुचरितं पुण्यं ममेव प्रतन्वल्पं विभाव्यते ज्ञायते । अतीन्द्रियस्य धर्मस्य प्रतनुत्वं कथं ज्ञातुं शक्यत इत्यत आह—फलेनेति । अत्यल्पफलत्वेन हेतुनेत्यर्थः । ममेवेति सहोपमा । तेन ममापि पुण्यमल्पं तवापीत्यर्थः । तस्य स्वस्याल्पपुण्यत्वे हेतुः पूर्वं दर्शितः । अस्याल्पपुण्यत्वे हेतुमाह—अरुणेति । यस्मात्तस्या विजितत्रिभुवनमुन्दर्या मयि निर्व्याजमनुरक्तायाः पुरः परिस्फुरन्त्या इवाङ्गुलीषु पुरुषाङ्गुलीयस्य स्थूलत्वात्कदाचित्कनिष्ठिकायां तत्र शिथिलं सदन्याङ्गुलौ तत्रापि तथाविधमितराङ्गुल्यामिति बहुवचनाभिप्रायः । प्रेमातिशयेन वा सर्वाङ्गस्पृष्टिकेव सर्वाङ्गुलीषु निक्षेपः । यद्वा,—विरहातिक्रशतया मुकुलीकृतासु पञ्चस्रङ्गुलीषु विन्यासाद्बहुवचनोपपत्तिः । तथा चाभियुक्ताः—‘तस्याः किञ्चित्सुभग ! तदभूतानवं त्वद्वियोगाद्येनाकस्माद्वलयपदवीमङ्गुलीयं प्रयाति’ इति । लब्धपदं महता भाग्योदयेन यथाकथञ्चित्प्राप्तस्थित्यपि सच्युतमसि । कीदृशीष्वङ्गुलीषु ? अरुणा नखा यासु ताः । नखेति तलस्याप्युपलक्षणम् । ताश्च ता मनोहराश्च नातिस्थूला नातिकृशा नातिह्रस्वा नातिदीर्घा न वक्राः; न सरला इत्यर्थः । एतेन स्वयोग्यत्वं ध्वनितम् । उक्तं च सामुद्रे स्त्रीलक्षणे—‘नातिह्रस्वा नातिदीर्घा न स्थूला न कृशा अपि । अवक्राः सरला रक्तनखा रक्ततला अपि । कोमलाः सितविन्द्राढ्या भङ्गुरा दीप्तिमन्त्रखाः । तादृगङ्गुल्यो यस्याः सा भवेद्राजवल्लभा ॥’ इति अनुमानकाव्यलिङ्गानुप्रासाः । ननु ममेवेतिवत् ‘कमलमिव मुखं मनोज्ञमेतत्’ इत्यादावपि सहोपमा किं न स्यादिति चेत्,—उच्यते; प्रकृतमुपमेयमप्रकृतमुपमानमिति साधारणी स्थितिः । यत्रोभयमपि प्रकृतमिवशब्दप्रयोगश्च तत्र सहोपमेति रहस्यम् । यथा—‘आदाय शेषामिव भर्तुराज्ञाम्’ इत्यादावुभयस्यापि प्रकृतत्वेन विधेयत्वात् । अन्यत्र त्वतिशायकत्वेनाप्रकृतस्योपमानस्यानुवाच्यत्वात् । इयं च साधारणधर्मस्य वाच्यत्व एव

सानुमती—जह् अण्णहत्थगदं भवे सच्चं एव सोअणिज्जं भवे ।
[यद्यन्यहस्तगतं भवेत्सत्यमेव शोचनीयं भवेत् ।]

विदूषकः—भो ! इअं णाममुद्दा केण उग्घादेण तत्तहोदीए
हत्थाब्भासं पाविदा ? । [भो ! इयं नाममुद्दा केनोद्धातेन तत्रभवत्या हस्ता-
भ्याशं प्रापिता ?]

सानुमती—मम वि कौतूहलेण आआरिदो एसो । [ममापि
कौतूहलेनाकारित एषः ।]

राजा—श्रूयताम् ; स्वनगराय प्रस्थितं मां प्रिया सैवाष्पमाह-
कियच्चिरेणार्यपुत्रः 'प्रतिपत्तिं दास्यति—इति ।

विदूषकः—तदो तदो ? । [तत्तस्तः ? ।]

राजा—पेश्वादिमां मुद्रां तदङ्गुलौ निवेशयता मया प्रत्यभिहिता,—
एककमत्र दिवसे दिवसे मदीयं
नामाक्षरं गणय गच्छति यावदन्तम् ।

संभवतीत्यपि ज्ञेयम् । पुष्पितप्रा वृत्तम् । यद्यन्यहस्तगतं भवेत्सत्यं शोचनीयं
भवेत् । इयं नाममुद्दा केनोद्धातेन केनोपक्रमेण । 'उद्धातः कथ्यते धीरैः
स्खलिते समुपक्रमे' इति धरणिः । तत्रभवत्याः शकुन्तलाया हस्ताभ्याशं हस्त-
नैकव्यं प्रापिता ? त्वया तस्यै किमर्थं दत्तेति वचनेऽनौचित्यप्रसङ्गादेतादृशोक्तिः ।
ममापि कौतूहलेनाकारित एषः । आकारित इवेति गम्योत्प्रेक्षा । ममाप्येतच्छ-
वणे कौतूहलमासीत्, तदेवानेन पृष्ठमिति भावः । कियच्चिरेण कियता विल-
म्बेन । प्रतिपत्तिम्, वार्तामिति यावत् । 'प्रतिपत्तिः प्रवृत्तौ स्यात्' इति धरणिः ।
एकैकमिति । अत्र मुद्रिकायां दिवसे दिवसे मदीयमेकैकं नामाक्षरं गणय ।
यावत्तद्गणनमन्तं गच्छति । यावद्गणनसमाप्तिरित्यर्थः । त्रिचतुरैर्दिनैरिति भावः ।
हे प्रिये ! ममावरोधग्रहमन्तःपुरं तत्र प्रवेशस्तं नेता प्रापयिता जनस्तव समीपमुपै-

पाठा०-१ 'सच्चं सोअणीज्जं भवे । सहि, दूरे वट्ठसि । एआहणी जेव
कण्णसुहाइं अणुभवामि ।'. २ 'उवुग्घादेण'. ३ 'हत्थसंसगं'. ४ 'मम विअ'.
५ 'आलाविदो'. ६ 'वयस्य, श्रूयताम् । यदा तपोवनात्स्वनगराय'. ७ 'सबा-
ष्पमिदमाह'. ८ 'पुनरस्माकं स्सरिण्यतीति'. ९ 'अथेमां नाममुद्दामंगुल्यां'.
१० 'यासि न यावदन्तम् ।'.

टिप्प०-१ वृत्तीयाङ्के समुचितमभिज्ञानप्रतिपादकमिदमङ्गुलीयकदानं शकुन्तलादुप्यन्त-
मिलनावसरे कविना तत्र कथं नानुष्ठितमिति न ज्ञायते ।

तावत्प्रिये ! मंदवरोधगृहप्रवेशं

नेता जनस्तव समीपमुपैष्यतीति ॥ १२ ॥

तच्च दारुणात्मना मया मोहान्नानुष्ठितम् ।

सानुमती—रमणीओ खु अवही विहिणा विसंवादितो ।

[रमणीयः खल्ववधिर्विधिना विसंवादितः ।]

विदूषकः—कैहं धीवलकप्पिअस्स लोहिअमच्छस्स उदलळ्भंतले आसि ? । [कथं धीवरकल्पितस्य रोहितमत्स्यस्योदराभ्यन्तर आसीत् ?]

राजा—शचीतीर्थं वन्दमानायोः सख्यास्ते हस्ताद्गङ्गास्रोतसि परिभ्रष्टम् ।

विदूषकः—जुज्झ । [युज्यते ।]

सानुमती—अदो एव तवस्सिणीए सउंदलाए अधम्मभीरूणो इमस्स राएसिणो परिणए संदेहो आसि । अहवा, ईदिसो अणुराओ अहि-
ण्णाणं अवेक्खदि । कैहं विअ एदं ? । [अत एव तपस्विन्याः शकुन्त-
लाया अधर्मभीरोरस्य राजर्षेः परिणये संदेह आसीत् । अथवेदशोऽनुरागोऽ-
भिज्ञानमपेक्षते । कथमिवैतत् ? ।]

राजा—उंपालप्प्ये तावदिदमङ्गुलीयकम् ।

प्यतीति । मयापि प्रत्यभिहितेति संबन्धः । छेकवृत्त्यनुप्रासौ काव्यलिङ्गं च । वस-
न्ततिलका वृत्तम् । मया विस्मृततादृशस्नेहो दुर्जनधुरंधरेणेत्यादि व्यज्यते । 'दारु-
णात्मना' इति तादृशव्यङ्ग्यावकाशदानाय । रमणीयः खल्ववधिर्विधिना दैवेन शाप-
लक्षणेन च विसंवादितः । कथं धीवरकल्पितस्य कैवर्तखण्डितस्य रोहितमत्स्य-
स्योदराभ्यन्तर आसीत् ? । शचीतीर्थमिति गङ्गायां शक्रावतारापरपर्यायस्तीर्थवि-
शेष उच्यते । युज्यते । अत एवाङ्गुलीयकादर्शनादेव तपस्विन्या अनुकम्पार्हायाः
शकुन्तलाया अधर्मभीरोरस्य राजर्षेः परिणये संदेह आसीत् । अथवेदशोऽनुरागो-
ऽभिज्ञानमपेक्षते । कथमिवैतत् ? । शापाज्ञानादस्या ईदृश्युक्तिः । उपालप्स्येऽस्यो-

पाठा०—१ 'मंदवरोधनिदेशवर्ती'. २ 'तच्च मोहाद्धारुणमनुष्ठितम्'. ३ 'कथं
रोहिदमच्छस्स मुहं बडिस्सं विअ एदं पविट्ठं आसि ।'. ४ 'शचीतीर्थं सलिलं'.
५ 'यास्तव सख्याः परिभ्रष्टम् ।'. ६ 'भीरुणो राएसिणो'. ७ 'संदेहो ।
अथ वा'. ८ 'ता कथं विअ'. ९ 'भवतु, उपालप्स्ये'.

विदूषकः—^१(आत्मगतम्) गृहीदो णेण पन्था उम्मत्ताणं ।
[गृहीतोऽनेन पन्था उम्मत्तानाम् ।]

राजा—(अञ्जुलीयकं विलोक्य) मुद्रिके !

कथं नु तं बन्धुरकोमलाङ्गुलिं

करं विहायासि निमग्नमम्भसि ? ।

अथवा,—

अचेतनं नाम गुणं न लक्षये-

न्मयैव कस्मादवधीरिता प्रिया ॥ १३ ॥

विदूषकः—(आत्मगतम्) कथं बुभुक्खाए खादिदवो म्हि ।
[कथं बुभुक्षया खादितव्योऽस्मि ।]

पालम्भं करिष्ये । अनेनोन्मादः । गृहीतोऽनेन पन्था उम्मत्तानाम् । कथमिति ।
निति प्रश्ने । बन्धुराः सुन्दराः कोमला अञ्जुल्यो यत्र तम् । 'बन्धुरं सुन्दरे
रम्ये' इति विश्वः । एतद्विशेषणप्रयोजनमेतत्पूर्वतरपद्ये निरूपितम् । तं रक्तोत्पल-
च्छविमतिमृदुलं मया वारंवारं स्खहृदयन्यस्तं येनातिप्रीत्या तव धारणं कृतं पुर
इव परिस्फुरन्तं करं विहाय त्यक्त्वा । अनेन बुद्धिपूर्वकस्त्याग उक्तो न मोहाङ्ग-
शः । कथमम्भसि निमग्नमसि ? । त्वं त्वलंकरणं तेन तव दृश्यमेव प्रयोजनं तत्कर-
स्थमपि दृश्यमेव स्थितं सद्यदम्भसि नितरां मग्नमदृश्यत्वं गतमिति कथम् ? एवं
तत्करत्यागस्तत्राप्यदृश्यत्वगमनमित्युपालम्भद्वयम् । अत्र चेतनव्यवहारारोपात्स-
मासोक्तिः । सा च गुरुत्वास्वाभाविको जलपातस्तत्कर्तृत्वेनोच्यत इति स्वाभा-
विककृत्रिमयोरभेदाध्यवसायादतिशयोक्तिगर्भा । अथवेति वृत्ताक्षेपालंकारः ।
नामेति प्रसिद्धौ । अचेतनं कर्तुं गुणं सौन्दर्यादिकं प्रेमादिकं च न लक्षयेदित्यर्था-
न्तरन्यासः । त्वया त्वचेतनत्वादिकं कृतं, मया तु सचेतनेनाप्यत्यनुचितकारिणा
त्वां प्रति किं वक्तव्यम् । मयैवेत्येवशब्दार्थः । कस्मात्, अकारणकमित्यर्थः । स्त्रीमात्रं
न भवत्यपि तु प्रिया, अवधीरिता तिरस्कृता न तु त्यक्ता; त्यक्तायाः पुनरुपादाने
महापुरुषस्यानौचित्यप्रसङ्गात् । अवधीरणाकारणाभावे तदुत्पत्तेर्विभावना । श्रुत्यनु-
प्रासवृत्त्यनुप्रासयोः संकरः । वंशस्थं वृत्तम् । कथं बुभुक्षया खादितव्योऽस्मि । असा-
नुमत्तः अत एव विषयान्तरसंचाराभावान्मया भोजनार्थं गन्तुमशक्यमिति भावः ।
अथ चाहं यथा बुभुक्षया भक्षितव्यस्तथाऽयमपि तया भक्षितव्य इत्ययमप्यर्थः ।
प्रकरणबलाद्बुभुक्षेति स्त्रीलिङ्गनिर्देशाच्च । 'कस्मादवधीरिता प्रिया' इत्यत्र प्रियास्सर-

पाठा०-१ '(समितम्) अहं पि एदं दंडअट्टं उवालिहिसं । कथं उञ्जु-
अस्स मे कुडिलं तुमं सि त्ति ।' २ '(अनाकर्णितनाटितकेन)'. ३ कोमल-
बन्धुराङ्गुलि'. ४ 'न वीक्षते'. ५ मिश्रकेशी-सर्जं जेव पडिवण्णो जं म्हि वत्तु-
कामा । विदू०-(आत्मगतम्)'.

राजा—अकारणपरित्यागानुशयतप्तहृदयस्तावदनुकम्प्यतामयं जनः पुनर्दर्शनेन ।

(प्रविश्यापटीक्षेपेण चित्रफलकहस्ता)

चतुरिका—इअं चित्तगदा भट्टिणी । [इयं चित्रगता भट्टिनी ।]
(इति चित्रफलकं दर्शयति)^१

विदूषकः—साहु वअस्स ! । मैहुरावत्थाणदंसणिज्जो भावाणुप्पवेसो । खलदि विअ मे दिट्ठी णिणुण्णअप्पदेसेसु । [साधु वयस्य ! । मधुरावस्थानदर्शनीयो भावानुप्रवेशः । खलतीव मे दृष्टिर्निम्रोन्नतप्रदेशेषु ।]

सानुमती—‘अमो, एसा राएसिणो णिउणदा । जाणे सही अगगदो मे वट्ठदि त्ति । [अहो, एसा राजर्षेर्निपुणता । जाने सख्यग्रतो मे वर्तत इति ।]

णात्संकल्पोपनीतां प्रत्याह—**अकारणेति** । अकारणं कारणराहित्येन यः परित्यागस्तेनानुशयः पश्चात्तापस्तेन तप्तं हृदयं यस्य सः । अत्र परित्यागश्चेत्कथं कारणाभावः, कारणाभावश्चेत्कथं परित्याग इति विरोधो नाशङ्कनीयः । अत्र ‘कारण’शब्देन प्रसिद्धं नायिकापराधरूपं गृहीतं, तदेव त्यागे कारणं दृष्टचरमिति । अनेन चित्रफलकहस्तायाश्चतुरिकायाः सूचनम् । सूचिताया एवापटीक्षेपेण प्रवेशोऽतिविरामसूचनाय । अपटी जवनिका । ‘अपटी काण्डपटीका प्रतिसीरा जवनिका तिरस्करिणी’ इति हलायुधः । ‘इयं चित्रगता भट्टिनी’ इत्यनेन यद्राज्ञा पुनर्दर्शनं याचितं तदनया भङ्ग्या कविना संपादितम् । अत एव पश्चात् ‘चित्रफलकं दर्शयति’ इत्युक्तिः । साधु वयस्यति भिन्नं वाक्यम् । मधुरं सुन्दरं यदवस्थानमाकृतिस्तस्या दर्शनीयो हृद्यो भावानुप्रवेशोऽभ्यन्तरीकरणम् । सुन्दराकारतया भावाविर्भावो रम्यतर इत्यर्थः । खलतीव दृष्टिर्निम्रोन्नतप्रदेशेषु । अनेन मधुराकृतित्वमेवोक्तम् । यथा प्रत्यक्षदृष्टायामाकृतौ निम्रोन्नतेषु दृष्टिः खलति तथा चित्रेऽपीति महदालेख्यकौशलमिति भावः । किं बहुना सत्यानुप्रवेशं कथालावण्यं कौतूहलं मे जनयति । एतदेवानुसंधायाह सानुमती—**अहो इति** । अहो आश्चर्यं । एसा राजर्षे-

पाठा०-१ ‘‘दग्धहृदय’’ । २ ‘राजा-अहो, रूपमालेख्यस्य; दीर्घापाङ्गविसारिनेत्रयुगलं लीलाञ्जितभ्रूलतं दन्तान्तःपरिक्रीर्णहासकिरणज्योत्स्नाभिषिक्ताधरम् । कर्कन्ध्रयुतिपाटलोष्ठरुचिरं तस्यास्तदेतन्मुखं चित्रेऽप्यालपतीव विभ्रमलस्योद्भिन्नकान्तिद्रवम् ॥’ । ३ ‘भावमधुरा रेहा । खलदि...०प्पदेसेसु । किं बहुणा, सत्ताणुप्पवेससंकाए आलवणकोदूहलं मे जणेदि ।’ ४ ‘अहो राएसिणो वत्तिअरेहाणिउणदा’ ।

टिप्प०-१ कविकुलशेखरेण कालिदासेन स्वीयनायकस्य कलाचातुरीं निदर्शयितुकामेन मालविकाग्निमित्रादावपि चित्रनिर्माण-सङ्गीतपद्धत्यादि कल्पिता दृश्यन्ते ।

राजा—^१

यद्यत्साधु न चित्रे स्यात्क्रियते तत्तदन्यथा ।

तथापि तस्या लावण्यं रेखया किञ्चिदन्वितम् ॥ १४ ॥

सानुमती—सरिसं एदं पच्छाद्वावगुरुणो सिणेहस्स अणव-
लेवस्स अ । [सदृशमेतत्पश्चात्तापगुरोः स्नेहस्यानवलेपस्य च ।]

विदूषकः—भो ! दाणिं^२ तिण्हिओ तत्तहोदीओ दीसंति । सबाओ
अ दंसणीआओ । कदमा एत्थ तत्तहोदी सउंदला ? । [भोः ! इदानीं
तिस्रस्तत्रभवत्यो दृश्यन्ते । सर्वाश्च दर्शनीयाः । कतमात्र तत्रभवती
शकुन्तला ? ।]

सानुमती—अणभिण्णो खु ईदिसस्स रूवस्स मोहदिट्ठी अअं
जणो । [अनभिज्ञः खल्वीदृशस्य रूपस्य मोहदृष्टिरयं जनः ।]

राजा—त्वं तावत्कतमां तर्कयसि ? ।

विदूषकः—तकेमि जा एसा सिढिलकेसबंधणुव्वंतकुसुमेण क्रेसंतेण
उब्भिण्णस्सेअबिंदुणा वअणेण विसेसदो ओसरिआहिं बाहाहिं अवसेअ-

निपुणता । अहं जाने सखी शकुन्तलाऽग्रतो मे वर्तत इति । जाने इति संबन्धः ।
यदिति । चित्रे यद्यत्साधु न स्यात्तदन्यथा क्रियते यद्यपि तथापि तस्या लावण्यं
किञ्चिदनिर्वचनीयया च रेखया चित्रार्थं तूलिकाविहितया अन्यथा क्रियते ।
अथ च शोभाविशेषेणान्वितम् । संमार्ज्यं संमार्ज्यं भूयो भूयो लिख्यमानमपि
शोभां नातिक्रामतीति भावः । अथ च शोभया रेखयान्वितमिति विरो-
धाभासः । लावण्यलक्षणमुक्तं प्राक् । रेखालक्षणं संगीतरत्नाकरे—‘शिरो-
नेत्रकरादीनामङ्गानां मेलने सति । कायस्थितिर्यतो नेत्रहरा रेखा प्रकीर्तिता ॥’
इति । सदृशमेतत्पश्चात्तापेन गुरोरधिकस्य प्राप्तस्यैवाधिकत्वम् । स्नेहस्यानवलेपस्य
निर्दोषस्य, स्वाभाविकस्येत्यर्थः । भोः ! इदानीं तिस्रस्तत्रभवत्यो दृश्यन्ते । सर्वाश्च
दर्शनीयाः । कतमा तासां मध्ये तत्रभवती शकुन्तला ? अनभिज्ञः खल्वीदृशस्य
रूपस्य मोहदृष्टिर्मुग्धदृष्टिरयं जनः । तर्कयामि येषां शिथिलितकेशबन्धनोद्धान्त-

पाठा०—१ ‘वयस्य’ । २ ‘सरिसं पच्छा...सिणेहस्स । राजा—(निःश्वस्य)
‘साक्षात्प्रिया...जातः सखे प्रणयवान्मृगतृष्णिकायाम् ।’ । ३ ‘तिण्णि आह-
दीओ दीसंति ।’ । ४ ‘अणहिण्णो एस तवस्सी सहीए रूवस्स । मोहचक्खुणो
इअं ण गदा से पच्चक्खदं ।’ । ५ ‘अवसेअसिणिद्धपल्लवं असोअलदिअं
संसिदा सिढि’ ।

सिणिद्धतरुणपल्लवस्स चूअपाअवस्स पासे^१ इसिपरिस्संता विअ आलिहिदा सा सउंदला । इदराओ सहीओ त्ति । [तर्कयामि यैषा शिथिलकेशबन्धनोद्धान्तकुसुमेन केशान्तेनोद्भिन्नस्वेदबिन्दुना वदनेन विशेषतोऽपसृताभ्यां बाहुभ्यामवसेकस्निग्धतरुणपल्लवस्य चूतपादपस्य पार्श्व ईषत्परिश्रान्तेवालिखिता सा शकुन्तला । इतरे सख्याविति ।]

राजा—निपुणो भवान् । अस्त्यत्र मे भावचिह्नम् ।

स्विन्नाङ्गुलिविनिवेशो रेखाप्रान्तेषु दृश्यते मलिनः ।

अश्रु च कपोलपतितं दृश्यमिदं वर्तिकोच्छ्वासात् ॥ १५ ॥

चतुरिके ! अर्धलिखितमेतद्विनोदस्थानम् । गच्छ, वर्तिकां तावदानय ।

चतुरिका—अज्ज माढव्य ! अवलंब चित्तफलअं जाव आअच्छामि ।

[आर्य माढव्य ! अवलम्बस्व चित्रफलकं यावदागच्छामि ।]

राजा—अहमेवैतदवलम्बे । (इति यथोक्तं करोति)

(निष्क्रान्ता चेटी)

कुसुमेन केशान्तेनोद्भिन्नस्वेदबिन्दुना वदनेन विशेषतोऽधिकमपसृताभ्यां नतांसाभ्यां बाहुभ्यां भुजाभ्यामवसेकस्निग्धतरुणपल्लवस्य चूतपादपस्य पार्श्व ईषत्परिश्रान्तेव । अत्र पूर्वं तृतीयान्तत्रयं हेतुत्वेन योज्यम् । आलिखिता सा शकुन्तला । इतरे सख्यौ । भावेन सात्त्विकभावेन कृतं चिह्नं भावचिह्नम् । मध्यमपदलोपी समासः । 'तावच्चिह्नम्' इति पाठे सुबोधमेव । स्विन्नेति । स्विन्ना या अङ्गुलयः सात्त्विकभावात्तासां विनिवेशः स्थितिः । रेखाप्रान्तेषु तत्रैकचित्रपटसंयोगान्मलिनो दृश्यते । मलिनत्वं स्वेदादेव चित्रपटोद्धर्षणात् । कपोलपतितं लिखिताकृतिकपोलप्राप्तमश्रु मम सात्त्विकभावेनोत्पन्नं चेदं वर्तिका चित्रपटे लेपविशेषस्तस्योच्छ्वास उच्छ्वनता तस्मात् । 'पटलेपे पक्षिभेदे तूलिकायां च वर्तिका' इत्यजयः । अनुमानानुप्रासौ । अनेन हेतुलक्षणं भूषणमुपक्षिप्तम् । तल्लक्षणं तु—'स हेतुरिति निर्दिष्टो यत्साध्यार्थं प्रसाधकम्' इति । वर्तिकां तूलिकाम् । आर्य

पाठा०-१ 'बद्धसेदबिन्दुणा वअणेण विसेसणमिदसाहाहिं वाहालदिआहिं उअसीदणीविणा वअणेण ईसिपरिस्संता विअ आलिहिदा सा तत्तभोदी सउंदला सेसाओ सहीओ त्ति'. २ 'ममापि'. ३ '०ङ्गुलीनिवेशाद्रेखाप्रान्तेषु दृश्यते मलिना ।'. ४ लक्ष्यमिदं वर्णकोच्छ्वासात्'. ५ '०स्थानमस्माभिः तद्वच्छ वर्तिकास्तावदानय । चेटी-अज्ज...जाव गच्छामि'.

राजा—(निःश्वास्य) अहं हि,—

साक्षात्प्रियामुपगतामपहाय पूर्वं
चित्रार्पितां पुनरिमां बहुमन्यमानः ।

स्रोतोवहां पथि निकामजलामतीत्य

जातः सखे ! प्रणयवान् मृगतृष्णिकायाम् ॥ १६ ॥

विदूषकः—(आत्मगतम्) एसो अत्तभवं णदिं अदिक्कमिअ मिअतिण्हिआं संकंतो । (प्रकाशम्) भो ! अवरं किं एत्थ लिहिदव्वं ? । [एषोऽत्रभवान्नदीमतिक्रम्य मृगतृष्णिकां संक्रान्तः । भोः ! अपरं किमत्र लिखितव्यम् ? ।]

सानुमती—जो जो पदेसो सहीए मे अहिरुवो तं तं आलिहिदु-
कामो भवे । [यो यः प्रदेशः सख्या मेऽभिरूपस्तं तमालिखितुकामो भवेत् ।]

माढव्येति विदूषकसंज्ञा । अवलम्बस्व चित्रफलकं यावदागच्छामि । **साक्षादिति** । पूर्वमव्यवहितसमये, न तु कालान्तरे । अन्यथोपगतामिति प्रकृतिप्रत्ययार्थेनार्थ-
पौनरुक्त्यं स्यात् । केवलं नारीमात्रं न, अपि तु प्रियाम् । साक्षात् प्रत्यक्षेण । 'साक्षात् प्रत्यक्षतुल्ययोः' इत्यमरः । उप समीपे गतां प्राप्ताम् । न त्वाभासमात्रेण न चाश्रुता-
गमनाम् । अथ च प्रत्यक्षेण प्रियामिति ज्ञातामपहायावगणय्य, न तु त्यक्त्वा;
त्यक्तस्य पुनरुपादाने महापुरुषस्यानौचित्यप्रसङ्गात् । पुनरनन्तरं चित्रार्पितां
लिखितामिमां पुरतो दृश्यमानां बहु मन्यमान आदरेणावलोकमानः । पथि मार्गे
निकामजलां संपूर्णोदकां स्रोतोवहां नदीम् । अथ च यतो निकामजलामतः स्रोतो-
वहां प्रवहद्रूपामिति वा योज्यम् । अतीत्यातिक्रम्य मृगतृष्णिकायां मरुमरीचिकायां
प्रणयवान् प्रीतियुक्तो जातः । हेतुनिदर्शनाश्रुतिवृत्त्यनुप्रासाः । मुपमपेति मन्य-
मान इति छेकानुप्रासोऽपि । अपहाय बहुमन्यमान इत्यनयोर्निर्हेतुकत्वं नाशङ्क-
नीयम् ; शापस्य तन्मोक्षेण विरहस्य प्रकरणलभ्यत्वात् । वसन्ततिलका वृत्तम् ।
एषोऽत्रभवान्नदीमतिक्रम्य मृगतृष्णिकां संक्रान्तः । अयमेतस्याः कथं निवर्तनीयो
भविष्यतीत्याशयः । पूर्वं उन्मत्तानां पन्था अनेन गृहीत इत्युक्तेः । भोः ! अपरं
किमत्र लिखितव्यम् ? । यो यः प्रदेशः सख्याः संबन्धी मेऽभिरूपः सुन्दरस्तं तमा-

पाठा०-१ 'विदू०-भो किं एत्थ अवरं आलिहिदव्वं । मिश्रकेशी-
जो जो पिअसहीए अहिमदो पदेसो तं तं आलिहिदुकामो त्ति तक्केमि ।
राजा-सखे, श्रूयताम्-'

राजा—श्रूयताम्,—

कार्या सैकतलीनहंसमिथुना स्रोतोवहा मालिनी

पादास्तामभितो निषण्णहरिणा गौरीगुरोः पावनाः ।

शाखालम्बितवल्कलस्य च तरोर्निर्मातुमिच्छाम्यधः

शृङ्गे कृष्णमृगस्य वामनयनं कण्डूयमानां मृगीम् ॥ १७ ॥

विदूषकः—(आत्मगतम्) जेह अहं देक्खामि पूरिदव्वं णेण चित्त-
फलअं लंबकुच्चाणं तावसाणं कदंबेहिं । [यथाहं पश्यामि पूरितव्यमनेन
चित्रफलकं लम्बकूर्चानां तापसानां कदम्बैः ।]

राजा—वयस्य ! अन्यच्च शकुन्तलायाः प्रसाधनमभिप्रेतमस्माभिः ।

लिखितुकामो भवेत् । कार्येति । अनेन पथेनाश्रमस्थं पूर्वानुभूतं तदानींतनमु-
द्दीपनं विभावगणं स्मरति । ते च स्मृताः संश्रमप्रवासहेतुकं विरहमेव पोषयन्ति ।
सैकते लीनं हंसमिथुनं यस्याः सा । अनेनोद्दीपकत्वातिशयो व्यज्यते । मालिनी-
नाम्नी स्रोतोवहा नदी कार्या । स्रोतोवहेत्यनेन जलवाहित्वम्, तेन स्वभावापरि-
त्यागः, तेन रमणीयत्वम्, तेन चोद्दीपकत्वं व्यज्यते । मालिनीमभित इत्यभितोयोगे
द्वितीया । गौरीगुरोर्हिमवतः । अनेन कन्यापितृत्वेन तद्दुःखानुभवात्तत्प्रदेशोऽविघ्नित-
संकेतत्वं व्योस्यते । ‘निषण्णहरिणा’ इत्यनेनात्यन्तविविक्तत्वम् । तेन मृशमुद्दीपक-
त्वम्, तेन च सुरतक्षमत्वं ध्वन्यते । ‘पावनाः’ इत्यनेन शुचित्वेन रम्यत्वेन पर्यवसा-
नम् । पादाः प्रत्यन्तपर्वताः । ‘कार्या’ इत्यनुषज्यते । शाखाशालालम्बितानि बल्कलानि
वृक्षत्वचो यस्य । अनेनाश्रमपथानतिदूरत्वेन तस्याः शालीनत्वं ध्वनितम् । तस्य
तरोरधः कृष्णमृगस्य कृष्णसारस्य शृङ्गे । वामनयनमिति स्त्रीस्वभावत्वात् । कण्डूय-
मानां मृगीं निर्मातुमिच्छामि । अत्र कण्डूयनं शृङ्गारानुभावसूचकं घर्षणमात्रम् ।
अनेनाप्युद्दीपकत्वं ध्वनितम् । पूर्वं ‘कार्या’ इत्युक्त्वा ‘निर्मातुमिच्छामि’ इत्युक्तिस्तु
घर्षणस्य लेखनायोगात्; तेनैतदपीच्छामि, न वस्तुतः कर्तव्यमिति भावः । स्वभा-
वोक्तिः । लीनललीति गौरीगुरोरिति मृगमृगीमिति मनमानामिति छेकवृत्तिश्चलनु-
प्रासाः । गौरीगुरोरिति प्रसङ्गोपादानादुदात्तालंकारश्च । शार्दूलविक्रीडितं वृत्तम् ।
यथाहं पश्यामि । पूरितव्यमनेन चित्रफलकं लम्बकूर्चानां तापसानां कदम्बैः समूहैः

पाठा०—१ ‘पादास्तामभितो निषण्णचमरो...पावनः’. २ ‘जधा
मंतेदि तथा तक्केमि पूरिदो अणेण चित्तफलओ आइदीहिं कुच्चाणदाणं ताव-
साणं ति ।’. ३ ‘प्रसाधनमभिप्रेतमत्रालिखितुं विस्मृतमस्माभिः ।’.

विदूषकः—किं विअ । [किमिव ? ।]

सानुमती—^१वणवासस्स सोउमारस्स अविणअस्स अ जं सरिसं भविस्सदि । [वनवासस्य सौकुमार्यस्याविनयस्य च यत्सदृशं भविष्यति ।]

राजा—

कृतं न कर्णार्पितबन्धनं सखे !

शिरीषमागण्डविलम्बिकेसरम् ।

न वा शरच्चन्द्रमरीचिकोमलं

मृणालसूत्रं रचितं स्तनान्तरे ॥ १८ ॥

विदूषकः—भो ! किं णु तत्तहोदी रत्तकुवलअपल्लवसोहिणा अगहत्थेण मुहं ओवारिअ चइदचइदा विअ ठिआ । आ, एसो

प्रसाधनमलंकरणम् । अभिप्रेतमभिमतम् । किमिव ? । 'वनवासस्य' इत्यनेन पुष्पादि-
कम्, 'सौकुमार्यस्य च' इत्यनेन कुसुमानामपि यत्कोमलतरं तदेकद्वित्रिधारणं च, 'अवि-
नयस्य च' इत्यनेन शेखरादिव्यावर्तनं व्यज्यते । यत्सदृशं भविष्यति । कृतमिति ।
अत्र 'कर्ण'शब्देन स्वस्य तेन भूषणत्वं बोधयता नैकव्यात् कर्णशिरोन्तरालदेशो
लक्ष्यते । तेन परस्परोपकारकारणादन्योन्यालंकारो व्यङ्ग्यः । तत्रार्पितमारोपितं
बन्धनं वृत्तं यस्य तत् । गण्डं मर्यादीकृत्य विलम्बिताः केसरा यस्य तत् । एतेन
केवलं कर्णं न भूषयति, अपि तु गण्डमपीति व्यज्यते । शिरीषं शिरीषपुष्पं न कृतम् ।
हे सखे ! 'शिरीष'पदेन कोमलत्वं ध्वनयताऽन्यत्तदयोग्यमिति तस्याः सुकुमाराङ्गत्वं
व्यज्यते । शिरीषकेसरमध्ये तत्र तस्यैव समावेशयोग्यत्वात् । एतेन तत्स्तनयो-
रतिपीवरतया परस्परोत्पीडनत्वम्, तेनालिङ्गनयोग्यत्वम्, तेन च तदप्राप्त्या
स्वसाधन्यत्वादि व्यज्यते । रचितं न वेति संबन्धः । अत्राप्यन्योन्यशोभाहेतुत्वे-
नान्योन्यालंकारो व्यङ्ग्यः । क्रिययोः समुचितत्वान् समुच्चयालंकारः । एकाधिकरण-
त्वेनापि तस्येष्टत्वात् । उपमा च । श्रुतिवृत्त्यनुप्रासयोः संकरः । शिरीशरेति रीचिर-
चीति व्रंतरे इति छेकानुप्रासोऽपि । 'श्लेषानुप्रासयमकचित्रेषु शसयोर्न भित्'
इत्याद्युक्तेः । वंशस्थं वृत्तम् । किं नु तत्रभवती रत्तकुवलस्य पल्लवः पत्रं तद्वच्छे-
भिना । यद्वा, -रत्तौ कुवलपल्लवौ तद्वच्छेभिना अप्रहस्तेन मुखमपवार्यं चकित-

पाठा०—१ 'कण्णभाभावस्स च सरिसं'. २ 'रत्तकुवलअसोहिणा'.

दासीएपुत्तो कुसुमरसपाटच्चरो तत्तहोदीए वअणं अहिलंघेदि' महुअरो ।
(सावधानं निरूप्य दृष्ट्वा) [भोः ! किं नु तत्र भवती रक्तकुवलयपल्लव-
शोभिनाऽग्रहस्तेन मुखमपवार्यं चकितचकितेव स्थिता । आः, एष दास्याः पुत्रः
कुसुमरसपाटच्चरस्तत्रभवत्या वदनमभिलङ्घति मधुकरः ।]

राजा—ननु वार्यतामेष धृष्टः ।

विदूषकः—भवं एव अविणीदाणं सासिदा इमस्स वारणे
पह्विस्सदि । [भवानेवाविनीतानां शासितास्य वारणे प्रभविष्यति ।]

राजा—युज्यते । अयि भोः कुसुमलताप्रियातिथे ! किमत्र
परिपतनखेदमनुभवसि ? !

एषा कुसुमनिषण्णा तृषितापि सती भवन्तमनुरक्ता ।

प्रतिपालयति मधुकरी न खलु मधु विना त्वया पिबति ॥ १९ ॥

चकितेव स्थिता किं न्विति संबन्धः । एष दास्याःपुत्रः कुसुमरसपाटच्चरः पुष्प-
मधुचौरः । अनेनैवापराधेन दण्ड्योऽपराधान्तरे च सुतरां दण्डनीय इति व्यज्यते ।
यस्याः कस्याश्चिन्न, अपि त्वत्रभवत्याः पूज्याया वदनमभिलङ्घति । 'मधुकर'
इति साभिप्रायम् । राज्ञस्तु तद्देश एव तिष्ठामीति बुद्ध्या नन्वित्याद्युक्तिः । विदूष-
कस्तु चित्रगतस्य वारयितुमशक्यत्वादिति सोल्लुण्ठं स्वभावोक्तिमाह—भवानेवा-
विनीतानां शासितास्य वारणे प्रभविष्यति । राजा तु तादृक्त्वबुद्ध्यैव प्रत्युत्तर-
यति—युज्यत इति । 'कुसुम'ग्रहणं लतायाः सद्भावसूचनार्थम् । कुसुमयुक्ता लता
कुसुमलतेति मध्यमपदलोपी समासः । तस्या अपि प्रियोऽतिथिर्न तु यः कश्चि-
दतिथिस्तस्य संबोधनम् । यत्र तु सा तादृशी लता तत्र परिपतनमुचितम् । अनु-
भवसि नात्र नातिथित्वं सुतरां न प्रियातिथित्वम् ; परिपतनरूप एव खेदस्तमनुभवसि
न तु मधुलवलाभोऽपीति भावः । चित्रलिखितायां तत्पुष्पे भ्रमर्यपि लिखिता तामु-
द्दिश्यैषेत्युक्तिः । एषेति । 'कुसुमनिषण्ण' इत्यनेन तवायत्नसाध्यं स्थानमिति भावः ।
अनुरक्तेत्यनेन तव तत्रोचितं गमनमिति ध्वन्यते । तृषिताभिलाषवत्यपि मधुकरी
स्वाभाव्यात्सती विद्यमाना पतिव्रता च मधुकरी भवन्तं प्रतिपालयतीति प्रेमाति-
शयः त्वया विना मधु न पिबति । अत्र चित्रन्यस्तायाः स्वाभाविकस्य पाना-
भावस्य 'त्वया विना' इति कृत्रिमस्य वाऽभेदाध्यवसायादतिशयोक्तिः । अथवा

पाठा०-१ 'धिट्टमहुअरो...वअणकमलं अहिलसदि ।'. २ 'तुमं जेव अवि-
णीदसासणे पह्वसि ।'. ३ 'किमितः'. ४ 'अमरी'. ५ 'मधु त्वां विना पिबति ।'.

सानुमती—अज्ज^१ अभिजादं खु एसो वारिदो । [अद्याभिजातं खल्वेष वारितः ।]

विदूषकः—पडिसिद्धा वि^२ वामा एसा जादी । [प्रतिषिद्धापि वामैषा जातिः ।]

राजा^३—एवं भोः, न मे शासने तिष्ठसि ? । श्रूयतां तर्हि संप्रति,—

अक्लिष्टबालतरुपल्लवलोभनीयं

पीतं मया सदयमेव रतोत्सवेषु ।

बिम्बाधरं स्पृशसि चेद्भ्रमर ! प्रियाया-

स्त्वां कारयामि कमलोदरबन्धनस्थम् ॥ २० ॥

माधवीलतायां तादृशीं मधुरीं दृष्ट्वैत्युक्तिः । अत्र तृषितत्वं कुसुमोपर्युपवेशना-
देव । नायिका नायकव्यवहारसमारोपात्समासोक्तिः । सती पतिव्रता । मधुरीति
भिन्नरूपेणैकदेशविवर्तिरूपकमपि । मधुमध्विति छेकवृत्त्यनुप्रासाः । अद्याधुनाभि-
जातं न्याय्यं यथा स्यादेवं खल्वेष वारितः । ‘अभिजातः स्मृतो न्याय्ये’ इति
विश्वः । ‘प्रतिषिद्धापि वामैषा जातिः’ इति विदूषकवचनं सोल्लुण्ठमेव । राज्ञोऽपि
पूर्वदेव । शासन आज्ञायाम् । अक्लिष्टेति । अक्लिष्टः केनापि न मृदितो बालो
नूतनस्त्रोः पल्लवस्तद्वल्लोभनीयं सुन्दरम् । अत्र तात्स्थं वक्तुं ‘तरु’पदोपादानम् ।
यद्वा,—बालो यस्तरुस्तस्य पल्लवः । अक्लिष्टश्चासौ बालतरुपल्लवश्चेति । एतेन कोमलत्व-
लौहिलातिशयो व्यज्यते । प्रियाया बिम्बाधरं बिम्बसदृशमधरमिति मध्यमपदलोपी
समासः । तथा च वामनः (का. सू. ५।२।१५) ‘बिम्बाधर इति वृत्तौ मध्यमपदलोपि-
न्याम्’ इति, रतोत्सवेषु तथा सह रतमुत्सवरूपमित्यर्थः । तेषु मयोत्कण्ठातिशय-
वतापि सदयं स्वादं स्वादं च पीतं न तु निर्दयं तद्दृष्टम् । तेनातिकोमलत्वं ध्वनितम् ।
अथ च पीतमप्यक्लिष्टबालतरुपल्लवलोभनीयमिति विधेयं विशेषणम् । तेन भ्रमरस्य
स्पर्शेऽपि हेतुत्वं तेन भ्रान्तिमानलंकारो व्यज्यते । हे भ्रमर ! त्वं चेत् स्पृशसि
तदा कमलस्योदरे बन्धनस्थं त्वां कारयामि । अनेन सूर्यस्यापि निजाज्ञाकारित्वं
ध्वन्यते । स्वाभाविकस्य तस्य स्वप्रयोजकत्वव्यापारेणेत्केरतिशयोक्तिश्च । प्रति-
नायकव्यवहारसमारोपात्समासोक्तिः । उन्मत्तावस्थावर्णनादनौचित्यं न । कम-
लोदरे जलमध्ये बन्धनस्थमिति श्लेषोऽपि । हेतुरूपकोपमानुप्रासाः । वसन्ततिलकं

पाठा०—१ ‘अहिजादं खु वारिदो ।’ २ ‘सिद्धवामा खु एसा’ । ३ ‘(सको-
पम्) भोः’ । ४ ‘दशसि’ ।

विदूषकः—एवं तिकखणदंडस्स किं ण भाइस्सदि ? । (प्रहस्य आत्मगतम्) एसो दाव उम्मत्तो । अहं पि एदस्स संगेण ईदिसवण्णो विअ संवुत्तो । (प्रकाशम्) भो ! चित्तं खु एदं । [एवं तीक्ष्णदण्डस्य किं न भेष्यति ? । एष तावदुन्मत्तः । अहमप्येतस्य सङ्गेनेदृशवर्ण इव संवृत्तः । भोः ! चित्रं खल्वेतत् ।]

राजा—कथं चित्रम् ? ।

सानुमती—अहं पि दाणिं अवगदत्था, किं उण जैहालिहिदा-
णुभावी एसो । [अहमपीदानीमवगतार्था, किं पुनर्यथालिखितानुभाव्येषः ।]

राजा—वयस्य ! किमिदमनुष्ठितं पौरोभाग्यम् ? ।

दर्शनसुखमनुभवतः साक्षादिव तन्मयेन हृदयेन ।

स्मृतिकारिणा त्वया मे पुनरपि चित्रीकृता कान्ता ॥ २१ ॥

(इति बाष्पं विहरति)

वृत्तम् । एवं तीक्ष्णदण्डस्य किं न भेष्यति ? । एष तावदुन्मत्तः । अहमप्येतस्य सङ्गेनेदृशा वर्णा अक्षराणि यस्य स इव संवृत्तः । सोल्लुण्ठोत्तरदानेन सहज-
तयोन्मत्तावस्थायां पर्यवसानादिति भावः । भोः ! चित्रं खल्वेतत् । ‘राजा—युज्य-
ते’ इत्यादिनैतदन्तेन भ्रान्तिर्नाम संध्यन्तराङ्गमुपक्षिप्तम् । तल्लक्षणं तु—
‘भ्रान्तिर्विपर्ययज्ञानं प्रसङ्गस्याविनिश्चयात्’ इति । अहमपीदानीमवगतार्था,
चित्रमिति ज्ञानं ममाप्यधुना जातमित्यर्थः । किं पुनर्यथालिखितानुभाव्येष विदू-
षकः । राजा—ननु वार्यतामेष धृष्टः’ इत्यादिना ‘बन्धनस्तम्’ इत्यन्तेन
तन्मयत्वप्रवासविप्रलम्भकामदशावस्था सूचिता । ‘तन्मयं तत्प्रकाशो हि
बाह्याभ्यन्तरतस्तथा’ इति तल्लक्षणात् । पौरोभाग्यं दोषदर्शित्वम् । ‘दोषैकह-
क्पुरोभागी’ इत्यमरः । दर्शनेति । तन्मयेन शकुन्तलामयेन साक्षादिव दर्शने
सुखमनुभवतो मम स्मृतिकारिणा चित्रमिति स्मरणं कृतवता त्वया कान्ता
चित्रीकृतालेख्यस्था कृता । अथवाश्चर्यरूपा कृता । ‘आलेख्याश्चर्ययोश्चित्रम्’
इत्यमरः । स्मृतिकारिणा चित्रीकृतेति शब्दशक्तिमूलो विरोधाभासो व्यङ्ग्यः ।
उत्प्रेक्षा वतवतेति येनयेनेति कृतकान्तेति छेकश्रुतिवृत्त्यनुप्रासाः । भोजेन तु
(स. कं.) ‘परप्रयत्नादपि स्मरणे स्मरणालंकारः’ इत्युक्त्वा तदलंकारे इदमुदाहृतम् ।

पाठा०—१ भो एवं तिकखदंडस्स दे कधं ण’. २ ‘इदिसो जेध्व
संवुत्तो । राजा—कथं निवार्यमाणोऽपि स्थित एव । मिश्र०—धीरं पि जणं रसो
विआरेदि । विदू०—भो, चित्तं खु एदं । राजा—कथं चित्रम् ।’ ३ ‘जघाचिंति-
दाणुभावी’. ४ ‘विसृजति ।’

सानुमती—पुन्वावरविरोही अपुन्वो एसो विरहमगो । [पूर्वापर-
विरोध्यपूर्व एष विरहमार्गः ।]

राजा—वयस्य ! कथमेवमविश्रान्तदुःखमनुभवामि ? ।

प्रजागरात्खिलीभूतस्तस्याः स्वप्ने समागमः ।

बाष्पस्तु न ददात्येनां द्रष्टुं चित्रगतामपि ॥ २२ ॥

सानुमती—सँवहा पमज्जिदं तुए पच्चादेसदुक्खं सउंदलाए ।
[सर्वथा प्रमार्जितं त्वया प्रत्यादेशदुःखं शकुन्तलायाः ।]

(प्रविश्य)

चतुरिका—जेदु जेदु भट्टा । वट्टिआकरंडअं गेण्हिअ ईदो-
मुहं पत्थिद म्हि । [जयतु जयतु भर्ता । वर्तिकाकरण्डकं गृहीत्वेतोमुखं
प्रस्थितास्मि ।

राजा—किं च ? ।

चतुरिका—सो मे हत्थादो अंतरा तँरलिआदुदीआए देवीए
वसुमदीए अहं एव अज्जउत्तस्स उवणइस्सं त्ति सबलक्कारं गहीदो ।
[स मे हस्तादन्तरा तरलिकाद्वितीयया देव्या वसुमत्याऽहमेवार्यपुत्रस्योपनेष्या-
मीति सबलात्कारं गृहीतः ।]

राजा—‘अकारणपरित्याग-’ इत्यादिनैतदन्तेन चित्रं नाम संध्यन्तराङ्गमुपक्षि-
प्तम् । तल्लक्षणम्—‘चित्रं त्वाकारस्य विलेखनम्’ इति । पूर्वापरविरोध्य-
पूर्व एष विरहमार्गः । पूर्वं चित्रस्य चित्रत्वेन ज्ञानम्, पुनस्तस्योन्मादावस्थायां
सत्यत्वेन ज्ञानम्, पुनरपि चित्रत्वेन ज्ञानमिति पूर्वापरविरोधः । उन्मादावस्थानन्तरं
मूर्च्छाद्यवस्थाया अभावादिति भावः । अत एवापूर्वं आश्चर्यकारी । प्रजागरा-
दिति । तस्याः स्वप्ने समागमः प्रजागरात्खिलीभूतो निरुद्धः । तु पुनर्बाष्पोऽश्रु-
प्रवाहः । ‘बाष्पो नेत्रजलोष्मणोः’ इति विश्वः । एनां चित्रगतामपि । प्रत्यक्ष-
दर्शनं पुनरनुपपन्नमिति ‘अपि’शब्दार्थः । द्रष्टुं न ददाति । हेत्वनुप्रासौ । सर्वथा
प्रमार्जितं त्वया प्रत्यादेशदुःखं शकुन्तलायाः । जयतु जयतु भर्ता । वर्तिकाकर-
ण्डकं तूलिकावर्णकादिभाण्डं गृहीत्वेतोमुखं प्रस्थितास्मि । स वर्तिकाकरण्डको

पाठा०-१ ‘विहिणो मगो’. २ ‘कथमविश्रामं दुःख’. ३ ‘स्वप्नसमा-
गमः’. ४ ‘वअस्स संमज्जिदं तए...पिअसहीए सउंदलाए पच्चक्खं जेव
सहीअणस्स ।’. ५ ‘इदो अहं’. ६ ‘किं ततः’. ७ ‘पिंगलिआदुदिआए देवीए’.

टिप्प०—१ अनेन भावसाम्यं ‘अस्रैस्ताबन्मुदुरुपचितैर्दृष्टिरालुप्यते मे क्रूरस्तस्मिन्नपि न
सहते संगमं नौ कृतान्तः’ इति मेघदूते (उक्त. ४२) इत्यत्र लभ्यते ।

विदूषकः—दिट्ठिआ तुमं मुक्का । [दिट्ठ्या त्वं मुक्का ।]

चतुरिका—जाव देवीए ^१विडवल्लगं उत्तरीअं तरलिआ मोचेदि ताव मए णिवाहिदो अत्ता । [यावदेव्या विटपलममुत्तरीयं तरलिका मोचयति तावन्मया निर्वाहित आत्मा ।]

राजा—वयस्य ! उपस्थिता देवी बहुमानगर्विता च । भवानिमां प्रतिकृतिं रक्षतु ।

विदूषकः—अत्ताणं^३ त्ति भणाहि । (चित्रफलकमादायोत्थाय च) जइ भवं^४ अंतेउरकालकूडादो मुंचीअदि तदो मं मेहँप्पडिच्छंदे प्पासादे सद्दावेहि । [आत्मानमिति भण । यदि भवानन्तःपुरकालकूटान्मोक्ष्यते तदा मां मेघप्रतिच्छन्दे प्रासादे शब्दापय ।] (इति द्रुतपदं निष्क्रान्तः)

सानुमती—अण्णसंकंतहिअओ वि पढमसंभावणं^५ अवेक्खदि सिदिलसोहदो दाणिं एसो । [अन्यसंकान्तहृदयोऽपि प्रथमसंभावनामपेक्षते शिथिलसौहार्द इदानीमेषः ।]

(प्रविश्य पत्रहस्ता)

प्रतीहारी—जेदु जेदु देवो । [जयतु जयतु देवः ।]

मे मम हस्तादन्तरा मध्ये तरलिकाद्वितीयया देव्या वसुमत्याहमेवार्थपुत्रस्योप-
नेष्यामीति सबलात्कारं गृहीतः । दिट्ठ्या त्वं मुक्का । यावदेव्या विटपलममुत्तरीयं तर-
लिका मोचयति तावन्मया निर्वाहित आत्मा, पलायितास्मीत्यर्थः । इमां प्रतिकृतिं
लिखितां शकुन्तलाप्रतिमाम् । आत्मानमिति भण । केवलं प्रतिकृतिरेव रक्षणीयेति
न, अपि त्वात्मापि रक्षणीय इत्यर्थः । अत्र 'आत्म'शब्देन विदूषको राजा चेत्यु-
भयमपि गृह्यते । तेन प्रतिकृतिरक्षणेनोभावपि रक्षिताविति भावः । यदि भवानन्तः-
पुरकालकूटान्मोक्ष्यते तदा मां मेघप्रतिच्छन्दनामनि प्रासादे शब्दापय, आकार-
येत्यर्थः । अन्यसंकान्तहृदयोऽपि प्रथमसंभावनामपेक्षते । शिथिलसौहार्द इदानी-

पाठा०-१ 'तुमं कथं विमुक्का ।'. २ 'लदाविडवल्लगं देवीए परिचारिआ
अंचलं ताव णिणुविदो मए अप्पा । (नेपथ्ये) एदु एदु भट्ठिणी । विदू०-
(कर्णं दत्त्वा) भो, अहिघावन्ती एसा अंतेउरवग्घी मेघाविणिं मइं विअ
कवल्लिदुं उवत्थिदा ।'. ३ '०णअं पि किं ति ण भणसि'. ४ 'अंतेउरवाउरादो
मुच्चिस्सदि'. ५ 'मेहच्छण्णप्पासादे सद्दावेसि । एदं च तहिं गोवेमि जहिं
पारावदं उज्झिअ ण को वि अण्णो पेक्खदि ।'. ६ 'रक्खदि थिरसोहिदो दाव
एसो ।'.

राजा—वेत्रवति ! न खल्वन्तरा दृष्टा त्वया देवी ।

प्रतीहारी—अह इं ? । पैत्तहत्थं मं देक्खिअ पडिणिउत्ता ।
[अथ किम् ? पत्रहस्तां मां प्रेक्ष्य प्रतिनिवृत्ता ।]

राजा—कार्यज्ञा कार्योपरोधं मे परिहरति ।

प्रतीहारी—देव ! अमच्चो विण्णवेदि—अत्थजादस्स गणणा-
बहुलदाए एकं एव्व पोरकज्जं अँवेक्खिदं तं देवो पैत्तारूढं पच्चक्खी-
करेदु—त्ति । [देव ! अमात्यो विज्ञापयति—अर्थजातस्य गणनाबहुलतयैकमेव
पौरकार्यमवेक्षितं तद्देवः पत्रारूढं प्रत्यक्षीकरोतु—इति ।]

राजा—इतः पैत्रिकां दर्शय ।

(प्रतीहार्युपनयति)

राजा—(अनुवाच्य) कथम् ? । समुद्रव्यवहारी सार्थवाहो धन-
मित्रो नाम नौव्यसने विपन्नः । अनपत्यश्च किल तपस्वी । ‘राजगामी
तंस्यार्थसंचयः’ इत्येतदमात्येन लिखितम् । कष्टं खल्वनपत्यता । बहु-
धनत्वाद्बहुपत्नीकेन तत्रभवता भवितव्यम् । विचार्यतां यदि काचिदा-
पन्नसत्त्वा तस्य भार्यासु स्यात् ।

प्रतीहारी—देव ! दाणिं एव्व साकेदअस्स सेट्ठिणो दुहिआ णि-
व्वुत्तपुंसवणा जाआ से सुणीअदि । [देव ! इदानीमेव साकेतस्य श्रेष्ठिनो
दुहिता निवृत्तपुंसवना जायाऽस्य श्रूयते ।]

राजा—ननु गर्भः पित्र्यं रिक्थमर्हति । गच्छ एवममात्यं ब्रूहि ।

मेघः । जयतु जयतु देवः । अथ किम् ? । पत्रहस्तां मां प्रेक्ष्य प्रतिनिवृत्ता । देव !
अमात्यो विज्ञापयति—अर्थजातस्य द्रव्यसमूहस्य गणनाबहुलतयैकमेव पौरकार्य-
मवेक्षितं तद्देवः पत्रारूढं प्रत्यक्षीकरोत्विति । नौव्यसने पोतभ्रंशे । ‘व्यसनं क्विपि
भ्रंशे’ इत्यमरः । विचार्यतामन्विष्यताम् । तस्य वणिजो भार्यासु मध्ये काचिद्भा-

पाठा०—१ ‘खल्वन्तरे’. २ ‘देवी वसुमती’. ३ ‘देव, दिट्ठा । पत्तहत्थं’.
४ ‘पच्चवेक्खिदं’. ५ ‘पत्तारोचिदं’. ६ ‘पत्रं’. ७ ‘(वाचयति)’. ८ ‘विदि-
तमस्तु देवपादानाम् । धनवृद्धिनामा वणिग्वारिपथोपजीवी नौव्यसनेन’.
९ ‘स्तस्यानेककोटिसंख्यं वसु । तदिदानीं राजार्थतामापद्यते । इति श्रुत्वा
देवः प्रमाणमिति । (सविषादम्) कष्टं खल्वनपत्यता’. १० ‘ननु स गर्भः
पित्र्यमुक्थमर्हति । गत्वैवममात्यं’.

प्रतीहारी—जं देवो आणवेदि । [यद्देव आज्ञापयति ।] (इति प्रस्थिता)

राजा—एहि तावत् ।

प्रतीहारी—इअम्हि । [इयमस्मि ।]

राजा—किमनेन संततिरस्ति नास्तीति ।

येन येन वियुज्यन्ते प्रजाः स्निग्धेन बन्धुना ।

स स पापादते तासां दुष्यन्त इति धुष्यताम् ॥ २३ ॥

प्रतीहारी—एवं णाम घोसइद्वं । (निष्क्रम्य, पुनः प्रविश्य)
काले पवुट्ठं विअ अहिणंदिदं देवस्स सासणं । [एवं नाम घोषयितव्यम् ।
काले प्रवृष्टमिवाभिनन्दितं देवस्य शासनम् ।]

राजा—(दीर्घमुष्णं च निःश्वस्य) एवं भोः, संततिच्छेदं निरव-
लम्बानां कुलानां मूलपुरुषावसाने संपदः परमुपतिष्ठन्ति । ममाप्यन्ते
पुरुवंशश्रीरकाल इवोत्तबीजा भूरिवंवृत्ता ।

प्रतीहारी—पडिहदं अमंगलं । [प्रतिहतममङ्गलम् ।]

राजा—धिक्खामुं पस्थितश्रेयोवमानिनम् ।

सानुमती—असंसअं सहिं एव हिअए करिअ णिदिदो णेण
अप्पा । [असंशयं सखीमेव हृदये कृत्वा निन्दितोऽनेनात्मा ।]

र्याऽऽपन्नसत्त्वा गुर्विणी स्यात् । देव ! इदानीमेव साकेतस्यायोध्यायाः । 'स्यात्साके-
तोऽयोध्यायाम्' इति हैमः । श्रेष्ठिनो दुहिता निर्वृत्तपुंसवना जाया भार्याऽस्य श्रूयते ।
पित्र्यं पितृसंबन्धि रिक्तं धनम् । 'रिक्तं धनं वसु' इत्यमरः । यद्देव आज्ञा-
पयतीति । इयमस्मि । येनेति । पापादते, स्त्रीणां भर्तृत्वेन विनेत्यर्थः । छेकवृत्त्य-
नुप्रासौ । एवं नाम घोषयितव्यम् । काले प्रवृष्टमिवापेक्षितसमये प्रवर्षणमिवाभि-
नन्दितं देवस्य शासनमिति । अकाल उत्तबीजा भूरिव ममाप्यन्ते पुरुवंशश्रीरेवं-
वृत्तेत्यन्वयः । प्रतिहतममङ्गलम् । उपस्थितं प्राप्तं श्रेयः सगर्भशकुन्तलारूपम् ।

पाठा०—१ 'अथवा किमनेन संततिरस्ति नास्ति वा'. २ 'दुःपन्त इति
धुष्यताम् ॥'. ३ 'विअ सासणं अहिणंदिदं महाजणेन देवस्स'. ४ 'निरवलं-
बना मूलपुरुषा...परमुपतिष्ठन्ते । ममाप्यन्ते पुरुवंशश्रिय एष वृत्तान्तः ।'.
५ 'मुपनतः'. ६ 'अप्पा भविस्सदि'.

राजा—

संरोपितेऽप्यात्मनि धर्मपत्नी
त्यक्ता मया नाम कुलप्रतिष्ठा ।
कल्पिष्यमाणा महते फलाय
वसुंधरा काल इवोत्तबीजा ॥ २४ ॥

सानुमती—अपरिच्छिन्ना दाणिं दे संददी भविस्सदि । [अपरिच्छिन्नेदानीं ते संततिर्भविष्यति ।]

चतुरिका—(जनान्तिकम्) अए ! ईमिणा सत्थवाहवुत्ततेण द्वि-
उणुवेओ भैट्ठा । णं अस्सासिदुं मेहैप्पडिच्छंदादो अज्जं माढव्वं गेण्हिअ
आअच्छामि । [अयि ! अनेन सार्थवाहवृत्तान्तेन द्विगुणोद्वेगो भर्ता । एन-
माश्वासयितुं मेघप्रतिच्छन्दादार्यं माढव्यं गृहीत्वागच्छामि ।]

प्रतीहारी—सुट्ठु भैणासि । [सुष्ठु भणसि] (इति निष्क्रान्ता)

राजा—अहो दुष्यन्तस्य संशयमारूढाः पिण्डभाजः । कुतः

अस्मात्परं बत यथाश्रुति संभृतानि
को नः कुले निवपनानि नियच्छतीति ।

नूनं प्रसूतिविकलेन मया प्रसिक्तं

‘धौताश्रुशेषमुदकं पितरः पिबन्ति ॥ २५ ॥

(इति मोहमुपगतः)

असंशयं सखीमेव हृदये कृत्वा निन्दितोऽनेनात्मा । संरोपित इति । नामेति
संभावनायाम् । मया तादृशधार्मिकेण तादृशसावधानेन संरोपितेऽप्यात्मनि पुत्रगर्भं
उत्पादितेऽपि । ‘आत्मा वै पुत्रनामासि’ (आ. गृह्य. १।१५) इति श्रुतेः । कुलप्रतिष्ठा
पुत्रप्रसूतत्वाद्धर्मपत्नी त्यक्ताऽवधीरिता । काले स्वसमय उत्तबीजा न्यस्तबीजाऽत एव
महते फलाय सस्याय कल्पिष्यमाणा वसुंधरा यथोपेक्ष्यत इत्युपमा । काव्यलिङ्गं च ।
श्रुत्यनुप्रासः । अष्टम्युपजातिरिन्द्रवज्रोपेन्द्रवज्रयोः । अपरिच्छिन्नेदानीं ते संतति-
र्भविष्यति । अयि ! इमिणा अनेन सार्थवाहवृत्तान्तेन द्विगुणोद्वेगो भर्ता । एनमा-
श्वासयितुं मेघप्रतिच्छन्दान्नः सकाशादार्यं माढव्यं विदूषकं गृहीत्वागच्छामि ।
सुष्ठु भणसि । संशयमारूढाः पिण्डदाभावात् । पिण्डभाजः पितरः । अस्मा-
दिति । बतेति खेदे । अस्मात्परं दुष्यन्तात्परं यथाश्रुति वेदानतिक्रमेण नोऽस्माकं

पाठा०—१ ‘अपरिच्छत्ता दाणिं दे भविस्सदि ।’ २ ‘एदं पत्तं पेसअत्तेण
दिउणाणुदावो’ । ३ ‘भट्ठा अमच्चेण’ । ४ ‘मेहच्छण्णावट्ठिदं संतावणिव्वावहत्तअ’ ।
५ ‘दे भणिदं’ । ६ ‘यथास्मृति’ । ७ ‘करिष्यतीति’ । ८ ‘धौताश्रुशेषमुदकं’ ।

चतुरिका—(ससंभ्रममवलोक्य) समस्ससदु भट्टा । [समाश्वसितु भर्ता ।]

सानुमती—हद्धी हद्धी । सदि खु दीवे ववधानदोसेण एसो अंधआरदोसं अणुहोदि । अहं दाणिं एव्व णिव्वुदं करेमि । अहवा सुदं मए सउंदलं सैमस्ससअंतीए महेंदजणणीए मुहादो-जैण्णभाओस्सुआ देवा एव्व तह अणुचिट्ठिस्संति जहअइ-रेण धम्मपदिणिं भट्टा अहिणंदिस्सदि त्ति । ता ण जुत्तं कालं पडि-पालिदुं । जाव इमिणा वुत्तंतेण पिअसहिं समस्सासेमि । [हा धिक्क हा धिक्क । सति खलु दीपे व्यवधानदोपेणैवोऽन्धकारदोषमनु-भवति । अहमिदानीमेव निर्वृतं करोमि । अथवा श्रुतं मया शकुन्तलां समा-

कुले संभृतानि बहूपकरणयुक्तानि निवपनानि श्राद्धादीनि । 'पितृदानं निवापः स्यात्' इत्यमरः । को नियच्छति ददाति ? दास्यतीत्यर्थः । 'वर्तमानसामीप्ये वर्तमान-वद्वा' (पा. ३।३।१३१) इति लट् । इति कारणाच्चूनमुत्प्रेक्षे । प्रसूतिविकलेन पुत्र-रहितेन मया प्रसिक्तं दत्तमुदकं धौतमश्रु येन तच्च तच्छेषं च तादृक्पितरः पिबन्ति । काव्यलिङ्गोत्प्रेक्षानुप्रासाः । वसन्ततिलकं वृत्तम् । 'राजा—दीर्घमुष्णं च निःश्वस्य' इत्यादिनैतदन्तेन छलनं नामाङ्गमुपक्षिप्तम् । तल्लक्षणं तु—'आत्मावसादनं यन्तु छलनं तदुदाहृतम्' इति । 'राजा—संरोपिते' इत्यादिना 'मोहमुपगतः' इत्य-न्तेन मूर्च्छना नाम कामदशोक्ता । समाश्वसितु भर्ता । सति खलु दीपे व्यवधानं देशान्तरेणापवरकादिना स च एव दोषस्तेनान्धकारदोषं मोहलक्षणम् । अथ च तिमिरकृतं दोषं वस्त्वदर्शनलक्षणमनुभवति । सत्यामपि शकुन्तलायां तददर्शने प्रस्तुते साम्यादीपकस्याप्रस्तुतस्य वचनादप्रस्तुतप्रशंसा । अहमिदानी-मेव निर्वृतं सुखितं करोमि । 'अथवा' इत्याक्षेपे । श्रुतं मया शकुन्तलां समाश्वसयन्त्या महेन्द्रजनन्या अदितेर्मुखायज्ञभागोत्सुका देवा एव तथानुष्ठास्यन्ति यथाऽचि-

पाठा०-१ 'अणुभवदि राएसी । चेटी-भट्टा, अलं संदाविदेण । वअत्थो जेव पहू अवरासुं देवीसुं अणुरूवपुत्तजम्मेण पुव्वपुरिसाणं अरिणो भविस्सदि । (आत्मगतम् ।) ण मे वअणं पडिच्छदि भट्टा । अध वा अणुरूवं जेव ओसअं आदंक्कं णिअत्तेदि । राजा—(शोकनाटितकेन) सर्वथा,—आमूलसन्तति कुल-मेतत्पौरवं प्रजावन्त्ये । मय्यस्तमितमनार्ये देश इव सरस्वतीस्रोतः । (इति मोहमुपगतः) चेटी—(ससंभ्रमम्) समस्ससदु समस्सदु भट्टा । मिश्र०—किं इदानीं जेव'. २ 'संभावअंतीए'. ३ 'जण्णभाअसमूसुआओ देवदाओ'. ४ 'जुत्तं मम एत्थ विलंबिदुं' ।

श्वासयन्त्या महेन्द्रजनन्या मुखाद्यज्ञभागोत्सुका देवा एव तथानुष्ठास्यन्ति
यथाचिरेण धर्मपत्नीं भर्ताभिनन्दिष्यतीति । तन्न युक्तं कालं प्रतिपालयितुम् ।
यावदनेन वृत्तान्तेन प्रियसखीं समाश्वासयामि ।] (इत्युद्भ्रान्तकेन निष्क्रान्ता)
(नेपथ्ये)

अल्वम्हणं । [अब्रह्मण्यम् ।]

राजा—(प्रत्यागतचेतनः कर्णं दत्त्वा) अये, मौढव्यस्येवार्तस्वरः^१ ।

कः कोऽत्र भोः ? ।^२

(प्रविश्य)

प्रतीहारी—(संसंभ्रमम्) परित्राअदु देवो संसअगदं वअस्सं ।

[परित्रायतां देवः संशयगतं वयस्यम् ।]

राजा—केनात्तगन्धो माणवकः ? ।

रेण धर्मपत्नीं शकुन्तलां भर्ताभिनन्दिष्यतीति । तन्न युक्तं कालं प्रतिपालयितुम्,
विलम्बं कर्तुमित्यर्थः । यावदनेन वृत्तान्तेन प्रियसखीं शकुन्तलां समाश्वासयामि ।
'श्रुतम्' इत्यादिना वक्ष्यमाणमातलिप्रवेशः सूचितः । अनेनादानं नामाङ्गमुपक्षिप्तम् ।
तल्लक्षणं तु—'बीजकार्योपगमनमादानमिति संज्ञितम्' इति । भर्ता शकुन्तलामभि-
नन्दिष्यतीति बीजकार्योपगमनम् । 'उद्भ्रान्तकेन' इत्युद्भ्रान्तकनाम्नोत्पुतिकरणेन । तल्ल-
क्षणं संगीतसुधानिधौ—'पूर्वं दक्षिणमङ्घ्रिमुत्थापयित्वात्र कुञ्चयेत् । वामं शीघ्रं
भ्रमेद्रामावर्तमुद्भ्रान्तकं विदुः ॥ देशीविदां तु केषांचिद्वाह्यभ्रमरिका मता ॥' इति ।
अब्रह्मण्यमवध्यः । 'अब्रह्मण्यमवध्योक्तौ' इत्यमरः । माढव्यस्येव विदूषकस्येव ।

पाठा०—१ 'प्रत्यागतचेतनः'. २ 'चेटी-भट्टा, मा णाम सो माधव्वतवस्सी
पिंगलियामिस्सिआहिं चित्तफलअहत्थो पाविदो भविस्सदि । राजा-चतुरिके,
गच्छ मद्रचनादनिषिद्धपरिजनां देवीमुपालभस्व । चेटी-जं देवो आणवेदि ।
(इति निष्क्रान्ता) (नेपथ्ये)'. ३ 'परमार्थतो भीतिभिन्नस्वरो ब्राह्मणः ।
कः कोऽत्र'. ४ 'कंचुकी-आज्ञापयतु देवः । राजा-निरूप्यतां किमेवं माध-
व्यमाणवकः कन्दतीति । कंचु०—यावदालोकयामि । (इति निष्क्रम्य संसंभ्रमः
पुनः प्रविष्टः) राजा-पार्वतायन, न खलु किंचिदत्याहितम् । कंचुकी-
एवम् । राजा-तत्कुतोऽयं वेपथुः । तथा हि-प्रागेव जरसा कम्पः स विशेषेण
संप्रति । आविष्करोति सर्वाङ्गमश्वत्थमिव मारुतः ॥ कंचु०-परित्रायतां सुहृदं
महाराजः । राजा-कस्मात् परित्रातव्यः । कंचु०-महतः कृच्छ्रात् । राजा-अयि,
भिन्नार्थमभिधीयताम् । कंचु०-योऽसौ दिगवलोकनप्रासादो मेघच्छन्नो नाम ।
राजा-किं तत्र । कंचु०-तस्याग्रभागाद्गृहनीलकण्ठैरनेकविश्रामविलङ्घ्यशृंगात् ।
सखा प्रकाशेतरमूर्तिना ते केनापि सत्त्वेन निगृह्य नीतः ॥ राजा...ममार्पि'.

प्रतीहारी—अदिदृरूवेण केण वि सत्तेण अदिक्कमिअ मेहप्प-
डिच्छंदस्स प्पासादस्स अग्गभूमिं आरोविदो । [अदृष्टरूपेण केनापि
सत्त्वेनातिक्रम्य मेघप्रतिच्छन्दस्य प्रासादस्याग्रभूमिमारोपितः ।]

राजा—(उत्थाय) मा तावत् । ममापि सत्त्वैरभिभूयन्ते गृहाः ।
अथवा,—

अहन्यहन्यात्मन एव ताव-

ज्ज्ञातुं प्रमादस्खलितं न शक्यम् ।

प्रजासु कः केन पथा प्रयाती-

त्यशेषतो वेदितुमस्ति शक्तिः ॥ २६ ॥

(नेपथ्ये)

भो वअस्स ! अविहा अविहा । [भो वयस्य ! अविहा अविहा ।]

राजा—(गतिभेदेन परिक्रामन्) सखे ! न भेतव्यं न भेतव्यम् ।

(नेपथ्ये)

(पुनस्तदेव पठित्वा) कहं ण भाइस्सं ? । एस मं को वि पैच्चव-
णदसिरोहरं मिच्छुं विअ तिण्णभंगं करेदि । [कथं न भेष्यामि ? । एष
मां कोऽपि प्रत्यवनतशिरोधरमिक्षुमिव त्रिभङ्गं करोति ।]

राजा—(सदृष्टिक्षेपम्) धैनुस्तावत् ।

परित्रायतां देवः । संशयगतं जीवनमरणसंशयं प्राप्तं वयस्यं विदूषकम् ।
अनेन भयनामकं संध्यन्तराङ्गमुपक्षिप्तम् । तल्लक्षणं तु—‘भयं त्वाकस्मिक्-
छासः’ इति । आतगन्धोऽभिभूतः । ‘आतगन्धोऽभिभूतः स्यात्’ इत्यमरः ।
माणवको विदूषकः । अदृष्टरूपेण केनचित्सत्त्वेन जन्तुनाऽतिक्रम्य मेघप्रति-
च्छन्दनाम्नः प्रासादस्याग्रभूमिमारोपितः । सत्त्वेनातिक्रम्येति यदुक्तं तन्निषेधे ।
मा तावदिति भिन्नं वाक्यम् । ममाप्यतिधार्मिकस्य यथाशास्त्रं प्रजापरिपालकस्य
नानायाज्ञादिकर्तुर्गृहाः सत्त्वैरभिभूयन्त इति प्रश्नकाकुः । ‘अथवा’ इत्याक्षेपे ।
अहनीति । अहन्यहनि प्रतिदिनमात्मनः प्रमादस्खलितमनवधानेन विपरीतकरणं
ज्ञातुं तावदादौ न शक्यम् । एवकारव्यवच्छेदमाह—**प्रजास्विति** । प्रजासु मध्ये
को जनः केन पथा प्रयातीत्यशेषतो वेदितुं ज्ञातुमात्मनः शक्तिर्नास्तीति संबन्धः ।
ज्ञातुं वेदितुमित्यर्थालंकारः । छेकवृत्त्यनुप्रासौ । त्रयोदश्युपजातिरिन्द्रवज्रोपेन्द्र-

पाठा०-१ ‘त्यशेषतः कस्य पुनः प्रभुत्वम् ।’ २ ‘पच्छामोडिअ सिरोधरं
इक्खुं विअ भग्गगंठिं करिदुं इच्छदि ।’ ३ ‘धनुधनु’ ।

(प्रविश्य शार्ङ्गहस्ता)

यवनी—भट्टा ! एदं हँथावावसहितं सरासणं । [भर्तः ! एतद्ध-
स्तावापसहितं शरासनम् ।]

(राजा सशरं धनुरादत्ते)

(नेपथ्ये)

एष त्वामभिनवकण्ठशोणितार्थी

शार्दूलः पशुमिव हन्मि चेष्टमानम् ।

आर्तानां भयमपनेतुमात्तधन्वा

दुष्यन्तस्तव शरणं भवत्विदानीम् ॥ २७ ॥

राजा—(सरोषम्) कथं मामेवोद्दिशति ? । तिष्ठ कुणपाशन !
त्वमिदानीं नैभविष्यसि । (शार्ङ्गमारोप्य) वेत्रैवति ! सोपानमार्ग-
मादेशय ।

प्रतीहारी—इदो इदो देवो । [इत इतो देवः ।]

(सर्वे सत्वरमुपसर्पन्ति)

राज्ञा—(समन्ताद्विलोक्य) शून्यं खल्विदम् ।

वज्रयोः । भो वयस्य ! अविहेति खेदे निपातः । 'अविहाविहा निर्वेदे' इत्युक्तेः ।
गतिभेदेन, क्रोधोद्धतगत्येत्यर्थः । कथं न भेष्यामि ? । एष मां कोऽपि प्रत्यवनत-
शिरोधरमिक्षुमिव त्रिभङ्गं त्रिखण्डं करोति । एतद्धस्तावापसहितं ज्याघातवारण-
सहितं शरासनं धनुः । एष इति । अभिनवं नूतनं यत्कण्ठशोणितं तदर्थी शार्दूलो
ध्याग्रः । 'शार्दूलद्वीपिनौ व्याघ्रे' इत्यमरः । चेष्टमानमितस्ततो वलमानं पशुमिवैष
वां हन्मि । 'अभिनवे'त्यादिविशेषणमेतदोऽपि योज्यम् । चेष्टमानमिति शुष्मदो-
ऽपि । अनेन बीभत्सरसो ध्वनितः । तल्लक्षणं तु—'हृद्यानां तु पदार्थानां दर्शनश्रव-
णादयः । स्वभावाद्वातुदोषाद्वा वस्त्वत्यन्ताप्रियात्मकम् । स्याद्विभावोऽथानुभवाद्भू-
त्कम्पो गात्रधूननम् । अथ संचारिणो मोहावेगापस्सारमृत्यवः । व्याधिश्च यत्र
बीभत्सः स स्थायिन्या जुगुप्सया । शुद्धोऽशुद्धोऽत्यन्तशुद्धो बीभत्सस्तु त्रिधा
मतः । आद्यौ रुधिरविष्ठादिशुद्धाशुद्धविभावजौ ॥' इति । दशरूपकेऽपि (४।७३)
—'रुधिरान्त्रकीकसवसामांसादिभिः क्षोभणः' इति द्वितीयो बीभत्सभेदः ।
आर्तानां पीडितानां भयमपनेतुं दूरीकर्तुमात्तधन्वा गृहीतचाप इति स्वाभाविकं
क्रोधावेगसूचनम् । उपमावृत्तिश्रुत्यनुप्रासाः । प्रहर्षिणी वृत्तम् । अनेनौजो नाम

पाठा०-१ 'ससरं सरासणं हत्थावाओ अ ।'. २ 'न भवसि'. ३ 'पार्वतायन
सोपान०'. ४ 'अये, शून्यमिदम् ।'.

(नेपथ्ये)

अविहा अविहा । अहं अत्तभवन्तं पेक्खामि । तुमं मं ण पेक्खसि ? ।
बिडालगृहीतो मूसओ विअ णिरासो म्हि जीविदे संवुत्तो । [अविहा
अविहा । अहमत्रभवन्तं पश्यामि । त्वं मां न पश्यसि ? । बिडालगृहीतो
मूषिक इव निराशोऽस्मि जीविते संवृत्तः ।]

राजा—भोस्तिरस्करिणीगर्वित ! मदीयं शस्त्रं त्वां द्रक्ष्यति । एष
तमिषुं संदधे,—

यो हनिष्यति वध्यं त्वां रक्ष्यं रक्षति च द्विजम् ।

हंसो हि क्षीरमादत्ते तन्मिश्रा वर्जयत्यपः ॥ २८ ॥

(इत्यन्नं संधत्ते)

(ततः प्रविशति विदूषकमुत्सृज्य मातलिः)

मातलिः—राजन् !

संध्यन्तराङ्गमुपक्षिप्तम् । तल्लक्षणं तु—‘ओजस्तु वागुपन्यासो निजशक्ति-
प्रकाशकः’ इति । तदभिप्रायेण राजा सरोषमिति । कुणपाशन राक्षस ।
‘राजा—सरोषम्’ इत्यादिनैतदन्तेन क्रोधो नाम संध्यन्तराङ्गमुपक्षिप्तम् ।
तल्लक्षणं तु—‘क्रोधस्तु चेतसो दीप्तिरपराधादिदर्शनात्’ इति । इत इतो
देवः । अविहा खेदे । अहमत्रभवन्तं पूज्यं राजानं पश्यामि । त्वं मां न पश्यसि ? ।
बिडालगृहीतो मार्जारगृहीतो मूषिक इव निराशोऽस्मि जीविते संवृत्तः । अनेनोप-
मानेन त्यागेऽपि जीविताभावः सूचितः । तिरस्करिणी विद्या तथा गर्वित ! यद्यहं
न पश्यामि तथापि मदीयं शस्त्रं त्वां द्रक्ष्यति । एष इत्यस्य श्लोकेनान्वयः । य
इति । यः शरो वध्यं त्वां हनिष्यति प्रहरिष्यति । द्विजं विदूषकं रक्ष्यं रक्षति
रक्षिष्यति । तमिषुं संदध इति संबन्धः । एकस्योभयकारित्वे दृष्टान्तमाह—
हंस इति । अत्रोपमेय उभयस्यादृष्टत्वेन रूपेणैक्यं विवक्षितम् । ‘राजा—भोः’
इत्यादिनैतदन्तेन व्यवसायो नामाङ्गमुपक्षिप्तम् । तल्लक्षणं दशरूपके । (१।४७)—
‘व्यवसायः स्वशक्त्युक्तिः’ । राज्ञा स्वशक्तेराविष्करणात् । ‘नेपथ्ये’ इत्यादिनैतद-
न्तेन रौद्रो रसो ध्वनितः । तल्लक्षणं तु—‘हन्तृप्रकृतयो रक्षो दैत्याद्यन्याय-
कारिणः । जिघांसाद्याश्च यत्र स्युर्विभावाः परिकीर्तिताः ॥ भुवुट्टी रक्तनेत्रत्वं कपोल-
स्फुरणं तथा । दन्तौष्ठपीडनं हस्तनिष्पेषोऽथान्यविग्रहे । तलाद्यैस्ताडनं छेदो
मर्दः पाटनमोटने । शस्त्राणां ग्रहणं घातः प्रहारो रुधिरस्रुतिः ॥ एतेऽनु-

पाठा०—१ ‘परित्ताहि, परित्ताहि’ । २ ‘मज्जारगहिदो विअ उंदुरो णिरासो’ ।
३ ‘न पश्यति’ । ४ ‘रक्षिष्यति’ ।

कृताः शरव्यं हरिणा तवासुराः

शरासनं तेषु विकृष्यतामिदम् ।

प्रसादसौम्यानि सतां सुहृज्जने

पतन्ति चक्षूंषि न दारुणाः शराः ॥ २९ ॥

राजा—(ससंभ्रममन्त्रमुपसंहरन्) अये, मातलिः । स्वागतं
महेन्द्रसारथे ! ।

(प्रविश्य)

विदूषकः—अहं जेण इट्ठिपसुमारं मारिदो सो इमिणा साअदेण
अहिणंदीअदि । [अहं येनेट्ठिपसुमारं मारितः सोऽनेन स्वागतेनाभिनन्द्यते ।]

मातलिः—(सस्मितम्) आयुष्मन् ! श्रूयतां यदस्मि हरिणा
भैवत्सकाशं प्रेषितः ।

राजा—अवहितोऽस्मि ।

मातलिः—अस्ति । कालनेमिप्रसूतिर्दुर्जयो नाम दानवगणः ।

राजा—अस्ति । श्रुतपूर्वं मया नारदात् ।

मातलिः—

भावा बोधावमर्शावेगौ च चापलम् । खेदवेपथुरोमाच्चगद्गदस्वरतादयः ॥ भावाः
संचारिणः स्थायी क्रोधो रौद्रोऽभ्यधायि सः ॥' इति । कृता इति । हरिणेन्द्रे-
णासुरा दैत्यास्तव शरव्यं लक्ष्यं कृताः । 'लक्षं लक्ष्यं शरव्यं च' इत्यमरः । अत
इदं शरासनं तेषु विकृष्यताम् । तदर्थमहमागतोऽस्मीति सूचितम् । सूक्ष्मकाव्य-
लिङ्गं च । सुहृज्जने सतां प्रसादेन सौम्यान्यनुग्राणि चक्षूंषि पतन्ति न दारुणा
मर्ममेदिनः शराः । तेन तेषु धनुराकर्षणमात्रं न, अपि तु शरपातोऽपि कर्तव्य
इति भावः । अत्र 'तव मयी'ति विशेषे वक्तव्ये 'सतां सुहृज्जन' इति सामान्योक्ते-
रप्रस्तुतप्रशंसा । सतां तादृशचक्षुषा सुहृज्जनसंबन्धप्रतीतेः समालंकारो व्यङ्ग्यः ।
न दारुणा इति व्यतिरेकः । वृत्त्यनुप्रासः । वंशस्थं वृत्तम् । अन्नं बाणम् । 'अये'
इत्याश्चर्ये । मातलेर्महत्त्वमिन्द्रसारथित्वेनैवेति 'महेन्द्रसारथे' इत्युक्तिः । अहं येनेट्ठि-
पसुमारं मारितः सोऽनेन स्वागतेनाभिनन्द्यते । अस्मीत्यहमर्थे निपातः । हरि-
णेन्द्रेण । अवहितोऽस्मि सावधानोऽस्मि । 'राजा—अस्ति' इति पूर्वस्योत्तररूपं भिन्नं

पाठा०-१ 'देवराजसारथे'. २ 'भो मणं म्हि इमिणा अहं पसुमारणेण
मारिदुं ण पारिदो । भवं उण इमं साअदेण अहिणंददि ।'. ३ 'यदर्थमस्मि'.
४ 'त्वत्सकाशं'.

सख्युस्ते स किल शतक्रतोरजय्य-
स्तस्य त्वं रणशिरसि स्मृतो निहन्ता ।
उच्छेत्तुं प्रभवति यन्न सप्तसप्ति-
स्तन्नैशं तिमिरमपाकरोति चन्द्रः ॥ ३० ॥

स भवानात्तशस्त्र एव इदानीं तैमैन्द्ररथमारुह्य विजयाय प्रतिष्ठताम् ।
राजा—अनुगृहीतोऽहमनया मघवतः संभावनया । अथ मादव्यं
प्रति भवता किमेवं प्रयुक्तम् ? ।

मातलिः—तदपि कथ्यते । किञ्चिन्निमित्तादपि मनःसंतापादा-
युष्मान्मया विक्लवो दृष्टः । पश्चात्कोपयितुमायुष्मन्तं तथा कृतवानस्मि ।
कुतः

ज्वलति चलितेन्धनोऽग्निर्विप्रकृतः पन्नमः फणां कुरुते ।
प्रायः स्वं महिमानं क्षोभात् प्रतिपद्यते हि जनः ॥ ३१ ॥

राजा—(जनान्तिकम्) वयस्य ! अनतिक्रमणीया दिवस्पतेराज्ञा ।
तैदत्र परिगतार्थं कृत्वा मद्बचनादमात्यपिशुनं ब्रूहि,—

वाक्यम् । सख्युरिति । 'किल' इति प्रसिद्धौ । ते तव सख्युर्मित्रस्य । अनेन जन्म-
प्रभृति तेन सह मैत्र्यभिनियोगत्वेनेदं मन्तव्यमिति भावः । शतक्रतोरिन्द्रस्याजय्यः,
प्रयत्नसहस्रैरपि जेतुमशक्य इत्यर्थः । 'क्षय्यजय्यौ शक्यार्थे' (पा. ६।१।८१)
इति निपातः । रणशिरसि सङ्ग्रामाग्रे तस्य दानवगणस्य त्वं निहन्ता स्मृतः । सप्त-
सप्तिः सूर्यो यन्नैशं निशासंबन्धि तिमिरमुच्छेत्तुं नाशयितुं न प्रभवति समर्थो न
भवति चन्द्रस्तदपाकरोति । दृष्टान्तः । स्तेसस्तस्येति सप्तसप्तीति छेकवृत्त्यनुप्रासाः ।
प्रहर्षिणी वृत्तम् । अत्रानेन स्वस्वामिनः सूर्योपमानत्वेन तेजस्वित्वं वदता तद-
शक्यकरत्वेनास्य चन्द्रोपमानत्वं वदतोभयत्रौचित्यं ध्वनितम् । ज्वलतीति ।
चलितं चालनं प्राप्तमिन्धनं यस्य सोऽग्निर्ज्वलति । विप्रकृतः कोपितः पन्नमः
सर्पः फणां फटामूर्ध्वं कुरुत इत्यर्थः । 'फटायां तु फणा द्वयोः' इत्यमरः । हि
निश्चितं जनः सर्वो लोकः क्षोभाच्चित्तकौर्यात् स्वं महिमानमात्मप्रभावं प्रायो
बाहुल्येन प्रतिपद्यते प्राप्नोति । मालादृष्टान्तालंकारः । भवानिति विशेषे प्रस्तुते
जन इति सामान्योक्तेरप्रस्तुतप्रशंसा । लतिलिते इति छेकवृत्त्यनुप्रासौ । तत्तस्मादत्र
विषये ममेन्द्राज्ञया तत्र गमनरूपेण परिगतार्थं ज्ञातार्थं कृत्वा । 'पिशुन' इति मन्त्रि-

पाठा०-१ 'रवध्यस्तस्य'. २ 'देवरथमारुह्य'. ३ 'गृहीतोऽस्म्यनया'.
४ 'तेजस्वी संक्षोभात्प्रायः प्रतिपद्यते तेजः ।'. ५ 'तद्ब्रूच्छ ।'.

त्वन्मतिः केवला तावत्परिपालयतु प्रजाः ।

अधिज्यमिदमन्यस्मिन्कर्मणि व्यापृतं धनुः ॥ ३२ ॥

इति ।

विदूषकः—जं भवं आणवेदि । [यद्भवानाज्ञापयति ।]

(इति निष्क्रान्तः)

मातलिः—आयुष्मान् रथमारोहतु ।

(राजा रथाधिरोहणं नाटयति ।)

(इति निष्क्रान्ताः सर्वे)

षष्ठोऽङ्कः ।

नाम । त्वन्मतिरिति । इति ब्रूहीति संबन्धः । पूर्वं प्रजापरिपालन उभयमपि व्यापृतमासीत् । अधुना ते मतिरेवेति केवलेत्युक्तम् । अनेनोभयायत्तसिद्धित्वमात्मनः सूचितम् । द्वितीयस्यान्यत्र विनियोगमाह—**अधीति ।** अन्यस्मिन्कर्मणि दानवमारणे । एतेन लोकद्वयरक्षकत्वमस्य ध्वनितम् । अधिज्यमित्यनेनैतत्समयमारभ्य दानवमारणपर्यन्तं ज्यानुत्तारणं ध्वनितम् । यद्भवानाज्ञापयति । रथाधिरोहणं नाटयतीत्यूर्ध्वजानुचर्या । तल्लक्षणं तु **संगीतरत्नाकरे—**‘कुञ्चितोत्क्षिप्तपादः स्याज्जानुस्तनसमं यदा । न्यस्तस्याधःकृतोऽन्योऽङ्गिरूर्ध्वजानुस्तदा भवेत् ॥’ इति ॥

इति श्रीमदभिज्ञानशाकुन्तलटीकायामर्थ-
द्योतनिकायां षष्ठोऽङ्कः समाप्तः ॥



सप्तमाङ्कस्य कथावस्तु



अस्मिन्नङ्के प्रथमतस्तावद्रथाधिरुढो राजाकाश्यानेनावतरन्मा-
तलिपरिचायितास्तपोभूमयोऽवलोकयन् प्रजापतेराश्रममवतरति ।
भगवान् मारीचो दाक्षायण्या पतिव्रताधर्ममधिकृत्य पृष्टः सहर्षिपत्न्यै
तस्यै कथयतीति ज्ञात्वाशोकवृक्षमूले दुष्यन्तः समुपविशति । तत्र
तपस्विनीभ्यामनुबध्यमानेनाबालसत्त्वेन बालेन संकीर्णितुं सिंहशिशुं
प्रसभमाकृष्य 'दन्तांस्ते गणयिष्ये' इति शूरोचितकृत्यै श्रौरसमुतानु-
रागेण राजाकृष्टो भवति । यदा च सिंहशावविमर्दान्मणिबन्धा-
त्परिश्रष्टं रक्षाकरण्डकं दुष्यन्तो यावद्गृह्णाति तावत्तापसीद्वयं
निवेदयति-एषापराजिता नामौषधिरस्य शिशोर्जातकर्मसमये मारी-
चेन दत्ता । यदि जननी-जनकावात्मानं च वर्जयित्वा परो भूमि-
पतितां गृह्णाति चेत् सर्पो भूत्वा तं दशतीत्यनेकशो दष्टचरमिति ।
तापसीसंभाषणतो ज्ञातं भवति-यदयं शिशुः पुरुवंश्यश्चास्य जनन्या
नाम शकुन्तलेति । ततः संशितविरहव्रता शकुन्तला प्रविशति ।
तां दृष्ट्वा सर्वदमनः क एष पुरुषो मां पुत्रेत्यालिङ्गयतीति जननीं प्रति
पृच्छति । सा चायमनुतापविवर्णो ह्यार्यपुत्र एवेति जानाति । ततश्च
मया त्वं मुनिशापमोहादुपेक्षितासीरिति पश्चात्तापदूनहृदयो
नृपोऽङ्गुलीयकोपलम्भात्स्मृतिरुपलब्धेत्युक्त्वा तदङ्गुलीयकं दर्शयति ।
मारीचश्च तान्द्रष्टुकामस्तत्रोपेत्य 'वत्से ! चरितार्थासि, सहधर्म-
चारिणं न त्वया मन्युः कार्यः' इत्युपदिश्य तयोः पुनर्मिलने 'आख-
ण्डलसमो भर्ता जयन्तप्रतिमः सुतः । आशीरन्या न ते योग्या
पौलोमीसदृशी भव' इत्याशिषा संयोजयति । इति प्रस्तुतम् ।

सप्तमोऽङ्कः

(ततः प्रविशत्याकाश्यानेन रथाधिरूढो राजा मातलिश्च)

राजा—मातले ! अनुष्ठितनिदेशोऽपि मधवतः सत्क्रियाविशेषा-
दनुपयुक्तमिवात्मानं समर्थये ।

मातलिः—(सस्मितम्) आयुष्मन् ! उभयमप्यपरितोषं समर्थये ।

प्रथमोपकृतं मरुत्वतः

प्रतिपत्त्या लघु मन्यते भवान् ।

इतो निर्वहणसंधिः समाप्तिं यावत् । तल्लक्षणं यथा सुधाकरे—‘मुखसंध्या-
दयो यत्र विकीर्णा बीजसंयुताः । महा(यदा)प्रयोजनं यान्ति तन्निर्वहणमुच्यते ॥’
इति । कार्यफलप्रयोगेणास्य संधित्वम् । तल्लक्षणं मातृगुप्ताचार्यैरुक्तम्—
‘यदाधिकारिकं वस्तु सम्यक्प्राज्ञैः प्रयुज्यते । तदर्थो यः समारम्भस्तत्कार्यं
कथ्यते इति ॥ अभिप्रेतं समर्थं च प्रतिरूपं क्रियाफलम् । इतिवृत्तं भवेद्यस्मि-
न्फलयोगः स उच्यते ॥’ इति । अज्ञानि तु—‘संधिर्नबोधो प्रथमं निर्णयः
परिभाषणम् । प्रसादानन्दसमयाः कृतिर्भावोऽवगूहनम् ॥ पूर्वभावोपसंहारौ प्रश-
स्तिश्च चतुर्दश ॥’ इति । एतेषां लक्षणानि व्याख्यानावसरे तत्र तत्र वक्ष्यामः ।
अत्र दानवयुद्धं युद्धत्वेन साक्षान्निषिद्धमित्यङ्केनैव सूचितम् । प्रकृते प्रयोजना-
भावादन्यद्वारा वाचिकाभिनयेनापि नोक्तम् । अनङ्गस्याभिधानमिति रसदोषा-
पत्तेः । अतः कृतकार्ययोः सूतरथिनोरेव प्रवेशः । तत्संवादेनैव कार्यमुन्नेयम् ।
‘आकाश्यानेने’त्यनेन मरीच्याश्रमगमनं ध्वनितम् । अनुष्ठितनिदेशः कृताज्ञः ।
‘मधवत इन्द्रस्ये’ति मध्यमस्थमुभयत्राप्यन्वेति । सत्क्रियाविशेषात्संमानाधिक्यात् ।
अनुपयुक्तमिवोपयोगरहितमिव, अर्थादिन्द्रं प्रति यन्मया कार्यं कृतं तदिन्द्रसंमा-
ननायाः सहस्रांशेनापि तुल्यितुं न क्षममिति सूक्ष्मालंकारः । एतेनेन्द्रस्य
प्रत्युपकारशीलत्वं विनययुक्तत्वं गुणग्राहित्वं च । आत्मनस्तु परमशौर्यशालित्व-
मिन्द्रेण तथापूजितत्वादत्यन्तसौभाग्यास्पदत्वं च व्यज्यते । उभयं भवदुप-
कृतिमिन्द्रसत्कृतं च । त्वं त्वात्मोपकृतमेव तथा समर्थयसे । अहं पुनरुभयमपि ।
न विद्यते परितोषो यत्रार्थात्कर्त्रोस्तदपरितोषं समर्थये । इन्द्रस्तु त्वत्कर्माधिकं
मन्यते, त्वं त्विन्द्रकृतां पूजामधिकां मन्यस इति भावः । तदेव दर्शयति—**प्रथ-
मेति** । भवान्मरुत्वत इन्द्रस्य प्रतिपत्त्या गौरवेण पश्चात्कृतेन प्रथममुपकृतं लघु
स्वल्पं मन्यते । भवतोऽवदानेन शुद्धकर्मणा विस्मितः । ‘अवदानं शुद्धकर्म’
इत्यमरः । सोऽपीन्द्रः सत्क्रिया स्वकृतसंमानना तस्यां गुणानादरातिशयादीनथ-
वा तया गुणांस्तस्मिन्विनयार्जवादीन् गणयति, तव कर्म स्मृत्वा मया तस्य

पाठा०-१ ‘उभयत्राप्यसंतोषमवगच्छ । कुतः—उपकृत्य हरेस्तथा भवौ-
ल्लघु सत्कारमवेक्ष्य मन्यते ।’

गणयत्यवदानं विस्मितो

भवतः सोऽपि न सत्क्रियागुणान् ॥ १ ॥

राजा—मातले ! मा मैवम् ; स खलु मनोरथानामप्यभूमिर्वि-
सर्जनावसरसत्कारः । मम हि दिवौकसां समक्षमर्धासनोपवेशितस्य

अन्तर्गतप्रार्थनमन्तिकस्थं

जयन्तमुद्रीक्ष्य कृतस्मितेन ।

आमृष्टवक्षोहरिचन्दनाङ्गा

मन्दारमाला हरिणा पिनद्धा ॥ २ ॥

संमानना कृतेति चेतस्यपि तस्य नायातीत्यर्थः । बहुवचनेन संमाननाधिक्यं
ध्वन्यते । क्रिया चेत्कथं गुणा इति विरोधाभासो व्यङ्ग्यः शब्दशक्तिमूलः । त्वदव-
दानस्मरणेनाभिव्यक्तविस्मयस्ते विगलितवेद्यान्तरत्वेन किमपि न स्मरतीति भावः ।
तेन 'उदात्तवस्तुना संपत्' इत्युदात्तालंकारः । हेतुश्रुत्यनुप्राप्तौ । उपमेयोपमा व्य-
ङ्ग्या । परस्परं क्रियाजननादन्योन्यमपि । अत्र सत्क्रियालक्षणे कारणे सत्यपि यद्गण-
नलक्षणकार्यानुत्पत्तिः सा विशेषोक्तिः । अथ च गणनाभावलक्षणकार्योत्पत्तौ कार-
णाभावाद्विभावनापि । यद्यपि कारणाभावो नोक्तस्तथापि तद्विरुद्धमुखेनोक्त एवेति
संदेहसंकरः । अवदानविस्मितत्वेनोक्तनिमित्तत्वमुभयत्र । वैतालीयं वृत्तम् । अन्ये
त्वर्धसमं प्रबोधितां मन्यन्ते । मनोरथातिभूमित्वमेव दर्शयति—मम हीति ।
मम मनुष्यमात्रस्य । दिवौकसो देवस्य न, अपि तु सकलदिवौकसां देवानाम् ।
श्रूयमाणतया न, अपि तु समक्षं प्रत्यक्षम् । आसनमात्रे न, अपि तु स्वार्धासने ।
निविष्टस्य न, अपि तूपवेशितस्येत्यस्य श्लोकेनान्वयः । अन्तरिति । अन्तर्गता
हृद्रता प्रार्थना मन्दारमालाविषयिणी याज्जा यस्य स तम् । न दूरस्थम्, अपि
त्वन्तिकस्थं समीपस्थम् । 'उपकण्ठान्तिकाभ्यर्णाभ्यग्रा' इत्यमरः । जयन्तं पुत्र-
मुदधिकं वीक्ष्य दृष्ट्वा कृतस्मितेनेति तस्य मनोगतां याज्जां ज्ञात्वेति सूक्ष्मं जय-
न्तादप्यात्मनोऽधिकक्लेहपात्रता ध्वन्यते । हरिणेन्द्रेणामृष्टं स्पृष्टं यद्वक्षोहरि-
चन्दनं हृदयानुलेपः सोऽङ्कश्चिह्नमस्याः सा । अत्राङ्किपदोपादानेन मालायास्तत्काल-
धारणं तस्यास्तत्कालकृतं चन्दनानुलेपत्वं च व्यज्यते । तेन तत्कण्ठयोग्यत्वा-
भ्लानत्वात्यन्तसुरभित्वमनोहरत्वादिकं ध्वन्यते । मन्दारपुष्पाणां माला मम पिन-
द्धामुक्ता स्वयं परिधापिता, न तु दत्ता । गौरवस्याधिक्यादुदात्तम् । न्तन्तीति
न्दन्देति छेकवृत्त्यनुप्राप्तौ । द्वितीयोपजातिरिन्द्रवज्रोपेन्द्रवज्रयोः । मातलिः—अत्य-
ल्पमिदमुच्यते । भवानमरेश्वरादिति मनोरथातीतवस्तुदानेऽपि सामर्थ्यं ध्वनि-

पाठा०-१ 'संमितां भवतः सोऽपि न सत्क्रियामिमाम्'. २ 'मप्यति-
बुरवर्ती विसर्जनावसरे सत्कारः ।'. ३ 'नोपविष्टस्य'. ४ 'प्रमुज्य वक्षो'.

मातलिः—किमिव नामायुष्मानर्मरेश्वरान्नाहति ? । पश्य,—

सुखपरस्य हरेरुभयैः कृतं

त्रिदिवमुद्धृतदानवकण्टकम् ।

तव शरैरधुना नतपर्वभिः

पुरुषकेसरिणश्च पुरा नखैः ॥ ३ ॥

राजा—अत्र खलु शतक्रतोरेव महिमा स्तुत्यः ।

सिध्यन्ति कर्मसु महत्स्वपि यन्नियोज्याः

संभावनागुणमवेहि तमीश्वराणाम् ।

तम् । किमिव नाहति ? यदतिप्रियमतिरम्यमत्युत्कृष्टं जीवितायमानमपि तदप्यहति, अन्यदर्हतीति किं वक्तव्यमिति भावः । सुखेति । सुखपरस्य सुखे परः सुखपरस्तस्य । यद्वा,—सुखमेव परं यस्यातिमुखिन इति विधेयम् । हरेरिन्द्रस्योभयैः । त्रिदिवं स्वर्गः । दानवाः कण्टका इव दानवकण्टकाः । उद्धृता दानवकण्टका यत्र तत्कृतम् । अत्र 'उद्धृत'पदेन तेषां समूलनाशादत्यन्ताभावो ध्वन्यते । दुःखप्रदत्वं साधर्म्यं गम्यम् । अनया वाऽनयोः पुरस्तेषां जडतरत्वं ध्वन्यते । उद्धृतदानवकण्टकत्वात्सुखपरत्वस्य विधेयत्वे वक्तव्ये यत्तस्यार्थं विधेयत्वमुक्तं तदस्य प्राधान्यं द्योतयितुम् । काव्यलिङ्गं व्यङ्ग्यम् । यथा कश्चिन्मार्गमुद्धृतकण्टकं करोतीत्युक्तिलेशः । एतेन क्लेशाभावो ध्वनितः । अथ च सुखपरस्य सिंहीविलासलालसस्य हरेः सिंहस्य त्रिदिवमिव त्रिदिवं स्थानम् । यद्वा,—त्रिदिवं सुखं विद्यते यत्र तत् । अर्शआदित्वादच् । 'त्रिदिवं सुखे । स्वर्गे च त्रिदिवा नयाम्' इति हैमः । एतादृशं दानं मदोदकं वान्ति प्राप्नुवन्ती(ति) दोषोपन्यासः । कैरुभयैरित्यत आह—तवेति । अधुना नतानि पर्वाणि येषां ते नतपर्वाणस्तैः । पर्वणां नतत्वं ग्रन्थिस्थले तल्लक्षणात् । एतेन सरलत्वं शीघ्रगत्वं मनोहरत्वं च ध्वनितम् । तव परमशूरस्य विख्यातपौरुषस्य शरैर्नान्यस्येति संबन्धस्य व्यञ्जकत्वं बोद्धव्यम् । पुरा पूर्वं च पुरुषकेसरिणो नृसिंहस्य पर्वणः सकाशात् । नतमिति भावे क्तः । नतं पर्वणो येषां तैर्नखैश्च । इन्द्रं प्रत्युभयस्याप्राकरणिकत्वे नतपर्वत्वसाम्यात्तुल्ययोगिता । तेन नखैः शराणां नृसिंहपदेन चापस्य राज्ञ औपम्यं ध्वनितम् । उपमानुप्रासौ । ननु दानवा एव कण्टका इति रूपकं संदेहसंकरो वाऽस्तु कथमुपमेति चेत्,—उच्यते; 'उद्धृत'पदस्य दानवकण्टकयोः साधारण्यान्न रूपकसाधकत्वम् । किंच रूपके कण्टकानां प्राधान्याच्चरिदुष्यन्तयोरनुत्कर्षापातात् । उपमायां तु दानवानामेव प्राधान्यात्तदुत्कर्षसिद्धेः । अत एव न संकरोऽपि । उपमाकरणप्रयोजनं पूर्वमेवोक्तमिति हीनोपमापि नाशङ्कनीया । द्रुतविलम्बितं वृत्तम् । सिध्यन्तीति । महत्स्वपि कर्मसु कार्येषु

पाठा०—१ 'सुरेशादायुष्मान्नाहति ।' २ 'महिमा । पश्य'.

किं वाऽभविष्यदरुणस्तमसां विमेत्ता
तं चेत्सहस्रकिरणो धुरि नाकरिष्यत् ॥ ४ ॥

मातलिः—सदृशमेवैतत् । (स्तोकमन्तरमतीत्य) आयुष्मन् ! इतः

पश्य नाकपृष्ठप्रतिष्ठितस्य सौभाग्यमात्मयशसः ।

विच्छित्तिशेषैः सुरसुन्दरीणां

वर्णैरमी कल्पलतांशुकेषु ।

विचिन्त्य गीतक्षममर्थजातं

दिवौकसस्त्वच्चरितं लिखन्ति ॥ ५ ॥

नियोज्याः सेवका यत्सिध्यन्ति कार्यनिष्पादका भवन्ति । ईश्वराणां प्रभूणां यत्सं-
भावना गौरवं तस्य गुणं तमवेहि जानीहि । प्रभुमहत्त्वेनैव तत्कार्यसिद्धिः, सेवक-
गुणः कोऽपि नास्तीति भावः । 'संभावना वासनायां गौरवे ध्यानकर्मणि' इत्य-
जयः । अत्रेन्द्रे आत्मनि च विशेषे प्रस्तुतेऽप्रस्तुतप्रभुमूल्यवचनादप्रस्तुतप्रशंसा ।
अनया च स्वस्य भृत्यत्वं तस्य प्रभुत्वं च सूचयन्त्या विनयातिशयद्योतनादुदात्ता-
लंकारो व्यज्यते । अरुणस्तमसां मेत्ताऽन्धकारनाशकः किं वा कथमभविष्यत् ? ।
चेद्यदि सहस्रकिरणो रविर्धुर्यग्रे नाकरिष्यदिति क्रियातिपातः । दृष्टान्तालंकारः,
अनुप्रासश्च । किंवेति निपातसमुदायः कथमर्थे । वसन्ततिलकं वृत्तम् । सदृश-
मेवैतत्तत्त्वार्थः । तेनैतादृशमेव वक्तुमुचितमिति भावः । स्तोकमल्पमन्तरमवकाश-
मतीत्यातिक्रम्येति कविवचनम् । मातलिः पुनस्तस्यैव स्तुतिं विवक्षन्नाह—आयु-
ष्मन्निति । नाकपृष्ठे खर्गतले प्रतिष्ठितस्य सर्वदा स्थिरत्वेन प्रतिष्ठां प्राप्तस्य ।
विच्छित्तीति । सुरसुन्दरीणां न तु सुरयोषितां, विच्छित्तिशेषैरङ्गरागावशेषै-
र्यक्षकर्दमादिभिः । 'विच्छित्तिरङ्गरागेऽपि हारविच्छेदयोरपि' इति विश्वः । तैः
स्वहस्तेन तासामङ्गरागं कृत्वावशेषितैरित्यनेन त्वच्चरितानामतिप्रियत्वमासूचितम् ।
वर्णैर्वर्णकैः सितपीतादिभिरमी दिवौकसः कल्पलतांशुकेषु कल्पवल्लीवल्गेषु । एतेनै-
तदेवाधिकरणं तल्लिखनयोग्यमिति ध्वन्यते । त्वच्चरितं त्वद्वदानं लिखन्ति,
चरितस्यालेखनासंभवादाह । गीतक्षमं गातुं योग्यमर्थजातमर्थसमूहं विचिन्त्य
विचार्य त्वदीयचरितं गीतनिबद्धं कृत्वा लिखन्तीत्यर्थः । क्वचित् 'अर्थतत्त्वम्'
इति पाठः । एवं विशिष्टकर्तृविशिष्टकरणविशिष्टाधिकरणनिर्देशेन चरितलेखनस्य
वर्णितत्वादुदात्तालंकारः । तेन तेषामेवंविधसदाशृङ्गाररसोपभोगयोग्यस्थितिस्त्व-
त्प्रसादादिति वस्तु ध्वनितम् । अत्र विच्छित्तिविशेषस्य यक्षकर्दमादेर्वर्णकत्वेन
निरूपणात्तस्य च प्रकृतोपयोगित्वाच्च परिणामालंकारश्च । श्रुतिवृत्त्यनुप्रासौ च ।

पाठा०—१ 'किं प्राभविष्यदरुणस्तमसां वधाय'. २ 'सदृशं तवैतत्'.
३ 'कल्पलतान्तरेषु । संचिन्त्यं गीतिक्षम'.

राजा—मातले ! असुरसंप्रहरोत्सुकेन पूर्वेषु दिवर्मधिरोहता मया न लक्षितः स्वर्गमार्गः । कतरस्मिन्मरुतां पथि वर्तामहे ? ।

मातलिः—

त्रिस्रोतसं वहति यो गगनप्रतिष्ठां

ज्योतींषि वर्तयति च प्रविभक्तरश्मिः ।

तस्य द्वितीयहरिविक्रमनिस्तमस्कं

वायोरिमं परिवहस्य वदन्ति मार्गम् ॥ ६ ॥

अष्टम्युपजातिरिन्द्रवज्रोपेन्द्रवज्रयोः । महापुरुषत्वादस्य स्वस्तुतिश्रवणं लज्जाकर-
मसावपि तत्स्तुतेर्न विरमतीति राजा तस्य विषयान्तरसंचारं करोति । असुराणां
दैत्यानां संप्रहार उत्सुकेन पूर्वेषु दिवं स्वर्गं प्रत्यधिरोहता मया स्वर्गमार्गो न लक्षितः;
किं नु कुत्र वर्तत इति न ज्ञातमिति भावः । मरुतां पथि वायुस्कन्धे । तत्र
सप्त वायुस्कन्धा आवहादयः । तन्मध्ये कतरस्मिन्मरुतां स्कन्धे वर्तामहे ? ।
तदुक्तं सिद्धान्तशिरोमणौ—‘भूवायुरावह इह प्रवहस्तदूर्ध्वं स्यादुद्रहस्तदनु
संवहसंज्ञकश्च । अन्यस्ततोऽपि सुवहः प्रतिपूर्वकोऽस्माद्वाह्यापरावह इमे पवनाः
प्रसिद्धाः ॥’ इति । त्रिस्रोतसमिति । यो गगने प्रतिष्ठा स्थितिर्यस्या एवं-
भूतां त्रिस्रोतसं गङ्गां वहति । तथा च विष्णुपुराणे—‘विष्णोर्विभर्ति यां भक्त्या
क्षिरसाहर्निशं ध्रुवः । ततः सप्तर्षयो यस्यां प्राणायामपरायणाः ॥ तिष्ठन्ति वीचि-
मालाभिः सिच्यमानजटाजले । वायोर्वै संततैर्यस्याः प्लावितं शशिमण्डलम् ॥ भूयो-
ऽधिकतमां कान्तिं वहत्येतदहःक्षये । मेरुपृष्ठे वहत्युच्चैर्निष्क्रान्ता शशिमण्डलात् ॥’
इति । यो मार्गः प्रविभक्ता रश्मयोऽर्थाद्वायुरूपा एव यत्र कर्मणि । ज्योतींषि
ध्रुवादिनक्षत्रान्तानि वर्तयति परिभ्रमयति । तथा च विष्णुपुराणे—‘सूर्याचन्द्र-
मसौ तारा नक्षत्राणि ग्रहैः सह । वातानीकमयैर्बन्धैर्ध्रुवैर्बद्धानि तानि वै ॥’ इति ।
तथा ‘ग्रहर्क्षताराधिष्ण्यानि ध्रुवे बद्धान्यशेषतः । भ्रमन्त्युचितचारेण मैत्रेयानिल-
रश्मिभिः ॥’ इति । तस्य परिवहस्य परिवहनाग्नौ वायोरिमं मार्गं वदन्ति ।
द्वितीयो हरेर्वामनावतारे विक्रमः पादनिक्षेपस्तेन निस्तमस्कं पापरहितं शोक-
रहितं च । ‘तमोऽन्धकारे स्वर्भानौ पापे शोके गुणान्तरे’ इति हैमः । तदुक्तं
वामनपुराणे—‘क्रमत्रये तोयमवेक्ष्य दत्तं महासुरेन्द्रेण विभुर्यशस्वी । चक्रे
ततो लङ्घयितुं त्रिलोकं त्रिविक्रमं रूपमनन्तशक्तिः ॥ कृत्वानुरूपं दितिजांश्च हत्वा
प्रणम्य चर्षीन् प्रथमक्रमेण । महीं महीध्रैः सहितां महार्णवाज्जहार रत्नाकरपत्तनै-

पाठा०-१ ‘रधिरोहता न लक्षितोऽयं प्रदेशो मया । तत्कथमस्मिन्पथि
वर्तामहे मरुताम् ।’ २ ‘चक्रविभक्तरश्मिः’ । ३ ‘तस्य व्यपेतरजसः प्रवहस्य
वायोर्मार्गो द्वितीयहरिविक्रमपूत एषः ।’

राजा—मातले ! अतः खलु सबाह्यकरणो ममान्तरात्मा प्रसी-
दति (रथाङ्गमवलोक्य) मेघपदवीमैवतीर्णौ स्वः ।

मातलिः—कैथमवगम्यते ? ।

राजा—

अयमरविवरेभ्यश्चातकैर्निष्पतद्भि-

हरिभिरचिरभासां तेजसा चानुलिप्तैः ।

गतमुपरि घनानां वारिगर्भोदराणां

पिशुनयति रथस्ते सीकरक्लिन्ननेमिः ॥ ७ ॥

र्युताम् ॥ भुवं सनाकं त्रिदशाधिवासं सोमार्कऋक्षैरभिनन्दितं नभः । देवो
द्वितीयेन जहार वेगात्कमेण देवप्रियमीप्सुरीश्वरः ॥' इति । अन्यत्रापि—'कमे-
णैकेन जगतीं स जहार चराचराम् । नभश्चाक्रमतस्तस्य सूर्येन्दू सव्यदक्षिणौ ।
द्वितीयेन कमेणाथ स्वर्महर्जनतापसाः ॥' इति । विष्णुपुराणेऽस्यानर्थता-
प्युक्ता—'यावन्त्यश्चैव तास्तारास्तावन्तो वातरश्मयः । सर्वे ध्रुवनिबद्धास्ते भ्रमन्तो
भ्रामयन्ति तम् ॥ तैलपीडा यथा चक्रं भ्रमन्तो भ्रामयन्ति वै । तथा भ्रमन्ति
ज्योतींषि वातविद्वानि सर्वशः ॥ अलातचक्रवयान्ति वातचक्रेरितानि तु ।
यस्माज्ज्योतींषि वहति' इति । तदुक्तं सिद्धान्तशिरोमणौ—'भूमेर्बहिर्द्वादश-
योजनानि भूवायुपुत्राम्बुदविद्युताद्यम् । तदूर्ध्वगो यः स चिरंगतस्य प्रत्यागतस्तस्य
तु मध्यसंस्था ॥ नक्षत्रकक्षाः खचरैः समेता यस्मादतस्तेन समागतोऽयम् ।
यथाजरः खेचरचक्रयुक्तो भ्रमत्यजलं प्रवहानिलेन ॥' इति । अङ्गभूतमहापुरुषचरित-
वर्णनादुदात्तालंकारः । अनुप्रासश्च । वसन्ततिलकं वृत्तम् । अतः पूर्वोक्तप्रवहवायु-
स्कन्धसंचारतः सबाह्यकरणो बाह्येन्द्रियसहितः । अयमिति । सीकरैरम्बुकणैः
क्लिष्ठा आर्द्रा नेमयश्चक्रप्रान्ता यस्य स तेऽयं रथः । अराणि चक्राङ्गानि तेषां
विवरेभ्यश्छिद्रेभ्यः । 'अरं शीघ्रं च चक्राङ्गं' इति विश्वः । निष्पतद्भिर्निर्गच्छ-
द्भिश्चातकैः पक्षिविशेषैः कृत्वा अचिरभासां विद्युतां तेजसानुलिप्तैः परितैर्हरिभी
रथाश्चैश्च कृत्वा वारिगर्भाण्युदराणि येषां ते तादृशाम् । अनेन संपूर्णजलभरितत्वं
ध्वनितम् । गर्भोदरयोरन्यतरोपादाने तु संबन्धमात्रप्रतीतेः । घनानामुपरि गतं
गमनं पिशुनयति सूचयति । 'पिशुनौ खलसूचकौ' इत्यमरः । अत्र 'वारिगर्भो-
दराणाम्' इत्यस्य हेतुद्वयं प्रत्यर्थं हेतुत्वं बोद्धव्यम् । तेन हेतुकाव्यलिङ्गयोरङ्गाङ्गि-
भावलक्षणः संकरः । वारिगर्भोदरत्वं प्रति रथविशेषणस्यार्थं हेतुत्वं बोध्यम् ।

पाठा०—१ 'करणान्तरात्मा'. २ 'मवतीर्णाः स्मः'. ३ 'आयुष्मन्, कथं',
४ 'अयमरविवरेभ्यः' । ५ 'शीकर'.

मातलिः—क्षणादायुष्मान् स्वाधिकारभूमौ वर्तिष्यते ।

राजा—(अघोऽवलोक्य) वेगावतरणादाश्चर्यदर्शनः 'संलक्ष्यते
मनुष्यलोकः । तथा हि,—

शैलानामवरोहतीव शिखरादुन्मज्जतां मेदिनी

पर्णस्वान्तरलीनतां विजहति स्कन्धोदयात्पादपाः ।

'संतानैस्तनुभावनष्टसलिला व्यक्तिं भजन्त्यापगाः

केनाप्युत्क्षिपतेव पश्य भुवनं मत्पार्श्वमानीयते ॥ ८ ॥

रेभ्यरिभिरभेतिच्छेकवृत्त्यनुप्रासौ । मालिनी वृत्तम् । क्षणादिति रथवेगसूचनम् ।
स्वस्याधिकारो यस्यां सा स्वाधिकाः । सा चासौ भूमिश्च तस्याम् । शैलाना-
मिति । उन्मज्जतां प्रकटीभवताम् । अत्रोन्मज्जनेन कारणेन प्राकट्यं कार्यं
लक्ष्यता तद्गतमल्पत्वं ध्वनितम् । यत्र धर्मो लक्ष्यते तत्र तद्गता धर्मा व्यङ्ग्याः ।
यथा तीरे लक्षिते तद्गतपावनत्वादयः । यत्र धर्मो लक्ष्यते तत्र धर्मान्तराभावा-
त्तद्गतो विशेष एव व्यङ्ग्यः । यथा विकासेन प्रसृतत्वे लक्षिते तद्गतातिशयित्वादीति
आकार एव स्थितम् । शैलानां पर्वतानां शिखरादप्रभागात् । जालेकवचनम् ।
मेदिन्यवरोहतीवाधो यातीवेत्युत्प्रेक्षा । पादपा वृक्षाः । स्कन्धानां प्रकाण्डा-
नामुदयात्प्राकट्यात् । 'अस्त्री प्रकाण्डः स्कन्धः स्यात्' इत्यमरः । अत्रोदय-
शब्दः प्राकट्यं लक्ष्यंस्तदतिशयं ध्वनयति । पर्णानां स्वतिशयेन यदन्तरं मध्यं
तत्र विलीनतां तदाकारतां जहति, प्रकटीभवन्तीत्यर्थः । तनोर्भावस्तनुत्वं तेन
नष्टमदृश्यं सलिलं यासां ता आपगा नद्यः संतानैर्विस्तारैः, अर्थाद्दृष्टैरित्यर्थः ।
'संतानो विस्तृतौ देववृक्षे चापत्यगोत्रयोः' इति धरणिः । व्यक्तिं प्रकटतां भजन्ति
यान्ति । पश्येति वाक्यार्थस्य कर्मत्वम् । उत्क्षिपतोर्ध्वोर्कुर्वतेत्युत्प्रेक्षा । केनापि
भुवनं मत्पार्श्वं मञ्जिकटमानीयत इवेति गम्योत्प्रेक्षा । 'पार्श्वं कक्षाधरे चक्रोपान्ते
पर्शुगणेऽपि च' इति विश्वः । स्वभावोक्तिकाव्यलिङ्गोत्प्रेक्षयोः संसृष्टिः । तानैस्तन्विति
छेकवृत्तिश्रुत्यनुप्रासाः । शार्दूलविक्रीडितं वृत्तम् । अत्र 'काश्यानाकलिताम्भसः
पृथुतया व्यक्तिम्' इति पठित्वाऽस्थानस्थपदलक्षणो दोषः परिहरणीयः । एतेन
'सन्तान'शब्देऽप्रयुक्तं निहतार्थत्वं वा । 'नष्ट'शब्दो नाम प्रकटलक्षणार्थानभिधा-
नात्तत्रावाचकत्वं च परिहृतं भवति । हेतूनामार्थत्वशब्दत्वे भिन्नवाक्यत्वेन परि-
हरणीये । महावाक्यत्वेनैकवाक्यत्वेऽपि 'उन्मज्जनात्' इति पठित्वा परिहर्तव्ये ।
'स्कन्धोदयाः' इति पाठे तु 'पृथुतराः' इति पठित्वा परिहरणीये । पश्येत्यस्योत्तरं

पाठा०-१ 'अथ किम् । अन्यच्च, क्षणादूर्ध्वमायुष्मानात्माधिकारः' ।
२ 'संपद्यते' । ३ 'पर्णान्तरलीनतां' । ४ 'संधानं तनुभावनष्टसलिलव्यवस्था
भजन्त्यापगाः' ।

मातलिः—साधु दृष्टम् । (सबहुमानमवलोक्य) अहो ! उदार-
रमणीया पृथिवी ।

राजा—मातले ! कतमोऽयं पूर्वापरसमुद्रावगाढः कनकरस-
निस्यन्दः सांध्य इव भैषपरिघः सानुमानालोक्यते ? ।

मातलिः—आयुष्मन् ! एष खलु हेमकूटो नाम 'किंपुरुषपर्वत-
स्तपःसंसिद्धिक्षेत्रम् । पश्य,—

स्वायंभुवान्मरीचैर्यः प्रबभूव प्रजापतिः ।

सुरासुरगुरुः सोऽत्र सपत्नीकस्तपस्यति ॥ ९ ॥

राजा—तेन ह्यनतिक्रमणीयानि श्रेयांसि । प्रदक्षिणीकृत्य भग-
वन्तं गन्तुमिच्छामि ।

मातलिः—प्रथमः कल्पः ।^६

(नाट्येनावतीर्णौ)

राजा—(सविस्मयम्)

उपोदशब्दा न रथाङ्गनेमयः

प्रवर्तमानं न च दृश्यते रजः ।

साधु दृष्टमिति । सबहुमानमवलोक्येति तत्क्रियानुवादकं कविवाक्यम् । अहो
आश्चर्यं । उदारा महती रमणीया च । तत्स्थानस्थित्यैकदैव सर्वस्या दृग्गोचर-
त्वादेवमुक्तिः । पूर्वापरसमुद्रयोरवगाढः संबद्धः । सांध्यः सायंकालीनो मेघोऽर्गल इव
सानुमान् पर्वतः । अर्गलेनौपम्यं दैर्घ्यज्ञापनार्थम् । तच्च **विष्णुपुराणे**—‘हिम-
वान्हेमकूटश्च निषधस्तस्य दक्षिणे । नीलः श्वेतश्च भृङ्गी च उत्तरे वर्षपर्वताः ॥
लक्ष्यमाणौ द्वौ मध्यौ’ इति । जम्बुद्वीपस्यापि लक्ष्ययोजनत्वात्पूर्वापरसमुद्राव-
गाढत्वं संभवत्येव । **किंपुरुषेति** । तदुक्तं **विष्णुपुराणे**—‘भारतं प्रथमं वर्षं
ततः किंपुरुषं स्मृतम् । हरिवर्षं तथैवान्यन्मेरोर्दक्षिणतो द्विज ॥’ इति । ‘तपःसं-
सिद्धिक्षेत्र’मित्यनेन मारीचस्य सूचनम् । **स्वायंभुवादिति** । स्वायंभुवाद्ब्रह्मसंब-
न्धिनो मरीचैर्यः प्रजापतिः कश्यपो बभूव । ‘सुरासुरगुरु’ इत्यनेनावश्यं नमस्करणी-
यत्वं सूचयति । ‘सपत्नीक’ इत्यनेन तवापि पत्नीयोगोऽत्र भावीति ध्वनितम् ।
छेकवृत्त्यनुप्रासौ । प्रथमः कल्प उत्तमः पक्षः । नाट्येनावतीर्णौविति रथावतरणमे-
वैतयोरारोपितं कविना । कविवाक्यं चेदम् । रथावतरणे यानि चिह्नानि तेषामजा-
तत्वात्तदेवाह—**उपोदेति** । अभूतलस्पर्शतया भूमिस्पर्शाभावेन रथाङ्गनेमय-

पाठा०—१ ‘उदग्ररमणीया पृथ्वी’. २ ‘रसनिष्यन्दी’. ३ ‘मेघः सानु-
मानवलोक्यते ।’. ४ ‘परं तपस्विनां सिद्धिक्षेत्रम्’. ५ ‘आयुष्मन्, प्रथमः’.
६ ‘(रथावतरणं नाटयित्वा) एताववतीर्णौ स्वः । राजा—मातले, उपोद’.

अभूतलस्पर्शतयानिरुद्धत-

स्तवावतीर्णोऽपि रथो न लक्ष्यते ॥ १० ॥

मातलिः—एतावानेव शतक्रतोरायुष्मतश्च विशेषः ।

राजा—मातले ! कतमस्मिन्प्रदेशे मारीचाश्रमः ।

मातलिः—(हस्तेन दर्शयन्)^१

वल्मीकाग्रनिमग्नमूर्तिरुरसा संदष्टसर्पत्वचा

कण्ठे जीर्णलताप्रतानवलयेनानात्यर्थसंपीडितः ।

अंसव्यापि शकुन्तनीडनिचितं बिभ्रज्जटामण्डलं

यत्र स्थाणुरिवाचलो मुनिरसावभ्यर्कविम्बं स्थितः ॥ ११ ॥

श्रुतप्रधय उपोदशब्दाः कृतखना न, रजश्च नेम्युद्धतं प्रवर्तमानं न दृश्यते । अनिरुद्धतोऽनिरोधात् यतो भूतलस्पर्शे सत्यवतरणे रश्मिनरोधो भवति । अत्र तदभावात् । अत एवाभूतलेति त्रिष्वपि हेतुत्वेन योज्यम् । तव रथोऽवतीर्णोऽपि न लक्ष्यत इति न, अपि तु लक्ष्यत एव । 'तथावतीर्णोऽपि' इति क्वचित्पाठः । तत्र काक्का व्याख्येयम् । अत्र रथावतरणे कारणे सति तत्कार्याणां नेमिशब्दादीनामभावादुक्तनिमित्तकापि विशेषोक्तिः श्रुत्यनुप्रासश्च । अवतीर्णोऽपि न लक्ष्यत इति विरोधाभासोऽपि । वंशस्थं वृत्तम् । एतावानेवेति व्यतिरेकालंकारः हस्तेनेत्युत्तानितेन पताकेन । वल्मीकेति । वल्मीकस्य पिपीलिका-कृतमृत्पुञ्जस्याग्रं प्रान्तस्तत्र निमग्ना मूर्तिः शरीरं यस्य सः । 'अग्रमालम्बने प्राप्ते' इति विश्वः । 'मूर्तिः काठिन्यकाययोः' इत्यमरः । अनेनानेककाल-तपश्चरणमुक्तम् । संदष्टाः सर्पत्वचो यत्र तेनोरसोपलक्षितः । अनेन सर्वजन्तुसाधारणत्वमुक्तम् । 'कण्ठे जीर्णे'त्यनेन स्थूलत्वं बहुशाखत्वं ध्वनितम् । लताप्रतानं वल्लीसमूहः, स वलय इव कण्ठरोमाणीवेत्युपमितसमासः । संपीडनस्य साधकत्वात् । 'वलयः कण्ठरोम्णि स्याद्वलयं कङ्कणेऽपि च' इति विश्वः । तेनात्यर्थ-संपीडितः । अनेनापकारिण्यप्युपकारकत्वमुक्तम् । अंसयोर्व्याप्राप्ति तदंसव्यापि । अनेन महत्त्वमुक्तम् । शकुन्तानां पक्षिणां नीडं स्थानं तेन निचितं व्याप्तम् । 'स्थाने कुले चयः' इति विश्वः । जटानां मण्डलं समूहं बिभ्रत् । अनेन पर-निमित्तसंपत्त्वं द्योतते । स्थाणुरिवाचलो निश्चलः । स्थाणुपक्षेऽपि विशेषणानि योज्यानि । उरसा मध्येन । कण्ठ उपकण्ठे, समीप इति यावत् । अंसः स्कन्धः । जटा प्ररोहरूपा । असौ मुनिरर्कविम्बमभि लक्ष्यीकृत्य । कर्मप्रवचनीयत्वेन तद्योगे

पाठा०—१ 'एतावानेवायुष्मतः शतक्रतोश्च रथस्य विशेषः'. २ 'पश्य, - वल्मीकार्धनिमग्न'. ३ 'रुरगत्वग्रहसूत्रान्तरः'. ४ 'नात्यन्तसंपीडितः'.

राजा—नमस्ये कष्टतपसे ।

मातलिः—(संयतप्रग्रहं रथं कृत्वा) महाराज ! एतावदितिपरिवर्धितमन्दारवृक्षं प्रजापतेराश्रमं प्रविष्टौ स्वः ।

राजा—स्वर्गादधिकतरं निर्वृतिस्थानम् । अमृतहृदमिवावगाहोऽस्मि ।

मातलिः—(रथं स्थापयित्वा) अवतरत्वायुष्मान् ।

राजा—(अवतीर्य) मातले ! भवान्कथमिदानीम् ? ।

मातलिः—संयन्त्रितो मया रथः वयमप्यवतरामः । (तथा कृत्वा) ईत आयुष्मन् ! (परिक्रम्य) दृश्यन्तामत्रभवतामृषीणां तपोवनभूमयः ।

राजा—ननु विस्मयादवलोकयामि ।

प्राणानामनिलेन वृत्तिरुचिता सत्कल्पवृक्षे वने

तोये काञ्चनपद्मरेणुकपिशे धर्माभिषेकक्रिया ।

ध्यानं रत्नशिलातलेषु विबुधस्त्रीसंनिधौ संयमो

यत्काङ्क्षन्ति तपोभिरन्यमुनयस्तस्मिंस्तपस्यन्त्यमी ॥१२॥

द्वितीया । यत्र स्थितः, स मारीचाश्रम इत्यन्वयः । परिकरश्लेषोपमानुप्रासाः । शार्दूलविक्रीडितं वृत्तम् । संयता नियमिताः प्रग्रहा रश्मिरज्जवो यत्र तत् । रथमित्यर्थम् । कृत्वेति कविवचनम् । रथस्य भूमिस्पृष्टत्वादिति कृत्वा मातलिर्वदन्तीत्यन्वयः । किमुक्तं तत्राह—एतावाश्रमं प्रविष्टौ स्व इति । अदितिस्तपनी तया परिवर्धिता मन्दारवृक्षा यत्र । स्वर्गादधिकतरं निर्वृतिस्थानं सुखस्थानमिति भिन्नं वाक्यम् । अमृतेति । ज्ञानामृतहृदावगाहन इवेत्युत्प्रेक्षा । अत्र पूर्ववाक्यं हेतुत्वेन ज्ञेयम् । कथमिति प्रश्ने । किं करिष्यसीत्यर्थः । प्राणानामिति । सत्कल्पवृक्षेऽपि वन उचितावश्यकर्तव्या प्राणानां वृत्तिः प्राणधारणक्रियाऽनिलेन वायुना, न तु कल्पवृक्षदत्तवस्तुना । काञ्चनपद्मरेणुभिः कपिशे पिङ्गटवर्णे तोये जले धर्मार्थम्, न तु भोगार्थम्; अभिषेकक्रिया स्नानविधिः । रत्नशिलातलेषु ध्यानम् । आधारमात्रपर्यवसितत्वात्, न तु रत्नशिलातलत्वेन तत्र क्रीडादि । विबुधस्त्रीसंनिधौ देवयोषिदभ्याशे संयमः । अन्यसंनिधावेव संयमो न स्थितिः, विशेषतः स्त्रीसंनिधौ; ततोऽपि देवस्त्रीसंनिधावित्यर्थः । अत्र कल्प-

पाठा०—१ 'नमोऽस्मै कष्ट' । २ 'अहो, स्वर्गा' । ३ 'समययन्त्रित एवायमास्ते रथः ।' । ४ 'इतो दृश्यन्तां सिद्धमुनीनां तपो' । ५ 'विस्मयादुभयमप्य' । ६ 'पुण्याभिषेक' । ७ 'गृहेषु' । ८ 'यद्वाङ्छन्ति' ।

मातलिः—उत्सर्पिणी खलु महतां प्रार्थना । (परिक्रम्य आकाशे)
अये वृद्धशकल्य ! किमनुतिष्ठति भगवान्मारीचः ? । किं ब्रवीषि ? ।
दाक्षायण्या पतिव्रताधर्ममधिकृत्य पृष्ठस्तस्यै महर्षिपत्नीसहितायै
कथयतीति ।

राजा—(कर्णं दत्त्वा) अये ! प्रतिपाल्यावसरः खलु प्रस्तावः ।

मातलिः—(राजानमवलोक्य) अस्मिन्नशोकवृक्षमूले तावदास्ता-
मायुष्मान्, यावत्त्वामिन्द्रगुरवे निवेदयितुमन्तरान्वेषी भवामि ।

राजा—यथा भवान्मन्यते । (इति स्थितः)

मातलिः—आयुष्मन् ! साधयाम्यहम् । (इति निष्क्रान्तः)

राजा—(निमित्तं सूचयित्वा)

मनोरथाय नाशंसे किं बाहो ! स्पन्दसे वृथा ? ।

पूर्वावधीरितं श्रेयो दुःखं हि परिवर्तते ॥ १३ ॥

वृक्षादीनां कारणानां सद्भावे सति तत्कार्याभावे वक्तव्ये तद्विरुद्धानिलप्राणवृत्ति-
त्वाद्युक्तेरुक्तनिमित्ता मालाविशेषोक्तिः । एतया चैतन्निवासिनां तपस्विनां धैर्या-
तिशयो व्यज्यते । अन्यमुनयो भूयिष्ठास्तपस्विनो यत्स्थानं तपोभिः काङ्क्षन्ति
तपःफलेनेच्छन्ति तस्मिन्स्थानेऽमी तपस्यन्ति तपश्चरन्ति । ‘कर्मणो रोमन्थ-
तपोभ्यां वर्तिचरोः’ (पा. ३।१।१५) इति क्यङ् । ‘तपसः परस्मैपदं च’ इति परस्मै-
पदम् । तपोतप इति न्यनयेति स्तसेति छेकश्चुतिवृत्त्यनुप्रासाः । हेत्वलंकारो व्यङ्ग्यः ।
वृत्तमनन्तरोक्तम् । खलु यस्मादुत्सर्पिण्युपर्युपरि धावन्ती महतां प्रार्थनेति पूर्वार्धस्य
समर्थकत्वादर्थान्तरन्यासः । अयं प्रस्तावः पतिव्रताधर्मकथनलक्षणः । खलु
निश्चितम् । प्रतिपाल्योऽवसरः समयो यस्य सः । पुनरुक्तवदाभासोऽलंकारः ।
अशोकवृक्षेणानेनात्रोपविष्टस्य शोकराहित्यं भविष्यतीति ध्वनितम् । अन्तरं मध्य-
मन्वेष्टुं शीलं यस्य सः । निमित्तं दक्षिणबाहुस्फुरणम्, । मन इति । हे बाहो !
वृथा किं स्पन्दसे स्फुरसि ? । वृथात्वं कुत इत्याह—मनोरथाय शकुन्तला-
रूपाय नाशंसे । मम तु मनोरथाशंसापि नास्ति, प्राप्तस्तु दूरतो निरस्तेति
भावः । मनोरथायेति विषयस्य निगटनादतिशयोक्तिः । पूर्वमवधीरितं तिरस्कृतम्,
न तु त्यक्तं, श्रेयः कल्याणं दुःखं यथा स्यात्तथा परिवर्तते व्यावर्तते । अर्थान्तर-

पाठा०—१ ‘किंव्यापारो भगवान् मारीचः (आकर्ष्य) किं’. २ ‘एष
दाक्षायण्या पतिव्रतापुण्य’ . ३ ‘स्तदस्यै कथयतीति । प्रतिपाल्यावसरः
खलु प्रस्तावः । (राजानमवलोक्य) अस्यामशोकच्छायायां’. ४ ‘महसि-
द्रगुरवे निवेदयामि । राजा—यथा’. ५ ‘मुधा’. ६ ‘परिवर्धते’.

(नेपथ्ये)

मा खु चावलं करेहि । केहं गदो जेव अत्तणो पकिदिं ? ।
[मा खलु चापलं कुरु । कथं गत एवात्मनः प्रकृतिम् ? ।]

राजा—(कर्णं दत्त्वा) अभूमिरियमविनयस्य । को नु खल्वेष
निषिध्यते । (शब्दानुसारेणावलोक्य, सविस्मयम्) अये, ! को नु खल्वेय-
मनुबध्यमानस्तपस्विनीभ्यामबालसत्त्वो बालः ? ।

अर्धपीतस्तनं मातुरामर्दक्लिष्टकेसरम् ।

प्रक्रीडितुं सिंहशिशुं बलात्कारेण कर्षति ॥ १४ ॥

(ततः प्रविशति यथानिर्दिष्टकर्मा तपस्विनीभ्यां सह बालः)

बालः—जिभं सिंह ! दंताइं दे गणइस्सं । [जृम्भस्व सिंह !
दन्तांस्ते गणयिष्ये ।]

प्रथमा—अविणीद ! किं णो अपच्चणिविसेसाणि सत्ताणि विप्प-
अरेसि ? । हंत, वड्डुं दे संरंभो । ठाणे खु ईसिजणेण सबदमणो त्ति
किदणामहेओ सि । [अविनीत ! किं नोऽपत्यनिर्विशेषाणि सत्त्वानि
विप्रकरोषि ? । हन्त, वर्धते तव संरम्भः । स्थाने खलु ऋषिजनेन सर्वदमन
इति कृतनामधेयोऽसि ।]

न्यासः । वृत्त्यनुप्रासोऽपि । मा खलु चापलं कुरु । कथं गत एवात्मनः प्रकृतिम् ? ।
स्वभावचापलं कृतवानेवेत्यर्थः । अभूमिरस्थानम् । अबालस्येव सत्त्वं बलं यस्य सः ।
अर्धेति । को नु खलु बालः केवलं कर्षणेनानायान्तं सिंहशिशुं बलात्कारेण कर्ष-
तीति चूर्णिकया सहान्वयः । किं कर्तुम् ? प्रक्रीडितुं क्रीडां कर्तुम् । मनोविनोदनार्थ-
मिति भावः । एतेनावश्यकार्यार्थं साहसमपि क्रियेत । क्रीडार्थं तत्कारित्वे माना-
तिशयबलदर्पतया जगत्तृणवन्मन्यत इति ध्वन्यते । कीदृशम् ? मातुरर्धपीतस्तनम् ।
शिशुनान्यत्कर्षणमेव दुष्करम्, तत्रापि सिंहशिशुकर्षणम्, तत्राप्यन्यस्मात्, तत्रापि
मातुः क्रोडात्, तत्रापि स्तनं धयन्तमिति सर्वोत्कर्षो व्यज्यते । पुनः कीदृशम् ? आम-
र्देनाकर्षणेनावेगेन क्लिष्टा विसंस्थुलाः केसराः स्कन्धबाला यस्य तम् । स्वभावोक्तिः,
उदात्तमनुप्रासश्च । यथानिर्दिष्टं सिंहबालकाकर्षणरूपं कर्म यस्य सः । तपस्विनीभ्या-

पाठा०-१ 'चवलत्तणं'. २ 'जहिं जहिं जेव अत्तणो पइदिं दंसेसि ।'.
३ 'खल्वेवं'. ४ 'अयमनुरुध्यमानस्तापसीभ्यामबाल'. ५ 'विलम्बनं सिंह-
शिशुं करेणाहत्य कर्षति ।'. ६ 'यिंभ ले सिंहशावआ यिंभ'. ७ 'संपहरदि
विअ दे संरंभो ।'. ८ 'मुणिअणेण'.

राजा—किं न खलु बालेऽस्मिन्नौरस इव पुत्रे स्निह्यति मे' मनः ? ।
नूनमनपत्यता मां वत्सलयति ।

द्वितीया—एसा खु केसरिणी तुमं लंघेदि जइ से पुत्तअं ण मुंचेसि । [एषा खलु केसरिणी त्वां लङ्घयिष्यति यदि तस्याः पुत्रकं न मुञ्चसि ।]

बालः—(सस्मितम्) अम्हहे, बलिअं खु भीदो म्हि । [अहो, बलीयः खलु भीतोऽस्मि ।] (इत्यधरं दर्शयति)

राजा—

महतस्तेजसो बीजं बालोऽयं प्रतिभाति मे ।

स्फुलिङ्गावस्थया वह्निरेधापेक्ष इव स्थितः ॥ १५ ॥

प्रथमा—वच्छ ! ऐदं बालमिदं अं मुंच । अवरं दे कीलणअं दाइस्सं । [वत्स ! एनं बालमृगेन्द्रं मुञ्च । अपरं ते क्रीडनकं दास्यामि ।]

बालः—कहिं ? । देहि णं । [कुत्र ? । देहि तत् ।] (इति हस्तं प्रसारयति)

राजा—(बालस्य हस्तमवलोक्य) कथं चक्रवर्तिलक्षणमप्यनेन धार्यते ? तथा ह्यस्य,—

मिति सहार्थे तृतीया । जृम्भस्व सिंह ! दन्तांस्ते गणयिष्ये । अविनीत ! किं नोऽस्मा-
कमपत्यनिर्विशेषाणि सत्त्वानि प्राणिनो विप्रकरोषि ? । हन्तेति खेदे । वर्धते तव
संरम्भः । स्थाने युक्तं खलु ऋषिजनेन सर्वदमन इति कृतनामधेयोऽसि । एषा खलु
केसरिणी सिंही त्वां लङ्घयिष्यति तवोपद्रवं किञ्चित्करिष्यति । 'वर्तमानसामीप्ये
वर्तमानवद्वा' (पा. ३।३।१३१) इति वर्तमानप्रयोगः । यदि तस्याः पुत्रकं न मुञ्चसि ।
'अम्हहे' आश्चर्ये । त्वद्वचनात् बलिअं अधिकं भीतोऽस्मीति सोल्लुण्ठम् । अधरं
विसृष्टं तस्यैव तत्र विनियोगात् । तदुक्तं संगीतसुधानिधौ—'विनिष्कान्तो
विसृष्टः स्यादधरोऽलक्तकादिना । रञ्जने बालकानां च चेष्टाभेदे नियुज्यते । स्त्रीणां
विलासबिम्बोकहर्षादिषु च कीर्तितः ॥' इति । महत् इति । अयं बालो महत्-
स्तेजसो बीजं मूलम् । बालयान्महन्निगूढं तेजोऽस्मिन्वर्तत इत्यर्थः । स्फुलिङ्गाव-
स्थया स्थितो वह्निरेव । 'महतस्तेजसो बीज'मित्यस्य प्रतिबिम्ब—एधापेक्ष इति ।

पाठा०—१ 'हृदयम्'. २ 'भीदे स्मि'. ३ '(सविस्मयम्)'. ४ 'वह्नि-
रेधःक्षय इव स्थितः ।'. ५ 'इमं'. ६ 'कीलणअं'. ७ 'कहिं शे, देहि मे'.
८ 'मनेन'. ९ 'तथा हि—'.

प्रलोभ्यवस्तुप्रणयप्रसारितो
विभाति जालग्रथिताङ्गुलिः करः ।

अलक्ष्यपत्रान्तरमिद्धरागया

नवोषसा भिन्नमिवैकपङ्कजम् ॥ १६ ॥

द्वितीया—सुबदे ! ण सक्को एसो वाआमेत्तेण 'विरमयिदुं । गच्छ तुमं । ममकेरए उडए मक्कंडेअस्स इसिकुमारअस्स वण्ण-
चिच्चिदो मित्तिआमोरओ चिट्ठदि । तं से उवहर । [सुव्रते ! न शक्य एषो
वाचामात्रेण विरमयितुम् । गच्छ त्वम् । मदीये उटजे मार्कण्डेयस्यर्षिकुमा-
रस्य वर्णचित्रितो मृत्तिकामयूरस्तिष्ठति । तमस्योपहर ।]

प्रथमा—तह । [तथा ।] (इति निष्कान्ता)

बालः—इमिणा एव दाव कीलिस्सं [अनेनैव तावत्कीडिष्यामि ।]
(इति तापसीं विलोक्य हसति)

उपमानुप्रासौ । वत्स ! एनं बालमृगेन्द्रं मुञ्च । अपरं ते कीडनकं दास्यामि ।
कहिं कुत्र ? । देहि णं । 'तदो णः स्यादौ क्वचित्' इति णादेशः । प्रलोभ्येति ।
प्रलोभ्यं प्रलोभकारकं यद्वस्तु तत्र यः प्रणयो याज्जा प्रीतिर्वा तेन प्रसारित इति
स्वभावाख्यानम् । तेन विना दर्शनासंभवात् । करो विभाति । जालवद्ग्रथिता अङ्गु-
लयो यस्य सः । उक्तं च पुरुषलक्षणे सामुद्रे—'अतिरिक्तः करो यस्य ग्रथिताङ्गु-
लिको मृदुः । चापाङ्गुलाङ्कितः सोऽपि चक्रवर्ती भवेद्भुवम् ॥' इति । एकं मुख्यं
पङ्कजमिव । तत्प्रथमविकासित्वान्मुख्यत्वम् । कीदृक् ? इद्वः समृद्धो रागो लौहित्यं
यस्यास्तया । अनेनैतस्य विकाससामर्थ्यं ध्वनितम् । नवोषसा नूतनप्रातःकालेन ।
नूतनत्वमजरठीभावः । 'उषा रात्रौ तदन्ते स्यादत्रानव्ययमप्युषा' इति विश्वः ।
तेन भिन्नं मेदं प्राप्तम् । न तु सम्यग्विकसितम् । अत एवालक्ष्याणि पत्राणामन्त-
राणि संधिविभागा यस्य तत् । काव्यलिङ्गोपमे । प्रप्रेति त्रान्तरेति छेकश्रुतिवृत्त्य-
नुप्रासाः । अत्र बिम्बप्रतिबिम्बभावेनौपम्यादुपमाया भिन्नलिङ्गत्वं न सहृदयोद्वेग-
करम् । प्रसारितमित्यस्य प्रतिबिम्बत्वेन भिन्नमित्युपात्तम् । तत्र बालककरत्वात्स-
म्यग्विकसो नोक्तः । जालेत्यादेरलक्ष्येत्यादिरुपमा । वंशस्थं वृत्तम् । 'सुव्रते' इति
तापस्याः संबुद्धिः । न शक्य एषो वाचामात्रेण विरमयितुम् । त्वं गच्छ । ममके-
रए मदीये । 'इदमर्थं केरः' इति इदमर्थप्रत्ययस्य केरादेशे 'स्वार्थे कश्च' इति के
रूपम् । उटजे मार्कण्डेयस्यर्षिकुमारस्य वर्णं रक्तपीतादिभिश्चित्रितो मृत्तिकामयूरस्ति-
ष्ठति तमस्योपहर । तह इति तथेति । अनेनैव तावत्कीडिष्यामि । अस्यै इति

पाठा०—१ 'समिदुं'. २ 'ता गच्छ'. ३ 'येव कीलिइं'.

टिप्प०—१ ज्योतिःशास्त्रनिपुणस्य कविप्रवरस्य कालिदासस्य सामुद्रिकशास्त्रेऽपि पारङ्गतत्व-
मनेन फुस्टं भवति ।

राजा—स्पृहयामि खलु दुर्ललितायासै ।

आलक्ष्यदन्तमुकुलाननिमित्तहासै-

रव्यक्तवर्णरमणीयवचःप्रवृत्तिन् ।

अङ्गाश्रयप्रणयिनस्तनयान्वहन्तो

धन्यास्तदङ्गरजसा मेलिनीभवन्ति ॥ १७ ॥

तापसी—होदु; णं मं अअं गणेदि । (पार्श्वमवलोकयति) को एत्थ इसिकुमोराणं ? । (राजानमवलोक्य) भद्दमुह ! एहि दाव । मोए-हि इमिणा दुम्मोअहत्थग्गहेण डिंभलीलाए बाहीअमाणं बालमिइंदअं । [भवतु; न मामयं गणयति । कोऽत्र ऋषिकुमाराणाम् ? भद्रमुख ! एहि तावत् । मोचयानेन दुर्मोकहस्तग्रहेण डिम्भलीलया बाध्यमानं बालमृगेन्द्रम् ।]

राजा—(उपगम्य सस्मितम्) अयि भो महर्षिपुत्र !

एवमाश्रमविरुद्धवृत्तिना

“संयमः किमिति जन्मतस्त्वया ।

सत्त्वसंश्रयसुखोऽपि दूष्यते

कृष्णसर्पशिशुनेव चन्दनम् ? ॥ १८ ॥

‘स्पृहेरीप्सितः’ (पा. १।४।३६) इति संप्रदानत्वे चतुर्थी । आलक्ष्येति । अनिमित्तहासैरकारणहासैर्दन्ता मुकुला इवेत्युपमितसमासः । हासानां साधकत्वात् । आ ईषलक्ष्या दृश्या दन्तमुकुला येषां ते तान् । अव्यक्ता वर्णा यासु ता अत एव रमणीया वचःप्रवृत्तयो वाग्व्यापारा येषां तानिति बहुव्रीहिगर्भो बहुव्रीहिः । अङ्गे क्कोडे य आश्रयः स्थितिस्तत्र प्रणयो याज्जा प्रीतिर्वा । तेषां बालानामङ्गरजसा मेलिनीभवन्ति । अत एतद्वालेत्यादिविशेषे प्रस्तुते सामान्यवचनादप्रस्तुतप्रशंसा । तथा चाहमधन्य इति व्यज्यते । णीयणयीति स्तस्तेति नयान्येति छेकवृत्तिश्रुत्यनुप्रासाः । वसन्ततिलका वृत्तम् । भवतु; न मामयं गणयति । कोऽत्र ऋषिकुमाराणाम् ? । भद्रमुख ! एहि तावत् । मोचयानेन दुर्मोकहस्तग्रहेण । दुर्मोको मोचयितुमशक्यो हस्तेन ग्रहो यस्यार्थादस्माभिस्तेन । डिम्भलीलया बालक्रीडया बाध्यमानं बालमृगेन्द्रं मोचयेति संबन्धः । एवमिति । आश्रमस्य विरुद्धां वृत्तिर्यस्य तेन त्वया । सत्त्वानां जन्तूनां संश्रयः । सुखयतीति सुखः । सत्त्वोपद्रवादिना सोऽपि संयमः सम्यग्यमोऽर्हिंसादिः । जन्मतो जन्मारभ्य । एवं सत्त्वोपद्रवादिना किमिति दूष्यत इति संबन्धः । कृष्णसर्पशिशुना यथा चन्दनं दूष्यते । उपमा-

पाठा०-१ ‘तापसी-(विलोक्य हसन्ती) मुंच णं । राजा-(निःश्वस्य)’.

२ ‘पल्लवीभवन्ति’. ३ ‘भो ण मं गणेसि ।’. ४ ‘कुमारभाणं मज्जे’. ५ ‘भो आवेहि दाव इमिणा’. ६ ‘बालमइंदं’. ७ ‘संयमी’. ८ ‘जन्मदं’. ९ ‘चन्दनः’.

तापसी—भद्रमुह ! ण खु अअं इसिकुमारओ । [भद्रमुख ! न खल्वयं ऋषिकुमारः ।

राजा—आकारसदृशं चेष्टितमेवास्य कथयति । स्थानप्रत्ययात्तु वयमेवंतर्किणः । (यथाभ्यर्थितमनुतिष्ठन्बालस्पर्शमुपलभ्य, आत्मगतम्)

अनेन कस्यापि कुलाङ्कुरेण

स्पृष्टस्य गोत्रेषु सुखं ममैवम् ।

कां निर्वृतिं चेतसि तस्य कुर्या-

द्यस्यायमङ्गात्कृतिनः प्ररूढः ॥ १९ ॥

तापसी—(उभौ निर्वर्ण्य) अच्छरिअं अच्छरिअं । [आश्चर्य-माश्चर्यम् ।]

राजा—आर्ये ! किमिव ? ।

तापसी—इमस्स बालअस्स दे वि संवादिणी आकिदी त्ति विम्हँविदम्हि । अपरिइदस्स वि दे अप्पडिलोमो संवुत्तो त्ति । [अस्य बालकस्य तेऽपि संवादिन्याकृतिरिति विस्मापितास्मि । अपरिचितस्यापि तेऽप्रति-लोभः संवृत्त इति ।]

नुप्राप्तौ । अत्रापि सामान्यधर्मस्योभयत्र यथास्थितत्वेनान्वयान्न विलिङ्गत्वं दोषः । अथवा 'चन्दनोऽस्त्रियाम्' इति कोशाच्चन्दन इति पठनीयम् । तदा सत्त्व-संश्रयसुख इति विशेषमत्रापि योज्यम् । पूर्वत्रपक्षेऽपि विभक्तिविपरिणामेन योज्यम् । आश्रमेत्यादिविशिष्टस्यैवोपमेयत्वाच्च न्यूनोपमात्वम् । स्वागता वृत्तम् । भद्रमुख ! न खल्वयमृषिकुमारः । आकारेति । आकारश्चेष्टितम् । ऋषिकुमारोऽयं न भवतीति कथयतीत्यर्थः । स्थानप्रत्ययात् स्थानविश्वासात् । यथाभ्यर्थितं बाल-मृगेन्द्रमोचनमनुतिष्ठन्कुर्वन् । अनेनेति । कस्याप्यज्ञायमानस्याथवा वाचा वर्ण-यितुमशक्यस्य कुलेऽङ्कुरेणाल्पदिनजातत्वकोमलत्वमनोहरत्वादिनाङ्कुररूपेणानेन गोत्रेषु द्वित्रेष्ववयवेषु स्पृष्टस्य न तु सर्वाङ्गस्पृष्टस्य ममैवं वक्तुमशक्यमनुभवैकगम्यं विगलितवेद्यान्तरं सुखं यदि तदा कृतिनः, अयमेव कृतीयर्थः । यस्याङ्गादुत्स-ङ्गादयं प्ररूढो वृद्धिं प्राप्तस्तस्य चेतसि कां निर्वृतिं किं सुखं कुर्यादिति न ज्ञायत इति भावः । तस्य सुखानुभवेन प्राकरणिकेनार्थेन तत्पित्रादेः सुखातिशयस्यार्था-दापतनादर्थापत्तिरलंकारः । रूपकम् । तसितस्येति कात्कृतीति हेकवृत्तिश्चुल्यनु-

पाठा०-१ 'वयमतर्किणः'. २ 'स्पृष्टेषु'. ३ 'प्रसृतः'. ४ 'असंबद्धे वि भद्रमुहे संवादिणी'. ५ 'विम्हिद् दिह । अवि अ वामसीलो वि भविअ अव-रिचिदस्स ण दे पडिलोमो संवुत्तो'.

राजा—(बालकमुपलालयन्) न चेन्मुनिकुमारोऽयम्, अथ 'कोऽस्य व्यपदेशः ? ।

तापसी—पुरुवंसो । [पुरुवंशः ।]

राजा—(आत्मगतम्) कथमेकान्वयो मम ? । अतः खलु मदनुकारिणेनमत्रभवती मन्यते । अस्त्येतत्पौरवाणामन्त्यं कुलव्रतम् ।

भवनेषु रसाधिकेषु पूर्वं

क्षितिरक्षार्थमुशन्ति ये निवासम् ।

नियतैकपतिव्रतानि पश्चा-

त्तरुमूलानि गृहीभवन्ति तेषाम् ॥ २० ॥

(प्रकाशम्) न पुनरात्मगत्या मानुषाणामेष विषयः ।

तापसी—जह भद्रमुहो भणादि अच्छरासंबंधेण ईमस्स जणणी एत्थ देवगुरुणो तवोवणे प्पसूदा । [यथा भद्रमुखो भणत्यप्सरःसंबन्धेनास्य जनन्यत्र देवगुरोस्तपोवने प्रसूता ।]

प्रासाः । इन्द्रवज्रोपेन्द्रवज्रयोः प्रथमोपजातिः । उभौ बालदुष्यन्तौ । निर्वर्ण्य दृष्ट्वा । आश्चर्यमाश्चर्यम् । इमस्स अस्य बालस्य तव च संबन्धेन संवादिनी सह-
श्याकृतिरिति विस्मापितास्मि । अपरिचितस्यापि तेऽप्रतिलोमोऽनुकूलः संवृत इति विस्मापितास्मीत्यनुषज्यते । कोऽस्य व्यपदेशः किं कुलम् ? । पुरुवंशः । अन्त्यं वानप्रस्थाश्रमविषयम् । भवनेष्विति । पूर्वं यौवने ये राजानः । रसो रागः शृङ्गारादिश्च मधुरादिश्चास्वादश्च एते अधिका येषु । एतैर्वाधिकान्युत्तमानि तेषु । 'रसो गन्धरसे स्वादे तिक्तादौ विषरागयोः । शृङ्गारादौ द्रवे वीर्ये देह-
धात्वम्बुपारदे' इति विश्वः । भवनेषु गृहेषु । क्षितिरक्षार्थं पृथ्वीरक्षणाय । निवासं स्थितिमुशन्ति वाञ्छन्ति । 'वश कान्तौ' इति धातुः । कान्तिरिच्छेति क्षीरतरङ्गिणीकारः । तत्र केवलं महीरक्षायै स्थितिवाञ्छैव, न तत्त्वतः स्थितिरिति भावः । पश्चाद्द्वार्धके । तेषां राज्ञां तरुमूलानि गृहीभवन्ति । वान-
प्रस्थाश्रमं विधाय तत्राश्रमे निवसन्तीत्यर्थः । कीदृशानि तरुमूलानि ? नियता नियमयुक्ता तपःसंतोषादियुतैका केवला पतिव्रता धर्मपत्नी येषु तानि । एतेन तत्पुत्रजन्मादिसंभावनापाकृता । रूपकानुप्रासौ । मालभारिणी वृत्तम् । आत्म-

पाठा०-१ 'तत्कोऽस्य'. २ 'पोरवोत्ति'. ३ '°न्वयोऽयमस्माकम् । अतः खलु संभाव्यते । (प्रकाशम्) अस्त्येतत्'. ४ 'सुधासितेषु पूर्वं'. ५ 'विहि-
तैकयतिव्रतानि'. ६ 'इमस्स बालअस्स'.

राजा—(अपवार्य) हन्त, द्वितीयमिदमाशाजननम् । (प्रकाशम्)
अथ सा तत्रभवती किमारुह्यस्य राजर्षेः पत्नी ? ।

तापसी—को तस्स धम्मदारपरित्यागिनो णाम संकीर्तितुं चित्ति-
स्सदि ? [कस्तस्य धर्मेदारपरित्यागिनो नाम संकीर्तयितुं चिन्तयिष्यति ? ।

राजा—(स्वगतम्) इयं खलु कथा मामेव लक्ष्मीकरोति । यदि
तावदस्य 'शिशोर्नामतरं' नामतः पृच्छामि । अथवाऽनार्यः परदारव्यव-
हारः ।

(प्रविश्य मृण्मयूरहस्ता)

तापसी—सर्वदमण ! सउंदलावणं पेक्ख । [सर्वदमन ! शकुन्त
लावण्यं प्रेक्षस्व ।]

बालः—(सदृष्टिक्षेपम्) 'कैहिं वा मे अज्जू ? । [कुत्र वा मम माता ?]

उभे—णामसारिस्सेण वंचिदो माउवच्छलो । [नामसादृश्येन
वञ्चितो मातृवत्सलः ।]

द्वितीया—वच्छ ! इमस्स 'मिच्छिआमोरअस्स रम्मत्तणं देक्ख
त्ति भणिदो सि । [वत्स ! अस्य मृत्तिकामयूरस्य रम्यत्वं पश्येति भणि-
तोऽसि ।]

गत्या स्वभावगत्या, मानुषस्वरूपेणेति यावत् । एष देशो मानुषाणां विषयो न
पुनरिति संबन्धः । एवमुभयथात्मस्पर्शित्वमेवाभिव्यक्तम् । यथा भद्रमुखो
भणति । तत्तथैवेत्यर्थम् । अप्सरःसंबन्धेनास्य बालस्य जनन्यत्र देवगुरोः कश्य-
पस्य तपोवने प्रसूता । हन्तेति हर्षे । एको वंशः । एकमिदमिति द्वितीयम् । कस्तस्य
धर्मेदारपरित्यागिनो नाम संकीर्तयितुं चिन्तयिष्यति ? संकीर्तनार्थं हृदि चिन्त-
नेऽपि दोषः, संकीर्तने पुनः किं वक्तव्यमिति भावः । 'अस्त्येतत्पौरवाणाम्'
इत्यादिना 'परदारव्यवहारः' इत्यन्तेन विबोधनामकमङ्गमुपक्षिप्तम् । तल्लक्षणं
तु—'कार्यस्यान्वेषणं युक्त्या विबोधः परिकीर्तितः' इति । सर्वदमन ! शकुन्तस्य
पक्षिणो लावण्यम् । अथ शकुन्तलाया वर्णं पश्येति श्लेषवक्तोक्त्यलंकारः । कुत्र वा
मे मम अज्जू माता ? । 'अज्जू अज्जू च मातरि' इति देशीकोशः । आर्यमविष्णु

पाठा०-१ 'माश्वासजननम्'. २ 'णामं कित्तिस्सदि'. ३ 'कथमियं
कथा मामेव लक्ष्मीकरोति'. ४ 'शिशोर्नामतो मातरं पृच्छेयम्'. ५ 'कहिं शा
मे अयुधा (उभे प्रहसिते)'. ६ 'मोरस्स रमणीअत्तणं पेक्ख'.

राजा—(आत्मगतम्) किं वा शकुन्तलेत्यस्य मातुराख्या । सन्ति पुनर्नामधेयसादृश्यानि । अपि नाम मृगतृष्णिकेव नाममात्रप्रस्तावो मे विषादाय कल्पते ।

बालः—अञ्जुए ! रोअदि मे एसो भद्मोरओ । [मातः ! रोचते म एष भद्रमयूरः ।] (इति क्रीडनकमादत्ते)

प्रथमा—(विलोक्य सोद्वेगम्) अम्हहे, रक्खाकैरंडं से मणि-
बंधे ण दीसदि [अहो, रक्षाकरण्डकमस्य मणिबन्धे न दृश्यते ।]

राजा—अलमलमावेगेन । नन्विदमस्य सिंहशावविमर्दात्परि-
भ्रष्टम् । (इत्यादातुमिच्छति)

उभे—मा खु एँदं अवलंबिअ । कहं गहीदं णेण ? । [मा खल्वि-
दमवलम्ब्य । कथं गृहीतमनेन ? ।] (इति विस्मयादुरोनिहितहस्ते परस्परमव-
लोकयतः)

राजा—किमर्थं प्रतिषिद्धाः सः ? ।

श्वश्र्वामेव (?) । तथा च सूत्रम्—‘आर्यायां वा श्वश्र्वाम्’ इति । नाम-
सादृश्येन वञ्चितो मातृवत्सलः । वत्स ! अस्य मृत्तिकामयूरस्य रम्यत्वं पश्येति मया
भणितोऽसि । राजा—‘यदि तावदस्य’ इत्यादिना ‘मातुराख्या’ इत्यन्तेनाक्षर-
संघातकं नाम भूषणमुपक्षिप्तम् । तल्लक्षणं तु—‘वाक्यमक्षरसंघातो भिन्नार्थः
श्लिष्टवर्णकम्’ इति । अपि नामेति । यथा मृगतृष्णिका विषादाय कल्पते तद्व-
न्नाममात्रप्रस्ताव इत्यर्थः । अत्र सन्ति पुनर्नामधेयसादृश्यानीति हेतुत्वेन योज्यम् ।
अञ्जुए मातः । रोचते म एष भद्रमयूरः । ‘अम्हहे’ इति खेदे । रक्षाकर-
ण्डकं मणिबन्धेऽस्य न दृश्यते । रक्षाकरण्डकं रक्षावीटिका । ‘करण्डो मधुकोशे
स्याद्वीटिकाखङ्गकोशयोः’ इत्यमरः । मा खल्विदमवलम्ब्य । कथं गृहीतमनेन ? ।
उरोनिहितहस्ते इति विस्मयाभिनयः । एतदुक्तमादिभरते चित्राभिनयाध्याये—
‘शिरोधुतं पताकश्च वक्षःस्थो विस्मये भवेत्’ इति । अनेनैतत्स्थायी अद्भुत-
रसो व्यज्यते । तल्लक्षणं प्रागुक्तमेव । उक्तं च धनिकेन—‘कुर्यान्निर्वहणे-

पाठा०-१ ‘अथ वा सन्ति पुनर्नामसादृश्यानि ।’ २ ‘नायमन्ते प्रस्तावो
विषादाय कल्पते ।’ ३ ‘अंतिके, लोअदि मे चडुलके एरो मज्जलके’.
४ ‘गंडओ’ ५ ‘नन्वयमस्य’ ६ ‘परिभ्रष्टः’ ७ ‘मा खु (विलोक्य)
कथं गहीदं जेव’ ८ ‘भवतीभ्यां प्रतिषिद्धोऽस्मि’.

प्रथमा—सुणादु महाराओ । एसा अवराजिदा णाम ओसही इमस्स जातकम्मसमए भववदा मारीएण दिण्णा । एदं किल माँदा-पिदरो अप्पाणं च वज्जिअ अवरो भूमिपडिदं ण गेण्हादि । [शृणोतु महाराजः । एषाऽपराजिता नामौषधिरस्य जातकर्मसमये भगवता मारीचेन दत्ता । एतां किल मातापितरावात्मानं च वर्जयित्वाऽपरो भूमिपतितां न गृह्णाति ।]

राजा—अथ गृह्णाति ? ।

प्रथमा—तँदो तं सप्पो भविअ दंसइ । [ततस्तं सर्पो भूत्वा दशति]

राजा—भवतीभ्यां कदाचिदस्याः प्रत्यक्षीकृता विक्रिया ? ।

उभे—अणेअसो । [अनेकशः ।]

राजा—(सहर्षम्, आत्मगतम्) कैथमिव संपूर्णमपि मे मनोरथं नाभिनन्दामि ? । (इति बालं परिष्वजते)

द्वितीया—सुबदे ! एहि । इमं वुत्तंतं णिमव्वावुडाए सँउद-लाए णिवेदेह । [सुवते ! एहि । इमं वृत्तान्तं नियमव्यापृतयै शकुन्तलायै निवेदयावः ।]

(इति निष्क्रान्ते)

बालः—मुंच मं । जाव अज्जुए सआसं गमिस्सं । [सुखं माम् । यावन्मातुः सकाशं गमिष्यामि ।]

राजा—पुत्रक ! मया सहैव मातरमभिनन्दिष्यसि ।

ऽद्भुतम्' इति । आदिभरतेनापि—'निर्वहणे कर्तव्यो नित्यं हि रसोऽद्भुतः कविभिः' इति । अनेनोपगूहनलक्षणमङ्गमुपक्षिप्तम् । तल्लक्षणं तु—'अद्भुतस्य तु या प्राप्तिर्भवेत्तदुपगूहनम्' इति । शृणोतु महाराजः । एषाऽपराजिता नामौषधिरस्य जातकर्मसमये भगवता मारीचेन काश्यपेन दत्ता । एतां किल मातापितरावात्मानं च वर्जयित्वाऽपरो भूमिपतितां न गृह्णाति । ततस्तं सर्पो भूत्वा दशति । अनेकशः । 'प्रथमा—सुणादु महाराओ' इत्यादिना 'अणेअसो' इत्य-

पाठा०—१ 'महाभाओ. २ 'सुरमहोसही'. ३ 'मादत्तपिदरे अत्ताणअं च'. ४ 'तदा सप्पो भविअ तं दंसदि ।'. ५ 'अथात्रभवतीभ्यां कदाचिद्वन्यत्र प्रत्यक्षीकृतमिदम् ।'. ६ 'तर्हि खल्विदानीं पूर्णमात्मनो मनोरथं'. ७ 'सदं-तलाए गदुअ णिवे'. ८ 'अय्युआशआशं'. ९ 'मयैव सह...नन्दयिष्यसि ।'.

बालः—मम खु तादो दुस्संदो । ण तुमं । [मम खलु तातो दुष्यन्तः । न त्वम् ।]

राजा—(सस्मितम्) ऐष विवाद एव प्रत्याययति ।

(ततः प्रविशत्येकवेणीधरा शकुन्तला)

शकुन्तला—विआरकाले वि पकिदित्थं सब्बदमणस्स ओसहिं सुणिअ ण मे आसा आसि अत्तणो भाअहेएसु । अहवा जह सौणु-मदीए आचक्खिदं तह संभावीअदि एदं ।^१ [विकारकालेऽपि प्रकृतिस्थां सर्वदमनस्यौषधिं श्रुत्वा न म आशासीदात्मनो भागधेयेषु । अथवा यथा सानुमत्याख्यातं तथा संभाव्यत एतत् ।]

राजा—(शकुन्तलां विलोक्य) अये ! 'सेयमत्रभवती शकुन्तला ।
यैषा,—

वसने परिधूसरे वसाना

नियमक्षाममुखी धृतैकवेणिः ।

अतिनिष्करुणस्य शुद्धशीला

मम दीर्घे विरहव्रतं बिभर्ति ॥ २१ ॥

न्तेन पूर्वभावनामकमङ्गमुपक्षिप्तम् । तल्लक्षणं तु—'पूर्वभावस्तु विज्ञेयो यथार्थो-
क्तोपदेशकः' इति । सुव्रते । एहि । इमं वृत्तान्तं नियमव्यापृतायै । अनेनाद्यापि
तत्प्राप्त्यर्थं नियमकारित्वमुक्तम् । शकुन्तलायै निवेदयावः । मुञ्च माम् । याव-
न्मातुः सकाशं गमिष्यामि । मम खलु तातो दुष्यन्तः, न त्वम् । प्रत्याययती-
त्येतावत्पर्यन्तं प्रत्ययो नोत्पन्न एवेति भावः । विकारकालेऽपि प्रकृतिस्थां सर्व-
दमनस्यौषधिं श्रुत्वा न म आशासीदात्मनो भागधेयेषु । अथवा यथा सानुमत्या-
ख्यातं तथा संभाव्यत एतत् । अनेन समयाख्यमङ्गमुपक्षिप्तम् । तल्लक्षणम्—
'दुःखस्यापगमो यस्तु समयः स निगद्यते' इति । वसन इति । परितः सर्वतो
धूसरे नोज्ज्वले । इदमेव विधेयम् । वसने अन्तरीयोपसंव्याने वसाना । नियमेन
तपआदिना क्षामं कृशं मुखं यस्याः सा । अत्राप्रावृत्तमुख्या मुखस्यैव दर्शना-
त्क्षाममुखीत्युक्तिः । अनेन नाभिगृहस्थितावप्यतिशयलज्जालुत्वं व्यज्यते । मुखा-
पवरणं तु चिरतरकालतद्दर्शनोत्कण्ठया तदर्थमेव च प्रवृत्तेरिति नानौचित्यम् ।
धृतैका वेणिर्यस्याः सा । यत एतादृश्यत एव शुद्धशीला शुद्धस्वभावा । अति-

पाठा०-१ 'दुश्शंते मम तादे ण क्खु तुमं'. २ 'एष विवाद एव मां'.
३ 'मिस्सकेसीए मे'. ४ '(इति परिक्रामति)'. ५ 'सहर्षखेदम्'. ६ 'इय-
मत्र'.

शकुन्तला—(पश्चात्तापविवर्णं राजानं दृष्ट्वा) ण खु अज्जउत्तो विअ । तदो को एसो दाणिं किदरक्खामंगलं दारअं मे गत्तसंसग्गेण दूसेदि । [न खल्वार्यपुत्र इव । ततः क एष इदानीं कृतरक्षामङ्गलं दारकं मे गात्रसंसर्गेण दूषयति ? ।]

बालः—(मातरमुपेल) अज्जुए ! एसो कोवि^१ पुरिसो मं पुत्तत्ति आलिंगदि । [मातः ! एष कोऽपि पुरुषो मां पुत्र इत्यालिङ्गति ।]

राजा—प्रिये ! कौर्यमपि मे त्वयि प्रयुक्तमनुकूलपरिणामं संवृत्तम्, यैदहमिदानीं त्वया प्रत्यभिज्ञातमात्मानं पश्यामि ।

शकुन्तला—(आत्मगतम्) हिअअ ! अस्सस अस्सस । परिच्चत्तमच्छरेण अणुअप्पिअ म्हि देव्वेण । अज्जउत्तो खु एसो । [हृदय ! आश्वसिहि आश्वसिहि । परित्यक्तमत्सरेणानुकम्पितास्मि दैवेन । आर्यपुत्रः खल्वेषः ।]

राजा—प्रिये !

स्मृतिभिन्नमोहतमसो दिष्ट्या प्रमुखे स्थितासि मे सुमुखि ! ।
उपरागान्ते शशिनः समुपगता रोहिणी योगम् ॥ २२ ॥

निष्करुणस्यातिशयकृपाहीनस्य मम मत्संबन्धिनं दीर्घं बहुकालीनं विरहव्रतं विभर्ति । काव्यलिङ्गस्वभावोक्ती । वसवसेति सनेसानेति छेकानुप्रासवृत्त्यनुप्रासौ । वृत्तमनन्तरोक्तम् । 'राजा—' इत्यादिनैतदन्तेन संधिर्नामाङ्गमुपक्षिप्तम् । तल्लक्षणं तु—'मुखबीजोपगमनं संधिरित्यभिधीयते' इति । न खल्वार्यपुत्र इव । पश्चात्तापविवर्णत्वं हेतुत्वेन योज्यम् । ततः क एष इदानीं कृतरक्षामङ्गलं दारकं मे गात्रसंसर्गेण दूषयति । मातः ! एष कोऽपि पुरुषः पुत्र इति मामालिङ्गति । अनुकूलः परिणामः परिपाको यस्य तत् । त्वं यदा गतासि तदा मया न प्रत्यभिज्ञातासि । मयि पुनरागते त्वया प्रत्यभिज्ञात इत्यनुकूलपरिणामता । हृदय ! आश्वसिहि आश्वसिहि । परित्यक्तमत्सरेणानुकम्पितास्मि दैवेन । आर्यपुत्रः खल्वेषः । अनेनानन्दनामकमङ्गमुपक्षिप्तम् । तल्लक्षणं तु—'समागमस्तु योऽर्थानामानन्दः स तु कीर्त्यते' इति । स्मृतीति । मोहस्तमो राहुरिव मोहतमः । अनेनोपमा-

पाठा०—१ 'सवितर्कम्'. २ 'अय्युए'. ३ 'पलकेलए'. ४ 'पुत्तकेत्ति आलवेदि ।'. ५ 'तदह'. ६ 'समस्सस समस्सस । पहुरिअ णिव्वुत्तमच्छरेण'. ७ 'जेव एसो'.

शकुन्तला—जेदु जेदु अज्जउत्तो....। [जयतु जयत्वार्थपुत्रः...।
(इत्यर्थे के बाष्पकण्ठी विरमति)

राजा—सुन्दरि !

बाष्पेण प्रतिषिद्धेऽपि जयशब्दे जितं मया ।

यत्ते दृष्टमसंस्कारपाटलोष्ठपुटं मुखम् ॥ २३ ॥

बालः—आज्जुए ! को एसो ? । [मातः ! क एषः ? ।]

शकुन्तला—वच्छ ! दे भाअहेआइं पुच्छेहि । [वत्स ! ते भाग-
धेयानि पृच्छ ।]

राजा—(शकुन्तलायाः पादयोः प्रणिपत्य)

सुतनु ! हृदयात्प्रत्यादेशव्यलीकमपैतु ते
किमपिमनसः संमोहो मे तदा बलवानभूत् ।

नेन राज्ञा तस्य गाढत्वमुक्तम् । 'तमस्तु राहुः स्वर्भानुः' इत्यमरः । उपमासाधक-
मनन्तरमेव वक्ष्यामः । स्मृत्या भिन्नं दूरीकृतं मोहतमो यस्य तस्य मे मम प्रमुखे
संमुखे दिष्ट्या दैवेन हे सुमुखि ! स्थितासि । सुमुखीति साभिप्रायम् । सुमुख-
स्यैव संमुखे स्थातुं योग्यत्वात्सुमुखगोपनमेव करोतीति यावत् । उपरागान्ते
ग्रहान्ते । 'उपरागो ग्रहो राहुग्रस्ते त्विन्दौ च पूष्णि च' इत्यमरः । शशिनश्चन्द्रस्य
रोहिणी नक्षत्रविशेषो योगं संबन्धं समुपगता । अत्र मुखेसुखीति सिमेसम्बिति
छेकानुप्रासः । संदेहसंकरः । सकारादीनां दन्त्याक्षराणां मकारादीनामोष्ठ्याक्षराणां
बहूनां सत्त्वाच्छ्रुत्यनुप्रासः । अनेन सहपूर्वस्यैकवाचकानुप्रवेशलक्षणः संकरः ।
अर्थाभ्यां यत्तज्ज्ञामेकवाक्यत्वासंभवद्वस्तुसंबन्धान्निर्दर्शनम् । मोहतम इत्येकदेश-
विवर्तिन्युपमाने तत्स्मृतेर्नियतत्वमप्युपमितम् । ततश्च विशेषणत्वेनापि योज्यम् ।
नियत्या भिन्नं मोहवत्तमो राहुर्यस्येत्युपमासाधिका चात्र निर्दर्शनैव । अन्ये तु दृष्टा-
न्तमेवाहुः । अन्ये साधकबाधकप्रमाणाभावादुभयोः संदेहसंकरमाहुः । जयतु
जयत्वार्थपुत्रः । बाष्पेणेति । बाष्पेणाश्रुप्रारम्भेण । एतेन चातिविरहक्लान्तत्वं
व्यज्यते । एतादृशं ते मुखं दृष्टमिति विशिष्टं विधेयम् । विशिष्टमुखदर्शनेन च
विरहनाशः । अत एव जय इत्यवधातव्यम् । जयशब्दे प्रतिषिद्धेऽपि जितमिति
विरोधाभासः । जितं प्रत्युत्तरार्धस्य हेतुत्वेनोपादानात्काव्यलिङ्गमपि । श्रुतिवृत्त्य-
नुप्रासौ । मातः ! एष कः ? । वत्स ! ते भागधेयानि पृच्छ । क्वचित्पुस्तके 'पुच्छे-
हि' इति नास्ति । तस्मिन्पाठे रूपकम् । सुतन्विति । कुतनावप्रीतिर्न सुतना-

पाठा०—१ 'अज्जुए, के एशे'. २ 'भाअहेआइं पुच्छ । (इति रोदिति)
राजा-सुतनु'.

प्रबलतमसामेवंप्रायाः शुभेषु प्रवृत्तयः

स्रजमपि शिरस्यन्धः क्षितां धुनोत्यहिशङ्कया ॥ २४ ॥

शकुन्तला—उद्वेदु अज्जउत्तो । णूणं मे सुअरिअप्पडिबंघअं पुराकिदं तेसु दिअहेसु परिणाममुहं आसि जेग साणुक्कोसो वि अज्जउत्तो मैइ विरसो संवुत्तो । [उत्तिष्ठत्वार्यपुत्रः । नूनं मे सुचरितप्रति-
बन्धकं पुराकृतं तेषु दिवसेषु परिणाममुखमासीधेन सानुक्कोशोऽप्यार्यपुत्रो मयि विरसः संवृत्तः ।]

(राजोत्तिष्ठति)

शकुन्तला—अह कहां अज्जउत्तेण सुमरिदो दुक्खभाई अअं जणो ? । [अथ कथमार्यपुत्रेण स्मृतो दुःखभाग्ययं जनः ? ।]

विति संबोधनं हे सुतन्विति । तव हृदयात्प्रत्यादेशव्यलीकं निराकरणाप्रियम-
पैतु दूरीभवतु । ‘व्यलीकं त्वप्रियेऽनृते’ इत्यमरः । अप्रियस्य हृदयात्त्या-
गेऽर्थतः सिद्धेऽपि पुनस्तद्ग्रहणं विप्रियं मया त्यक्तमिति वाङ्मात्रेण न त्यागः । अपि
तु तत्संस्कारोन्मूलनपूर्वकं त्याग इति ध्वनयति । किमर्थमप्रियं कृतं तत्राह—
किमपीषन्मनो यस्यासौ किमपिमनास्तस्य किमपिमनसो मे मम तदा त्वद्दर्शन-
समये बलवानधिकः संमोहोऽज्ञानमभूदिति विशिष्टं विधेयम्; तेन संमोहेन
मन्मनः समुन्मूलनं जातमित्यर्थः । तेन चित्ताभावात्कृतमिदं क्षन्तव्यमिति भावः ।
संमोहान्मनःसमुन्मूलनं जातमित्यस्य शब्दे विधेयत्वे वक्तव्ये पदार्थविधेयत्वं तत्सं-
मोहस्य प्राधान्यद्योतनाय । तेन संमोहस्य मनोधर्मत्वान्मनसः संमोहो जात
इत्यर्थपौनरुक्त्यं निरस्तम् । प्रबलेति । प्रबलतमसामधिकसंमोहानाम् । अत्र
‘प्रबलतम’शब्देनाधिकशोक उच्यते; तेन तज्जन्यः संमोहो लक्ष्यते तदतिशयो
व्यज्यते । अत एवोद्देश्यप्रतिनिर्देश्यप्रक्रमभङ्गो नाशङ्कनीयः । ‘तमः शोकै गुणा-
न्तरे’ इति विश्वः । शुभेषु कार्येषु एवंप्रायाः शुभत्यागरूपाः प्रवृत्तयो भवन्ति
इत्यर्थान्तरन्यासः । दृष्टान्तमप्याह—स्रजमिति । अन्धः क्षितां शिरःस्थापितां
परिधापितां स्रजं मालामप्यहिशङ्कया सर्पशङ्कया धुनोति तिरस्करोति । अहि-
शङ्कयेति भ्रान्तिमान् । काव्यलिङ्गश्रुत्यनुप्रासौ । कमकिमेति मपैमपीति बलबलेति
छेकानुप्रासः । हरिणी वृत्तम् । ‘राजा—शकुन्तलायाः पादयोः प्रणिपत्य’
इत्यादिनानुनयो नाम भूषणमुपक्षिप्तम् । तल्लक्षणं तु—‘अभ्यर्थनापरं वाक्यं
विज्ञेयोऽनुनयो बुधैः’ इति । उत्तिष्ठत्वार्यपुत्रः । नूनं निश्चितं मे सुचरितप्रति-

पाठा०-१ ‘शुभेष्वपि वृत्तयः’, ‘शुभेषु हि वृत्तयः’. २ ‘सुहृत्पडिबंघअं’.
३ ‘तथा संवुत्तो’. ४ ‘अअं दुक्ख’;

राजा—उद्धृतविषादशल्यः कथयिष्यामि ।

मोहान्मया सुतनु ! पूर्वमुपेक्षितस्ते

यो बाष्पबिन्दुरधरं परिबाधमानः ।

तं तावदाकुटिलपक्ष्मविलग्नमद्य

बाष्पं प्रमृज्य विगतानुशयो भवेयम् ॥ २५ ॥

(इति यथोक्तमनुतिष्ठति)

शकुन्तला—(नाममुद्रां दृष्ट्वा) अज्जउत्त ! एइं ते अंगुलीअअं ।

[आर्यपुत्र ! इदं तेऽङ्गुलीयकम् ।]

बन्धकं पुराकृतम्, कर्मैत्यर्थः । तेषु दिवसेषु परिणाममुखं परिपाकोन्मुखमासी-
येन सानुकोशोऽपि सकृपोऽप्यार्यपुत्रो मयि विरसो विरागः संवृत्तः । अथ कथ-
मार्यपुत्रेण स्मृतो दुःखभाग्यं जनः । उद्धृतविषादशल्य इत्युपमा । इह श्लोके
शोकस्य वक्ष्यमाणत्वादतिखेदवत्त्वं व्यङ्ग्यम् । मोहादिति । हे सुतनु ! मया
परमविवेकिना धर्ममीरुणा परमविदग्धेन दुष्यन्तेनेत्यर्थान्तरसंक्रान्तम् । मोहाद-
ज्ञानात्ते तव बाष्पबिन्दुः । जाल्येकवचनम् । उपेक्षितो न मार्जितः, अत एवाधरं
परितः सर्वतो बाधमानः स्थित इति शेषः । अनेन बिन्दूनामनवरतपातिता
स्थूलतोष्णताद्ययावत्स्थितिश्च ध्वनिता । तेन मार्जनकारणसामग्र्यां सत्यामपि
यत्तदनुत्पत्तिः सा विशेषोक्तिः । मोहादिति निमित्तस्योक्तत्वादुक्तनिमित्तता ।
तावदादावादित्वकथनापेक्षया तं बाष्पं प्रमृज्य प्रास्य विगतानुशयो गतपश्चात्तापो
भवेयम् । आशंसायां लिङ् । कीदृशम् ? आ ईषत्कुटिलं यत्पक्ष्म तत्र विलग्नं
संबद्धम् । अनेनास्य बाष्पस्य बिन्दुत्वाभावस्तदभावेनाधरपीडनाभावश्च ध्वनितः ।
ननु तस्य बाष्पस्यातीतत्वात्तमिति तच्छेषनिर्देशः कथमिति चेत्—उच्यते—यतश्चि-
रानुभूतान्यपि बन्धुदर्शनाज्जनस्य दुःखानि नवीभवन्तीत्युक्तदिशा एनं दृष्ट्वा तस्याः
पूर्वदुःखस्मरणेन यो बाष्प उत्पन्नः स तच्छब्देन राज्ञा परामृष्टः । दुःखहेतुत्वादु-
भयोः आकुटिलेति व्यतिरेकः । यस्तदा शोकावेगवशाद्विन्दुरूप एवोत्पन्नः ।
अधुना क्रमिकत्वात्तदवस्थाभाव इति बोद्धव्यम् । अत एतत्प्रमार्जनेन विगता-
नुशयत्वम् । इदमेवोद्धृतविषादशल्यत्वम् । यतोऽपराधादिनानुशयो हि विषादः ।
तदुक्तं सुधाकरे—‘अपराधपरिज्ञानादनुतापस्तु यो भवेत् । स विषादः’ इति ।
श्रुतिवृत्त्यनुप्राप्तौ । वसन्ततिलका वृत्तम् । यथोक्तमनुतिष्ठति । बाष्पमार्जनं करो-
तीत्यर्थः । तच्च त्रिपताकवक्रानामिकयेति ज्ञेयम् । तदुक्तं संगीतरत्नाकरे—
‘तन्मार्जने च स्यादधो यान्तीमनामिकाम् । नेत्रक्षेत्रगतं बिभ्रत्’ इति । अनेन
कथयिष्यामीति यदुक्तं तत्प्रसङ्गोऽप्युपदर्शितः । आर्यपुत्र ! इदं तेऽङ्गुलीयकम् ।

पाठा०—१ ‘कान्ते ! प्रमृज्य’. २ ‘भवामि’. ३ ‘तं इदं’.

राजा—अस्मादङ्गुलीयोपलम्भात्खलु स्मृतिरुपलब्धा ।

शकुन्तला—विसमं किदं णेण जं तदा अज्जउत्तस्स पच्चअकाले दुल्लहं आसि । [विषमं कृतमनेन यत्तदार्यपुत्रस्य प्रत्ययकाले दुर्लभमासीत् ।]

राजा—तेन हृतुसमवायचिह्नं प्रतिपद्यतां लता कुसुमम् ।

शकुन्तला—ण से विस्ससामि । अज्जउत्तो एव्वं णं धारेदि ।
[नास्य विश्वसिमि । आर्यपुत्र एवैतद्वारयतु ।]

(ततः प्रविशति मातलिः)

मातलिः—दिश्या धर्मपत्नीसमागमेन पुत्रमुखदर्शनेन चायुष्मा-
न्वर्धते ।

राजा—अभूत्संपादितस्वादुफलो मे मनोरथः । मातले ! न खलु
विदितोऽयमैखण्डलेन वृत्तान्तः स्यात् ? ।

मातलिः—(सस्मितम्) किमीश्वराणां परोक्षम् । एत्वायुष्मान् ;
भगवान्मारीचस्ते दर्शनं वितरति ।

राजा—शकुन्तले ! अवलम्ब्यतां पुत्रः । त्वां पुरस्कृत्य भगवन्तं
द्रष्टुमिच्छामि ।

शकुन्तला—हिरिआमि अज्जउत्तेण सह गुरुसमीवं गंतुं ।
[जिह्वेभ्यार्यपुत्रेण सह गुरुसमीपे गन्तुम् ।]

अङ्गुलीयस्योपलम्भः प्राप्तस्तस्मात् । विषमं कृतमनेन यत्तदार्यपुत्रस्य प्रत्ययकाले
दुर्लभमासीत् । तेन कारणेन हि निश्चितं लता कर्त्री ऋतोः समवायः संब-
न्धस्तस्य चिह्नं कुसुमं प्रतिपद्यताम् । अत्र त्वयाङ्गुलीयकं धारणीयमिति प्रस्तुते
यल्लताकुसुमवृत्तान्तोऽन्योऽप्रस्तुत उक्तः । सादृश्येन साऽप्रस्तुतप्रशंसा । नास्य
विश्वसिमि । आर्यपुत्र एवैतद्वारयतु । 'राजा—प्रिये ! स्मृतिभिन्न—' इत्यादिनै-
तदन्तेन परिभाषणं नामाङ्गमुपक्षिप्तम् । तल्लक्षणं तु—'मिथः संजल्पनं यत्स्या-

पाठा०-१ 'अस्मादङ्गुतोप' । २ 'संवादिदे खु अणेण जं तथा..पच्च-
अकारणं दुल्लहं मे' । ३ 'जेव णं धारेदु' । ४ 'संदर्शनेन' । ५ 'सुहृत्संपादितात्
साधुतरफलो' । ६ 'माखण्डलस्यार्थः ।' । ७ 'दर्शनमिच्छति' ।

टिप्प०-१ अनेनाङ्गुलीयकसंविधानकेन कविकण्ठीरवेण कलिदासेन दुष्यन्ते निरागसध-
र्मपत्नीत्यागरूपादोषात्परिरक्ष्यते । महाभारते त्वस्याभावात् तत्र सर्वथा नायकदोषावहर्त्तव्यं
प्रथमतः स्त्रीलम्पटत्वमथ च निर्द्वण्डत्वं दृश्यते ।

राजा—अप्याचरितव्यमभ्युदयकालेषु । ऐह्येहि ।

(सर्वे परिक्रामन्ति)

(ततः प्रविशत्यदित्या सार्धमासनस्थो मारीचः)

मारीचः—(राजानमवलोक्य) दाक्षायणि !

पुत्रस्य ते रणशिरस्ययमग्रयायी

दुष्यन्त इत्यभिहितो भुवनस्य भर्ता ।

चापेन यस्य विनिवर्तितकर्म जातं

तत्कोटिमत्कुलिशमाभरणं मघोनः ॥ २६ ॥

अदितिः—संभावणीआणुभावा से आकिदी । [संभावनीयानुभावाऽस्याकृतिः ।]

मातलिः—आयुष्मन् ! एतौ पुत्रप्रीतिपिशुनेन चक्षुषा दिवौकसां पितरावायुष्मन्तमवलोकयतः । तावुपसर्प ।

राजा—मातले ! एतौ,—

तदाहुः परिभाषणम् इति । 'ततः प्रविशति मातलिः' इत्यादिना प्रथनं नामाङ्गमुपक्षिप्तम् । तल्लक्षणं तु--'उपक्षेपस्तु कार्याणां प्रथनं परिकीर्तितम्' इति । 'राजा—अभूत्संपादितस्वादुफलो मे मनोरथः' इत्यनेन प्रहर्षनामा नाट्यालंकार उपक्षिप्तः । तल्लक्षणं तु--'प्रहर्षः प्रमदाद्वाक्यम्' इति । लज्जाभ्यार्यपुत्रेण सह गुरुसमीपं गन्तुम् । अभ्युदयकालेषु मङ्गलोत्सवादिसमयेष्विदमाचरितव्यमेव । दाक्षायणि दक्षपुत्रि । पुत्रस्येति । अयं दुष्यन्त इत्यभिहितः । इतिना परामर्शाच्छब्दपरो निर्देशः । तेन दुष्यन्तनामधेयक इत्यर्थः । भुवनस्य भर्ता भूमण्डलस्य पालकः । ते तव पुत्रस्येन्द्रस्य रणशिरस्यप्रयाग्यप्रेसरः । इदमेव विधेयम् । यस्य चापेन धनुषा विनिवर्तितकर्म समापितकार्यं कोटिमदित्यकुण्ठकोटिमदित्यर्थः । तेन युद्धक्षमत्वं ध्वन्यते । एतादृगपि मघोनः कुलिशं वज्रमाभरणं जातम् । वीर्यलक्षणस्य वस्तुनोऽतिशयितत्वेन वर्णनादुदात्तं रूपकं च । स्यस्येति यययायीति छेकवृत्त्यनुप्रासौ च । वसन्ततिलका वृत्तम् । संभावनीयानुभावाऽस्याकृतिः । संभावनीयोऽनुभावः प्रभावो यस्याः सा । पुत्रप्रीतिपिशुनेन पुत्रस्नेहसूचकेन । 'पिशुनौ खलसूचकौ' इत्यमरः । इन्द्रोऽनयोः पुत्रस्तस्य त्वं मित्रम् । अतस्त्वमपि पुत्रप्रायः । पुत्रस्नेह इत्यर्थः । दिवौकसां देवानां पितराव-

पाठा०-१ 'आचरितमेतदभ्युदय' । २ 'तदेहि तावत्' । ३ 'दुःषन्त' । ४ 'अप्पहावा खु से' । ५ 'भूपते !... वायुष्मन्तमेवावलोकयतः । तावुपसर्प' । ६ 'मातले,—प्राहुर्द्वादशधा' ।

प्राहुर्द्वादशधा स्थितस्य मुनयो यत्तेजसः कारणं
भर्तारं भुवनत्रयस्य सुषुवे यद्यज्ञभागेश्वरम् ।
यस्मिन्नात्मभवः परोऽपि पुरुषश्चक्रे भवायास्पदं
द्वन्द्वं दक्षमरीचिसंभवमिदं तत्स्रष्टुरेकान्तरम् ॥ २७ ॥

दितिकश्यपौ । प्राहुरिति । मुनयो व्यासादयः । इत्यनेनैषां विप्रलम्भकरणापा-
ट्वादिराहित्यं ध्वन्यते । तेन च तदुक्तेर्वैदानुमानेन प्रामाण्यम् । द्वादशधा स्थितस्य
द्वादशसु मासेषु द्वादशमूर्तिधरस्य तेजसः सूर्यस्य यत्कारणं निदानमामनन्ति ।
जगत्प्रवीपस्य विश्वाशेषक्रियाकलापकारणभूतस्योत्पादकत्वेन तेजोराशित्वं ध्वनि-
तम् । तथा च विष्णुपुराणे—‘तत्र विष्णुश्च शक्रश्च जज्ञाते पुनरेव हि । अर्यमा
चैव धाता च त्वष्टा पूषा तथैव च ॥ विवस्वान्सविता चैव मित्रो वरुण एव च ।
अंशुर्भगश्चादितिज आदित्या द्वादश स्मृताः ॥ चाक्षुषस्यान्तरे पूर्वमासे ये तुषिताः
सुराः । वैवस्वतेऽन्तरे ते वै आदित्या द्वादश स्मृताः ॥’ इति । अथवा द्वादशधा
स्थितस्य द्वादशकालात्मकस्य । तदुक्तमाचार्यैः—‘तपिनी तापिनी धूम्रा मरी-
चिज्जालिनी रुचिः । सुषुम्णा भोगदा विश्वा बोधिनी धारिणी क्षमा ॥ कभाद्या
वसुधा सौर्या ठण्डान्ता द्वादशेरिताः’ इति । यद्भुवनत्रयस्य भूर्भुवःस्वर्लक्षणस्य
भर्तारं पोषकत्वेन धारणसमर्थम्, स्वामिनमिति यावत् । यज्ञस्य भागो विद्यते येषां
ते यज्ञभागा देवास्तेषामीश्वरम्, इन्द्रमित्यर्थः । सुषुवे जनयामास । यज्ञभागेश्वरम्,
न सुरेश्वरम्, न भुवनस्य भर्तारम्; अपि तु त्रयस्येति । तस्योत्कर्षं वदता पदसमु-
दायेन तदुत्पादकत्वात्तस्य कोऽप्यतिशयो ध्वनितः । यस्मिन्द्वन्द्वे आत्मना भवती-
त्यात्मभवः स्वयंभूः परः पुरुषो विष्णुर्भवाय जन्मन आस्पदं स्थानं चक्रे ।
विष्णुपुराणे—‘मन्वन्तरे च संप्राप्ते तथा वैवस्वते द्विज । वामनः कश्यपाद्विष्णु-
रदित्यां संबभूव ह ॥’ इति । इदं च द्वन्द्वं मिथुनम् । दक्षः प्रजापतिस्तत्संभवादितिः ।
मरीचिसंभवः कश्यपः । अत एव स्रष्टुर्ब्रह्मण एको मरीच्यादिरन्तरं यस्य सः ।
अनेन ब्रह्मतुल्यत्वं ध्वनितम् । ‘अङ्गभूतमहापुरुषचरितवर्णनमुदात्तम्’ इति तल्ल-
क्षणादत्र पादत्रये मालोदात्तालंकारः । आत्मभवो भवायेति विरोधाभासोऽपि
भवोभवेति द्वन्द्वेति छेकानुप्रासवृत्त्यनुप्रासौ । यज्ञभागेश्वरमिति विशेष्यम् । परः
पुरुष इति विशेषणप्रक्रमभङ्गो न शङ्कनीयः । समुदायेन संज्ञिप्रतिपादकत्वमवय-
वार्थेन च व्यञ्जकत्वं कपालिपदवन्न विरुद्धम् । कारणं सुषुवे भवायास्पदं चक्र
इति पर्यायैरेकस्यैवार्थस्य ग्रहणादर्थावृत्तिरलंकारः । शार्दूलविक्रीडितं वृत्तम् ।
तदुक्तं विष्णुपुराणे—‘अथान्यान्मासान्पुत्रान्सदृशानात्मनोऽसृजत् । सृष्टुं
पुलस्त्यं पुलहं क्रतुमङ्गिरसं तथा । मरीचिं दक्षमग्निं च मानसान्’ इति । तथा
‘भृगोः ख्यातिर्भवेत्सत्यं संसृतिश्च मरीचयः’ इति । तथा ‘षष्टिं दक्षोऽसृज-

पाठा०—१ ‘यस्मिन्नात्मभुवः’.

अ० शा० २३

मातलिः—अथ किम् ? ।

राजा—(उपगम्य) उभाभ्यामपि वासवानुयोज्यो दुष्यन्तः प्रणमति ।

मारीचः—वत्स ! 'चिरं जीव; पृथिवीं पालय ।

अदितिः—वच्छ ! अप्पडिरहो होहि । [वत्स ! अप्रतिरथो भव ।]

शकुन्तला—दारअसहिदा वो पादवन्दणं करेमि ।^१ [दारकसहित वां पादवन्दनं करोमि ।]

मारीचः—वत्से !

आखण्डलसमो भर्ता जयन्तप्रतिमः सुतः ।

आशीरन्या न ते 'योग्या' 'पौलोमीसदृशी भव ॥ २८ ॥

अदितिः—जादे ! भत्तुणो अभिमदा होहि । अँवस्सं दीहाऊ वच्छओ उहअकुलणंदणो होदु । उवविसह । [जाते ! भर्तुरभिमता भव । अवश्यं दीर्घायुर्वत्सक उभयकुलनन्दनो भवतु । उपविशत ।]

(सर्वे प्रजापतिमभित उपविशन्ति)

मारीचः—(एकैकं निर्दिशन्)

दिष्ट्या शकुन्तला साध्वी सदपत्यमिदं भवान् ।

श्रद्धा वित्तं विधिश्चेति त्रितयं तत्समागतम् ॥ २९ ॥

त्कन्या दारिण्यामिति नः श्रुतम् । ददौ स दश धर्माय कश्यपाय त्रयोदश ॥' इति । तथा 'मारीचाः कश्यपाज्जातास्ते दैत्या दक्षकन्ययोः' इति । इयं च सृष्टिवैवस्वतमन्वन्तरे । नन्वयं प्राचेतसः पृथुवंशसमुद्भवो दक्षस्तस्य स्रष्टुरेकान्तरत्वं कथमिति चेत्,—उच्यते—'स एव दक्षस्तत्रत्यः' इत्यदोषः । तथा च विष्णुपुराणम्—'दशभ्यस्तु प्रचेतोभ्यो मारिषायां प्रजापतिः । जज्ञे दक्षो महाभागो यः पूर्वं ब्रह्मणोऽभवत् ॥' इति । अप्रतिरथो भव । दारकसहिता बालकयुता वां युष्मार्कं पादवन्दनं करोमि । आखण्डलेति । ते तव भर्ताखण्डलस्य सम इन्द्रतुल्यः । सुतो जयन्तप्रतिम इन्द्रपुत्रतुल्यः । अतः कारणात् तवान्याशीर्योग्या न । तृतीयचरणार्थं पूर्वार्धं हेतुत्वेन योज्यम् । पौलोम्याः शच्याः सदृशी भवेती-

पाठा०-१ 'वासवनियोज्यो दुःषन्तः'. २ 'चिरं पृथिवीं'. ३ '(शकुन्तला पुत्रसहिता पादयोः पतति)'. ४ 'योग्या'. ५ 'पौलोमीमङ्गला भव'. ६ 'बहुमदा होहि'. ७ 'अअं च दीहाऊ उहअपक्खं अलंकरेदु । ता एष उवविसध ।'.

राजा—भगवन् ! प्रागभिप्रेतसिद्धिः । पश्चाद्दर्शनम् । अतोऽपूर्वः
खलु वोऽनुग्रहः । कुतः

उदेति पूर्वं कुसुमं ततः फलं

घनोदयः प्राक्तदनन्तरं पयः ।

निमित्तनैमित्तिकयोरयं क्रम-

स्तव प्रसादस्य पुरस्तु संपदः ॥ ३० ॥

मातलिः—एवं विधातारः प्रसीदन्ति ।

राजा—भगवन् ! इमामाज्ञाकरीं वो गौन्धर्वेण विवाहविधिनोप-
यस्य कस्यचित्कालस्य बन्धुभिरानीतां स्मृतिसैथिल्यात्प्रत्यादिशन्नपरा-
द्धोऽसि तत्रभवतो युष्मत्सगोत्रस्य कण्वस्य । पश्चादङ्गुलीयकदर्शनाद्दृढ-
पूर्वां तद्विहितमवगतोऽहम् । तच्चित्रमिव मे प्रतिभाति ।

यमेव युक्ताशीरित्यर्थः । काव्यलिङ्गोपमे अनुप्रासश्च । जाते ! भर्तुरभिमता भव ।
अवश्यं दीर्घायुर्वत्स उभयकुलनन्दनो भवतु । उपविशत । दिष्ट्येति । साध्वी
शकुन्तला । इदं सदपत्यम् । भवानित्यर्थान्तरसंक्रमितवाच्यम् । तेन तत्तद्गुणगरीष्ठो
भवानित्यनेन विशेषणप्रक्रमभङ्गः परिहृतः । श्रद्धा वित्तं विधिश्चेति त्रितयं समा-
गतं तदिष्ट्येति संबन्धः । निदर्शना । श्रद्धादिभिरौपम्यस्य कल्पितत्वात् । 'त्रितयं
वः समागतम्' इति पाठ एकैकं निर्दिशन्निति योजना । तेनाभिरूपसमाग-
मात्समालंकारः । 'त्रितय'पदेन समागमं प्रति प्रत्येकं कर्तृत्वं बोधयता स्त्रीबाला-
विल्यनयोरवज्ञा न कार्येति भावः । 'देवानामपि ये देवा महात्मानो महर्षयः ।
भगवन्निति ते वाच्या यास्तेषां योषितस्तथा ॥' इति भरतोक्तेर्भगवन्निति संबुद्धिः ।
उदेतीति । कुसुमं पूर्वमुदेति ततः फलमुदेतीत्येव । घनोदयो मेघोद्गमः प्रागुदे-
तीत्येव । तदनन्तरं पयो जलमुदेतीत्येव आदिक्रियाशीपकम् । निमित्तनैमित्तिकयोः
कार्यकारणयोरयं पूर्वोक्तः क्रमः प्राकरणिकत्वेन प्राकरणिकार्थापातान्मालार्थापत्तिः ।
व्यतिरेकमाह—तव प्रसादस्य पुरः पूर्वं संपद इति कार्यकारणविपर्ययादति-
शयोक्तिः । मम शकुन्तलापुत्रलाभ इति प्रस्तुतस्य विशेषस्य गम्यत्वे संपद
इत्यप्रस्तुतप्रशंसा । निमित्तनैमीति निमित्तनैमित्तीति छेकवृत्त्यनुप्रासौ । वंशस्थं
वृत्तम् । अनेन मधुरं नाम भूषणमुपक्षिप्तम् । तल्लक्षणं तु—'यत्प्रत्ययेन मनसा

पाठा०—१ 'दर्शनमित्यपूर्वः'. २ 'पश्यतु भगवान्'. ३ 'विधिस्तव'.
४ 'आयुष्मन्, एवं विश्वगुरवः प्रसी'. ५ 'गान्धर्वेण विधि'. ६ 'युष्म-
द्गोत्रस्य'. ७ 'पश्चादेनामंगुरीयक'. ८ 'दृढपूर्वमवगतोऽसि' ।

यथा गजो 'नेति समक्षरूपे
तस्मिन्नपक्रामति संशयः स्यात् ।
पदानि दृष्ट्वा तु भवेत्प्रतीति-
स्तथाविधो मे मनसो विकारः ॥ ३१ ॥

मारीचः—वत्स ! अलमात्मापराधशङ्कया । संमोहोऽपि त्वय्य-
नुपपन्नः । श्रूयताम् ।

राजा—अवहितोऽस्मि ।

मारीचः—यदैवाप्सरस्तीर्थावतरणात्प्रत्यक्षवैकुल्यां शकुन्तलमा-
दाय मेनका दाक्षायणीमुपगता तदैव ध्यानादवगतोऽस्मि दुर्वाससः
शापादियं तपस्विनी सहधर्मचारिणी त्वया प्रीत्यादिष्टा नान्यथेति ।
स चायमङ्गुलीयकदर्शनावसानः ।

राजा—(सोच्छ्वासम्) एष वचनीयान्मुक्तोऽस्मि ।

शकुन्तला—(खगतम्) दिट्टिआ अकारणपच्चादेसी ण अज्ज-
उत्तो । ण हु सत्तं अत्ताणं सुमरेमि । अहवा पत्तो मए सँ हि साँवो
विरहसुण्णहिअआए ण विदिदो । अदो सहीहिं संदिट्ठमि भत्तुणो
अंगुलीअं दंसइदव्वं त्ति । [दिट्ठ्याऽकारणप्रत्यादेशी नार्यपुत्रः । न खलु
शक्षमात्मानं स्मरामि । अथवा प्राप्तो मया स हि शापो विरहशून्यहृदयया
न विदितः । अतः सखीभ्यां संदिष्टास्मि भर्तुरङ्गुलीयकं दर्शयितव्यमिति ।]

पूज्यपूजयितुर्वचः । स्मृतिप्रकाशनं यत्तस्मृतं मधुरभाषणम् ॥' इति । विधातारः
स्रष्टारः । 'व आज्ञाकरी'मित्यनेन विनयोक्तिः । उपयम्य विवाह्य । स्मृतिशैथिल्यान्न
तत्त्वतः स्मृतेरभावः । स्थायिन्या रतेरविच्छेदात्प्रत्यादिशन्निराकुर्वन् । तत्र
भवतः पूज्यस्य । यथेति । समक्षरूपे गजेऽयं गजो न वेति संशयः स्यात्
तस्मिन्नपक्रामति गच्छति सति पदानि भूमौ चरणचिह्नेन दृष्ट्वा यथा प्रतीति-
निश्चयबुद्धिर्भवति गज एवायमिति तथाविधस्तादृशो मे मनसो विकार आसीत् ।
निदर्शनानुप्रासश्च । द्वादश्युपजातिरिन्द्रवज्रोपेन्द्रवज्रयोः । अलमिति निषेधे ।

पाठा०—१ 'गजः साधुसमक्षरूपे कस्मिन्नपि'. २ 'दृष्ट्वाथ'. ३ 'त्वय्युपपन्न
एव'. ४ 'प्रत्याख्यानविह्वला'. ५ 'गता मेनका तदैव'. ६ 'द्वगत-
वृत्तान्तोऽस्मि'. ७ 'दिष्टा नान्यथेति'. ८ 'शापः'. ९ 'सच्चं मं सुमरेदि'.
१० 'ण सुदो भवे अअं सुण्णहिअआए'. ११ 'सावो जदो'.

मारीचः—वत्से ! चरितार्थासि । सहधर्मचारिणं प्रति न त्वया
मन्युः कार्यः । पश्य,—

शापादसि प्रतिहता स्मृतिरोधरूक्षे
भर्तार्यपेततमसि प्रभुता तवैव ।
छाया न मूर्च्छति मलोपहतप्रसादे
शुद्धे तु दर्पणतले सुलभावकाशा ॥ ३२ ॥

राजा—यथाह भगवान् ।

मारीचः—वत्स ! कच्चिदभिनन्दितस्त्वया विधिवदस्माभिरनुष्ठित-
जातकर्मा पुत्र एष शाकुन्तलेयः ? ।

राजा—भगवन् ! अत्र खलु मे वंशप्रतिष्ठा ।

मारीचः—तथा भविनमेनं चक्रवर्तिनमवगच्छतु भवान् । पश्य,—
रथेनानुद्धातस्तिमितगतिना तीर्णजलधिः
पुरा सप्तद्वीपां जयति वसुधामप्रतिरथः ।

आत्मनोऽपराधस्तच्छङ्कयालमिति समन्वयः । दाक्षायणीमदितिम् । ध्यानादवगतं
ज्ञानं विद्यते यस्मिन्नित्यवगतोऽस्मि ज्ञानवानस्मि । 'मारीचः—वत्स ! अलमा-
त्मा—' इत्यादिना 'दर्शनावसानः' इत्यन्तेन निर्णयनामाङ्गमुपक्षिप्तम् । तल्लक्षणं
तु—'अनुभूतार्थकथनं निर्णयः समुदाहृतः' इति । वचनीयाल्लोकापवादात् ।
दिष्ट्या दैवेन । अकारणप्रत्यादेशी नार्यपुत्रः । न खलु शप्तमात्मानं स्मरामि ।
अहवा अथवा । प्राप्तो मया स हि शापो विरहशून्यहृदयया न विदितः । अतः
सखीभ्यां संदिष्टास्मि भर्तुरङ्गुलीयकं दर्शयितव्यमिति । चरितार्था कृतार्थाऽसि ।
सहधर्मचारिणं प्रति । पश्येति वाक्यार्थस्य कर्मत्वम् । शापादिति । शापात्त्वं
प्रतिहतासि तिरस्कृताऽसि ; अर्थाद्भ्रत्रैत्यर्थः । शापादित्यनेन तस्य दोषाभाव उक्तः ।
पूर्वं स्मृतेः स्मरणस्य रोधेन रूक्षे निःस्नेह इव । अत्रापि शापादित्यनुषज्यते ।
अधुनापेतं दूरीभूतं तमः शापलक्षणं यस्मादेवंभूते भर्तारि तवैव प्रभुता । असंबन्धे
संबन्धातिशयोक्तिरियं भर्तृसंबद्धायाः प्रभुतायाः प्रसिद्धत्वात् । अथ च यो भर्ता
स प्रभुः, या वनिता सा गुणभूता इति शास्त्रस्थितौ भर्तृत्वं तस्मिन्प्रभुता चास्या-
मित्यसंगतिश्च । अतिशयोक्त्या सहाङ्गाङ्गिभावः । मलेनागन्तुकेन दोषेणोपहतो

पाठा०-१ 'विदितार्थासि'. २ 'तदिदानीं सह'. ३ 'करणीयः'. ४ 'स्मृति-
लोपरूक्षे'. ५ 'जातकर्मादिक्रियः'. ६ 'अत्र खलु मे'. ७ 'शौर्यस्वभावेन
चक्रवर्तिनमेन'. ८ 'गतिनोत्तीर्ण'. ९ 'द्वीपामवति'.

इहायं सत्त्वानां प्रसभदमनात्सर्वदमनः

पुनर्यास्यत्याख्यां भरत इति लोकस्य भरणात् ॥ ३३ ॥

राजा—भगवता कृतसंस्कारे सर्वमस्मिन्वयमाशासहे ।

अदितिः—भवं ! इमाए दुहिदुमणोरहसंपत्तीए कण्णो वि दाव सुदवित्थारो करीअदु । दुहिदुवच्छला मेणआ इह एव उप-
चरंती चिट्ठदि । [भगवन् ! अनया दुहितृमनोरथसंपत्त्या कण्वोऽपि ताव-
च्छ्रुतविस्तारः कियताम् । दुहितृवत्सला मेनकेहैवोपचरन्ती तिष्ठति ।]

शकुन्तला—(आत्मगतम्) मणोरहो खु मे भणिदो भअवदीए ।
[मनोरथः खलु मे भणितो भगवत्या ।]

मारीचः—तपःप्रभावात्प्रैत्यक्षं सर्वमेव तत्रभवतः ।

राजा—अतः खलु मम नातिकुद्धो मुनिः ।

मारीचः—तथाप्यसौ प्रियमस्माभिः श्रावयितव्यः । कः कोऽत्र
भोः ? ।

(प्रविश्य)

शिष्यः—भगवन् ! अयमस्मि ।

दूरीकृतः प्रसादो यस्य तस्मिन्दर्पणतल आदर्शे छाया प्रतिबिम्बं न मूर्च्छति न प्रसरति । 'छाया सूर्यप्रिया कान्तिः प्रतिबिम्बमनातपः' इत्यमरः । सा छाया शुद्धे निर्मले दर्पणतले सुलभावकाशा, अत्यन्तं व्यक्ता दृश्यत इत्यर्थः । हेतुदृष्टान्तौ । तततातेति तमतिमेति छेकवृत्त्यनुप्रासौ । वसन्ततिलका वृत्तम् । रथेनेति । न विद्यते प्रतिद्वन्द्वी रथो यस्य सोऽप्रतिरथोऽयम् । अनुद्धाताऽस्खलितात एव स्तिमिता निश्चला गतिर्यस्य तेनेति स्वभावोक्तिः । जले स्खलनासंभवात् । एवंभूतेन तीर्ण-
जलधिरुतीर्णसमुद्रः सप्त कुशकौञ्चादीनि द्वीपानि यस्याः सा सप्तद्वीपा तां वसुधां पुरा जयति जेष्यति । 'यावत्पुरानिपातयोर्लट्' (पा. ३।३।४) । अत्र भाविकालंकारः । 'प्रत्यक्षा इव यत्रार्थाः क्रियन्ते भूतभाविनः । तद्भाविकम्' इति तल्लक्षणात् । अत एव जेष्यतीति वक्तव्ये पुरायोगे लङित्यवधेयम् । इहाश्रमे सत्त्वानां प्राणिनां

पाठा०-१ 'भगवत्कृतं...°सर्वमाशंसे'. २ 'दुहिदिआए मणो'.
३ 'विण्णादत्थो'. ४ 'करीअदु । मेणआ उण इध मं परिअरंती संगिहिदा
जेव चिट्ठदि ।'. ५ '°त्सर्वमिदं प्रत्यक्षं तत्रभवतः कण्वस्य । (विचिंय)
तथाप्यसौ दुहितुः सपुत्रायाः पत्या परिग्रहात् प्रिय'.

मारीचः—गालव ! इदानीमेव विहायसा गत्वा मम वचनात्तत्र-
भवते कण्वाय प्रियमावेदय यथा—पुत्रवती शकुन्तला तैच्छापनिवृत्तौ
स्मृतिमता दुष्यन्तेन प्रतिगृहीता—इति ।

शिष्यः—यदाज्ञापयति भगवान् । (इति निष्क्रान्तः)

मारीचः—वत्स ! त्वमपि स्वापत्यदारसहितः सख्युराखण्डलस्य
रथमारुह्य ते राजधानीं प्रतिष्ठस्व ।

राजा—यदाज्ञापयति भगवान् ।

मारीचः—वत्स ! किं ते भूयः प्रियमुपकरोमि ? ।

राजा—अतः परमपि प्रियमस्ति । यदिह भगवान्प्रियं कर्तु-
मिच्छति तर्हीदमस्तु भरतवाक्यम्,—

प्रवर्ततां प्रकृतिहिताय पार्थिवः

सरस्वती श्रुतमहतां महीयसाम् ।

प्रसभं हठेन दमनात्सर्वदमन इत्याख्यामभिधां यातः । पुनर्लोकस्य जनस्य भुव-
नस्य वा भरणाद्रक्षणात्पोषणाद्वा भरत इत्याख्यां यास्यति । ‘लोकस्तु भुवने
जने’ इत्यमरः । छेकवृत्त्यनुप्रासौ काव्यलिङ्गं च । शिखरिणी वृत्तम् । ‘मारीचः—
वत्से ! चरितार्थाऽसि’ इत्यादिना ‘आशास्महे’ इत्यन्तेन प्रसादलक्षणमङ्गमुप-
क्षिप्तम् । तल्लक्षणं तु—‘शुश्रूषाद्युपसंपन्ना प्रसादस्तु प्रसन्नता’ इति । भगवन् !
अनया दुहितृमनोरथसंपत्त्या कण्वोऽपि तावच्छ्रुतविस्तारः कियताम् । दुहितृ-
वत्सला मेनकेहैवोपचरन्ती समीपचारिणी तिष्ठति । मनोरथः खलु मे भणितो
भगवत्या । अत्र कृतिर्नामाङ्गमुपक्षिप्तम् । तल्लक्षणम्—‘लब्धस्यार्थस्य शमनं
कृतिरित्यभिधीयते’ इति । ‘किं ते भूयः प्रियमुपकरोमि ?’ इत्यनेन काव्य-
संहारलक्षणमङ्गमुपक्षिप्तम् । तल्लक्षणं तु—‘वरप्रदानसंप्राप्तिः काव्यसंहार
उच्यते ।’ इति । भरतवाक्यं नटवाक्यम् । नाटकाभिनयसमाप्तौ सामाजि-

पाठा०-१ ‘गत्वा तत्रभवते’. २ ‘दुर्वाससः शापः’. ३ ‘दुःष्यन्तेन
गृहीतेति ।’. ४ ‘सापत्य’. ५ रथमास्थाय’. ६ ‘मारीचः—संप्रति हि—त्व
भवतु विडौजाः प्राज्यवृष्टिः प्रजासु त्वमपि विततयज्ञो वज्रिणं प्रीणयालम् ।
युगशतपरिवर्तैरेवमन्योन्यकृत्यैर्नियतमुभयलोकानुग्रहश्चाधनीयैः ॥ राजा—
भगवन् ! यथाशक्ति श्रेयसि प्रयतिष्ये । मारीचः—वत्स, किं ते’. ७ ‘तथाप्येत-
दस्तु’. ८ ‘महीयताम् ।’.

ममापि च क्षपयतु नीललोहितः
पुनर्भवं परिगुतशक्तिरात्मभूः ॥ ३४ ॥

(इति निष्क्रान्ताः सर्वे)

सप्तमोऽङ्कः ।

समाप्तमिदमभिज्ञानशाकुन्तलं नाम नाटकम् ॥



केभ्यो नटेनाशीर्दीयत इत्यर्थः । प्रस्तावनानन्तरं नटवाक्याभावाद्भरतवाक्य-
मित्युक्तिः । प्रवर्ततामिति । प्रकृतिहिताय पौरश्रेणिहिताय पार्थिवः प्रवर्तताम् ।
श्रुतेन शास्त्रश्रवणेन महतां गरिष्ठानां महीयसामुत्कृष्टानामुत्कृष्टशक्तिमतां कवीनाम् ।
विशेषणेनैव विशेष्यप्रतिपत्तेर्न विशेष्योपादानम् । सरस्वती प्रवर्ततामित्यनुषज्यते ।
आदिक्रियादीपकम् । नीललोहितो महादेवो मम पुनर्भवं जन्मान्तरं क्षपयतु नाश-
यतु । कीदृङ् नीललोहितः ? आत्मना भवतीत्यात्मभूः । परितो गता व्याप्ता
शक्तिः सामर्थ्यमस्येत्यनेन तत्तच्छक्तित्वं व्यज्यते । क्रियासमुच्चयः तमतामेति
महमहीति छेकवृत्त्यनुप्रासौ । रुचिरा वृत्तम् । तल्लक्षणं तु—‘चतुर्ग्रहैरिह
रुचिरा जभौ सजौ गः’ इति । अनेन प्रशस्तिनामकमङ्गमुपक्षिप्तम् । तल्लक्षण-
मादिभरते—‘देवद्विजन्तृपादीनां प्रशस्तिः स्यात्प्रशंसनम्’ इति ॥

इति श्रीमदभिज्ञानशाकुन्तलटीकायामर्थद्योत-
निकायां सप्तमोऽङ्कः समाप्तः ॥



प्रथमं परिशिष्टम् ।
अर्थद्योतनिकाव्याख्योद्धृतग्रन्थकुत्राप्तां
वर्णक्रमानुसारिणी सूची ।

अजयः १३३.

अभिनवगुप्ताचार्यः

अमरः २५, ४८, ६३, १६५.

आदिभरतः ५, ६, १५ ५४, १०५.

१०८, १६८.

उद्भटः ५८, १११.

कात्यः ३०.

क्षीरस्वामी ४८, ८०.

दण्डनाथः ६० ११६

दुर्गासिंहः १५८.

धनिकः ८, १३२०, ३६, ५१.

ध्वनिकृत् १, १७, १००.

नाट्यप्रदीपः ५, ६

नाट्यलोचनम् ७

पाणिनिः १४७, १५४, १५५, १६५,

भरतः २, ५६, ७, १२, १६, २१,

२३, २४, २६, ४०, ५४, १०२,

भामहः ४, १०, १६.

भावप्रकाशिका ७, ९,

भासः २.

भृगुः ५.

भोजः ७३, ८८, ८९, १५३, १९९,

२१६.

मनुः ३.

मल्लभट्टः १५८.

महाभाष्यकारः ३१, ९०,

महीभट्टः ४४, ६७.

मातृगुप्ताचार्यः ५, ७, ८, १३, २०,

५७, ६२, ७४, १११, १२३,

१२६, १५१, १५६.

रघुवंशकारः ४, ८०,

राजानकमम्मटः २६, ८५.

राजानकस्ययकः ५८, १६१.

राजानकानन्दवर्धनः ८५.

रुद्रः १३३.

वररुचिः ७६, १८२.

(ध्वन्यालोककृत्)

वर्धमानः

वामनः (आचार्यः) २, ३, १०, २८,

६४, ८५, ८८, ११५, १२०,

१५८.

वृत्तिकारः ७४, ११५.

व्याडिः १०१

शंभुः १२.

सुधाकरः १५, २०,

हयग्रीववधः १०,

हलायुधः १२३.

हैमः २७

द्वितीयं परिशिष्टम् ।

अर्थघोतनिकाव्याख्योद्धृतग्रन्थनाम्नां वर्णक्रमानुसारिणी सूची ।

अनेकार्थध्वनिमञ्जरी

अभिनवभारती

आकरः ५१.

आख्यातचन्द्रिका १५८.

आश्वलायनगृह्यसूत्रम् २२८.

कद्रयम् ९५.

कामशास्त्रम् ३५.

काव्यप्रकाशः २७.

काव्यादर्शः १९, ६८.

काव्यालंकारसूत्राणि २८.

कुवलयानन्दः १२२, १६१.

कैयटः १९, १०१

क्षीरतरङ्गिणी १५८, २४६.

गणपाठः १२४.

दण्डनाथः १२०.

दशरूपकम् ६, ७, १४, ३८, ३९,

५०, ५४, ६९, ८४, ८९, १०७,

१११, १३६, १४६, १५१.

देशीकोशः

धरणिः २५, ५१, १६०, १६५.

ध्वनिः (ध्वन्यालोकः) ११, १७,

१००

नागरसर्वम् ५०.

नाट्यदर्पणम् ६.

नाट्यप्रदीपः ५, ६.

नाट्यलोचनम् ७.

नाममाला १८२.

पदमञ्जरी ३४, ११५.

पद्मपुराणम् ७८.

पालकाप्यम् ५२.

पुराणम् २२.

बालरामायणम् ६६.

भावप्रकाशिका ७, ८, ९, १६८.

भृगुसंहिता १५९, १६५.

मदनोदयः ५०.

महाभाष्यम् ८८, १३४.

मालतीमाधवम् १९३.

मालविकाग्निमित्रम् ७४.

मेघदूतम् ८८.

मेदिनी

याज्ञवल्क्यस्मृतिः १०९, १७१.

यादवप्रकाशः १२७.

रघुः ४, ७२, ७९, ८०, १५३.

रतिविलासः ७६.

रत्नसारसमुच्चयः ७२.

रत्नाकरः ७८.

रसार्णवसुधाकरः ८, १३, १४, १५,

२०, ३३, ३७, ५५, ७५, ८४.

वामनपुराणम् २३४.

वार्तिकम् १७, १५४

विलक्षकुरुपतिः ६.

विश्वकोशः ३३, ४९१.

विष्णुपुराणम् २५७.

वृत्तरत्नाकरः ४.

वेणीसंहारम् ३५.

व्याडिकोशः ९९.

शाश्वतः २६, १०४.

सङ्गीतकल्पतरुः ६.

सङ्गीतरत्नाकरः ३९, १००, १९०.

सङ्गीतसर्वस्वम् ६.

सङ्गीतसुधानिधिः २२३, २४२.

सरस्वतीकण्ठाभरणम् १९, २०, ८९,

९८, १५४.

सहृदयहृदयावलोकः

सामुद्रम् २४०, २४३.

साहित्यदर्पणम् २७, २९.

सिद्धान्तशिरोमणिः २३४, २३५.

हनुमन्नाटकम् ३.

हयग्रीववधः १०.

हैमकोशः १९, ३८, ६३, १२५, १८३.

कालिदासीयान्यग्रन्थैः सह शाकुन्तलस्य साम्यप्रतिपादकं तृतीयं परिशिष्टम् ।

शाकुन्तलम्

या सृष्टिः स्रष्टुराद्या वहति विधिदुतं
या यविर्या च होत्री ये द्वे कालं
विधत्तः श्रुतिविषयगुणा या स्थिता
न्याप्य विश्वम् । यामाहुः सर्वबीज-
प्रकृतिरिति यया प्राणिनः प्राणवन्तः
प्रत्यक्षाभिः प्रपन्नस्तनुभिरवतु वस्ता-
भिरष्टाभिरीशः ॥ (१. १)

मेदश्छेदकृशोदरं लघु भवत्युत्थान-
योग्यं वपुः सत्त्वानामपि लक्ष्यते विकृ-
तिमच्चित्तं भयक्रोधयोः । उत्कर्षः स
च धन्विनां यदिषवः सिध्यन्ति लक्ष्ये
चले मिथ्यैव व्यसनं वदन्ति मृगया-
मीदृग्विनोदः कुतः ? ॥ (२. ५)

उगमलिङ्गभक्तवला मित्रा परिचि-
तगच्छणा मोरा । ओलरिअपंडुपत्ता मु-
अंति अस्सु विअ लदाओ ॥ (४. ११)

रम्याणि वीक्ष्य मधुरांश्च निशम्य
शब्दान्पर्युत्सुकीभवति यत्सुखितोऽपि
जन्तुः । तच्चेतसा स्मरति नूनमबोध-
पूर्वं भावस्थिराणि जननान्तरसौह-
दानि ॥ (५. २)

किं तावद्भतिनामुपोढतपसां विघ्नैस्तपो
दूषितं धर्मारण्यचरेषु केनचिदुत प्राणि-
ष्वसच्चेष्टितम् । आहोस्वित्सवो ममा-
पचरितैर्विष्टम्भितो वीरुधामित्यारूढब-
हुप्रतर्कमपरिच्छेदाकुलं मे मनः ॥ ५. ९

कालिदासीयान्यग्रन्थाः ।

एकैश्वर्यस्थितोऽपि प्रणतबहुफलो यः स्वयं
कृत्तिवासाः कान्तासंमिश्रदेहोऽप्यविषय-
मनसां यः पुरस्ताद्यतीनाम् । अष्टाभि-
र्यस्य कृत्तं जगदपि तनुभिर्विभ्रतो नाभि-
मानः सन्मार्गालोकनाय व्यपनयतु स
नस्तापसीं वृत्तिमीशः ॥ मालवि. १.१

परिचयं चललक्ष्यनिपातने भयरूपोश्च
तदिङ्गितबोधनम् । श्रमजयात्प्रगुणा च
करोलसौ तनुमतोऽनुमतः सचिवै-
र्ययौ ॥ रघु. ९.४९

नृत्यं मयूराः कुसुमानि वृक्षा दर्भानुपा-
तान्विजहुर्हरिण्यः । तस्याः प्रपन्ने सम-
दुःखभावमत्यन्तमासीद्वदितं वनान्तरे ॥
रघु. १९.६९

रतिस्मरौ नूनमिमिमावभूतां राज्ञां सहस्रेषु
तथा हि बाला । गतेयमात्मप्रतिरूपमेव
मनो हि जन्मान्तरसंगतिज्ञम् ।
रघु. ७.१५

राजन्प्रजासु ते कश्चिदपचारः प्रवर्तते ।
तमन्विष्य प्रशमयेर्भवितासि ततः कृती
॥ रघु. १५.४७

कायेन वाचा मनसापि शश्वद्यत्संभृतं वा-
सवधैर्यलोपि । आपाद्यते न व्ययमन्तरा-
यैः कच्चिन्महर्षेस्त्रिविधं तपस्तत् ॥ रघु. ५.५

प्रजागरात्खिलीभूतस्तस्याः स्वप्ने समा-
गमः । बाष्पस्तु न ददात्येनां द्रष्टुं
चित्रगतामपि ॥ (६. २२)

मातले ! कतमोऽर्थं पूर्वापरसमुद्राव-
गाढः कनकरसिनस्यन्दः सांध्य इव मे-
घपरिघः सानुमानालोक्यते ॥ (७. ९)

राजा—अहो, दुष्यन्तस्य संशयमारु-
ढाः पिण्डभाजः । कुतः,
अस्मात्परं वत यथाश्रुतिसंभृतानि को
नः कुले निवपनानि नियच्छतीति । नूनं
प्रसूतिविकलेन मया प्रसिक्तं धौताश्रु-
शेषमुदकं पितरः पिबन्ति ॥ (६. २५)

वसने परिधूसरे वसाना नियमक्षा-
ममुखी धृतैकवेणिः । अतिनिष्करुणस्य
छुद्धशीला मम दीर्घं विरहव्रतं वि-
भर्ति ॥ (७. २१)

दिष्ट्या शकुंतला साध्वी सदपत्यमिदं
भवान् । श्रद्धा वित्तं विधिश्रेति त्रितयं
तत्समागतम् ॥ (७. २९)

त्वामालिख्य प्रणयकुपितां धातुरागैः शि-
लायामात्मानं ते चरणपतितं यावदि-
च्छामि कर्तुम् । अस्त्रैस्तावन्मुहुरपचितै-
र्वृष्टिरालप्यते मे क्रूरस्तस्मिन्नपि न सहते
संगमं नौ कृतान्तः ॥ मेघ. उ. ४२
कथमुपलभे निद्रां स्वप्ने समागमकारि-
णीम् । नच सुवदनामालेख्येऽपि प्रियां
समवाप्यतां मम नयनयोरुद्घाषत्वं सखे
न भविष्यति ॥ विक्रमो. २

अस्त्युत्तरस्यां दिशि देवतात्मा हिमालयो
नाम नगाधिराजः । पूर्वापरौ तोयनिधौ
वगाह्य स्थितः पृथिव्या इव मान-
दण्डः ॥ कुमारसं. १. १

नूनं मत्तः परं वंद्याः पिण्डविच्छेद-
दर्शिनः । न प्रकामभुजः श्राद्धे स्वधा-
संप्रहतत्पराः ॥

मत्परं दुर्लभं मत्वा नूनमावर्जितं मया ।
पयः पूर्वैः स्वनिःश्वासैः कवोष्णमुपभु-
ज्यते ॥ रघु. १-६७

आद्ये बद्धा विरहदिवसे या शिक्षा दाम
हित्वा शापस्यान्तो विगलितशुचा तां
मयोद्वेष्टनीयाम् । स्पर्शक्लिष्टामयमितन-
खेनासकृत्सारयन्तीं गण्डाभोगात्कठिन-
विषमामेकवेणीं करेण ॥ मेघ. उ. २९
बभौ च सा तेन सतां मतेन श्रेद्धेव सा-
क्षाद्विधिनोपपन्ना । रघु. २. १६.